

॥ ऐतरेयब्राह्मणम् ॥

(ऋग्वेदस्य)

भगवत्सायणाचार्यकृत-‘वेदार्थप्रकाश’-नामभाष्ययुतम् ।



वङ्गदेशीयास्यायितिकसमितेरनुमत्या व्ययेन च,

सामश्रमिन्नीसत्यव्रतशर्म्माणा

यथामति संशोध्य सगृहीत्वा च सम्पादितम् ।

॥ तृतीयभागः ॥

(पञ्चमषष्ठपञ्चिकात्मक)



कलिकाता-राजन्वत्याम्,

१८५३-संवत्समायां सत्ययन्त्रेण यज्ञतो मुद्रितम् ॥

॥ सम्पादकोक्तिः ॥

अथेह खलु पञ्चमषष्ठपञ्चिकादयाम्भके ऽस्मत्कल्पिते ऐतरेय-
तृतीयभागे आदित्यंस्तुरध्यायां द्वादशाहविधिः समाम्नातः ;
ततोऽध्यायेनैकेन अग्निहोत्रविधिर्बोधितः, प्रसङ्गसङ्गत्यान्ततो ऽत्रैव
व्याहृतिब्रह्मत्वविवेकश्चोपदिष्टः ; ततः पञ्चभिरध्यायैः प्रधानतो
होतृहोत्रकगोचरं शस्त्रादिकं वर्णितम् ।

तदेतस्यैतरेयकस्यादितः पञ्चविंशत्यध्यायाः एकाह्वाहीनसत्र-
लक्षणसर्वविधयागविषया इति पञ्चपञ्चिकात्मक आद्यो यागकाण्डः,
तत एषा पञ्चाध्यायी षष्ठपञ्चिका तु शस्त्रकाण्ड इति सुवचम् ।


इह हि शस्त्रकाण्डे शिल्पविधिप्रकरणे (३३८-३७६ पृ०)
बालखिल्यानां मसक्तच्छ्रुतेः, ततः (३८५-४०१ पृ०) कुन्ता-
पादीनां शंसनविधेस्त्वावगम्यत एवैषां मन्त्राणां अपि ऋक्संहि-
तान्तर्गतत्वम्, किञ्चास्मद्वष्टे ऋक्परिशिष्टे समुपलब्धपाठानां अपि
देवनीयपदानां मेतद्वाङ्मणे प्रपठ्य विधानात् (४०७ पृ०) शाखा-
न्तरीयत्वमेवेति । अथ पञ्चैकपदाविधादावपि (३२६ पृ०) एव
मेवास्ति किञ्चिच्चिन्तनीयमिति शम् ॥

कलिकाता ।
संवत् १८५३ ।

}

सामश्रमी श्रीसत्यव्रतशर्मा ।
(सम्पादकः)

॥ अथ सङ्केताक्षरसूची ॥



अनु० सू० ... अनुपदसूत्रम् ।	शु० ... शुद्धीत्यादिः ।
अप० श्री० आपस्तम्बश्रौतम् ।	ना० वृ० नारायणकृता वृत्तिः ।
आर० आ० आरण्यार्चिकः ।	प० अ० ख० पञ्चिकायाः अ० ख० ।
ऋ० अनु० ऋग्वेदानुक्रमणी ।	पञ्च० सू० ... पञ्चविधसूत्रम् ।
ऋ० प० ... ऋक्परिशिष्टः ।	महा० आ० महानाग्न्यर्चिकः ।
बौ० ध० सू० गीतमधर्मसूत्रम् ।	साङ्ख्य० ब्रा० साङ्ख्यानब्राह्मणम् ।



॥ अथ परिच्छेदसूची ॥



॥ अथ पञ्चमपञ्चिका ॥

(२१) अथ प्रथमाध्यायः ... (हादशाहे पृष्ठः पङ्क्तयः) ...	१
तत्र प्रथमः खण्डः (तृतीयाह्निरूपणम्) ...	२
अथ द्वितीयः खण्डः (,) ...	११
अथ तृतीयः खण्डः (चतुर्थाह्निरूपणम्) ...	१७
अथ चतुर्थः खण्डः (,) ...	२५
अथ पञ्चमः खण्डः (,) ...	३५

* प्रथमद्वितीयाह्नयोः शस्त्रादिनिरूपणं भाषातः पूर्वाध्याये ।

(२२) अथ द्वितीयाध्यायः ... (द्वादशाह एव)	४१
तत्र प्रथमः खण्डः (पञ्चमाहनिरूपणम्)	„
अथ द्वितीयः खण्डः („) ...	४८
अथ तृतीयः खण्डः („) ...	५३
अथ चतुर्थः खण्डः (षष्ठाहनिरूपणम्)	५७
अथ पञ्चमः खण्डः („) ...	६१
अथ षष्ठः खण्डः („)	६३
अथ सप्तमः खण्डः („)	६५
अथ अष्टमः खण्डः („)	७३
अथ नवमः खण्डः („)	७८
अथ दशमः खण्डः („)	८५
(२३) अथ तृतीयाध्यायः (द्वादशाहे कन्दोमस्त्राहः) ...	८९
तत्र प्रथमः खण्डः (सप्तमाहनिरूपणम्) ...	„
अथ द्वितीयः खण्डः („) ...	१०३
अथ तृतीयः खण्डः (अष्टमाहनिरूपणम्)	१०८
अथ चतुर्थः खण्डः („) ...	११६
(२४) अथ चतुर्थाध्यायः (द्वादशाह एव) ...	१२३
तत्र प्रथमः खण्डः (नवमाहनिरूपणम्)	„
अथ द्वितीयः खण्डः (कन्दोमशेषः) ...	१३०
अथ तृतीयः खण्डः (दशमाहनिरूपणम्)	१३७
अथ चतुर्थः खण्डः („) ..	१४४
अथ पञ्चमः खण्डः („) ..	१४८
अथ षष्ठः खण्डः („) ..	१५३

- (२५) अथ पञ्चमाध्यायः ... (अग्निहोत्रयागः) ... १६३
 तत्र प्रथमः खण्डः (अग्निहोत्रहोत्रम्) ... ,,
 अथ द्वितीयः खण्डः (तत्र वैकल्यप्रायश्चित्तम्) १६७
 अथ तृतीयः खण्डः (तत्र भावनाहोमः) ... १७१
 अथ चतुर्थः खण्डः (तत्रानुदितहोमनिन्दादि) १७८
 अथ पञ्चमः खण्डः (तत्रोदितहोमप्रशंसा) १८२
 अथ षष्ठः खण्डः (अग्निहोत्रयागशेषः) ... १८१
 अथ सप्तमः खण्डः (व्याहृतिस्मृतिकथा) ... १८५
 अथ अष्टमः खण्डः (ब्रह्मत्वनिर्णयः) ... २०२
 अथ नवमः खण्डः (ब्रह्मणः कर्त्तव्यम्) ... २०६

॥ अथ षष्ठपञ्चिका ॥

- (२६) अथ प्रथमाध्यायः ... (ग्रावस्तुत्सुब्रह्मण्ययोः) ... २१३
 तत्र प्रथमः खण्डः (ग्रावस्तुत्कर्त्तव्यम्) ... ,,
 अथ द्वितीयः खण्डः (अभिष्टवगतर्कसङ्ख्या) २१८
 अथ तृतीयः खण्डः (सुब्रह्मण्याग्नीध्रयोः) २२४
 (२७) अथ द्वितीयाध्यायः (मैत्रावरुणादीनाम्) ... २३२
 तत्र प्रथमः खण्डः (होत्रकाणां शस्त्राणि) ,,
 अथ द्वितीयः खण्डः (अहर्गणेषु स्तोत्रियानुरूपौ) २३७
 अथ तृतीयः खण्डः (आरम्भाणीयाः) ... २३८
 अथ चतुर्थः खण्डः (परिधानीयाः) ... २४२
 अथ पञ्चमः खण्डः (उभयः परिधानीयाः) २४६

- (२८) अथ तृतीयाध्यायः .. (होत्रानिरूपणम्) ... २५६
 तत्र प्रथमः खण्डः (प्रातस्सवने उन्नीयमानसूक्तानि), ,
 अथ द्वितीयः खण्डः (प्रातस्सवने प्रस्थितयाज्याः) २६१
 अथ तृतीयः खण्डः (माध्यन्दिने सवने उन्नीय-
 मानसूक्तम्, प्रस्थितयाज्याश्च) ... २६५
 अथ चतुर्थः खण्डः (तृतीयसवने उन्नीयमान-
 सूक्तम्, प्रस्थितयाज्याश्च) ... २७०
 अथ पञ्चमः खण्डः (सवनत्रयसाम्यादिकथा) २७७
 अथ षष्ठः खण्डः
 अथ सप्तमः खण्डः } (अग्निष्टोमादिषु होत्रकाणां
 अथ अष्टमः खण्डः } प्रयोगनिर्णयाः) २८०-३००
- (२९) अथ चतुर्थाध्यायः .. (विविधशंसनकथा) ... ३०१
 तत्र प्रथमः खण्डः (अहर्गणेषु माध्यन्दिनीय-
 शस्त्रकृतिः) ... ३०१
 अथ द्वितीयः खण्डः (सम्पातसूक्तविधिः) ३०४
 अथ तृतीयः खण्डः (सम्पातानां विधयः) ३११
 अथ चतुर्थः खण्डः (अहीनसूक्तानि) ... ३१६
 अथ पञ्चमः खण्डः (कदन्तः प्रगाथाः) ... ३२२
 अथ षष्ठः खण्डः (सूक्तप्रतिपदः) ... ३२८
 अथ सप्तमः खण्डः (युक्ति-विमुक्ती) ... ३३२
 अथ अष्टमः खण्डः (शिल्पस्वरूपाणि) ... ३३८
 अथ नवमः खण्डः (दूरोहणशंसनम्) ... ३४७
 अथ दशमः खण्डः (शंसनविचारः) ... ३५२

- (३०) अथ पञ्चमाध्यायः ... (शिल्पशंसनादि) ... ३६०
 अथ प्रथमः खण्डः (होतृशिल्पम्)
 अथ द्वितीयः खण्डः (मैत्रावरुणशिल्पम्) ३६५
 अथ तृतीयः खण्डः (ब्राह्मणाच्छंसिशिल्पम्) ३७२
 अथ चतुर्थः खण्डः (अच्छावाकशिल्पम्) ३७४
 अथ पञ्चमः खण्डः (विश्वजिति विचारः) ३८१
 अथ षष्ठः खण्डः (कुन्तापादिशंसनम्) ... ३८५
 अथ सप्तमः खण्डः (ऐतशप्रलापादिशंसनम्) ३८४
 अथ अष्टमः खण्डः (देवनीथाख्यायिका) ... ४०२
 अथ नवमः खण्डः (तदाख्यायिकाशेषः) ... ४०६
 अथ दशमः खण्डः (भूतेच्छदादिशंसनम्) ४१४

॥ अथ याज्ञिकशब्दसूची ॥

शब्दः	पृष्ठा	शब्दः	पृष्ठा
अक्षरम् (वकारादि) ...	१९	अग्न्युद्धरणम् ...	१६४
— (ओ) ...	१८८	अज्ञानि (होषकाः) ...	२५४
अग्निः (नेष्टा) ...	२२९	अच्युतः ... ८, ५२, ७२, १०३, ११५, १२९	
अग्निहोत्रम् ...	१६५, २००	अच्युता ... ८, १६, १९, ५२, ५६, ७२, ८९,	
अग्निहोत्री ...	१६८	१०२, १०७, ११४, १२१, १२९, १३५	
अग्नीत् ...	२८३	अच्छा ...	२८३
अग्नीत्प्रेषणम् ...	२२९	अच्छावाकः ...	२१५,
अग्नेरायुः ...	३८६	२८९, २३५, २४१, २४५, २४९, २५२,	
अग्न्याधेयम् ...	२००	अच्छावाकप्रवरः ...	२८०

शब्दः	पृष्ठा	शब्दः	पृष्ठा		
अच्छावाकशस्त्रम्	२३५, २७८, २८२, २८३	अन्तर्वेदि ...	२२६		
अच्छावाकौया	...	३०८	अन्तर्हंसीनानि ...	६४	
अतिच्छन्दाः	६८, ६९	अन्तवत् ...	१४, १६, ७०, ७४, ७६, ८९, १२८, १३२, १३५	
अतिजागतम्	१७५, १७८	अन्तःश्लेषानि ...	२०१	
अतिमर्शम्	३७०	अन्त्यः ...	२००	
अतिवादः	३८७, ४०१	अनूङ्गाः ...	३१४	
अतिशंसनम्	२५२, २३७	अन्वाहार्यः ...	२००	
अतिशंसार्थद्वयः	...	२५७	अन्वाहार्यपचनः	...	२००
अथर्वक्षेत्रवान्...	...	२०३	अभिमित्	३१०
अधीतरसम्	२७३	अभितष्टीयः	३२२
अध्यर्हकारम्	५१	अभितष्टीयम्	३००, ३३९
अध्यायवान्	५९	अभितष्टव्यः	२६८
अध्यासः	४४, ५६	अभिवत्	३२०
अध्वर्युः	२१५, २८३	अभिष्टवः (प्रातस्सवनिकः)	२१५
अध्वर्युप्रत्ययम्	१८९	— (माध्यन्दिनः)	२२२
अनभ्यावर्त्तनी	...	३१०	अभिष्टवनीयाः	...	२१८
अनवानम्	२५२, १४९	अभिष्टवत्	२५३
अनाराशंसीः	३००	अभ्यावर्त्तिनः	१०८
अनिश्कम्	९४, १०७, २२१, ३६२	अमध्यन्दिनसाचि	...	३७९
अनुकथाः	२७७, २७८	अयातयामस्	३०, ९६, ३९६
अनुचरवती	१८७	अर्द्धभाक्	२०९
अनुदितहीमी	१८१	अर्द्धविविहारः	३६८
अनुद्वय	२००, २१०	अर्द्धवृत्तम्	२१५
अनुरूपः	२३७, ३०२	अर्द्धदोदासपैथी	...	२१६
अनुवषट्कारः	...	२२८	अविज्ञाता	१८९, २०८
अनुसवनम्	२७७	अविवाक्यम्	१४०, १६४
अनुवानः	१४८	अविहताः	१४७, १५७
अनुरूपम्	४			

शब्दः	पृष्ठा	शब्दः	पृष्ठ
अश्व	...	आध्वर्यवम्	...
अश्ववत्	...	आनुष्टुभम्	...
अश्वभिधानी	...	आयुष्यम्	...
अष्टाचत्वारिंशः	...	आरम्भणीया	...
असमायी	...	आरम्भणीयानि	...
असम्प्रेषितः	...	आर्त्तिः	...
अस्तिमकृन्तवम्	...	आर्त्तिज्यम्	...
अहर्हःशस्यम्	...	आर्भवः	...
अहर्गणः	...	— (पवमानः)	...
अहीनः	...	आर्भवम्	...
अहीनकर्म	...	आर्भवलम्	...
अहीनगताः	...	आवपनीयानि	...
अहीनपरिधानीयाः	...	आवापम्	...
अहीनसन्ततिः	...	आश्विनम्	...
अहीनसूक्तानि	...	आहनस्यम्	...
अहीनसूक्तान्तम्	...	आहनस्याः	...
अहीलभ्यः	...	आहवनीयः	...
आधीधः	...	आहवनीयाः	...
आधीधयागः	...	आहावः	...
आधीधीयः	...	इष्टप्रथमयज्ञाः	...
आधीधीया	...	इन्द्रगाथाः	...
आनेयम् (प्रातस्सवनम्)	...	उक्त्यम्	...
आययणम्	...	उक्त्यसंस्थः	...
आजिज्ञासिन्धाः	...	उक्त्यानि	...
आज्यप्रसमे	...	उक्त्यिन्धः	...
आज्यम्	...	उत्तरः	...
आतामः	...		

शब्दः	पृष्ठा	शब्दः	पृष्ठा
उदानयनम् ...	२२९	ऋत्विजः (१६) ...	२१५, २२६
उदितहोमी ...	१८१	ऋषभवत् ...	३१८
उद्गाता ...	२१५		
उद्गादप्रेषाः ...	२८७	एकपदा ...	३४१, ३४२
उद्गातणाम् ...	२८६	एकप्रेषाः ...	३८२
उद्गीथः ...	१४६	एकातिथिः ...	१८७, १८८
उद्गीथम् ...	१९९, २०३	एकान्वरिताः ...	३६९
उन्नीयमानम् ...	२६६, २७१	एकाहः ...	२५१, २०२, २५८
उन्नीयमानानि ...	२५७	एवयामरुत् ...	३७५, ४१९
उन्नेता ...	२१५		
उपरिष्ठादायतना ...	३६४	एकाहिकम् ...	२५२
उपरिष्ठादुदकः ...	१६	एकाहिकाः ...	२४८, २३६, ३८७
उपविमोक्तम् ...	३३६	ऐतद्व्यमलापः ...	३८७, २६६, २६९
उपाय ...	२२८	ऐनदः (ययः) ...	२५८, २६२, २६७
उपाकृतः ...	२०४	— (वषाकपिः) ...	४१९
उपावच्छटा ...	१६८	ऐन्द्रम् (एकाहिकम्) ...	३५७
उभयः ...	२४७, २५०, ३३६	— (दुग्धम्) ...	१६५
		— (भाष्यन्दिनसवनम्) ...	२६७
ऊर्वातिरिक्तम् ...	२८	— (रूपम्) ...	२६३
ऊर्ध्वस्वम् ...	१२०	— (शस्त्रम्) ...	२७४
		ऐन्द्राः ...	३८९
ऋक्षवह्नी ...	५९	ऐन्द्राय (शस्त्रम्) ...	२३५
ऋक्षपरिशिष्टः (ग्रन्थः) ...	२८३	ऐन्द्राणि ...	२९२
ऋषावानम् ...	३४३	ऐन्द्रावार्हस्यम् ...	२८९, ४१८, ४१९, ४२०
ऋषियम् ...	१०५	ऐन्द्रावार्हस्यम् ...	४१९, ४२०
ऋषिहारः ...	३६८	ऐन्द्राभवं (शस्त्रम्) ...	२७३
ऋषीयम् ...	२७३	ऐन्द्राभेयः ...	२७१
ऋतुप्रेषाः ...	५८	ऐन्द्रावरुणम् ...	२८८

शब्दः	पृष्ठा
ऐन्द्रावशणम् (ऐकाहिकम्)	३५७
ऐन्द्रावशणी ...	३५८
ऐन्द्रावैशणवम् ...	२८९
ऐन्द्राः (वालखिल्याः)	३५७
औ	...
औकवत् ...	१९८
औकस्मारी ...	३०३, ३३१
औदुम्बरी ...	१५०
औणिहम् ...	७
कः ...	३२४
कडन्तः (प्रगाथाः)	३०३, ३२४
कयाशभीयम् ...	९८
करिष्यत् ...	३८, ९४
कवयः ...	३२१
कारव्या ...	३८७, ३९१
कुन्तापम् ...	३८७
कुन्तापाध्यायः ...	३८७
कुर्वत् ...	४५, १११
कृतम् ...	४, ६९
कृतचम् ...	१०२
कृष्णशवासी ...	८३
केवलशः ...	२६१
केवलसूक्तानि ...	२५९
कौखपायिनामयनम् ...	२००
कुदसूक्ताः ...	३५०

शब्दः	पृष्ठा
केतिवत् ...	१२६, १३२, १३५
खिलसूक्तानि ...	३४७, ३५१
खैलिकम् ...	३५२
गतवत् ...	१२६, १३२
गवामयनमूलम् ...	२५१
गाया ...	१८७
गायचतुर्थीयसवनः ...	१०६, १२१, १२२, १३५, १३६
गायचम् ...	२५८
गार्त्सिमदम् ...	१३
गार्त्सपत्यः ...	१९९, २१०
गर्दम् ...	३५८
गृहपतिः ...	२८२
यङः (मन्त्रः) ...	१५७
यावन्तुद् ...	२१४, २१६, २१७
यावन्तोदीया ...	२२०
यावाणः ...	२१५
चतुरक्षराभ्यासः ...	२९६, २९७
चतुर्विंशः (स्तोमः) ...	९९
चतुर्विंशम् (अष्टः) ...	२१०
चतुर्विंशाष्टः ...	३३५
चतुर्विंशतारः ...	१४७, १५७
चत्वारिंशः (स्तोमः) ...	१००
चमसीदयनम् ...	२७१
चातुर्मास्यानि ...	२००

शब्दः	पृष्ठा	शब्दः	पृष्ठा
कृन्दीगमल्यम् ...	१९९	दक्षिणा ...	२२९, ४०९
कृन्दीगाः ...	१९	दर्शपूर्णमासी ...	२००
कृन्दीमः ...	९९, १९८	दशरात्रम् ...	३५८
जगत्प्रातस्स्वन्नः ...	२९	दशर्चम् ...	३९९
जगत्प्रासाहा ...	२७६, २७८	दशिनी ...	११९
जगत्कल्पाः ...	२८७, २९३	दाचायणयज्ञः ...	२००
जागतम् ...	४ २८, ३४, ३८, ९९, ११८, १२३, २९९, ३५०, ३७५, ४७९	दाघिक्री ...	४१७
जातवत् ...	२८, ३४, ३८, ९९, १०६, १०७	दिशांक्षृतयः ...	४८७, ३९२
जातवेदस्य (सूक्तम्)	१६, १२१, १३५	दीक्षिता ...	२४३
जातवेदस्या ...	१२१, १३५	द्रोहणम् ...	४४७, ३५९, ३५०
ज्योतीषि ...	१९७	देवक्षेत्रम् ...	५७
तार्तीयसवनिक्यः ...	२७६	देवनीयः ...	२८७, ४०३, ४११
तिस्रोदेवताः ...	२५८	देवपवित्रम् ...	४१७
तृतीयसवनम् ...	२७३, २९२, २९८	देवशिष्यानि ...	४६१
त्रयस्त्रिंशः (क्षीमः)	६७	द्यावापृथिवीयम् ...	१०५, १२०, १३४
त्रिणवः (स्तोमः)	४३	— (दुग्धम्)	१६५
त्रिवत् ...	१३४, १३५	द्विपदाः ...	१०६, १२४
त्रिवान् ...	९ १०, १४, ७७	द्विदूतवत् ...	१११
त्रिष्टुप् ...	२९३	द्वैपदः (लघः)	४५८
त्रिष्टुप्प्रातस्स्वन्नः	१११, १२६, १२७	द्वाघ्री ...	१११
त्रैष्टुभम् ...	११३, ११८, २६७	द्व्यक्षयः ...	२७९
त्र्यक्षरम् ...	१९	धिष्ण्यशस्त्रकृतिसूक्तम् *	३४०
		धीतरसम् ...	२७३

* यद्यप्यस्याऽऽहृतीषु सर्वेष्वेवादर्शपुस्तकेषु एव निवास्ति पाठः, परं मेघः स्यात् लिपिकर-
ग्रन्थप्रवाहज इत्येकाकम् ; “शिष्यशस्त्रकृतिसूक्तम्”-इत्येवम्याठेनैवेह भवितव्य मिति
शुचीभिराकलनीयम् ।

शब्दः	पृष्ठा	शब्दः	पृष्ठा
धेनुः ...	२२५	परास्त्रिषु ...	३०९, ३१०
नगराी ...	१८९	परिधानीयाः ...	२४२, २५१,
नभाकम् ...	३४१	२५७, २९३, २९४, २९७	
नैवाधितम् ...	२४८	परिधानीयावैलक्षण्यम् ...	२५१
नानादेवत्याः ...	२६४, २७६	पर्यक्तवान् ...	९
नाभाकाः ...	३४१	पर्यायत्वचः ...	२४८
नाभानेदिष्ठम् ...	६९, ७९, ३६२, ४१९	पर्यासः ...	४८, ३३४
नाराशंसम् ...	३६९, २९८, ३६३	पवमानस्तीवाणि ...	२०६
नाराशंस्यः ...	३८७, ३८८	पशुमत् ...	३१९
नाराशंस्या ...	३८७	पाङ्क्तः ...	११४, ११९, १२९, १३३, ३७३
निगदः ...	२२५	पाङ्क्तम् ...	२९, ५४
निनर्दः ...	२९९, ३९०	पात्रीवतः ...	२२८
निशृत्तवत् ...	८, ७२	पादविहारः ...	२९८
निविदध्यायः ...	३८७	पारिचित्यः ...	३८७, ३९०
ने ...	२८३	पारुच्छिपम् ...	६९
नेववेष्टनम् ...	२१६	पारुच्छिपी ...	६१, ३१४
नेष्टा ...	२१५, २२९, २८३	पारुच्छिपीयम् ...	६३
नेष्ट्रीया ...	२८२	पावमान्यः ...	४१८
न्यङ्गाः ...	२८३	पिबवान् ...	१०२
न्यङ्गः २१, २४, २९९, ३७३, ३७५, ३९०, ४१७		पीतवत् ...	२६३
पङ्क्तिः ...	३१४, ३१९	पीतवत्यः ...	२५७, २६६, २७१
पङ्क्तिशंसः ...	३७२	पुनरावृत्तम् ...	१४
पञ्जीभाजनम् ...	२२९	पुनर्निशृत्तम् ...	१४, ८९
पञ्जीशाला ...	१४१	पुनर्वत् ...	१११
पदावयाहम् ...	३९९, ४१३	पुरस्तादायतना ...	२६४
पनाध्यम् ...	२९३	पुरस्तादुदकाः ...	१६
		पुरोगवी ...	४११
		पुरीगुवाक्काः ...	२५९

शब्दः	पृष्ठा	शब्दः	पृष्ठा
पुरीरुगध्यायः ...	३८७	पुवरः ...	२८७
पृष्ठाः (षडहः) ...	१३८	पुवङ्गिकाः ...	३८७, ३९९
पी ...	२८२	पुवताहुतिः ...	२८७
पीता ...	२१५, २८३	प्रशास्ता ...	२१०, २८७
पीठनैष्टारी ...	२८५	— (मीवावरुणः) ...	२७७, २८७
पीचीया ...	२८२	प्रसर्पणम् ...	१४१
पीणम् ...	१६५	पुस्तावः ...	१४६
प्र ...	२८३	पुस्तोता ...	२१०, २१५
प्रउगं (शस्त्रम्) ...	७, २१	पुस्थितयाज्याः ...	६१, २६२, २६८, २७६
	४६, ७०, ९७, १११, १२६,	पुस्थितसीमाः ...	२६३, २६८
प्रकृतिपूर्वम् ...	२५	प्राजापत्यम् ...	३२१
प्रगाथाः (कहलः) ...	३०३, ३२४	प्राणः (हीता) ...	२५४
प्रगाहम् ...	३८९-३९२	प्राणाः (१०) ...	३२३
प्रजापतेस्तन्वः ...	१५८, १५९	— ...	२६२, २८६
प्रणवः ...	३४१	प्रातराहुतयः ...	१७७
प्रणीता ...	२४०	प्रातस्सवनम् ...	२५८
प्रणेतृमती ...	२४०	प्रातरनुवाकः ...	२०४
प्रतिगरः ...	१५५	प्रातस्सवनिक्यः ...	२७६
प्रतिज्ञानम् ...	४०५	प्रैषः ...	२८३, २८४, २८६
प्रतिपदः (चारम्भणीयाः)	३०३	प्रैषकर्ता ...	२८६
प्रतिप्रस्थाता ...	२१५	प्रैषसमाप्तायः ...	२८५
प्रतिराधः ...	३८७, ४०१	प्रैषाध्यायः ...	२८३, २८७
प्रतिष्ठा (एकाहः) ...	२५१, २५२	प्रैषसूक्तम् ...	२८३, २८७
प्रतिष्ठितपदम् ...	३२	वह ...	२५०
प्रतिहर्ता ...	२१५	वह्विर्वेदि ...	२२६
प्रतिहारः ...	१४७	वहृचः ...	१३, ३०९
प्रस्तुतभजनम् ...	१०२	वह्मभिव्याहृतम् ...	१६
प्रस्थेवयामवत् ...	३८०		

शब्दः	पृष्ठा	शब्दः	पृष्ठा
वार्हतम् ...	४६, ७२, १२०	महवत् ...	१११, ११२, ११३, १२०
— (अहः) ...	१८५	महावटाः ...	२७३
वार्हस्यम् ...	१६५	महानासाः ...	४१ ३४५
वृहती योनिः ...	११५	महाबालभिद्	३४२ ४४४, ४६८
वृहस्पृउम् ...	१०१, १२९	महाव्रतम् ...	३१०, ४३५
वृ ...	२८३	महासक्तम् ...	३५०
वृक्षणवत् ...	४१९	महातीमानि	३१५
वृक्षलम् ...	१९९, २०३	माध्यन्दिनम्	२६७
वृक्षा ...	२१०, २१५	माध्यन्दिनीयशम्भुतिः ...	३०१
वृक्षाणः ...	२०४	माध्यन्दिन्यः ...	२०६
वृक्षीयम् ...	१५८, १६०	मानुषशिल्पम् ...	३६१
वृक्षाणां च्छंसि शस्त्रम् ...	२३४, २७९	मारुतः ...	३०६
वृक्षाणां च्छंसि मूक्तम् ...	२९२	मारुतम् ...	३९, १०७, १२५, १६५
वृक्षाणां च्छंसी ...	२१५, २३७, २४०, २४३, २५०, २५२, २६२, २७७, २८५, २८९	महानामनानि	३४५
भगवन्ना हीरः ...	१७३	मुख्यर्त्विजः ...	२४८
भिषक ...	२०९	मूलप्रकृतिः ...	२५१
भूतेच्छदः ...	३८७, ४१६	मेवम् ...	१६५
महत् ...	४७, ५४	मेवावरुणः ...	२४५, २३३, २४०, २४१, २४८, २५२, २५७, २८८
महतीः ...	२५७, २६६, २७१	मेवावरुणशस्त्रम्	२३४, २४९, २७९
मध्ययतना ...	३६४	मेवावरुणसूक्तम् ...	२९९
मनः (यावन्तुत्) ...	२२२	यज्ञफल्यः ...	१७८
मरुत्वतीयः ...	८, ९	यज्ञः ...	२०३
मरुत्वतीयम् ...	७१, २८२	यज्ञगाथा ...	१८३, १८३, १८५, १८६, १९२, १९४, २२८
— (शस्त्रम्) ...	११२, १२७	यज्ञवेशसम् ...	२३३
मरुत्वतीयनिष्कवल्ली ...	२७९	यथाप्रवृत्तम् ...	२८७

शब्दः	पृष्ठा	शब्दः	पृष्ठा
याज्या ...	२५९	लोकाः ...	१९७
— (अष्ठावाक्यस्य)	२६४, २६९, १७५	वासः ...	२२५
— (आग्नीध्रस्य)	२६४, २६९, २७५	वपुष्मत् ...	५६
— (नेष्टुः) ...	२६४, २६८, २७५	वर्णाः ...	१९८
— (पोतु) ...	२६४, २६८, २७४, २७५	वर्त्तनिः ...	२०४
— (ब्राह्मणाच्छंसिनः)	२६३, २६८	वर्तन्यो ...	२०४
— (मैत्रावरुणस्य) ...	२६३, २६८	वर्षिष्ठः ...	२२७
— (होतु)	२७, २६३, २६८	वषट्कर्त्तारः ...	२८७
युक्तवती ...	३३०	वह्मराविणी ...	५९
युक्तिः ...	३३३	वर्जिवत् ...	३०९
योषा (नेष्टा)	२२९	वाक् (सुब्रह्मण्या)	२२५
रतवत् ...	४	वाचःकूटः ...	३४१, ३४४
रथन्तरपृष्ठम् ...	१०२	वाच्यमः ...	२०५
रथन्तरस्य धानिः	१०२, १२९	वाचीरूपम् ...	२८
रथवत् ...	९९	वाद्यम् ...	२८७
राजा ...	२२५	वायव्यम् ...	१६५
राथन्तरम् ...	१०२	वारुणम् ...	१६५
राथन्तराणि ...	९	वालखिल्याः	३४१, ३४२, ३५७, ३६७, ४१९
राथन्तरी (राविः)	१८५	वाशिता ...	३११
रूपसमृद्धाः ...	२५७, २६६, २७१	वासिष्ठः ...	२०४
रितः ...	२२८	वासिष्ठम् ...	३२०
रिवान् ...	७२	विक्रताभि ...	२९८
रैभ्यः ...	३८७, ३९०	विक्रतिः ...	२९९
रैवतम् ...	६८, ६९	विष्मद्राः ...	४४
रोहितम् ...	६२	विष्मन्दाः ...	२८, ३८
रौद्रम् ...	१६५	विपर्यासः ...	३७७
		विमुक्तिः ...	३३३

शब्दः	पृष्ठा	शब्दः	पृष्ठा
विराजः ...	२१४	वैश्वामित्रम् ...	३१८, ३२१
विरिफितम् ...	२८	वैश्ववम् ...	१६५
विवस्त्रचः ...	२४३	व्यतिमर्शम् ...	२४३
विश्वजित् ...	३१०, ३७७, ३८२	व्यन्वारम्भणम् ...	२५१
विषमाः ...	२७८	व्याहनस्या ...	४१७
विषविद्या ...	२१५	व्याहावः ...	३२७
विषुवत् ...	३१०	व्याहृतयः ...	२०१
विश्वान्यङ्गः ...	३८०		
विहरणम् ...	२९९	शस्तम् ...	२०२
विहारः ...	३४३, ३४४	शस्त्रम् ...	२५३
विहृताः ...	३५७, ३६७	शाक्तरम् ...	४५, ५०
वीर्यम् (त्रिष्टुप्)	२८४	शान्तानि ...	३२५
वधन्वत् • ...	५२, १२१	शिल्पत्वम् ...	३४३
वधन्वत् ...	५२	शिल्पम् (ब्राह्मणाच्छंसिनः)	३८७
वधन्वती ...	२५७, २६६, २७१	— (सैत्रावरुणस्य) ...	३६७
वधा (अघ्नीत्)	२२९	— (ह्योतुः) ...	३६१
वधाकपिः ...	३७२, ४१९	शिल्पानि (चत्वारि) ...	२९८, ४१९
वेदाः ...	१९७	शक्रवत् ...	२८
वैमदम् ...	२८	शक्रवती ...	२७३
वैमदी ...	३१४	शक्राणि ...	१९७
वैराजम् • ...	२८	शक्तिवम् ...	२७३
वैरूपत्वम् ...	५	शचिवत् ...	१२५, १२६, १२४
वैश्वदेवम् ...	२८२,	शल्लुबोया ...	२३१
१५, २८, ७०, १२१, १२५, २९२		शङ्काहोमः ...	१७१
— (अहोरात्रम्) ...	१६५	श्रूयमाणदेवता ...	२८०
— (तृतीयसवनम्) ...	२३६		
— (दुग्धम्) ...	१६५	षडङ्गस्त्रीविद्याः ...	३०३, ३०८
वैश्वदेवाग्निमाकृते ...	२७९	षोडशकलम् ...	१६५

शब्दः	पृष्ठा	शब्दः	पृष्ठा
संशंसनम् ...	३५४, ४१९	— (भैवावरुणस्य) ...	३१३
संस्कारः ...	३८३	— (वसिष्ठस्य) ...	३०८
संस्था ...	२२८	— (वामदेवस्य) ...	३०६
संज्ञानम् ...	९८	— (विश्वामित्रस्य) ...	३०७
सत्यवत् ...	१२५, १२६, १३२	सम्पाद्यमानदेवता ...	२८०
सचपरिवेषणम् ...	८१	सम्पारिणः ...	२४३
सचम् ...	२१४	सर्पराज्ञी ...	१४५, १४६
सवायणम् ...	२३०	सर्वचरः ...	२१४
सचासाहीयम् ...	३५८	सर्वव्यापद ...	१९९, २०९
सन्तानि ...	९८	सवनकल्पनम् ...	२३७
सन्धानम् ...	२०१	सदनीयप्रेषा : ...	२८३
सप्तदशम् ...	६९	सहचराणि ...	८७, ३७६
समरूपा ...	३४७	सहस्रतमी ...	२९६
सप्तर्षिजः ...	२६०	सहस्रम् ...	२९६
सप्तसप्त ...	२५९	सामप्रगाथः ...	१०२, ११५, १२९
सप्तशुवचनम् ...	२५९	सायमाहुतयः ...	१७७
समयाध्यापितः ...	१५१	सार्पराज्ञानि ...	१४५
समयाविषितः ...	१५१	सावित्रम् १४, ५५, १०५, १२०, १६४, १६५	
समयास्तमिषितः ...	१५१	सिमा ...	५१
समाः ...	२७८	सिषासवः ...	२४३
समानोदकम् १२५, १२८, १३६		सुकीर्तिः ...	३७२
सम्बन्धम् ...	३१९	सुतः ...	३०२
सम्बन्धः ...	२७८	सुतवती ...	२५७, २६६, ३७१
सम्पातसूक्तानि ...	३०६	सुब्रह्मण्यः ...	२१५
— (अष्टावाक्यस्य) ...	३१३	सुब्रह्मण्या ...	२२५, २२६, २२९
— (नोघसः) ...	३०८	सुब्रह्मण्याह्वानम् ...	२०६
— (ब्राह्मणाच्छंसिनः) ३१३		सुक्तप्रतिपदः ...	३२५, ३२९
— (भरद्वाजस्य) ...	३०८	सूक्तम् (यजमानः) ...	२६०

शब्दः		पृष्ठा	शब्दः		पृष्ठा
सूक्तानुवचनम्	...	२५९	हववत्	...	२८
सूक्तान्ताः	...	२५४	हवियंज्ञसंख्याः	...	२००
सौमपीथः	...	२५२	हवियंज्ञाः	...	२००
• सौवामणी	...	२००	हविषत्	...	५६
सौपर्णम्	...	३५१	ह्री	...	२८३
सौम्यम्	...	१६५	ह्रीता	२१५, २६२, २७३, २७९, २८५	
सोत्रम्	...	१५२	ह्रीचकशस्त्राणि	...	२५७
सोचियः	...	२३७, ३५५	ह्रीवकाः	२३१, २४७, २४८, २७९, २८५	
सोचियानुरूपी	...	२८८, २८९	ह्रीवकौ	...	२८५
स्तीमभागाः	...	२०४	ह्रीवा	२१५, २२०, २७७,	
स्तीमवृद्धिनियमः	...	२५२		२७८, २८२, २८३, २८४, ३५१	
स्वर्ग्यम् •	...	३१९	ह्रीवाशंसिनः	...	२८६, ३२५
स्वर्वत्	...	१२८	ह्रीविडनी	...	३४४, ३६८
हंसवती	...	३४९	ह्रीवम्	...	१९९, २०३
			ह्रीवामशाः	...	१९९

मानसः (यङ्) * १४१ (पद निद मिहैव १३ पृ० १० पङ्क्तानन्तरं निवेश्यम्)
 श्रीः ... १४० (पद निद मिहैव १५ पृ० २३ पङ्क्तानन्तरं निवेश्यम्)

* एष चेहैवाये षष्ठे खण्डे सुव्यक्तः—“ते वा यङ् मयङ्कृत”-इत्यादिना (१५३, १५७ पृ०) ।
 उद्गाढगेयं मानसं स्तीवं तु विहितं मेवं सामब्राह्मणे—“प्रत्यक्षः प्रपद्य संपराश्रया ऋग्भिः
 स्तुवन्ति०—० मनसीपावर्चयति, मनसा हिङ्करीति, मनसा प्रस्तौति, मनसीदगायति,
 मनसा प्रतिहरति, मनसा निधनं सुपयन्त्यसमाप्तस्य समाप्ता”-इति ता० ब्रा० ४.९.९ ।
 मानसस्य दशमाहाङ्गताधिकरणं च मीमांसादर्शने द्रष्टव्यम् (जौ० सू० १० अ० ६ पा०
 ३४-४४ सू० १३ अधि०) । उद्धृतं च तत् तौ सं० ७.३१ भाष्ये (ए० सी० सु० ३२९ पृ०) ।
 “इतरैः स्तीवैर्वाचिकौ स्तुतिः क्रियते, ‘ताभिः’ सार्पराश्रीभिरन्य मानसयङ्गस्य प्रवर्त्तमान-
 त्वान् मनसा स्तुतिं कुर्युः”-इति च सा० भा० तथैव (३२७ पृ०) ॥

॥ अथेहालोच्यस्थानमूची ॥



पृ०	पं०	पृ०	पं०	पृ०	पं०	पृ०	पं०	पृ०	पं०
२	७	५७	२	७७	१५	८३	३	८६	१
९१	१२	१३७	२	१४४	१०	१४४	१९	१४६	१
१७१	१३	१७८	१२	१८३	१७	१९१	३	१९१	८
१९५	११	१९६	६	१९६	८	१९७	३	२०२	१
२०२	१७	२०७	३	२१३	६	२१३	१३	२१९	४
२४७	१	२५५	१०	२७०	५	२९८	४	३०४	११
३०६	४	३१७	१६	३१७	१८	३२३	११	३२३	१९
३२३	५	३२३	१०	३२६	१६	३४२	१५	३४२	१९
३४५	१	३४७	२२	३५१	२४	३४२	१४	३५६	१६
३६१	८	३६३	१	३६४	१	३८७	३४	३९४	८
४०१	२०	४०२	२	४०२	१४	४०२	१७	४०६	६
४१७	२१								

॥ शुद्धिपत्रम् ॥



अशुद्धम्	शुद्धम्	पृ०	पं०
आहननं	आहनस्यं	४१६	१८
उतेमाशु	उते माशु	४०७	१०
तदेषाभियज्ञगाथा	तदेषाभि यज्ञगाथा	१८३	३, ८
“	“	१८६	८
“.	“	१८२	१४
नेतसन्न विचे०	नेत सन्नविचे०	४०७	५, ६
पते	ऽप ते	१५४	१७
“	“	१६०	११
पत्वा	पत्त्वा	४०७	१०
वहारासिवणी	वहाराविणी	५७	१२
शिशिरं	शिशिरं	२८८	६
सूक्तानुवन	सूक्तानुवचन	२५८	८

अथेहापराण्यप्येव मकिञ्चिक्लराण्यशुद्धानि पदानि स्युः, तानि त्वादर्श मनपेक्ष्यैव मतिमद्भिरनायासशोध्यानीति शम् ॥



॥ ऐतरेयब्राह्मणम् ॥

॥ अथ पञ्चमपञ्चिका ॥

(तत्र)

॥ प्रथमाध्यायस्य प्रथमः खण्डः ॥



॥ ॐ ॥ विश्वे वै देवा देवतास्तृतीय महर्वहन्ति
सप्तदश स्तोमो वैरूपं सामं जगती छन्दो यथादेवत
मेनेन यथास्तोमं यथासामं यथाछन्दसं राप्नोति य
एवं वेदं यद्वै समानोदकं * तत्तृतीयस्याङ्गो रूपं
यदश्ववद्यदन्तवद्यत्पुनरावृत्तं यत्पुनर्निवृत्तं यद्रत-
वद्यत्पर्यस्तवद्यत्त्रिवद्यदन्तरूपं यदुत्तमे पदे देवता
निरुच्यते यदसौ लोको ऽभ्युदितो यद्वैरूपं यज्जागतं
यत् कृतं मेतानि वै तृतीयस्याङ्गो रूपाणि युक्त्वा हि
देवहूतमां अश्वान् अग्ने + रथीरिवेति तृतीयस्याह
आज्यं भवति देवा वै तृतीयेनाङ्गा स्वर्गं लोक मायं-
स्तानिमुखा रक्षांस्यन्ववारयन्ते ते विरूपा भवत विरूपा

* 'समानोदकं' ख, ड ।

+ 'तमां अश्वान् अग्ने' क, 'तमां अश्वान् अग्ने' ख, 'तमांऽ अश्वान् अग्ने' ग, 'तमांऽ
अश्वान् अग्ने' घ, 'तमां अश्वान्ऽ अग्ने' ङ । 'तमां० अश्वान्०' उ ।

भवतेति भवन्त आर्यस्ते यद्विरूपा भवत विरूपा भव-
तेति भवन्त आर्यस्तद्वैरूपं सामाभवत्तद्वैरूपस्य वैरूपत्वं
विरूपः पाप्मना भूत्वा पाप्मान मप हते य एवं वेद
तान् ह स्मान्वेवागच्छन्ति स मेव सृज्यन्ते तानश्व-
भूत्वा पक्षिरपान्नत यदश्व-भूत्वा पक्षिरपान्नत तद-
श्वाना मश्वत्वं मश्रुते यद्यत्कामयते य एवं वेद
तस्मादश्वः पशूनां जविष्ठस्तस्मादश्वः प्रत्यङ् पदा
हिनस्त्यप पाप्मानं हते य एवं वेद तस्मादेतदश्व-
वदाज्यं भवति तृतीये ऽहनि तृतीयस्याह्ने रूपं
वायवायाहि वीतये वायो याहि शिवा दिव इन्द्रश्च
वायवेषां सुताना मा मिचे वरुणे वय मश्विना-
वेह गच्छत मायाश्चन्द्रिभिः सुतं सजूर्विश्वेभिर्देवेभि-
रुत नः प्रिया प्रियास्त्रित्यौष्णिहं प्रउगं समानो-
दकं * तृतीये ऽहनि तृतीयस्याह्ने रूपं तं त
मिद्राधसे महे चय इन्द्रस्य सोमा इति मरुत्व-
तीयस्य प्रतिपदनुचरौ निवृत्तवत् त्रिवृत्तृतीये
ऽहनि तृतीयस्याह्ने रूपं मिन्द्र नेदीय एदिहीत्य-
च्युतः प्रगाथः प्र नूनं ब्रह्मणस्पतिरिति ब्राह्मण-
स्पत्यो निवृत्तवांस्तृतीये ऽहनि तृतीयस्याह्ने रूपं

मग्निर्नेता त्वं सोम क्रतुभिः पिन्वन्त्यप इति
 धाय्या अच्युता न किः मुदासो रथं पर्यासनरीरम-
 दिति मरुत्वतीयः प्रगाथः पर्यस्तवांस्तृतीये ऽहनि
 तृतीयस्याहो रूपं त्रय्यमा मनुषो देवतातेति सूक्तं
 त्रिवत्तृतीये ऽहनि तृतीयस्याहो रूपं यद् द्याव इन्द्र
 ते शतं यदिन्द्र यावतस्त्व मिति वैरूपं पृष्ठं भवति
 राथन्तरे ऽहनि तृतीये ऽहनि तृतीयस्याहो रूपं यद्वा-
 वानेति धाय्याच्युताभि त्वा शूर नोनुम इति रथ-
 न्तरस्य योनि मनु निवर्त्तयति राथन्तरं ह्येतदह-
 रायातने नेन्द्र त्रिधातु शरण मिति सामप्रगाथ
 स्त्रिवांस्तृतीये ऽहनि तृतीयस्याहो रूपं त्व मू षु
 वाजिनं देवजूत मिति तार्क्ष्यो ऽच्युतः ॥ १ ॥

॥ श्रीगणेशाय नमः ॥

भिन्नान्याहुर्देवतासोमसामञ्चन्दांस्यङ्गस्तस्य तस्यापि षष्ठाम् ।
 विद्वद्वाक्यादुत्तरं स्यात् समानं स्वान्स्वाङ्गोक्तान्नित्रिकोणेष्वहसु ॥
 सिद्धानि शस्त्राणि षडेव ह्रीत्राण्याज्येन सूक्तप्रउगे तृचाश्च ।
 मरुत्वतीये प्रतिपत्-तृचौ च धाय्याः प्रगाथाश्च तथैव सूक्तम् ॥
 निष्केवस्य स्तोत्रियः पृष्ठयोनिर्योनिस्थाने स्व-स्व-सामप्रगाथः ।
 तार्क्ष्यात् सूक्तात् पूर्व मन्थे तु नित्ये स्वात् स्वात् सूक्ताज्जातवेदस्य मन्थत् ॥
 छन्दोगानां वैश्वदेवात् पुरस्तादायाहोमावभुसूक्तानि चैव ॥

राथन्तर मयुग्मं स्याद् बृहत्सामेतरङ्गवेत् ।

वैरूपादि द्वितीयं स्यात् तृतीयादिष्वनुक्रमात् ॥

अथेन्द्रपूर्वो निहवः प्रगाथो धाय्याश्च तार्क्ष्यं च समान मङ्गाम् ।

स्नात् स्नात् तथा जातवेदस्य मयं छन्दोम आद्यस्त्राहकस्तृतीयः ॥

अथ द्वादशाहान्तर्गतस्य नवरात्रस्य तृतीय महर्निरूपयति—
“विश्वे वै देवा देवतास्तृतीय महर्वहन्ति, सप्तदश स्तोमो वैरूपं
साम जगतीच्छन्दः”—इति । देवतासु मध्ये विश्वे देवाः, स्तोमानां
मध्ये सप्तदशः, साम्नां मध्ये वैरूपं, छन्दसां मध्ये जगती, तान्ये-
तानि तृतीयस्याहो निर्वाहकाणि । यद्यपि पृष्ठे षडहे प्रथम-
तृतीयपञ्चमान्यहानि रात्रन्तराणि, द्वितीयचतुर्थषष्ठान्यहानि
बार्हतानि ; तथापि रथन्तर-बृहत्सामसम्बन्धः साधारणो वैरूपादि-
सामसम्बन्धो विशेषस्तृतीयेऽहनि ; सत्यपि हि रथन्तरपृष्ठे वैरूपं
साम द्वितीयत्वेन प्रयुज्यते, अतो वैरूपस्यैतस्मिन्नहनि असाधा-
रणत्वान्निर्वाहकत्वं मुच्यते ॥ वेदनं प्रशंसति —“यथादैवत मेनेन
यथास्तोमं यथासाम यथाच्छन्दसं राप्नोति य एवं वेद”—इति ।
उक्तदेवतादीनां वेदिता एतान्यतिक्रम्य तत्रसादेन समृद्धौ
भवति ॥

एतस्याहः सम्बन्धिषु मन्त्रेषु पूर्ववलिङ्गानि निरूपयति—
“यद्वै समानोदकं तत् तृतीयस्याहो रूपं, यदश्ववद्यदन्तवद्यत्
पुनरावृत्तं यत् पुनर्निवृत्तं यद्रतवद्यत् पर्यस्तवद्यत् त्रिवद्यदन्त-
रूपं, यदुत्तमे पदे देवता निरुच्यते, यदसौ लोकोऽभ्युदितो यद्वै-
रूपं यज्जागतं यत् क्षत मेतानि वै तृतीयस्याहो रूपाणि”—
इति । उदकः समाप्तिः, समान उदकः तुल्या समाप्तिर्यस्य मन्त्र-
भागस्य तत् ‘समानोदकम्’ ; तादृशं यदेवास्ति, तत् तृतीय-
स्याहो ‘रूपं’ निरूपकम्, लिङ्गमित्यर्थः । अश्वशब्दोपेतम् ‘अश्व-
वत्’ ; अन्तशब्दोपेतम् ‘अन्तवत्’ ; पठितस्यैव पुनः पाठः ‘पुन-

रावृत्तम्'; पुनरपि नितरां 'वृत्तं' नर्त्तनं 'पुनर्निवृत्तं', स्वरविशेष-
णाक्षराणां पुनःपुनरावर्त्तनेन वा नर्त्तनसादृश्यम् । पुनरावृत्तं
पठितस्यैव पादस्यावृत्तिः, अत्र तु स्वराक्षरमात्रस्येति विशेषः ।
'रन्तवत्'-इति धात्वर्थमात्रं मत्रं विवक्ष्यते । 'पर्यस्तवत्'-इति
कृत्यास्यशब्दवत् । 'त्रिवत्'-इति त्रिशब्दोपेतम् । 'अन्तरूपम्'-
इति अन्तशब्दोपेतम् ; पूर्वं सुक्तस्यैवायं मनुवादः ; अथवा पुन-
र्वचनं प्राधान्यप्रतिपादनार्थं तदीयार्थपरिग्रहार्थं वा । उत्तमे
पादे देवताया अभिधानं, स्वर्गलोकस्य कथनं, वैरूपसामसम्बन्धित्वं,
जगतीच्छन्दस्सम्बन्धित्वं, भूतार्थप्रत्ययोपेतः करोतिधातुधातुमात्रं
वा, एतानि सर्वाणि तृतीयस्याहो रूपाणि ॥

इदानीं माज्यशस्त्रं विधत्ते—“युच्चा हि देवहूतमाँ अग्रवाँ अग्ने
रधीरिवेति (सं० ८.७५.) तृतीयस्याह् आज्यं भवति”—इति ॥

तदेतच्छस्त्रं प्रशंसितुं माख्यायिका माह—“देवा वै तृतीये-
नाह्ना स्वर्गं लोकं मायंस्तानसुरा रक्षांस्यन्वारयन्तः ; ते विरूपा
भवत विरूपा भवतेति भवन्त आयंस्ते यद्विरूपा भवत विरूपा भव-
तेति भवन्त आयंस्तद्वैरूपं सामाभवत्तद्वैरूपस्य वैरूपत्वम्”—इति ।
यदा देवाः तृतीयं महर्नुष्ठाय तेन स्वर्गं लोकं गताः, तदानीं
मसुरा रक्षांसि च 'तान्' देवान् 'अनु'गम्य स्वर्गप्रवेशो यथा न
भवति तथा 'अवारयन्त' निवारितवन्तः । ततः 'ते' देवास्तान-
सुरान् प्रति 'विरूपाः' विरुद्धरूपोपेता भवतेति शपित्वा 'भवन्तः'
स्त्रेण रूपेणैवाविर्भवन्तः 'आयन्' स्वर्गं प्रत्यागच्छन् । विरूपा
भवतेति वीक्षा सर्वदेवोक्तिद्योतनार्था, असुरशपित्वान्तं मादराक्षां
वा । 'ते' देवाः यस्मात् कारणादसुरान् प्रति विरूपत्वं शापं दत्त-
वन्तः, तस्मादसुराणां 'तद्' विरुद्धं रूपं वैरूपाख्यं सामाभवत्,—

विरूपोक्तिसम्बन्धादेव तस्य वैरूपं नाम सम्पन्नम् ॥ उक्तार्थवेदनं प्रशंसति — “विरूपः पाप्मना भूत्वा पाप्मानं मप हते य एवं वेद” — इति । वेदिता पूर्वं केन चित्पाप्मना विरुद्धरूपयुक्तो भूत्वापि पश्चाद्देदनसामर्थ्यात्तं पाप्मानम् ‘अप हते’ विनाशयति ॥

प्रासङ्गिकं वैरूपशब्दनिर्वचनं कृत्वा प्रकृतं मेवोपाख्यानशेषमाह — “तान्ह स्मान्वेवागच्छन्ति, स मेव सृज्यन्ते ; तानश्वा भूत्वा पद्भिरपान्नत ; यदश्वा भूत्वा पद्भिरपान्नत, तदश्वाना मश्वत्वम्” — इति । देवशापात् कुरूपत्वं प्राप्ता असुराः पुनरपि ‘तान्’ देवान् ‘अनु’ पश्चादागच्छन्त्येव, न तु परित्यजन्ति । आगत्य च देवैः ‘संसृज्यन्त एव’, न तु दूरे तिष्ठन्ति । तदानीं देवाः सर्वेऽप्यश्वरूपधारिणो भूत्वा पृष्ठत आगच्छतः तानसुरान् पद्भिः ‘अपान्नत’ स्वकीयपादताडनैर्हतवन्तः । यस्मादेव मश्वा भूत्वा पद्भिर्हतवन्तः, तस्मात्लोकोऽपि पादताडनकुशलानां चतुष्पदानां मश्वनाम सम्पन्नम् ॥ उक्तार्थवेदनं प्रशंसति — “अनुते यद्यत् कामयते य एवं वेद” — इति ॥

देवैरश्ववेषकृतं व्यापार मिदानीन्तनेष्वश्वेषु दर्शयति — “तस्मादश्वः पशूनां जविष्ठस्तस्मादश्वः प्रत्यङ् पदा हिनस्ति” — इति । यस्मादश्वरूपैः देवैर्वेगेन गमनं पद्भिस्ताडनं चाचरितम्, तस्मात्लोकोऽपि पशूनां मध्येऽश्वोत्पन्नवेगवान्, ‘तस्मादु’ तस्मादेव कारणात् लौकिकोऽश्वः ‘प्रत्यङ्’ पृष्ठतः पादेन पुरुषं ‘हिनस्ति’ ताडयति ॥ उक्तार्थवेदनं प्रशंसति — “अप पाप्मानं हते य एवं वेद” — इति ॥

युक्ताहोति स्तूतं प्रशस्याज्वविधिर्निगमयति — “तस्मादेतद् अश्वदाज्यं भवति तृतीयेऽहनि तृतीयस्याह्नो रूपम्” — इति ।

यस्मादश्वस्य ईदृशो महिमा, तस्मात् 'अश्ववत्' अश्वशब्दोपेतं
 "युष्वा हि"—इति सूक्तं (सं० ८. ७५.) तृतीये ऽहन्याव्यशस्तं
 भवति । यदश्ववदिति पूर्वलक्षणस्योक्तत्वादित् मश्वशब्दोपेतं
 सूक्तं तृतीयस्याङ्गो रूपकम् ॥

अथ प्रउगशस्त्रं विधत्ते—“वायवा याहि वीतये, वायो याहि
 शिवा दिव, इन्द्रश्च वायवेषां सुताना, मा मित्ने वरुणे वय, मश्वि-
 नावेह गच्छत, मा याह्यद्रिभिः सुतं, सजूर्विश्वेभिर्देवेभि, रत नः
 प्रिया प्रियास्त्रित्यौष्णिहं प्रउगं समानोदकं तृतीयेऽहनि तृतीय-
 स्याङ्गो रूपम्”—इति । “वायवा याहि वीतये”—इत्येका (सं०
 ५.५१.५.), “वायो याहि शिवा दिवः”—इत्यादिके द्वे ऋचौ (सं०
 ८.२६.२३, २४.), मिलित्वा सोऽय मेकस्तृचः ; “इन्द्रश्च वायवेषां
 सुतानाम्”—इत्यादिके द्वे ऋचौ (सं० ५.५१.६, ७.), त्वचत्वसम्पा-
 दनाय तयोरन्यतरा हिरावर्त्तनीया ; “आ मित्ने वरुणे वयम्”—
 इत्यादिकस्तृचः (सं० ५.७२.१-३.); “अश्विनावेह गच्छतम्”—
 इत्यादिकस्तृचः (सं० ५.७५.७-८.); “आ याह्यद्रिभिः सुतम्”—
 इत्यादिकस्तृचः (सं० ५.४०.१-३.); “सजूर्विश्वेभिर्देवेभिः”—
 इत्यादिकस्तृचः (सं० ५.५१.८-१०.); “उत नः प्रिया प्रियास्तु”—
 इत्यादिकस्तृचः (सं० ६.६१.१०-१२.); त एते सप्त तृचाः
 उष्णिक्छन्दस्ताः । तत्सर्वं मौष्णिहं प्रउगशस्त्रं कुर्यात् । तत्र
 समानोदकत्वं तृतीयस्याङ्गो लिङ्गम् । आ मित्ने वरुण इति
 सूक्ते तिसृष्वृचु “नि बर्हिषीत्यादिकोऽन्तिमः पाद एक
 एव । अश्विनावेहेति सूक्तेऽपि “हंसाविवेत्यादिकोऽन्तिमः
 पाद एक एव । आ याहीति सूक्तेऽपि “वृषन्निन्द्रेत्यन्तिमः
 पाद एक एव । सजूर्विश्वेभिरिति तृचेऽपि “आ याह्यन्न इत्य-

न्तिमः पाद एक एव । एवं कतिपयेषु समानोदकत्वं लिङ्गम् * ॥

अथ मरुत्वतीयशस्त्रस्य द्वादशं विधत्ते—“तं त मिद्राधसे महे, त्रय इन्द्रस्य सोमा इति मरुत्वतीयस्य प्रतिपदनुचरौ, निवृत्तवत् त्रिवत् तृतीयेऽहनि तृतीयस्याङ्गो रूपम्”—इति । “तं त मित्यादिकस्तृचो मरुत्वतीयशस्त्रस्य प्रतिपत् (सं० ८.२२.६-८.) ; तस्योपक्रमे ‘तं तं’—इति द्विरावृत्तः शब्दो नृत्तगततालानुकरणसदृशः, अन्ते च ‘कृष्टीनां नृतुः’—इति नर्त्तनवाची शब्दः श्रूयते ; तदिदं निवृत्तवलिङ्गम् । “त्रय इन्द्रस्य”—इत्ययं मनुचरस्तृचः (सं० ८.२.७-८.) ; तस्यादौ त्रिशब्दश्रवणात् इदं त्रिवलिङ्गम् ॥

अथ प्रगाथद्वयं विधत्ते—“इन्द्र नेदीय एदिहीत्यच्युतः प्रगाथः ; प्र नूनं ब्राह्मणस्यतिरिति ब्राह्मणस्यत्यो, निवृत्तवत्तृतीयेऽहनि तृतीयस्याङ्गो रूपम्”—इति । “इन्द्र नेदीयः”—इतिप्रगाथस्य (सं० ८.२३.५,६.) पूर्वयोरप्यङ्गोर्विहितत्वादच्युतत्वम् । अथ प्रग्रथनेन द्वादशत्वं सम्पादयितुं चतुर्थः पादः षष्ठः पादश्च त्रिस्त्रिरभ्यस्यते, तस्य नृत्तसमानत्वादयं प्रगाथो निवृत्तलिङ्गवान् । एवं ब्राह्मणस्यत्यप्रगाथेऽपि (सं० १.४०.५,६.) द्रष्टव्यम् । यद्वा यस्मिन् ‘इन्द्रो वरुणो मित्रो अर्यमा’—इत्योकारस्य त्रिरभ्यासो नृत्तसमानः ॥

अन्यास्त्रिस्त्र नृचो विधत्ते—“अग्निर्नेता, त्वं सोम क्रतुभिः, पिबन्त्यप इति धाय्या अच्युताः”—इति । यद्यप्यच्युतत्वं द्वितीयस्याङ्गो लिङ्गं †, तथाप्यत्र वाचनिकः प्रयोगो द्रष्टव्यः ॥

* वायवा याहीत्यस्या सृचि, इन्द्रयेति इचोश्चान्तिमं वाक्यम् ‘अभि प्रथः’—इति समानम् ; उत नः प्रियैति द्वाचि तु समानोदकत्वं वचनादेव ।

† २भा० ४१७ पृ० १७पं० द्रष्टव्यम् ।

अथान्यं प्रगाथं विधत्ते—“न किः सुदासो रथं पर्यास नरीर-
मदिति मरुत्वतीयः प्रगाथः, पर्यस्तवांसृतृतीयेऽहनि तृतीयस्याङ्गो
रूपम्”—इति । अस्मिन् प्रगाथे ‘यस्य मरुतः’—इति तृतीयपादे
श्रवणादयं मरुत्वतीयः ; अत्र ‘पर्यास’—इति श्रुतत्वादयं पर्यस्त-
ल्लिङ्गवान् (सं० ७.३२.१०, ११.) ॥

सूक्तान्तरं विधत्ते—“त्वार्यमा मनुषो देवतातेति सूक्तं त्रिवत्
तृतीयेऽहनि तृतीयस्याङ्गो रूपम्”—इति । आदौ त्रिशब्दस्य
श्रुतत्वात् त्रिवल्लिङ्गयुक्तं मिदं सूक्तम् (सं० ५.२८.१, २.) ॥

अथ निष्केवत्यशस्त्रे स्तोत्रियानुरूपौ प्रगाथौ विधत्ते—“यद्
द्याव इन्द्र ते शतं, यदिन्द्र यावतस्त्व मिति वैरूपं पृष्ठं भवति
राथन्तरेऽहनि तृतीयेऽहनि तृतीयस्याङ्गो रूपम्”—इति । वैरूप-
साम्ना निष्पाद्यं तृतीयेऽहनि पृष्ठस्तोत्रम् ; तस्य च साम्न आधार-
भूतो ‘यद् द्यावः’—इति (सं० ८.७०.५, ६.) प्रगाथः स्तोत्रियः,
“यदिन्द्र”—इति (सं० ७.३२.१८, १९.) प्रगाथोऽनुरूपः । तदुभयं
रथन्तरसामसम्बन्धिनि तृतीयेऽहनि युक्तम् । प्रथमतृतीयपञ्चमान्य-
हानि राथन्तराणि * ; रथन्तरसाम्ना पृष्ठस्तोत्रस्य गातव्यत्वात् ।
वैरूपसाम्नाप्यत्र पृष्ठस्तोत्रं गातव्यम् ; वैरूपगाक्करयोः रथन्तरपुत्र-
त्वेन † तृतीयेऽहनि युक्तत्वात् । तस्मात् तृतीयेऽहनि एतत्
प्रगाथद्वयं शंसनीयम् ; वैरूपसामसम्बन्धस्य तृतीयदिवसलिङ्गस्य
विद्यमानत्वात् ॥

ऋगन्तरं विधत्ते—“यद्वावानेति (सं० १०.७४.६.) धाव्या-
च्युता”—इति । सर्वेष्वहःस्वच्युतत्वं सर्वस्याप्यङ्गं लिङ्गं भवतीति
तृतीयेऽहन्यपि तद्युक्तम् ॥

● २भा० ३९७ पृ० ‘*’ द्रष्टव्यम् ।

† २भा० ३९६, ३९७ पृष्ठयोः द्रष्टव्यम् ।

अपरं प्रगाथद्वयं विधत्ते—“अभि त्वा शूर नोनुम इति
रथन्तरस्य योनिं मनु निवर्त्तयति ; राथन्तरं ह्येतदहरायतनेन”
—इति । “अभि त्वा शूर”—इत्येषा (सं० ७.३२.२२.) रथन्तर-
सान्नो योनिः * ; तां पूर्वोक्ताया धाय्याया ‘अनु’ पश्चात्
‘निवर्त्तयति’ ग्रंसेदित्यर्थः । एतच्च तृतीय महः ‘आयतनेन’
स्थानेन ‘राथन्तरम्’ अयुग्माना मङ्गां रथन्तरसम्बन्धित्वात् ॥

अथान्यप्रगाथं विधत्ते—“इन्द्र त्रिधातु शरण मिति साम-
प्रगाथस्त्रिवांस्तृतीयेऽहनि तृतीयस्याङ्गो रूपम्”—इति । अतस्तस्य
वैरूपसान्नः सम्बन्धी “इन्द्र त्रिधातु”—इति (सं० ६.४६.८, १०.)
प्रगाथः ; स च त्रिग्रन्थयुक्तत्वात् त्रिवान् । अतो लिङ्गसङ्गावात्
तृतीयेऽहनि योग्यः ॥

सूक्तान्तरं विधत्ते—“त्य मू षु वाजिनं देवजूत मिति
(सं० १०.१७८.) तार्क्ष्योऽच्युतः”—इति । तार्क्ष्यनाम्नः सूक्तविशे-
षस्याच्युतत्वं सर्वदिनसम्बन्धि लिङ्गम् ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां प्रथमाध्याये

(एकविंशाध्याये) प्रथमः खण्डः ॥ १ ॥

॥ अथ द्वितीयः खण्डः ॥

यो जात एव प्रथमो मनस्वानिति सूक्तं^१ समा-
नोदकं तृतीये ऽहनि तृतीयस्याङ्गो रूपं^१ तदु सजनीय^१

मेतद्वा इन्द्रस्येन्द्रियं यत्सजनीयं मेतस्मिन् वै शस्त्र-
 मानं इन्द्र मिन्द्रिय मा विशति तद्वाप्याहुश्छन्दो-
 गास्तृतीये ऽहनि बह्वृचा इन्द्रस्येन्द्रियं शंसन्तीति
 तद् गात्समद मेतेन वै एत्समद इन्द्रस्य प्रियं धामो-
 पागच्छत्य परमं लोक मजयदुपेन्द्रस्य प्रियं धाम
 गच्छति जयति परमं लोकं य एवं वेद तत्सवितुर्वृ-
 णीमहे ऽद्या नो देव सवितरिति वैश्वदेवस्य प्रति-
 पदनुचरौ रायन्तरे ऽहनि तृतीयेऽहनि तृतीयस्याङ्गो
 रूपम् तद्देवस्य सवितुर्वार्यं महदिति सावित्र मन्तो
 वै महदन्तस्तृतीय महस्तृतीये ऽहनि तृतीयस्याङ्गो
 रूपम् घृतेन द्यावापृथिवी अभीवृते इति द्यावापृथि-
 वीयं घृतश्रिया घृतपृचा घृतावृधेति पुनरावृत्तं पुन-
 र्निवृत्तं तृतीये ऽहनि तृतीयस्याङ्गो रूपं मनश्चो
 जातो अनभीशुरुक्थ्य इत्याभवं रथस्त्रिचक्र इति
 त्रिवत् तृतीये ऽहनि तृतीयस्याङ्गो रूपम् परावतो ये
 दिधिषन्त आप्य मिति वैश्वदेव मन्तो वै परावतो-
 ऽन्तस्तृतीय मह स्तृतीये ऽहनि तृतीयस्याङ्गो रूपम्
 तद् गाय मेतेन वे गयः स्नातो * विश्वेषां देवानां
 प्रियं धामोपागच्छत्य परमं लोक मजयदुप विश्वेषां

देवानां प्रियं धाम गच्छति^१ जयति परमं लोकं य
 एवं वेद^२ वैश्वानराय धिषणा मृतावृध इत्याग्नि-
 मारुतस्य प्रतिपदन्तो वै धिषणाऽन्तस्तृतीय मह-
 स्तृतीये ऽहनि तृतीयस्याङ्गो रूपम्^३ धारावरा मरुतो
 धृषण्वोजस इति मारुतं^४ बह्वभिव्याहृत्य मन्तो वै
 बह्वन्तस्तृतीय महस्तृतीये ऽहनि तृतीयस्याङ्गो रूपम्
 जातवेदसे सुनवाम सोम मिति जातवेदस्याच्युता
 त्व मग्ने प्रथमो अङ्गिरा ऋषिरिति जातवेदस्यं पुर-
 स्तादुदकं^५ * तृतीये ऽहनि तृतीयस्याङ्गो रूपम् त्वं त्व
 मित्युत्तरं चाह मभिवदति सन्तत्यै सन्ततैस्त्र्यहै-
 रस्यवच्छिन्नैर्यन्ति य एवं विद्वांसो यन्ति ॥ २ ॥

अथ निविद्वानीयं सूक्तं विधत्ते — “यो जात एव प्रथमो मन-
 स्वानिति सूक्तं समानोदकं तृतीयेऽहनि तृतीयस्याङ्गो रूपम्”-
 इति । अस्मिन् सूक्ते “तृष्णस्य मङ्गा स जनास इन्द्रः”-इत्यन्तिमः
 पादः सर्वास्त्वृत् (१—१५.) समानः । तस्मादिदं सूक्तं (सं०
 २.१२.) समानोदकलिङ्गोपेतम् ॥

एतत्सूक्तं प्रशंसति—“तदु सजनीय मेतद्वा इन्द्रस्येन्द्रियं यत्
 सजनीय मेतस्मिन्वै शस्यमान इन्द्र मिन्द्रिय मा विशति”-इति ।
 ‘तदु’ तच्च सूक्तं ‘सजनीयं’ सजनशब्दोपेतं ‘स जनास इन्द्रः’-इति-
 श्रुतत्वात् । बहुजनयुक्तत्वं मेवैक सुत्कर्षकारणम् । किञ्च यत्

‘सजनीयं’ सूक्तं मस्ति, एतदेवेन्द्रस्येन्द्रियं मुच्यते । कथं तत् ?
उच्यते— पुरा कदाचिदेतस्मिन्नेव सूक्ते शस्यमाने सति ‘इन्द्रियं’
चक्षुरादिपाठवम् ‘इन्द्र’ देव माविशति । तस्मादिन्द्रियप्रवेशे
हेतुत्वादिदं प्रशस्तम् ॥

ः शाखान्तराध्येतप्रसिद्धा प्रशंसति—“तद्वाय्याहुः कृन्दोगास्तृ-
तीये ऽहनि बहृचा इन्द्रस्येन्द्रियं शंसन्तीति”—इति । ‘तद्’ तस्मि-
न्नेव सजनीयसूक्ते ‘कृन्दोगाः’ कृन्दांसि गायन्तीति सामवेदिनः, पर-
स्पर मेव माहुः,—पृष्ठस्य षडहस्य तृतीयेऽहनि ‘बहृचाः’ ऋग्वे-
दाध्यायिनो होतारः इन्द्रस्य सम्बन्धीन्द्रियरूपं सजनीयसूक्तं शंस-
तीति । अतोऽस्य सूक्तस्येन्द्रियप्रदत्वप्रसिद्धिर्महती ॥

ऋषिसम्बन्ध मुपजीव्य प्रशंसति—“तदु गार्त्तमद मेतेन वै
गृत्तमद इन्द्रस्य प्रियं धामोपागच्छत्स परमं लोकं मजयत्”—
इति । गृत्तमदो नाम कश्चिदृषिस्तेन दृष्टत्वादिदं सूक्तं ‘गार्त्त-
मदम्’ । कथं मिति, तदुच्यते—‘एतेनैव’ सजनीयसूक्तेन गृत्त-
मदाख्यो महर्षिः इन्द्रं तोषयित्वा, तस्येन्द्रस्य प्रियं स्थानं प्राप्य,
ततः स तेनेन्द्रेणानुगृहीत उत्तमं लोकं जितवान् ॥ वेदनं प्रशं-
सति—“उपेन्द्रस्य प्रियं धाम गच्छति, जयति परमं लोकं य एवं
वेद”—इति ॥

वैश्वदेवस्य शस्त्रे त्वचद्वयं विधत्ते—“तत्सवितुर्वंशीमहे ऽदा
नो देव सवितरिति वैश्वदेवस्य प्रतिपदनुचरो, रायन्तरेऽहनि
तृतीयेऽहनि तृतीयस्याह्नी रूपम्”—इति । “तत्सवितुः”—इति
त्वचः (सं० ५.८२.१-३.) प्रतिपत्, स च रथन्तरसान्नः सम्बन्धी ;
“अद्या नो देव सवितः”—इति (५.८२.४-६.) अनुचरः । तदे-
तदुभयं रथन्तरसम्बन्धिन्यस्मिन् योग्यम् ॥

सवितृदेवताकं सूक्तान्तरं दर्शयति—“तद्देवस्य सवितुर्वार्यं महदिति सावितृम्”—इति । ‘तत्’ एतत् ‘सावित्रं’ सवितृदेवताकम् (सं० ४.५३.) । तत्र हि सवितुर्देवस्य सम्बन्धि ‘वार्यं’ वरणीयं ‘महत्’ अधिकं तेज इत्ययं मर्थः श्रूयते ; अतः सवितृसम्बन्धश्रवणात् सावित्रम् ॥

पूर्वत्र त्वे रथन्तरसम्बन्धरूपं लिङ्गं मुक्तम् , अत्र तु लिङ्गान्तरं दर्शयति—“अन्तो वै महदन्तस्तृतीयं महस्तृतीयेऽहनि तृतीयस्याह्नो रूपम्”—इति । अत्र प्रथमपादे महश्चब्दोऽस्ति ; महश्च वस्तु काम्यमानानां वस्तूनां मन्तो भवति,—न खलु महतोऽप्यधिकं केनचित् क्वचित् किञ्चिदधिकं काम्यते ; तादृशस्याभावात् । तस्मान्महद्वस्त्वान्तो भवति । इदञ्च तृतीयं महः प्रथमस्य चाहस्यान्तः । ‘अन्तः’ अन्तत्वसाम्यात् तृतीयेऽहनि “तद्देवस्य”—इत्यादिकं योग्यम् । यद्यप्यन्तशब्दोऽत्र नास्ति, तथाप्युक्तनीत्यान्तशब्दार्थस्य सङ्गावादन्तवलिङ्गं मस्ति ॥

तृचान्तरं विधत्ते—“घृतेन द्यावापृथिवी अभि हृते इति (सं० ६.७०.) द्यावापृथिवीयं घृतश्रिया घृतपृचा घृताहधेति पुनरावृत्तं पुनर्निवृत्तं तृतीयेऽहनि तृतीयस्याह्नो रूपम्”—इति । द्यावापृथिवीदेवताकत्वं विस्पष्टम् । घृतश्रियेत्यादिः द्वितीयः पादः ; तत्र घृतशब्दस्य पुनःपुनरावृत्तिरेकं लिङ्गम् ; तथा चाहत्या नृत्तगततालानुकरणं प्रतीतं पुनर्निवृत्तं लिङ्गान्तरम् ॥

ऋषुदेवताकं सूक्तान्तरं विधत्ते—“अनश्नो जातो अनभीष्ट कक्थ इत्याभवं (सं० ४.३६.) ; रथस्त्रिचक्र इति त्रिवत्, तृतीयेऽहनि तृतीयस्याह्नो रूपम्”—इति । द्वितीयस्या ऋषुचतुर्थपादे

“ऋभवो वेदयामसि”—इतिश्रवणात् ऋमुदेवताकत्वम् । प्रथमाया ऋचो द्वितीयपादे “रथस्त्रिचक्रः”—इति त्रिशब्दोपेतं लिङ्गम् ॥

बहुदेवताकं सूक्तान्तरं विधत्ते—“परावतो ये दिधिषन्त आप्य मिति (सं० १०.६३.) वैश्वदेवम्; अन्तो वै परावतोऽन्तस्त्वृ-
न्नीय महस्तृतीयेऽहनि तृतीयस्याहो रूपम्”—इति । द्वितीयस्या ऋचः पूर्वांश्च एवं पठ्यते—“विश्वा हि वो नमस्यानि वन्द्या ना-
मानि देवा उत यज्ञियानि वः”—इति । तच्च देवा इति यद् बहु-
वचनम्, अत्र प्रथमाया ऋचश्चतुर्थपादे “देवा आसते”—इति बहु-
वचनम् ; तेन वैश्वदेवं बहुदेवताकं मिदम् । परावत इत्यनेन
शब्देन दूरदेशोऽभिधीयते ; स च निवासदेशापेक्षयान्तो भवति ;
तृतीयं महश्च त्रहस्यान्तः; अतः पूर्ववत् अर्थतोऽन्तवलिङ्गं मस्ति ॥

तदेतत् वैश्वदेवसूक्तं प्रशंसति—“तदु गाय मेतेन वै गयः
झावो विश्वेषां देवानां प्रियं धामोपागच्छत् परमं लोकं मज-
यत्”—इति । ‘तदु’ तदेतत्सूक्तं ‘गाय’ गयेन दृष्टं पूवनामकस्य
पुत्रो गयनामको महर्षिः ‘एतेन’ परावत इत्यादिसूक्तेन विश्वेषां
देवानां प्रियं स्थानं प्राप्य तैरनुगृहीतं उत्तमं लोकं जितवान् ॥
वेदनं प्रशंसति—“उप विश्वेषां देवानां प्रियं धाम गच्छति, जय-
ति परमं लोकं य एवं वेद”—इति ॥

शक्तान्तरस्य प्रतिपत्सूक्तं विधत्ते—“वैश्वानराय धिषणा मृता-
हध इत्याग्निमारुतस्य प्रतिपद् (सं० ३.२.१.) ; अन्तो वै धिष-
णान्तस्तृतीयं महस्तृतीयेऽहनि तृतीयस्याहो रूपम्”—इति ।
अत्र धिषणेत्यन्तःकरणवाचकः श्रूयते ; अन्तःकरणं च भूम्या-
देरन्तं प्राप्तुं शक्नोति । तथा चान्यत्र श्रूयते—“न वा इमा मश्व-
रथो न वाश्वतरौरथः सद्यः पर्याप्तु मर्हति ; मनो वा इमां सद्यः

पर्याप्तुमर्हति”—इति । ‘अन्तः’ सहसा भूस्याद्यन्तप्राप्तिहेतुत्वात्
‘धिरणा’-शब्दोऽन्तस्थोपलक्षकः । अन्तस्तृतीय मित्यादि पूर्ववत् ॥

मरुदेवताकं सूक्तं विधत्ते—“धारावरा मरुतो घृण्वीजस
इति मारुतं बह्वभिव्याहृत्य मन्तो वै बह्वन्तस्तृतीय महस्तृतीये
ऽहनि तृतीयस्याङ्गो रूपम्”—इति । मारुतत्वमत्र विस्पष्टम् ।
बहुविधम् ‘अभिव्याहृत्यम्’ अभिव्याहरणीयं शंसनीयं मृगजातं
यस्मिन्सूक्ते तद् ‘बह्वभिव्याहृत्यम्’ ; अत्र हि पञ्चदशर्चाः शंसनीया
इति बहुत्वम्, बहूनां देवानां अभिव्याहरणीयानां विद्यमानत्वा-
द्बहुत्वम् । तस्य बहुत्वस्य अनेकत्वद्वित्वापेक्षयान्तत्वम् ; अतो-
ऽन्तवस्तिङ्गमिति (सं० २.३४.) ॥

ऋगन्तरं विधत्ते—“जातवेदसे सुनवाम सोममिति (सं० १
८८.) जातवेदस्याच्युता”—इति । अच्युतत्वं सर्वेषां मङ्गां साधारणं
लिङ्गम् ॥

जातवेदोदेवताकं सूक्तं विधत्ते—“त्वमग्ने प्रथमो अङ्गिरा
ऋषिरिति (सं० १.३१.) जातवेदस्यं पुरस्तादुदर्कं तृतीये ऽहनि
तृतीयस्याङ्गो रूपम्; त्वं त्वमित्युतरं त्वहमभिवदति सन्तत्यै”—
इति । यद्यपि त्वमग्न इत्यग्निरेव देवता प्रतीयते; तथाप्यसौ जात-
वेदः-शब्दवाच्यो भवति ; जातस्य सर्वस्य जगतो वेदितृत्वात् ।
तस्मादेतत्सूक्तं ‘जातवेदस्यम्’ । तच्च ‘पुरस्तादुदर्कम्’ उदर्कशब्दो
ऽवसानवचनः ; अवसानं च विच्छेदः । सोऽपि द्विविधः,—पुर-
स्तादुपरिष्ठाच्च; उपक्रमात् पूर्वं शंसनीयस्याभावात् अयं पूर्वका-
लीनो विच्छेदः पुरस्तादुदर्क इत्युच्यते । शंसनात् पूर्वकालीनो
ऽविच्छेदः उपरिष्ठादुदर्कः । समानोदर्कत्वं च तृतीयस्याङ्गो लिङ्गं
रूपम् । तत्रोपरिष्ठादुदर्कसाम्यं शंसनीयादिषूदाहृतम् (१२ पृ०) ;

अत्र पुरस्तादुदर्कसाम्यं लिङ्गत्वेनोदाह्रियते । तथा ह्यस्मिन् सूक्ते
सर्वास्त्वष्टृन् “त्व मग्ने”—इति पदद्वयं समान्नातम्, तदिदं समा-
नोदर्कत्वमेकं लिङ्गम् । असक्तदभिधानादेव पुनरावृत्तलिङ्गं च
वक्तुं शक्यम् । किञ्च लोके कश्चित्पुरुषं सम्बोधाभिमुखीकृत्य
त्वमिति वदन्ति ; एवमत्रापि उत्तरत्राह मभिमुखीकृत्यैव
प्रत्यृचं त्वं त्वमिति शब्दः प्रयुज्यते, तच्च प्रथमद्वितीययोस्त्राहयोश्च
‘सन्तत्यै’ विच्छेदराहित्याय भवति ॥ वेदनपूर्वकं मनुष्ठानं प्रशं-
सति—“सन्ततैस्त्राहैरव्यवच्छिन्नैर्यन्ति य एवं विद्वांसो यन्ति”—
इति । ‘ये’ पुरुषाः प्रत्यृचं त्वं-शब्दैः सूचितं त्राहयोः सातत्यं
विद्वांसो ऽनुतिष्ठन्ति, ते पुरुषाः ‘सन्ततैः’ परस्परसम्बद्धैः, अतः
एव विच्छेदराहितैस्त्राहैरनुतिष्ठन्ति, तेषां विघ्नो न भवती-
त्यर्थः ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां प्रथमाध्याये
(एकविंशाध्याये) द्वितीयः खण्डः ॥ २ ॥

॥ अथ तृतीयः खण्डः ॥

आप्यन्ते वै स्तोमा आप्यन्ते कृन्दांसि तृतीये-
ऽह्न्येतदेव तत उच्छिष्यते वागित्येव तदेतदक्षरं
त्राक्षरं वागित्येकं मक्षरं मक्षरं मिति त्राक्षरं स

एवैष उत्तरस्त्राहो वागेकं गौरेकं द्यौरेकं ततो वै
वागेव चतुर्थं महर्वहति तद्यच्चतुर्थं महर्न्यूङ्गयन्त्ये-
तदेव तदक्षरं मभ्यायच्छन्त्येतद्वर्धयन्त्येतत्प्रविभाव-
यिष्यन्ति चतुर्थस्याह उदात्या अन्नं वै न्यूङ्गो यदेळ्वा
अभिगेष्णाश्चरन्त्यथान्नाद्यं प्रजायते तद्यच्चतुर्थं महर्न्यू-
ङ्गयन्त्यन्नं मेव तत्प्रजनयन्त्यन्नाद्यास्य प्रजात्यै तस्माच्चतुर्थं
महर्जातवद् भवति चतुरक्षरेण न्यूङ्गयेदित्याहु-
श्चतुष्पादा वै पशवः पशूना मवरुध्यै चाक्षरेण न्यूङ्गये-
दित्याहुस्त्रयो वा इमे त्रिवृतो लोका एषा मेव
लोकानां मभिजित्या एकाक्षरेण न्यूङ्गयेदिति ह
स्त्राह लाङ्गलायनो ब्रह्मा मौङ्गल्यै एकाक्षरा वै
वागेष वाव सम्प्रति न्यूङ्गं न्यूङ्गयति य एकाक्षरेण
न्यूङ्गयतीति द्वाक्षरेणैव न्यूङ्गयेत् प्रतिष्ठाया एव
द्विप्रतिष्ठो वै पुरुषश्चतुष्पादाः पशवो यजमान मेव
तद् द्विप्रतिष्ठं चतुष्पात्सु पशुषु प्रतिष्ठापयति तस्माद्
द्वाक्षरेणैव न्यूङ्गयेन्मुखतः प्रातरनुवाके न्यूङ्गयति
मुखतो वै प्रजा अन्नं मदन्ति मुखत एव तदन्नाद्यास्य
यजमानं दधाति मध्यत आज्ये न्यूङ्गयति मध्यतो
वै प्रजा अन्नं धिनोति मध्यत एव तदन्नाद्यास्य यज-
मानं दधाति मुखतो मध्यन्दिने न्यूङ्गयति मुखतो

वै प्रजा अन्न मदन्ति मुखत एव तदग्नाद्यस्य यज-
मानं दधाति तदुभयतो न्यूङ्गं परिगृह्णाति
सवनाभ्या मग्नाद्यस्य परिगृहीत्यै ॥ ३ ॥

: द्वादशाहमध्यवर्तिनो नवरात्रस्य “त्रयस्य वा एते त्र्यहाः”—इति
यत्पूर्वं सुक्तम् *, तत्र प्रथमस्त्राहो ऽभिहितः । स च पृष्टाषडहस्य
पूर्वो भागः ; अथ तस्योत्तरो भागो नवरात्रे मध्यमस्त्राहो वक्तव्यः,
तस्मिंश्च यत्प्रथमं महस्तत् नवरात्रे चतुर्थं महर्भवति । तत्र शस्त्र-
कृषिं मुपरिष्ठाद्विधास्यन्ते ; आदौ तावत् न्यूङ्गो वक्तव्यस्तदर्थं
प्रस्तौति—“आप्यन्ते वै स्तोमा आप्यन्ते क्न्दांसि तृतीये ऽह्न्ये-
तदेव तत उच्छिष्यते वागित्येतदेतदक्षरं त्र्यक्षरं वागित्येकं मक्षरं
मक्षरं मिति त्र्यक्षरम्”—इति । पूर्वोक्तेषु त्र्यहस्तु त्रिवृत्-
पञ्चदश-सप्तदशाख्याः ‘स्तोमाः’ ‘आप्यन्ते’ समाप्ता इत्यर्थः । तथा
गायत्री-त्रिष्टुब्जगतीत्येतानि ‘क्न्दांसि’ ‘आप्यन्ते’ समाप्तानि ।
तत जर्हम् ‘एतदेव’ वक्ष्यमाणम् ‘उच्छिष्यते’ पूर्वं मनुक्तत्वात् उत्का-
र्षणावशिष्यते । तस्यैवावशिष्टस्य ‘वागिति’ निर्देशः । एवकारस्तु
पूर्वोक्तदेवताव्यावृत्त्यर्थः । ‘अग्निर्वै देवता’—‘इन्द्रो वै देवता’—‘विश्वे
वै देवा देवता’—इत्येवं तस्य तस्याहो निर्वाहकं देवतात्रयं पूर्वं
मुक्तत्वात् † नावशिष्टम् ; वाग् देवता पूर्वं मनुक्तत्वादवशिष्टा ।
तस्य वाचकं ‘वागिति एतत्’ शब्दरूपं ‘तदेतदक्षरं’ वकारादि-
वर्णात्मकं पुनरपि ‘त्र्यक्षरं’ त्रिभिरक्षरैरुपेतम् । कथं मेतदिति ?
तदेतत् स्पष्टीक्रियते—वागित्युक्ते सत्येकाक्षरं भवति ; वकार-

गकाराभ्यां युक्तस्याकाराक्षरस्य एकत्वात् ; तदेवाक्षर मिति वाग्देवतानाम्नीच्चार्यमाणं त्र्यक्षरं भवति ; अतो वाग्देवताया नामानि एकरूपत्वं त्रिरूपत्वं च सम्भवम् ॥

तत्र रूपत्रयसम्पत्तौ प्रयोजनं माह—“स एवैष उत्तरस्त्र्यहो वागिकं गौरिकं द्यौरिकम्”—इति । वाग्देवताया अक्षरशब्देन व्यवहारे सति योऽय मकारादीनां त्रयाणां समूहः, स एष एह ‘उत्तरस्त्र्यहः’ चतुर्थ-पञ्चम-षष्ठाह रूपोऽभवत् । उत्तरस्याहस्त्रयस्य निर्वाहकं देवतात्रयस्वरूपं सम्भव मित्यर्थः । तत्र लोकत्रय-प्रसिद्धा या वाग्देवता, तदेकं स्वरूपम् ; या च गौर्देवता, तद्वि-तीयं स्वरूपम् ; यापि द्यौर्देवता, तत्तृतीयं स्वरूपम् ॥

एवं सति किं फलित मित्याशङ्क्य फलितं दर्शयति—“ततो वै वागेव चतुर्थं महर्वहति”—इति । यस्माद्देवतात्रयं निर्धनम्, ‘ततो वै’ तस्मादेव कारणाद् वागेव प्रथमदेवता मध्यमत्रयस्य प्रथमं नवरात्रापेक्षया चतुर्थं महर्वहति ॥

एतस्मिन्नहनि न्यूलं विधत्ते—“तद्यच्चतुर्थं महर्न्यूलयन्त्येतदेव तदक्षरं मभ्यायच्छन्त्येतद्वर्धयन्त्येतद्विभावयिषन्ति चतुर्थस्याह उद्यत्यै”—इति । यस्मात् कारणाद्वागेव चतुर्थस्याहो निर्वाहिका , तस्मात् कारणाद्यदि चतुर्थं महरूपे तानि ‘जङ्घयन्ति’ ओका-रस्य सूत्रोक्तप्रकारेणोच्चारण विशेषं कुर्युः, तदानीं मेतदेव वागि-त्येतदक्षरं देवताया वाचकम् ‘अभि’लक्ष्य ‘आयच्छन्ति’ उद्यमं कुर्वन्ति । न केवलं मुद्यमः किञ्चित्क्षरं ‘वर्धयन्ति’, वृद्धिप्रकार एव ‘प्रविभाषयिषन्ति’—इत्यनेन स्पष्टीक्रियते, प्रभुत्वं विभुत्वं वाक्षरस्य कर्तुं मिच्छन्ति । प्रभुत्वं सामर्थ्यम्, विभुत्वं विशा-लत्वम् ॥

न्यूँखस्वरूप माप्रवृत्तायननं वर्णितम्—“चतुर्थेऽहनि प्रातरनु-
वाकं प्रतिपद्यर्द्धर्चाद्यो न्यूँखो द्वितीयं स्वर मोकारं त्रिमात्र
मुदात्तं त्रिस्तस्य तस्य चोपरिष्ठादपरिमितान् पञ्च वाङ्मौकाराननु-
दात्तानुत्तमस्य तु त्रीन् पूर्व मच्चरं निहन्वते न्यूँख्यमाने”- इति
(श्री० ७.११.१-५.) । अस्याय मर्थः—“चतुर्थेऽहनि प्राप्ते सति
प्रातरनुवाकस्य येय मृक् प्रथमास्ति, तस्या ऋचो यौ द्वावर्द्धर्चौ
तयोरर्द्धचर्चयोर्वादी, तयोराद्योन्यूँखः कर्त्तव्यः । नितरा मत्यन्त-
विषमप्रकारेण ‘ऊङ्गनम्’ उच्चारणं ‘न्यूँखः’* । कथ मिति, तदेव
स्पष्टीक्रियते—“आपो रेवतीः क्षयथा”-इति (सं० १०.३०.१२.)
प्रातरनुवाकस्य प्रतिपत् । तस्याः पूर्वार्द्धस्यादौ योऽयं द्वितीयस्वरः
ओकारः पकारादूर्द्धभावी, तं त्रिमात्रोपेत मुदात्तस्वरयुक्तं त्रिवार
मुच्चारयेत् । त एते त्रय ओङ्काराः सम्पद्यन्ते । तत्रैकैकस्यो-
कारस्योपरि पुनरप्योकारा अर्द्धस्वरूपा ऋस्वमात्रा अपरिमिताः
पञ्च वोच्चारणीयाः । ते चाङ्गौकाराः सर्वेऽप्यनुदात्ताः । उत्तमस्य
तु त्रिमात्रस्योकारस्योपरि त्रीनर्द्धौकारानुच्चारयेत् । तेष्वर्द्धौ-
कारेषु प्रथम मच्चरं ‘निहन्वात्’ अत्यन्तनीचस्वरेणानुदात्तं कुर्या-
दिति । एवं सति उदात्तास्त्रिमात्रास्त्रय ओकारा अर्द्धौकारास्त्रयो-
दश इत्येव मोकाराः षोडश सम्पद्यन्ते । प्रथमद्वितीययोस्त्रिमात्र-
योर्मध्ये पञ्चानुदात्ता अर्द्धौकाराः ; द्वितीयतृतीययोस्त्रिमात्रयो-
र्मध्ये पञ्चानुदात्ता अर्द्धौकाराः ; तृतीयस्य त्रिमात्रस्योपरिष्ठा-
दनुदात्ता अर्द्धौकारास्त्रयः ; सोऽयं मुच्चारणविशेषो न्यूँख इत्यु-
च्यते । सोऽयं न्यूँखश्चतुर्थस्याङ्गः ‘उद्यत्यै’ उद्यमनाय सर्वस्मादु-
त्कर्षाय भवति ॥

* “तदपि निदर्शनायोदाहरिष्यामः—“आपो१ ओ ओ औ औ औ औ३ ओ ओ औ

पञ्चदश मुक्ता तृतीयपञ्चं विधत्ते — “एकाक्षरेण न्यूङ्गुर्योदति
ह स्माह लाङ्गलायनो ब्रह्मा मौद्गल्य एकाक्षरा वै वागेष वाव सम्प्र-
ति न्यूङ्गं न्यूङ्गयति य एकाक्षरेण न्यूङ्गयतीति”-इति । लाङ्ग-
लाख्यस्य महर्षेः पीत्रो ‘लाङ्गलायनः’; मुद्गलाख्यस्य पुत्रो ‘मौद्गल्यः’;
स च ‘ब्रह्मा’ इत्येतन्नामको ब्राह्मणः । स ह्येक मक्षर सुधारय-
न्यूङ्गयेदिति । तत्किम् ? तत्रेयमुपपत्तिः,—येयं वागहर्देवतीति
पूर्वं मुक्ता, सेय मेकाक्षरा ; तथा सति यः पुमानेकाक्षरेण न्यूङ्ग-
यति, एष एव सम्प्रति सम्यक् न्यूङ्ग मनुतिष्ठति । अक्षरसङ्ख्याया
देवतानुसारित्वादिति तस्य महर्षेरभिप्रायः ॥

तदेतत् पञ्चत्रय मङ्गीकृत्य स्वाभिप्रेतं पञ्चं विधत्ते — “द्वाक्षरे-
णैव न्यूङ्गयेत् प्रतिष्ठाया एव ; द्विप्रतिष्ठां वै पुरुजश्चतुष्पादाः पशवो
यजमान मेव तद् द्विप्रतिष्ठं चतुष्पात्सु पशुषु प्रतिष्ठापयति ;
तस्माद् द्वाक्षरेणैव न्यूङ्गयेत्”-इति । एवकारः पूर्वोक्तपञ्चत्रयव्यावृ-
त्यर्थः । ‘प्रतिष्ठाया एव’ यजमानस्य प्रतिष्ठार्थं मेव हि द्विसङ्ख्या ;
द्वाभ्यां पादाभ्यामवस्थितत्वात् पुरुषो ‘द्विप्रतिष्ठः’ । स्पष्टं मन्यत् ॥

प्रातरनुवाके विशेषेण स्थानं विधत्ते — “मुखतः प्रातरनुवाके
न्यूङ्गयति ; मुखतो वै प्रजा अन्नं मदन्ति, मुखत एव तदन्नादास्य
यजमानं दधाति”-इति । प्रातरनुवाके मुखत अर्द्धर्चस्यादौ द्विती-
यस्मिन्नक्षरे न्यूङ्गयेत् । प्रजानां सर्वासां मुखेनैवान्नादनात् । तथा
सति यजमान मन्त्राद्यस्य ‘मुखत एव’ समीप एव स्थाप-
यति ॥

आज्यशस्त्रे स्थानविशेषं विधत्ते — “मध्यत आज्ये न्यूङ्गयति ;
मध्यतो वै प्रजा अन्नं धिनोति, मध्यत एव तदन्नादास्य यजमानं
दधाति”-इति । ‘मध्यतः’ तृतीयपादे इत्यर्थः । तथा चाश्वला-

यन आह—“आग्निं न खल्वक्तिभिरित्याज्यम् * ; तस्योत्तमावर्जं तृतीयेषु पादेषु न्यूङ्कः”—इति (श्री० ७.११.८.८.) । अन्नं हि मध्यभागे धृतम् । तत्र प्रजां ‘धिनोति’ प्रीणयति । ततस्तत्पाठे-
नान्नाद्यस्य मध्यतो धारणे यजमानम् अवस्थापयति ॥

माध्यन्दिने सवने स्थानविशेषं विधत्ते — “मुखतो माध्यन्दिने न्यूङ्कयति, मुखतो वै प्रजा अन्नं मदन्ति, मुखत एव तदन्नाद्यस्य यजमानं दधाति”—इति । ‘मुखतः’ अर्द्धर्चादौ । तथा चाख-
लायनो मरुत्वतीयं निष्केवल्यञ्च निरूप्य पञ्चादिद माह—
“शुधीहवीयस्य तु † तृच आदेशर्द्धर्चादिषु न्यूङ्कः”—इति (श्री० ७.११.२८.) ॥

सवनद्वयगतं न्यूङ्कं प्रयंसति—“तदुभयतो न्यूङ्कं परिगृह्णाति सवनाभ्या मन्नादास्य परिगृहीत्यै”—इति । ‘उभयतः’ प्रातस्सवने माध्यन्दिनसवने च ‡ ॥ ३ ॥

इति श्रीमत्सायणार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां प्रथमाध्याये

(एकविंशाध्याये) तृतीयः खण्डः ॥ ३ ॥

* “आग्निं न खल्वक्तिभिः”—इति सं० १०.२१.१ ।

† “शुधी हव मिन्द्र मरुत्वात् इन्द्र”—इति सं० २.११.१ ।

‡ “न्यूङ्काः षोडश ओकारास्तत्र केचिदुदात्ताः केचिदनुदात्ताः”—इति पा० १.२.३४ ।

“न्यूङ्कयन्ते अथि पक्क आमिषि”—इति (सं० १०.८४.३.) ऋची व्याख्याने ‘न्यूङ्कयन्ते—
शब्दविशेषं कुर्वन्ति’—इति सा० भा० । साङ्ख्या० ब्रा० १२.६ ; २५.१९ । साङ्ख्या० श्री० १०,
५.२१ ; १२.१३.१.५, ७ । कात्या० श्री० १.८.१८ । इत्याद्ये पुनः ६.१८, २९ ।

॥ अथ चतुर्थः खण्डः ॥

वाग्वै देवता चतुर्थं महर्षिहोत्रं कविंश स्तोमो वैराजं
सामानुष्टुप् छन्दो यथादेवत मेनेन यथास्तोमं यथा-
सामं यथाच्छन्दसं राधोति य एवं वेद यद्वा एति च
प्रेति च तच्चतुर्थस्याङ्गो रूपं यद्वा प्रथमं महस्तदे-
तत्पुनर्यच्चतुर्थं यद्युक्तवद्यद्वयवद्यदाशुमद्यत्पिबवद्य-
त्प्रथमे पदे देवता निरुच्यते यदयं लोको ऽभ्युदितो
यज्जातवद्यववद्यच्छुक्रवद्यद्वाचो रूपं यद्वैमदं यद्वि-
रिफितं यद्विच्छन्दा यदूनातिरिक्तं यद्वैराजं यदानुष्टुभं
यत्करिष्यद्यत्प्रथमस्याङ्गो रूपं मेतानि वै चतुर्थस्याङ्गो
रूपाण्याग्निं न स्ववृत्तिभिरिति चतुर्थस्याङ्ग आज्यं
भवति वैमदं विरिफितं विरिफितस्य ऋषेस्चतुर्थे-
ऽहनि चतुर्थस्याङ्गो रूपं मष्टर्चं पाङ्गम् पाङ्गो यज्ञः
पाङ्गाः पशवः पशूनामवरुद्धौ ता उ दश जगत्थो जगत्-
प्रातस्सवन एष चाहस्तेन चतुर्थस्याङ्गो रूपं ता उ
पञ्चदशानुष्टुभं आनुष्टुभं ह्येतदहस्तेन चतुर्थस्याङ्गो
रूपं ता उ विंशतिर्गायत्राः पुनः प्रायणीयं ह्येतदह-
स्तेन चतुर्थस्याङ्गो रूपं तदेतदस्तुत मशस्त मयात-
यामसूक्तं यज्ञ एव साक्षात्तद्यदेतच्चतुर्थस्याङ्ग आज्यं

भवति यज्ञादेव तद्यज्ञं तन्वते वाच मेव तत्पुनरुप-
यन्ति सन्तत्यै सन्ततैस्त्राहैरव्यवच्छिन्नैर्यन्ति य एवं
विद्वांसो यन्ति वायो शुक्रो अयामि ते विहि होचा
अवीता वायोः शतं हरीणा मिन्द्रश्च वायवेषां सोमा-
ना मा चिकितान सुकृतू आ नो विश्वाभिहृतिभिस्
त्य मु वो अप्रहण मप त्वं वृजिनं रिपु मस्वितमे
नदीतम इत्यानुष्टुभं प्रउग मेति च प्रेति च शुक्रवच्च-
तुर्थे ऽहनि चतुर्थस्याहो रूपं तं त्वा यज्ञेभिरीमह
इति मरुत्वतीयस्य प्रतिपदीमह इत्यभ्यायास्य मिदै-
तदहस्तेन चतुर्थस्याहो रूपं मिदं वसो सुत मन्व
इन्द्र नेदीय एदिहि प्रेतु ब्रह्मणस्पति रग्निर्नेता त्वं
सोम क्रतुभिः पिन्वन्यपः प्र व इन्द्राय बृहत इति
प्रथमेनाहो समान आतानश्चतुर्थे ऽहनि चतुर्थस्याहो
रूपं शुधी हव मिन्द्र मा रिषण्य इति सूक्तं हववच्च-
तुर्थे ऽहनि चतुर्थस्याहो रूपं मरुत्वा इन्द्र वषभो
रणायेति सूक्तं मुग्रं सहोदा मिह तं हुवेमेति हव-
वच्चतुर्थे ऽहनि चतुर्थस्याहो रूपं तदु चैष्टुभं तेन
प्रतिष्ठितपदेन सवनं दाधारायतनादेवैतेन न प्रच्य-
वत * इमं नु मायिनं हुव इति पर्यासो हववाञ्चतुर्थे

ऽहनि चतुर्थस्याङ्गो रूपं ता उ गायत्री गायत्री
 वा एतस्य चाहस्य मध्यन्दिनं वहन्ति तद्वैतच्छन्दो व-
 हति यस्मिन् निविड्नीयते तस्माद् गायत्रीषु निविदं
 दधाति पिवा सोम मिन्द्र मन्दतु त्वा शुधी हवं
 विपिपानस्याद्रेरिति वैराजं पृष्ठं भवति बार्हते
 ऽहनि चतुर्थे ऽहनि चतुर्थस्याङ्गो रूपं यद्वावानेति
 धाय्याच्युता त्वा मिद्धि हवामह इति बृहतो योनि
 मनु निवर्त्तयति बार्हतं ह्येतदहरायतनेन त्वमिन्द्र
 प्रवर्त्तिष्विति सामप्रगाथो ऽशस्तिहा जनितेति
 जातवांसचतुर्थे ऽहनि चतुर्थस्याङ्गो रूपं त्वमूषु
 वाजिनं देवजुत मिति तार्क्ष्यो ऽच्युतः ॥ ४ ॥

चतुर्थं महर्विधत्ते—“वाग्वै देवता चतुर्थं महर्वहत्येकविंश
 स्तोमो वैराजं सामानुष्टुप् छन्दो यथादेवत मेनेन यथास्तोमं यथा-
 साम यथाच्छन्दसं राध्नोति य एवं वेद”—इति । पूर्ववद्वाख्येयम् ॥

चतुर्थस्याङ्गो गमकानि मन्त्रगतानि लिङ्गानि दर्शयति—
 “यद्वा एति च प्रेति च तच्चतुर्थस्याङ्गो रूपं, यद्देव प्रथम मह-
 स्तदेतत्पुनर्यच्चतुर्थं यद्युक्तवद्यद्रथवद्यदाशुमद्यत्पिबवद्यत्प्रथमे पदे
 देवता निरुच्यते यदयं लोकोऽभ्युदितो यज्जातवद्यद्ववद्यच्छुक्-
 वद्यद्वाचो रूपं यद्वैमदं यद्विरिफितं यद्विच्छन्दा यदूनातिरिक्तं यद्वै-
 राजं यदानुष्टुभं यत्करिष्यद्यत्प्रथमस्याङ्गो रूपं मेतानि वै चतुर्थ-
 स्याङ्गो रूपाणि”—इति । आकारः प्रशब्दश्चेति यदेव पूर्वतः प्रथम

स्याङ्गो निरूपकं युक्तम् *, तदत्र चतुर्थस्याङ्गो निरूपकम् । प्रथम-
 स्याहापेक्षया प्रथमं महः पूर्वं यदुक्तम्, तदेतत्पुनरपि मध्यम-
 स्याहापेक्षया प्रथमं महश्च्यते ; अतो नवरात्रापेक्षया यत् चतुर्थं,
 तस्य त्राहापेक्षया प्रथमत्वात्प्रथमस्याङ्गो लिङ्गान्यत्र योग्यानि ;
 तत एव तद्युक्तवदित्यारम्भायं लोकोऽभ्युदित इत्यन्तानि पूर्वोक्ता-
 न्येवाभिहितानि † । ‘जातवत्’ जनिधातुयुक्तम् । ‘हववत्’ इति
 ज्ञयतिधातुयुक्तम् । ‘शुक्रवत्’ शुक्रशब्दयुक्तम् । ‘वाचो रूपं’ वाक्-
 प्रतिपादकशब्दयुक्तम् । ‘वैमदं’ विमदाख्येन महर्षिणा दृष्टम् ।
 रिक्रितिधातुः क्लेशार्थे वर्तते ; विशेषक्लेशेन न्यूङ्गेनोच्चारितम्
 ‘विरिफितम्’ । ‘विच्छन्दाः’ इति विविधच्छन्दसा युक्तम् । तदूनं
 चातिरिक्तं च ‘जनातिरिक्तम्’ अक्षरज्ञासहस्री इत्यर्थः । वैराजाख्य-
 सामसम्बद्धं ‘वैराजम्’ । अनुष्टुप्छन्दस्सम्बद्धम् ‘अनुष्टुभम्’ ।
 जातवदित्यादीनि अत्र विशेषलिङ्गानि । भविष्यदर्थवाचिप्रत्य-
 योपेतं धातुरूपं ‘करिष्यत्’—इत्युच्यते । अत्र यन्नूतनं यच्च पूर्वोक्तं
 प्रथमस्याङ्गो रूपं मस्ति, तानि सर्वाण्यपि चतुर्थस्याङ्गो निरू-
 पकाणि ॥

इदानीं माज्यशस्त्रं विधत्ते—“आग्निं न स्रज्जक्तिभिरिति
 चतुर्थस्याङ्गं आज्यं भवति ; वैमदं विरिफितं विरिफितस्य ऋषे-
 सचतुर्थे ऽहनि चतुर्थस्याङ्गो रूपम्”—इति । आग्निं मित्यादिकं
 (सं० १०.२१.) सूक्तं ‘वैमदं’ विमदाख्येन महर्षिणा दृष्टम् ।
 ‘विरिफितं’ न्यूङ्गरूपेण विशेषक्लेशेनोच्चारितम् । अत एव ‘विदि-
 फितस्य’ विशेषक्लेशरूपतया युक्तस्य विमदाख्यस्य महर्षेः सम्बन्धिः ।

● २ भा० ४०० पृ० ८ पं० दृष्टव्यम् ।

† १ भा० ४०० पृ० ८—१० पं० दृष्टव्यम् ।

अतो विमर्देन दृष्टत्वं विरिफितत्वच्चेति लिङ्गद्वयसद्भावाच्चतुर्थे
ऽहन्त्येतस्मूक्तं योग्यम् ; तस्माच्चतुर्थस्याङ्गो निरूपकम् ॥

ऋक्सङ्ख्यां हृन्द्योपजीव्य सूक्तं प्रशंसति—“अष्टर्चं पाङ्कम् ;
पाङ्को यज्ञः, पाङ्काः पशवः, पशूना मवत्तुवै”-इति । ऋक्सङ्ख्या-
त्तरत्रोपयुज्यते । यत् किञ्चिच्छन्दोयोगात् ‘पाङ्कम्’ । पूर्वोक्त-
हविष्यङ्गादिभिः * यज्ञस्य पाङ्कत्वम् । चतुर्भिः पादैर्मुखेन च,
पञ्चावयवैः ‘पशवः पाङ्काः’ । तस्मादेतच्छंसनं पशुपातैर् भवति ॥

जगतीद्वारा पुनः प्रशंसति—“ता उ दश जगत्थो जगत्प्रातः-
सवन एष त्रयहस्तेन चतुर्थस्याङ्गो रूपम्”-इति । ‘ता उ’ तास्तु
सूक्तगता अष्टावचो ‘दश जगत्थः’ सम्पद्यन्ते । कथं सम्पत्तिरिति,
तदुच्यते— सूक्तस्याद्यन्तयोर्ऋचोस्त्रिरावृत्त्या द्वादश पङ्क्तयो भव-
न्ति ; पङ्क्तिश्चैकचत्वारिंशदक्षरा ; ततो मिलित्वा अशीत्यधिक-
चतुःशताक्षराणि सम्पद्यन्ते । अष्टाचत्वारिंशदक्षराणां जगतीनां
दशसङ्ख्याकानां तावन्त्येवाक्षराणि । एवं जगतीसम्पत्तिः ।
जगतीच्छन्दोयुक्तं प्रातस्सवनं यस्य मध्यमस्य त्रयहस्य सोऽयं ‘जगत्-
प्रातस्सवनः’ । पूर्वं मेव हृन्दसां विवादो जगत्याः प्रातस्सवन-
स्थानं सूक्तम् † । अतः प्रातस्सवने जगतीसम्बन्धचतुर्थस्याङ्गो
निरूपकः ॥

अनुष्टुप्सम्बन्धेन प्रशंसति—“ता उ पञ्चदशानुष्टुभं चानुष्टुभं
द्योतदहस्तेन चतुर्थस्याङ्गो रूपम्”-इति । तास्तु, दश जगत्थः
‘पञ्चदशानुष्टुभः’ सम्पद्यन्ते । तच्चाह, — अष्टाचत्वारिंशदक्षरा
जगती ; द्वात्रिंशदक्षरानुष्टुप् ; तथा सत्येकैका जगती सार्धानुष्टुप्-

* १ भा० ३८२ पृ०, २ भा० १०५ पृ० द्रष्टव्यम् ।

† २ भा० १२५ पृ० ४ सू० द्रष्टव्यम् ।

भवति । अहश्चेतदनुष्टुभः सम्बन्धि ; अनुष्टुभो निर्वाहकत्वस्योक्त-
त्वात् * । तेनेदं सूक्तं अनुष्टुब्धद्वारा चतुर्थस्याङ्गो निरूपकम् ॥

गायत्रीद्वारा प्रशंसति—“ता उ विंशतिर्गायत्रः पुनः प्राय-
णीयं ह्येतदहस्तेन चतुर्थस्याङ्गो रूपम्”—इति । तास्तु दश
जगत्सु पुनरपि प्रत्येकं द्वेधा विभज्यमाना चतुर्विंशत्यक्षरा
गायत्र्यो विंशतिर्भवन्ति । गायत्रीसम्बन्धश्चान्यत्र—“प्रायणीयं
प्रथमं महर्गायत्री वा ऐन्द्रवायवो गायत्रं प्रायणीयं महः”—इति-
श्रुत्यन्तरात् । इदं चाहर्मध्यमे ब्राह्मे प्रथमत्वात् प्रायणीयम् ।
अतो गायत्री द्वारा सम्बन्धस्य वक्तुं शक्यत्वादेतत्सूक्तं (सं० १०.२१.)
चतुर्थस्याङ्गो निरूपकम् ॥

सारयुक्तत्वेन पुनः प्रशंसति—“तदेतदस्तुत मशस्त मयात-
यामसूक्तं यज्ञ एव साक्षात् तदेतच्चतुर्थस्याङ्गं आज्यं भवति,
यज्ञादेव तद् यज्ञं तन्वते ; वाच मेव तत्पुनरुपयन्ति सन्तत्यै”—
इति । ‘तदेतत्’ आग्नि मित्यादि सूक्तम् (सं० १०.२१.), उद्गा-
ढभिः पूर्वं मस्तुतं होढभिरप्यशस्तम् ; तस्मात् ‘अयातयामं’
गतसारं न भवतीति साक्षाद् यज्ञ एव ; यज्ञमध्ये सारत्वात् । तथा
सति यद्येतत्सूक्तं मत्वाज्यं भवेत्, तदानीं यज्ञरूपादेव सूक्ताद् यज्ञ-
रूपं महः ‘तन्वते’ विस्तारयन्ति, किञ्चाहर्देवतां ‘वाच मेव’ तेन
सारयुक्तेन पुनः प्राप्नुवन्ति । तच्च मध्यमस्य ब्राह्मस्य ‘सन्तत्यै’
विच्छेदराहित्याय भवति ॥

वेदनपूर्वकं मनुष्ठानं प्रशंसति—“सन्ततैस्त्राहैरव्यवच्छिन्नैर्यन्ति
य एवं विद्वांसो यन्ति”—इति । पूर्ववद्वाख्यम् ॥

अथ प्रउगशस्त्रं विधत्ते—“वायो शुक्रो अयामि ते, विहि

होता अवीता, वायो शतं हरीणा, मिन्द्रश्च वायवेषां सोमाना,
मा चिकितान सुक्रतू, आ नो विश्वाभिरुतिभिस्, त्व मु वो अप्र-
हण, मप त्वं वृजिनं रिपु, मन्वितमे नदीतम इत्यानुष्टुभं प्रउग
मेति च प्रेति च शुक्रवच्चतुर्थं ऽहनि चतुर्थस्याङ्गो रूपम्”—इति ।
वायो शुक्र इत्याद्यं प्रतीकम् (सं० ४.४७.१.) । विहि होता इति
(सं० ४.४८.१.) द्वितीयम् । वायो शत मिति (सं० ४.४८.५.)
तृतीयम् । इन्द्रश्चेति (सं० ४.४७.२.) चतुर्थम् । आ चिकिता-
नेति (सं० ५.६६.१.) पञ्चमम् । आ नो विश्वाभिरिति (सं०
८.८.१.) षष्ठम् । त्व मु व इति (सं० ६.४४.४.) सप्तमम् ।
अप त्व मित्यष्टमम् (सं० ६.५१.१३.) । अन्वितम इति (सं०
२.४१.१६.) नवमम् । अतादैरस्त्रिभिः प्रतीकैरेकस्तृचः, इतरैः
षट्प्रतीकैः षडृचाः । एतत्सर्वं मनुष्टुप्छन्दस्कं प्रउगशस्त्रं कार्यम् ।
अत्र आकारः, प्रशब्दः, शुक्रशब्दश्चेति लिङ्गानि द्रष्टव्यानि । वायो
इत्यत्र शुक्रवस्त्रिङ्गम् । विहि होत्रेत्यस्या मृचि ‘वायव॒चन्द्रेण’—
इत्याकारः । वायोः शत मित्यत्र “रथ आ यातु”—इत्याकारः ।
इन्द्रश्चेत्यत्र द्वितीयस्या मृचि “आ यातम्”—इत्याकारः । आ
चिकितानेत्यत्र, आ नो विश्वाभिरित्यत्राकारौ स्पष्टौ । त्व मु वो
अप्रहण मित्यत्र प्र-शब्दः । अप त्वं वृजिन मित्यत्र तृतीयस्या मृचि
“आ सुगम्”—इत्याकारः । अन्वितम इत्यत्र “प्रशस्ति मन्व”—
इति प्र शब्दः । अतो लिङ्गसङ्गावेन चतुर्थं ऽहनि योग्यत्वात् इदं
सर्वं चतुर्थस्याङ्गो निरूपकम् ॥

मरुत्वतीयशस्त्रस्य प्रतिपदं विधत्ते—“तं त्वा यज्ञेभिरीमह
इति (सं० ८.६८.१०.) मरुत्वतीयस्य प्रतिपदीमह इत्यभ्यायाम्य
मिवैतदहस्तेन चतुर्थस्याङ्गो रूपम्”—इति । अत्र यदेतदीमह

इति पद मस्ति, तद् याचामह इत्यस्मिन्नर्थे वर्त्तते ; याज्ना च दीर्घकालेन फलप्रदा ; तस्मादेतदहः ‘अभ्यायाम्य मिव’ अभितो दीर्घं कर्त्तव्य मिव प्रयोगबाहुल्येन दृश्यते । तेन याज्जार्थवाचि-
धातुद्वारेण दीर्घत्वेन साम्यप्रतीतेरिदं मन्त्रवाक्यं चतुर्थस्याङ्गो
निरूपकम् ॥

मन्त्रान्तराणि विधत्ते—“इदं वसो सुत मन्थ (मं० इ. २.१.), इन्द्र नेदीय एदिहि (सं० ८.५३.५.), प्रैतु ब्रह्मणस्पति (सं० १.४०.३.), रग्निनेता (सं० ३.२०.४.), त्वं सोम क्रतुभिः (सं० १.८१.२.), पिबन्त्यपः (सं० १.६४.६.), प्र व इन्द्राय ब्रह्मत (८.८८.३.) इति प्रथमेनाङ्गा समान आतानश्चतुर्थे ऽहनि चतुर्थस्याङ्गो रूपम्”—इति । ‘आतानः’ शस्त्रकृतिः । सा चेदं वसो सुत मित्यादिका । अस्मिन् चतुर्थेऽहनि पूर्वोक्तेन प्रथमेनाङ्गा समा-
नात्साम्यं चैकं लिङ्गम् ॥

सूक्ताङ्गुरं विधत्ते—“शुधी हव मिन्द्र मा रि-ण्य इति (सं० २.१०.) सूक्तं हवश्चतुर्थे ऽहनि चतुर्थस्याङ्गो रूपम्”—इति । हवश्चोपेत मेतस्याङ्गो विशेषलिङ्ग मिति पूर्व सूक्तम् ॥

अन्यस्मिन्नपि सूक्ते तस्मिङ्गं दर्शयति—“मरुत्वा इन्द्र वषभो रणायेति (सं० ३.४७.) सूक्तं, सुग्रं सहोदा मिह तं हुवेमेति हवश्चतुर्थे ऽहनि चतुर्थस्याङ्गो रूपम्”—इति । मरुत्वानित्यस्य सूक्तस्य “उग्रम्”—इत्यादिरन्तिमः पादः ; तत्र “हुवेम”—इति हव-
शब्दार्थवाचो धातुर्दृश्यते ; अतो लिङ्गसङ्गावादङ्गो निरूपकम् ॥

एतत्सूक्तं प्रशंसति—“तदु वैष्टुभं तेन प्रतिष्ठितपदेन सवनं दाधारायतनादेवैतेन न प्रच्यवत”—इति । ‘तदु’ तत्तु सूक्तं विष्टुप्-
कन्दस्कम् । प्रतिष्ठितानि पदानि प्रतिनियताक्षरसङ्ख्यायुक्ताः पादाः

यस्मिन् सूक्ते तत्सूक्तं 'प्रतिष्ठितपदम्' । तादृशेन तेन सूक्तेन 'सवनं' माध्यन्दिनसवनगतं मरुत्वतीयशस्त्रं 'दाधार' धारितवान् भवति । एतेन सूक्तेन स्वयम् 'आयतनात्' स्वकीयगृहात् कदाचिदपि न प्रच्यवते ॥

अन्त्यं त्वचं विधत्ते—“इमं नु मायिनं हव इति पर्याप्तो हव-
वांश्चतुर्थे ऽहनि चतुर्थस्याङ्गो रूपम्”—इति । इमं न्वित्यादिस्तृच-
विशेषः (सं० ८.७६.१-३.) परितः पूर्वोक्तानां मन्त्रे प्रक्षेपणीयः ।
तत्र “हवे” इति हवगन्धार्यो धातुरस्ति, अतश्चतुर्थस्याङ्गो निरु-
पकस्तृचः ॥

तदेतन्नशंसति—“ता उ गायत्री गायत्री वा एतस्य त्राहस्य
मध्यन्दिनं वहन्ति”—इति । 'ता उ' ताः सूक्तगता ऋचः गायत्री-
च्छन्दस्काः गायत्र्याश्च 'एतस्य' मध्यमस्य त्राहस्य 'मध्यन्दिनं'
सवनं वहन्ति । पूर्वोक्तनिर्वाहक्रमेण जगत्याः प्रातस्सवनवाहित्वं
गायत्र्या माध्यन्दिनसवनवाहित्वं च दर्शितम् ॥

अस्मिन् त्वचे निविडानं विधत्ते—“तद्वैतच्छन्दो वहति
यस्मिन्निविडीयते ; तस्माद्गायत्रीषु निविदं दधाति”—इति ।
'यस्मिन्' कन्दसि 'निविन्' पदसमूहः प्रक्षिप्यते, तदेतत् कन्दो
'वहति' सवनस्य निर्वाहकं भवति । तस्मान्निर्वहणाय तासु
गायत्रीषु निविदं दध्यात् ॥

अथ वैराजसामसम्बद्धं त्वचद्वयं विधत्ते—“पिबा सोम मिन्द्र
मन्दतु त्वा, शुधी हवं विपिपानस्याद्रेरिति वैराजं पृष्ठं भवति,
बार्हते ऽहनि चतुर्थे ऽहनि चतुर्थस्याङ्गो रूपम्”—इति । पृष्ठस्तोत्र-
साधनस्य वैराजसाम्नः आधारः “पिबा सोमम्”—इत्यादि (सं०
७.२२.१-३.) स्तोत्रियस्तृचः, “शुधी हवम्”—इत्याद्यनुरूपः (सं०

७.२२.४-६.) ; अतो वैराजसामसम्बन्धो लिङ्गम् । किञ्च बृह-
त्साम्नी ऽपत्यं वैराजसाम, इदं चाहर्ष्युग्मरूपत्वात् बृहत्सामसम्बन्धि ;
अतोऽपि कारणात् अस्मिन्नहनि एतत् त्वचद्वयं युक्तम् ॥

ऋगन्तरं विधत्ते—“यद्वावानेति धाय्याच्युता”—इति । अच्यु-
तत्वं सर्वसम्बन्धि लिङ्गमित्युक्तम् ॥

तस्मात्तृच ऊर्ध्वं मन्यं प्रगाथं विधत्ते --“त्वा मिद्धि हवामह
इति (सं० ६.४६.१,२.) बृहतो योनिं मनु निवर्त्तयति ; बार्हतं
ह्येतदहरायतनेन”—इति । त्वा मिद्धीत्यस्या मृचि बृहत्साम
उत्पन्नम् ; तस्मादेतं योनिभूतं प्रगाथं पूर्वोक्तधाय्याम् ‘अनु’ पश्चात्
शंसेत् । ‘एतदहरायतनेन’ युग्माहस्वरूपस्थानेन ‘बार्हतं’ बृह-
त्सामसम्बन्धं लिङ्गमित्युक्तम् ॥

वैराजसाम्नः सम्बन्धिनं प्रगाथं विधत्ते—“त्वं मिन्द्र प्रतूत्ति-
ष्विति (सं० ८.८८.५,६.) सामप्रगाथः”—इति ॥

तत्र लिङ्गं दर्शयति—“अशस्तिहा जनितेति जातवांस्यतुर्थे
ऽहनि चतुर्थस्याङ्गो रूपम्”—इति । उक्ते प्रगाथे तृतीयपादोऽयम् ।
अत्र “अशस्तिहा जनिता”—इति ; ततोऽयं जातवान् । ‘जनि’-
धातुधुक्तं जातवत्त्वं चैतस्याङ्गो लिङ्गम् ॥

त्य मू श्वितिसूक्तविशेषस्याच्युतत्वं लिङ्गं दर्शयति—“त्य मू षु
वाजिनं देवजून मिति (सं० १०.१७८.) तार्क्ष्यो ऽच्युतः ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां प्रथमाध्याये

(एकविंशाध्याये) चतुर्थः खण्डः ॥ ४ ॥

॥ अथ पञ्चमः खण्डः ॥

कुह श्रुत इन्द्रः कस्मिन्नद्येति सूक्तं वैमदं
 विरिफितं विरिफितस्य ऋषेस्चतुर्थे ऽहनि चतुर्थस्याङ्गो
 रूपं युधमस्य ते वृषभस्य खराज इति सूक्तं मरुं
 गभीरं जनुषाभ्युग्रमिति जातवच्चतुर्थे ऽहनि चतुर्थ-
 स्याङ्गो रूपं तदु चैष्टुभं तेन प्रतिष्ठितपदेन सवनं
 दाधारायतनादेवैतेन न प्रच्यवते त्य सु वः सत्रासाह
 मिति पर्याप्तो विष्णामु गीर्ष्वायतमित्यभ्यायास्य
 मिवैतदहस्तेन चतुर्थस्याङ्गो रूपं ता उ गायत्रो
 गायत्रो वा एतस्य ब्राह्मस्य मध्यन्दिनं वहन्ति तद्वै-
 तच्छन्दो वहति यस्मिन्निदिद्ध्यते तस्माद् गाय-
 त्रीषु निविदं दधाति विश्वो देवस्य नेतुम् तत्सवितु-
 र्वरेण्यमा विश्वदेवं सत्यति मिति वैश्वदेवस्य प्रति-
 पदनुचरौ बार्हते ऽहनि चतुर्थे ऽहनि चतुर्थस्याङ्गो रूपं
 मा देवी यातु सविता सुरज्ञ इति सावित्रं मेति
 चतुर्थे ऽहनि चतुर्थस्याङ्गो रूपम् प्र द्यावा यज्ञैः
 पृथिवी नमोभिरिति द्यावापृथिवीयं मेति चतुर्थे
 ऽहनि चतुर्थस्याङ्गो रूपम् प्र ऋभुभ्यो दूतमिव वाच-
 सिध्य इत्यार्भवं मेति च वाचमिष्य इति च चतुर्थे
 ऽहनि चतुर्थस्याङ्गो रूपम् प्र शुक्रैतु देवी मनीषेति

वैश्वदेवं प्रेति च शुक्रवच्चतुर्थे ऽहनि चतुर्थस्याहो रूपं
 ता उ विच्छन्दसः सन्ति द्विपदाः सन्ति चतुष्पदास्तेन
 चतुर्थस्याहो रूपं वैश्वानरस्य मुमतौ स्यामेत्याग्नि-
 मारुतस्य प्रतिपदितो जात इति जातवच्चतुर्थे ऽहनि
 चतुर्थस्याहो रूपं क ई व्यक्ता नरः सनीळा इति
 मारुतं न किर्क्षेष्वां जनूंषि वेदेति जातवच्चतुर्थे
 ऽहनि चतुर्थस्याहो रूपं ता उ विच्छन्दसः सन्ति
 द्विपदाः सन्ति चतुष्पदास्तेन चतुर्थस्याहो रूपं
 जातवेदसे सुनवाम सोम मिति जातवेदस्याच्युताग्निं
 नरो दीधितिभिररण्योरिति जातवेदस्य हस्तच्युती
 जनयन्तेति जातवच्चतुर्थे ऽहनि चतुर्थस्याहो रूपं
 ता उ विच्छन्दसः सन्ति विराजः सन्ति त्रिष्टुभ-
 स्तेन चतुर्थस्याहो रूपं मज्जो रूपम् ॥ ५ ॥

॥ इत्यैतरेयब्राह्मणे पञ्चमपञ्चिकायां प्रथमोऽध्यायः ॥१॥

विमदेन महर्षिणा दृष्टं न्यूङ्गसहितं सूक्तं विधत्ते—“कुह
 श्रुत इन्द्रः कस्मिन्नद्येति (सं० १०.२०.) सूक्तं वैमदं विरिफितं
 विरिफितस्य ऋषेष्टतुर्थे ऽहनि चतुर्थस्याहो रूपम्”—इति । पूर्व-
 वद् व्याख्येयम् ॥

सूक्तान्तरं विधत्ते—“युधस्य ते वृषभस्य खराज इति सूक्तं
 सुदं गभीरं अनुषाभ्युय मिति जातवच्चतुर्थे ऽहनि चतुर्थस्याहो

रूपम्”—इति । युष्मस्येति (सं० ३.४६.) सूक्ते “उरुं गभीरम्”
-इति यः पादः, तत्र “जनुषा”—इतिश्रवणात् ‘जातवत्’ जनि-
धातुयुक्तं लिङ्गं मस्ति ॥

सूक्तगतं कन्दोऽवलम्ब्य प्रशंसति—“तदु त्वैष्टुभं तेन प्रतिष्ठित-
पदेन सवनं दाधारायतनादेवैतेन न प्रच्यवते”—इति । पूर्ववद्
व्याख्येयम् ॥

तृतीयं त्वचं विधत्ते — “त्य मु वः सत्रासाह मिति (सं०
८.८१.७-८.) पर्यासो विश्वासु गीर्ष्वायत मित्यभ्यायाम्य मिवै-
तदहस्तेन चतुर्थस्याङ्गो रूपम्”—इति । परितः प्रक्षेपणीयः
‘पर्यासः’ अन्तिमस्तृवः । तस्मिन् “विश्वासु”—इति यः पादः, तत्र
आयत मिति शब्दो दीर्घत्ववाचकः श्रूयते । अहश्चैतत् ‘अभ्या-
याम्य मिव’ प्रयोगाधिक्यादतिदीर्घं मिव ; अतोऽत्र दीर्घत्वं
लिङ्गम् ॥

कन्दो द्वारा प्रशंसति — “ता उ गायत्री गायत्री वा एतस्य
अग्रहस्य मध्यन्दिनं वहन्ति ; तद्वैतच्छन्दो वहति यस्मिन्निविधीयते ;
तस्माद् गायत्रीषु निविदं दधाति”—इति । पूर्ववद् व्याख्येयम् ॥

अस्त्रान्तरं विधत्ते — “विश्वो देवस्य नेतुस्, तत्सवितुर्वरेण्य,
मा विश्वदेवं सत्पति मिति वैश्वदेवस्य प्रतिपदनुचरौ ; बार्हते ऽहनि
चतुर्थे ऽहनि चतुर्थस्याङ्गो रूपम्”—इति । “विश्वो देवस्य”—इति
(सं० ५.५०.१.) ऋगोक्ता, “तत्सवितुः”—इति (सं० ३.६२.१०,
११.) द्वे ऋचौ । एष त्वचो बृहत्सामसम्बन्धी, वैश्वदेवस्य
प्रतिपत् । “आ विश्वदेवम्”—इति (सं० ५.८२.७-८.) त्वचो
ऽनुचरः । अङ्गो युग्मत्वाद् बार्हतत्वम् ; बृहत्सामसम्बन्ध एव
मन्त्रलिङ्गम् ॥

सवितृदेवताकं सूक्तं विधत्ते—“आ देवो यातु सविता सुरत्र
इति (सं० ७.४५.) सावित्र मेति चतुर्थे ऽहनि चतुर्थस्याङ्गो रूपम्”
—इति । आकारोऽत्र लिङ्गम् ॥

प्र-शब्दलिङ्गोपेतं सूक्तं विधत्ते—“प्र द्यावा यज्ञैः पृथिवी नमो-
भिरिति (सं० ७.५३.) द्यावापृथिवीयं; प्रेति चतुर्थे ऽहनि चतुर्थ-
स्याङ्गो रूपम्”—इति ॥

प्र-शब्दो वाक्सम्बन्धेति लिङ्गद्वयोपेतं सूक्तं विधत्ते—“प्र
ऋभुभ्यो दूत मि व वाच मिथ्य इत्यार्भवं; प्रेति च वाच मिथ्य इति
च चतुर्थे ऽहनि चतुर्थस्याङ्गो रूपम्”—इति । ऋभुदेवताकत्वं
स्पष्टम् । प्र-शब्दो वाक्सम्बन्धश्च प्रेति चेत्यादिना प्रदर्श्यते ॥

प्र-शब्देन शुक्र-शब्देन चोपेतं सूक्तान्तरं विधत्ते—“प्र शुक्रैतु
देवी मनीषिति (सं० ७.३४.) वैश्वदेवं; प्रेति च शुक्रवच्चतुर्थे
ऽहनि चतुर्थस्याङ्गो रूपम्”—इति । अत्र बहुदेवताकत्वाद् वैश्व-
देवत्वम् ॥

नानाविधच्छन्दोयुक्तत्वरूपं लिङ्गान्तरं दर्शयति—“ता उ
विच्छन्दसः सन्ति द्विपदाः सन्ति चतुष्पदास्तेन चतुर्थस्याङ्गो
रूपम्”—इति । ‘ता उ’ तासु सूक्तगता ऋचो ‘विच्छन्दसः’
विविधच्छन्दोयुक्ताः; तत्रैकविंशतिः द्विपदाः सन्ति, अवशिष्टाः
चतुष्पदाः सन्ति; ‘तेन’ विच्छन्दस्त्वेन अङ्गो निरूपकम् ॥

शस्त्रान्तरस्थं प्रतिपत्तूक्तं विधत्ते—“वैश्वानरस्य सुमती स्यामि-
त्याग्निमारुतस्य प्रतिपद; इतो जात इति जातवच्चतुर्थे ऽहनि
चतुर्थस्याङ्गो रूपम्”—इति । तस्य सूक्तस्य (सं० १.८८.) प्रथ-
माया ऋचस्तृतीयपादे “इतो जातः”—इतिश्रवणाज्जातवच्छब्दो-
पेतं लिङ्गं मस्ति ॥

मरुद्देवताकं सूक्तं विधत्ते—“क ईं व्यक्ता नरः सनीळा इति मारुतं; न किह्येषां जनूंषि वेदेति जातवच्चतुर्थे ऽहनि चतुर्थस्याङ्गो रूपम्”—इति । अस्मिन् सूक्ते (सं० ७.५६.) तृतीयस्या मृचि * “मरुद्भिरसु”—इतिश्रवणान्मारुतम् । न किह्रीत्यादिकः प्रथमायाः † ऋचस्तृतीयः पादः । तत्र “जनूंषि”—इति ‘जनि’धातु-युक्तत्वं लिङ्गम् ॥

विविधच्छन्दस्त्वयुक्तं लिङ्गान्तरं दर्शयति—“ता उ विच्छन्दसः सन्ति द्विपदाः सन्ति चतुष्पदास्तेन चतुर्थस्याङ्गो रूपम्”—इति । अस्मिन् सूक्ते एकादश द्विपदाः, इतराश्चतुष्पदाः ‡ ॥

अच्युतत्वलिङ्गोपेता मृचं विधत्ते—“जातवेदसे सुनवाम सोम मिति (सं० १.८८.) जातवेदस्याच्युता”—इति ॥

जातवेदादेवताकं मन्यत् सूक्तं विधत्ते—“अग्निं नरो दीधि-तिभिररण्योरिति (सं० ७.१.) जातवेदस्यं; हस्तच्युती जनयन्तेति जातवच्चतुर्थे ऽहनि चतुर्थस्याङ्गो रूपम्”—इति । जातस्य जगतो वेदिहत्वात् अग्निरेव ‘जातवेदाः’ । हस्तच्युतीत्यादिः द्वितीयः पादः ; तत्र “जनयन्त”—इतिश्रवणाज्जनिधातुयुक्तं लिङ्गम् ॥

विविधच्छन्दोरूपं लिङ्गान्तरं दर्शयति—“ता उ विच्छन्दसः सन्ति विराजः सन्ति त्रिष्टुभस्तेन चतुर्थस्याङ्गो रूप मङ्गो रूपम्”—इति । अत्राष्टादश विराजः, इतरास्त्रिष्टुभः ॥

* पञ्चम्या मृचीति वक्तुं सूचितम् ।

† द्वितीयाया इति वक्तव्यम् ; न हि प्रथमा ऋक् चतुष्पदा ।

‡ क ईं व्यक्ता इति पञ्चविंशत्यृचं सूक्तम् । तत्र आद्या एकादश द्विपदाः, विंशत्यक्षरा विराजः ; शिष्टाश्चतुर्दश त्रिष्टुभः । तदिह यदुक्तं पुरस्तात् ‘तृतीयस्या ऋचि’—इति, यस्मीकं ‘प्रथमाया ऋचः’—इति, तदुभयं नैव भाष्यकारस्यैतस्य भमं मावेदयतीति स्फुटम् ।

अभ्यासोऽध्यायसमाप्तार्थः ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां प्रथमाध्याये
(एकविंशाध्याये) पञ्चमः खण्डः ॥ २ ॥

वेदार्थस्य प्रकाशेन तमो हार्दं निवारयन् ।
पुमर्थांश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-
श्रीवीरबुक्कभूपालसाम्राज्यधुरन्धरमाधवाचार्यादेशतो
भगवत्सायणाचार्येण विरचिते माधवीये 'वेदार्थप्रकाश'नामभाष्ये
ऐतरेयब्राह्मणस्य पञ्चमपञ्चिकायाः प्रथमोऽध्यायः ॥

॥ अथ द्वितीयाध्यायः ॥

(तत्र)

॥ प्रथमः खण्डः ॥

॥ ॐ ॥ गौर्वै देवता पञ्चम महर्वहति चिणव स्तोमः
शाकरं सामं पङ्क्तिच्छन्दो* यथादेवत मेनेन यथास्तोमं
यथासामं यथाच्छन्दसं राधोति य एवं वेद यद्वै नेति
न प्रेति यत्स्थितं यत्पञ्चमस्याङ्गो रूपं यद्वेव द्वितीय
महस्तदेतत्पुनर्यत्पञ्चमं यदूर्ध्ववद्यत्पतिवद्यदन्तर्वद्
यद्वृषण्वद् यद्वृधन्वद्यन्मध्यमे पदे देवता निरुच्यते
यदन्तरिक्षं मभ्युदितं यद्वृधवद् यदूर्ध्ववद् यद्वेनुमद्
यत्पृश्निमद् यन्मद्वद् यत्पशुरूपं यदध्यासवद्विचुद्रा
इव हि पशवो यज्जागतं जागता हि पशवो यद्वा-
हृतं बाहृता हि पशवो यत्पाङ्कं पाङ्का हि पशवो
यद्वामं वामं हि पशवो यद्विष्मद्विहिं पशवो यद्
वपुष्मद् वपुर्हि पशवो यच्छाकरं यत्पाङ्कं यत्कुर्वद् यद्
द्वितीयस्याङ्गो रूपं मेतानि वै पञ्चमस्याङ्गो रूपाणीम
मू षु वो अतिथि मुषर्वुध मिति पञ्चमस्याङ्ग आज्यं

* “पङ्क्तिच्छन्दो” घ, ङ ।

भवति जागत मध्यासवत्पशुरूपं पञ्चमे ऽहनि पञ्च-
 मस्याह्नो रूपं मा नो यज्ञं दिविस्पृश मा नो वायो
 महे तने रथेन पृथुपाजसा बहवः सूरचक्षस इमा उ
 वां दिविष्टयः पिबा सुतस्य रसिनो देवं देवं वो ऽवसे
 देवं देवं बृहदु गायिषे वच इति बार्हतं प्रउगं पञ्चमे
 ऽहनि पञ्चमस्याह्नो रूपं यत्पाञ्चजण्या विशेति
 मरुत्वतीयस्य प्रतिपत्पाञ्चजन्ययेति पञ्चमे ऽहनि
 पञ्चमस्याह्नो रूपं मिन्द्र इत्सीमपा एक इन्द्र
 नेदीय एदिह्युत्तिष्ठ ब्रह्मणस्पते ऽग्निर्नेता त्वं सोम
 क्रतुभिः पिबन्त्यपो बृहदिन्द्राय गायतेति द्वितीये-
 नाह्ना समान आतानः पञ्चमे ऽहनि पञ्चमस्याह्नो
 रूपं मवितासि सुन्वतो वृक्तबर्हिष इति सूक्तं
 महत्पाङ्कं पञ्चपदं पञ्चमे ऽहनि पञ्चमस्याह्नो रूपं
 मित्था हि सोम इन्मद इति सूक्तं महत्पाङ्कं
 पञ्चपदं पञ्चमे ऽहनि पञ्चमस्याह्नो रूपं मिन्द्र पिब
 बुभ्यं सुतो मदायेति सूक्तं महत् चैष्टुभं तेन प्रति-
 ष्ठितपदेन सवनं दाधारायतनादेवैतेन न प्रच्यवते
 मरुत्वा इन्द्र मीढ्व इति पर्यासो नेति न प्रेति
 पञ्चमे ऽहनि पञ्चमस्याह्नो रूपं ता उ गायत्रो
 गायत्रो वा एतस्य त्राहस्य मध्यन्दिनं वहन्ति तद्वै-

तच्छन्दो वहति यस्मिन्निविद्ध्यते^१ तच्चाद् गाय-
त्रीषु निविदं दधाति ॥ १ (६) ॥

अथ नवरात्रापेक्षया पञ्चमं, मध्यमत्राहापेक्षया द्वितीयं महर्विधत्ते — “गौर्वै देवता पञ्चमं महर्वहति त्रिणव स्तोमः शाक्तरं सामं पङ्क्तिच्छन्दो यथादेवतं मेनेन यथास्तोमं यथासामं यथाच्छन्दसं राप्नोति य एवं वेद” — इति । पूर्वत्र वागीकं गौरेकं क्षीरेकं मिति देवताया रूपत्रयं मुक्तम् ; तत्र वागात्मकं रूपं चतुर्थं ऽहनुक्तम्, पञ्चमस्याङ्गो गौरेव देवता निर्वाहिका । स्तोमानां मध्ये त्रिणवो निर्वाहकः । तस्य त्रिणवस्य स्तोमस्य स्वरूपं छन्दो-गौरेव मान्नातम् — “नवभ्यो हिङ्करोति स तिसृभिः स पञ्चभिः स एकया, नवभ्यो हिङ्करोति स एकया स तिसृभिः स पञ्चभिः ; नवभ्यो हिङ्करोति स पञ्चभिः स एकया स तिसृभिः ; वज्रो वै त्रिणवः” — इति * । अस्यायं मर्थः । एकस्तृचस्त्रिभिः पर्यायै-रावर्त्तनीयः ; तत्र प्रथमायास्त्रिः पाठः, द्वितीयायाः पञ्चकत्वः पाठः, तृतीयस्याः सकृदेव पाठः । द्वितीयपर्याये प्रथमायाः सप्त-त्पाठः, द्वितीयस्याः त्रिः पाठः, तृतीयस्याः पञ्चकत्वः पाठः । तृतीयपर्याये प्रथमायाः पञ्चकत्वः पाठः, द्वितीयस्याः सकृत्पाठः, तृतीयस्यास्त्रिः पाठः । एवमावृत्ताभिः सप्तविंशतिसङ्ख्याकाभि-र्ऋग्भिस्त्रिणवः स्तोमो भवति । अन्यत्पूर्ववद् व्याख्येयम् ॥

पञ्चमस्याङ्गो मन्त्रलिङ्गानि दर्शयति — “यद्वै नेति न प्रेति यत् स्थितं यत्पञ्चमस्याङ्गो रूपम्” — इति । आकारः प्र-शब्दश्च नात्र

लिङ्गमिति नकारद्वयेन प्रतिषिध्यते । यत्तु 'स्थितं' तिष्ठति-
धात्वर्थरूपमप्रचलितं तत् पञ्चमस्याङ्गो निरूपकम् ॥

द्वितीयेऽहन्युक्तं लिङ्गजातं पञ्चमेऽहन्यतिदिशति—“यद्देव
द्वितीयमहस्तदेतत् पुनर्यत्पञ्चमम्”—इति । नवरात्रापेक्षया
यत्पञ्चममहर्विद्यते, तत् पृथङ् न भवति, किन्तु यदेव द्वितीय
महस्तदेव पञ्चमत्वेन पुनः क्रियते ; तत्रत्यं लिङ्गजातमवाङ्मु-
सन्धेयमित्यर्थः * ॥

तानि लिङ्गानि दर्शयति—“यदूर्ध्ववद्यत्प्रतिवद्यदन्तर्वद्यद् वष-
ण्वद्यद् वधन्वद्यन्मध्यमे पदे देवता निरुच्यते यदन्तरिक्षमभ्युदि-
तम्”—इति । पूर्ववद् व्याख्येयम् ॥

अथ विशेषलिङ्गानि दर्शयति—“यदुग्धवद्यदुग्धेनु-
मद्यत्पृश्निमद्यन्महद्यत्पशुरूपं यदध्यासवद् विक्षुद्रा इव हि पशवो,
यज्जागतं जागता हि पशवो, यद्वाहृतं बार्हता हि पशवो, यत्पाङ्क्तं
पाङ्क्ता हि पशवो, यद् वामं वामं हि पशवो, यद्विष्मद्विहिं
पशवो, यद्वपुष्मद्वपुर्हि पशवो, यच्छाक्तरं यत्पाङ्क्तं यत्कुर्वद्, यद्
द्वितीयस्याङ्गो रूपमेतानि वै पञ्चमस्याङ्गो रूपाणि”—इति ।
दुग्धोर्ध्वेनुपृश्निमच्छैरूपेण यद्यदस्ति, तत्सर्वं लिङ्गम् । तथाविधं
पशुरूपं यदस्ति, तदपि लिङ्गम् । पशुरूपस्य बहुविधत्वं मेव यद-
ध्यासवदित्यादिना प्रपञ्च्यते । अधिकपादस्य प्रक्षेपः ‘अध्यासः’ ।
प्रकृती यावदस्ति, तावतोऽप्यधिकपादोपेतम् ‘अध्यासवत्’ ;
पशूनामपि चतुर्थ्यः पादेभ्योऽधिकं मुखमेकं परिगण्यते ; अतो
ऽध्यासवत् पशुरूपं भवति । तदेव ‘विक्षुद्रा इव’-इत्यनेन स्पष्टी-
क्रियते । विविधाः क्षुद्राः ‘विक्षुद्राः’ ; एकस्मादन्यो न्यूनः,

तस्मादप्यन्यो न्यूनः ;— गजापेक्षया अश्वः क्षुद्रः, तदपेक्षया
महिषः क्षुद्रः, ततो गौः, ततो ऽजेत्येवं पशुषु क्षुद्रत्वं द्रष्टव्यम् ।
'जागतं' जगतीसम्बद्धं यदस्ति, तदपि पशुरूपम् ; सोमाहरण-
प्रसङ्गे * जगत्याः पशूना मानीतत्वाज्जागतत्वम् । तथा 'बार्हत्'†
बृहतीसम्बद्धं पशुरूपम् ; पशुविषये कृन्दसा माजिधावने ‡
बृहत्या विजयेन पशूनां बार्हत्त्वम् । पङ्क्तिच्छन्दसम्बद्ध मपि
पशुरूपम् ; पङ्क्तिमुखेन पञ्चावयवैः उपेताः पशवः पाङ्क्ताः । यत्
'वामं' रमणीयं मूक्तं स्वरवर्णादिभिः श्राव्यं भवति, तदपि
पशुरूपम् ; लोकेऽपि गवाश्वादिपशव इति यदस्ति, तद् 'वामं'
रमणीयं दृश्यते । 'हविष्मद्' हविःसञ्ज्ञोपेतं यदस्ति, तदपि पशु-
स्वरूपम् ; पशवो हि देवतासम्बद्धहविःस्वरूपेण हूयन्ते । 'वपु-
ष्मद्' वपुःसञ्ज्ञोपेतं यदस्ति, तदपि पशुस्वरूपम् ; पशवो हि वपुः-
पुष्टाङ्गा भूत्वा दृश्यन्ते । "विदा मघवन्"—इत्यादिषु महा-
नान्नीषूत्पन्नं 'शाक्वरं' साम ‡ ; तत्सम्बद्ध मेकं लिङ्गम् । पाङ्क्त-
मिति यत् पुनर्वचनं, तत् पञ्चसङ्ख्यायुक्तं ; पूर्वत्र पङ्क्तिच्छन्दः-
सम्बद्ध मिति विशेषः । 'कुर्वत्'—इति वर्त्तमानार्थवाचिप्रत्ययोपेतं
धातुमात्रं विवक्षितम् । एतच्च द्वितीयस्याङ्गो रूप मिति पूर्व
मुक्तम् § । एवं च सति यानि द्वितीयेऽहन्त्युक्तानि लिङ्गानि, यानि
चात्र नूतनानि, एतानि सर्वाण्यपि पञ्चमस्याङ्गो निरूपकाणि
द्रष्टव्यानि ॥

* २ भा० ११६ पृ० १०पं०—११७ पृ० १६ पं० द्रष्टव्यम् ।

† १ भा० २५७ पृ० १०पं० द्रष्टव्यम् ।

‡ सामसंहितासु महानास्त्रीसाम पृथगेव गन्तः, तच्चारण्यकाध्ययनान्तेऽध्यापयन्ति

§ २ भा० ४१६ पृ० ६ पं० द्रष्टव्यम् ।

आज्यशस्त्रं विधत्ते — “इम मू षु वो अतिथि सुषर्बुध मिति पञ्चमस्याह्नो आज्यं भवति ; जागत मध्यासवत्पशुरूपं, पञ्चमे ऽहनि पञ्चमस्याह्नो रूपम्”—इति । इम मू ष्वित्यादि सूक्ते (सं० ६. १५.) ; जगतीच्छन्दोयुक्ता आद्या नवर्चः शंसनीयाः * । तत्र तृतीयस्या मृचि जगतीच्छन्दस्तेभ्यः चतुर्थपादेभ्योऽधिकः पादो “भरद्वाजाय सप्रथः”—इत्येषः समान्नायते । अतोऽधिकपादयुक्तत्वादिद मध्यासवल्लिङ्गं तत्र पशुस्वरूपम् ; पशोरपि पादचतुष्टयादधिकस्य मुखस्य विद्यमानत्वात् । तदेतल्लिङ्गयुक्तं पञ्चमे ऽहनि विनियोक्तुं युक्तं योग्यम् ; तस्मादेतत्पञ्चमस्याह्नो ‘रूपं’ निरूपकम् ॥

अथ प्रउगशस्त्रं विधत्ते — “आ नो यज्ञं दिविष्ट्यः, मा नो वायो महे तने, रथेन पृथुपाजसा, बहवः सूरवक्षस, इमा उ वां दिविष्ट्यः, पिबा सुतस्य रसिनो, देवं देवं वो ऽवसे देवं देवं”, बृहदु गायिषे वच इति बार्हतं प्रउगं पञ्चमे ऽहनि पञ्चमस्याह्नो रूपम्”—इति । आ नो यज्ञ मिति (सं० ८.१०.१.८, १०.) द्वे ऋचौ, आ नो वायो इत्येका (सं० ८.४६.२५.), सोऽयं प्रथमस्तृचः ; रथेनेत्यादिः (सं० ४.४६.५-७.) द्वितीयः, बहव इत्यादिः (सं० ७. ६६.१०-१२.) तृतीयः, इमा उ वा मित्यादिः (सं० ७.७४.१-३.) चतुर्थः, पिबा सुतस्येत्यादिः (सं० ८.३.१-३.) पञ्चमः, देवं देव मिति (सं० ८.२७.१३-१५.) षष्ठः, बृहदिति (सं० ७.८६.१-३.) सप्तमः । तदेतत्सप्तकं बृहतीच्छन्दोयोगाद् ‘बार्हतम्’ । अतो लिङ्गसद्भावात्पञ्चमेऽहनि योग्यतया तस्य निरूपकम् ॥

* इम मू षु वो अतिथि सुषर्बुध मिति सूक्तम् । तत्रादिती नवर्च एवात्र शंसनीया भवति, “इम मू षु वो अतिथि सुषर्बुध मिति नवाज्यम्”—इतिकस्योक्तः (७.१२.) ।

† हादशसूक्तीयर्चो गृह्यवारणानिह पादाधिकपतीकपठणम् ।

अथ शस्त्रान्तरस्य प्रतिपदं विधत्ते — “यत्पाञ्चजन्यया विशेति मरुत्वतीयस्य प्रतिपत्पाञ्चजन्ययेति पञ्चमे ऽहनि पञ्चमस्याङ्गोरूपम्” — इति । अस्मिन्सृचे प्रथमाया मृचि (सं० ८.६३.७.) पाञ्चजन्य-येति पदे पञ्चशब्दयोगो लिङ्गम् ॥

अथ द्वितीयेनाङ्गा समानत्वलिङ्गयुक्तं शस्त्रकृत्तिं विधत्ते — “इन्द्र इक्षोमपा एक (सं० ८.२.४.), इन्द्र नेदीय एदिहि (सं० ८.५३.५.), उत्तिष्ठ ब्रह्मणस्पते (सं० १.४०.१.), ऽग्निर्नेता (सं० ३.२०.४.), त्वं सोम क्रतुभिः (सं० १.८१.२.), पितृन्धपो (सं० १.६४.६.), बृहदिन्द्राय गायतेति (सं० ८.८८.१.), द्वितीयेनाङ्गा समान आतानः, पञ्चमे ऽहनि पञ्चमस्याङ्गो रूपम्” — इति । ‘आतानः’ शस्त्रकृत्तिः ॥

अथ मदशब्दलिङ्गेन पञ्चपादोपेतपाङ्कत्वलिङ्गेन चोपेतं सूक्तं विधत्ते — “अवितासि सुन्वतो वृक्तबर्हिष इति (सं० ८.३६.) सूक्तं मदत् पाङ्कं पञ्चपदं, पञ्चमे ऽहनि पञ्चमस्याङ्गो रूपम्” — इति । अत्र द्वितीयपादे “पिवा सोमं मदाय” — इतिश्रवणात् इदं सूक्तं मदश्नवति । पञ्चपादाः विस्पष्टाः * ॥

तादृश मेवान्यत्सूक्तं विधत्ते — “इत्था हि सोम इन्द्र इति सूक्तं (सं० १.८०.) मदत्पाङ्कं, पञ्चपदं पञ्चमे ऽहनि पञ्चमस्याङ्गो रूपम्” — इति ॥

पुनरपि मदशब्दलिङ्गोपेतं त्रिष्टुप्छन्दस्कं सूक्तं विधत्ते — “इन्द्र पिब तुभ्यं सुतो मदायेति (सं० ६.४०.) सूक्तं मदत्त्रैष्टुभं ;

* अवितासि सुन्वतो वृक्तबर्हिषः, पिवा सोमं मदाय कं शतक्रतो । यं ते भाग मधारयन्, विश्वाः सिद्धानः प्रतना उरु जयः, समसुजिन्वा कृत्वा इन्द्र सत्पते’ — इति ।

तेन प्रतिष्ठितपदेन सवनं दाधारायतनादेवैतेन न प्रच्यवते”-
इति । पूर्ववद् व्याख्येयम् ॥

आकार प्रशब्दवर्जितमरुत्वतीयशस्त्रस्यान्ते प्रवेपणीयं त्वचं
विधत्ते—“मरुत्वा इन्द्र मीढ्व इति पर्यासो नेति न प्रेति पञ्चमे
ऽहनि पञ्चमस्याङ्गो रूपम्”—इति । परितो प्रवेपणीयः पर्यासः ॥

तस्मिंस्तृचे निविद्धानं विधत्ते—“ता उ गायत्रो गायत्रो
वा एतस्य त्रहस्य मध्यन्दिनं वहन्ति तद्वैतच्छन्दो वहति, यस्मि-
न्निविद्ध्यते ; तस्माद् गायत्रीषु निविदं दधाति”—इति । पूर्व-
वद् व्याख्येयम् ॥ १ ॥

इति श्रीमत्सायणार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां द्वितीयाध्याये

(हाविंशाध्याये) प्रथमः खण्डः ॥ १ (६) ॥

॥ अथ द्वितीयः खण्डः ॥

महानाम्नीष्वत्र स्तुवते शाक्त्रेण साम्ना राथन्तरे
ऽहनि पञ्चमे ऽहनि पञ्चमस्याङ्गो रूपं मिन्द्रो वा
एताभिर्महानात्मानं निरमिमीत तस्मान्महानाम्नीषो
ऽथो इमे वै लोका महानाम्ना इमे महान्त
इमान्वै लोकान् प्रजापतिः सृष्ट्वेदं सर्वं मशक्नोद्य-
दिदं किं च यदिमाल्लोकान् * प्रजापतिः सृष्ट्वेदं

* “यदिमान् लोकान्” क, ज, ठ ; “यदिमालोकान्” ख, ग, ड, झ ; “यदिमाल्लोकान्”
घ, ट ; “यदिमाल्लोकान्”—इतिव व्यवहारसम्मतः ।

सर्वं मशक्रोद्यदिदं किञ्च तच्छक्रयोऽभवंस्तच्छकरीणां
 शकरीत्वं ता ऊर्ध्वाः सौमनो ऽभ्यसृजत यदूर्ध्वाः
 सौमनो ऽभ्यसृजत तत्सिमा अभवंस्तत्सिमानां
 सिमात्वं स्वादोरित्या विषूवत उप नो हरिभिः सुत
 मिन्द्रं विश्वा अवीवृधन्नित्यनुरूपो वृषण्वान् पृश्नि-
 मान्महान्वृधन्वान् पञ्चमे ऽहनि पञ्चमस्याङ्गो रूपं
 यद्वावानेति धाय्याच्युताभि त्वा शूर नोनुम इति
 रथन्तरस्थ योनि मनु निवर्तयति राथन्तरं ह्येतदह-
 रायतनेन मो षु त्वा वाघतश्चनेति सामप्रगाथो
 ऽध्यासवान् पशुरूपं पञ्चमे ऽहनि पञ्चमस्याङ्गो रूपं त्य
 मू षु वाजिनं देवजूत मिति तार्क्ष्योऽच्युतः ॥ २ (७) ॥

अथ शाकरसामसम्बन्धेन लिंगेन युक्ता ऋचो विधत्ते—
 “महानाम्नीष्वत स्तुवते शाकरेण साम्ना राथन्तरे ऽहनि पञ्चमे
 ऽहनि पञ्चमस्याङ्गो रूपम्”—इति । “विदा मघवन्”—इत्यादयो
 नव ऋचो महानाम्नीसञ्ज्ञकाः * । तामूजातारः शाकराख्येन
 साम्ना † स्तुवते ; अहश्चेद मयुग्मत्वाद्राथन्तरम् ; शाकरं साम
 च रथन्तररूपजन्यत्वाद्राथन्तरम् ; अतोऽत ता ऋचो योग्याः ॥

‘महानाम्नी’-शब्दं निर्वक्ति— “इन्द्रो वा एताभिर्महाना-
 क्मानं निरमिमीत, तस्मान्महानाम्नी ऽथो इमे वै लोका महा-

* सा० महा० आ० १—९ ; ऐ० आ० ४. १—१५ ।

† तच्च साम अतुर्ध्वं गानमन्येभ्यः पृथगेवास्मात् ।

नाम्ना इमे महान्तः”—इति । पुरा कदाचिदिन्द्रः स्वय मेव ऐश्वर्यादिगुणैर्महान् भविष्यामीति विचार्य “विदा मघवन्”—इत्यादिभिर्ऋग्भिः स्वात्मानं गुणैर्महान्तं निर्मितवान् । तस्मान्महत्त्वनिर्माणसाधनत्वान्महानान्नीशब्दवाचाः सम्प्रदाः । अपि च महानान्नी भूरादिलोकत्रयस्वरूपाः; लोकाश्च महान्तः; तस्मादप्यासां महानान्नीत्वम् ॥

ननु शक्नोतीत्यत्र साम शक्नोति मिति वक्तव्यं,— शक्नोति च सप्तपादोपेता; न चैता ऋचस्तथाविधाः, किन्तु पादचतुष्टयोपेता अनुष्टुभः; तत् कथं मासां शक्नोतीत्यत्र मित्याशङ्क्य शक्तिपदत्वाच्छक्नोतीत्य मिति निर्वचनं दर्शयति— “इमान्वै लोकान् प्रजापतिः सृष्ट्वेदं सर्वं मशक्नोत्यदिदं किञ्च; यदिमास्तोकान् प्रजापतिः सृष्ट्वेदं सर्वं मशक्नोत्यदिदं किञ्च, तच्छक्नोतीत्यत्र भवन्तच्छक्नोतीत्यां शक्नोतीत्यम्”—इति । पुरा प्रजापतिः “विदा मघवन्”—इत्यादिका महानान्नीरनुसन्धाय, तदात्मकान् लोकान् (प्रजापतिः) सृष्ट्वा, ताभिर्महानान्नीभिरनुगृहीतं, पञ्चादेषु लोकेषु यत् किञ्चित् स्थावरजङ्गमप्राणिजातं स्रष्टव्यं मस्ति, तत्सर्वं स्रष्टु मशक्नोति शक्तिमानभूत् * । यस्मादेवं प्रजापतिरकरोत्, तस्माच्छक्तिहेतुत्वात् एता ऋचः शक्नोतीनामकाः अभवन् । अनेन प्रकारेण तासां शक्नोतीत्यं सम्बन्धम् ॥

प्रकारान्तरेण महानान्नीः प्रशंसति— “ता जज्ञाः सीम्नी ऽभ्यसृजत; यदूज्ञाः सीम्नी ऽभ्यसृजत, तत्सिमा अभवन्तत्सिमानां सिमात्वम्”—इति । या एता महानान्नाः सन्ति, ताः ‘सीम्न जज्ञा ऽभ्यसृजत’ “अग्नि मीळ”—इत्यारभ्य “यथा वः सु सहासति”—

* “शक्तिमानभूत्”—इति क, ख, घ ।

इत्यन्ता दाशतयीनां सीमा ; तस्याः 'सीम्नः' ऊर्ध्वभाविनीः कृत्वा प्रजापतिः अभितः सृष्टवान् ; अत एवैताः संहिताः संहितायां नाम्नायन्ते किन्तु आरण्यकाण्डे * आम्नायन्ते । अथवा नवैता ऋचस्त्रिवेदेभ्य उपरि स्थितत्वेन प्रयुज्यन्ते । तथा चाश्वालथन आह— “शाक्तरं चेतृष्टं महानाम्नः स्तोत्रियस्ता अध्वर्द्धकारं नम प्रकृत्या तिस्रो भवन्ति”—इति (श्री० ७.१२.१०.) । अस्याय मर्थः । यदा शाक्तर साम्ना पृष्ठस्तोत्रं निष्पाद्यते, तदानीं महानाम्ना ऋचः स्तोत्रियस्तृचो भवति । तासु 'प्रकृत्या' स्वभावेन नवसङ्ख्याकास्तथापि तिस्रः कर्तव्याः । अध्वर्द्धकार मिति अत्रोपाय उच्यते । अधिकोर्द्धेन युक्ता मेका मृच मेक मर्द्धचं कृत्वेत्युक्तं भवति । ततस्त्रयाणां मर्द्धर्चानां मेकार्द्धत्वे सति तिस्र ऋचो भवन्तीति । सोऽयं सीम्नः उल्लङ्घनप्रकारः । यस्मात्सीम्नः ऊर्ध्वः सतीः प्रजापतिरसृजत, तस्मात् 'सिमा'-इत्येतन्नामका अभवन् । महानाम्नीनां मनेन प्रकारेण सिमानामकत्वं विज्ञेयम् † ॥

स्तोत्रिय मुक्तानुरूपं त्वचं विधत्ते— “स्वादोरित्या विषूवत, उप नो हरिभिः सुत, मिन्द्रं विश्वा अवीवृधन्नित्यनुरूपो वृषण्वान् पृश्निमान्महान्वृधन्वान् पञ्चमे ऽहनि पञ्चमस्याङ्गो रूपम्”—इति । स्वादोरित्यादिरध्ययनप्रकारेणैकस्तृचः (सं० १.८४. १०.) उप न इत्यादिर्द्वितीयः (सं० ८.८३.३१.) इन्द्रं विश्वा इति (सं०

● चतुर्थे इति शेषः ।

† अथ सामब्राह्मणयोः—“इन्द्रः प्रजापतिं सुपाधावत् ३३७ हनानीति, तस्मा एतच्छब्दोभ्य इन्द्रियं वीर्यं निर्माय प्रायच्छदेतेन शक्रुहीति; तच्छक्करीणां शक्करीत्वम् । सीमानं भविनत् तत् सिमा । मङ्ग्रा मकरीत् तन्मङ्ग्रा । महान् वीष आसीत्तन्महा-नाम्नः”—इति ता० ब्रा० १३.४ । “ऐन्द्रो महानाम्नः प्रजापतेर्वी विष्णोर्वी विश्वामिवस्य वा सिमा वा मङ्ग्रा वा शक्करी वा”—इति आर्थ० ब्रा० ३.२८ ।

१.११.१.) तृतीयः ; एतच्चयं मिलित्वा पूर्वोक्तसोत्रियसादृश्या-
दनुरूपसदृशो भवति । तत्र स्वादोरित्येतस्मिन् “वृष्णा मदन्ति”-
इति वृषणत्वं च दृश्यते, “सोमं श्रीणन्ति पृथ्वयः”-इति पृथ्वि-
मत्त्वम्, “इदं विश्वा अवीवृधन्”-इति वृधन्त्वम् ; तान्येतानि
पञ्चमे ऽहनि योग्यत्वात् पञ्चमस्य गमकानि ॥

अच्युतत्वलिङ्गेन धाव्यां विधत्ते—“यद्वावानेति (सं० १०.
७४.६.) धाव्याच्युता”-इति ॥

तां धाव्या मनु रथन्तरसामयोनिः शंसनं विधत्ते—“अभि त्वा
शूर नोनुम इति (सं० ७.३२.२२.) रथन्तरस्य योनि मनु निवर्त्त-
यति ; राथन्तरं ह्येतदहारायतनेन”-इति । अयुग्मत्वादङ्गो रथ-
न्तरायतनत्व मेतदेव तल्लिङ्गम् ॥

शाकरसामसम्बन्धि-सामप्रगाथं विधत्ते—“मो षु त्वा वाघ-
तश्चनेति (सं० ७.३२.१.) सामप्रगाथो ऽध्यासवान् ; पशुरूपं, पञ्चमे
ऽहनि पञ्चमस्याङ्गो रूपम्”-इति । ऋगद्वय मेव सर्वत्र प्रगाथस्य
स्वरूपम् ; अत्र तु “रायस्क्रामः”-इत्येषा (सं० ७.३२.३.) द्विप-
दाधिकत्वेन प्रक्षिप्ता * ; तस्मादयं प्रगाथो ऽध्यासवान् । तच्च
पशुरूपत्वात् पञ्चमे ऽहनि योग्यम् ॥

अच्युतत्वलिङ्गेन सूक्तविशिषं विधत्ते—“त्य मू षु वाजिनं
देवजूत मिति (सं० १०.१७८.) ताक्ष्यो ऽच्युतः”-इति ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां द्वितीयाध्याये

(द्वाविंशाध्याये) द्वितीयः खण्डः ॥ २ (७) ॥

॥ अथ तृतीयः खण्डः ॥

मेदं ब्रह्म वृत्ततूर्येष्वविधेति सूक्तं पाङ्क्तं पञ्चपदं
 पञ्चमे ऽहनि पञ्चमस्याङ्को रूपं मिन्द्रो मदाय वावध
 इति सूक्तं मइत्याङ्क्तं पञ्चपदं पञ्चमे ऽहनि पञ्चम-
 स्याङ्को रूपं सचा मदासस्तव विश्वजन्या इति सूक्तं
 मइत्त्रैष्टुभं तेन प्रतिष्ठितपदेन सवनं दाधारायतना-
 देवैतेन न प्रच्यवते त मिन्द्रं वाजयामसीति
 पर्यासः स वृषा वृषभो भुवदिति पशुरूपं पञ्चमे
 ऽहनि पञ्चमस्याङ्को रूपं ता उ गायत्रो गायत्रो वा
 एतस्यं चाहस्य मध्यन्दिनं वहन्ति तद्वैतच्छन्दो
 वहति यस्मिन्निविञ्जीयते तस्माद् गायत्रीषु निविदं
 दधाति तत्सवितुर्वृणीमहे ऽद्या नो देव सवित-
 रिति वैश्वदेवस्य प्रतिपदनुचरौ राथन्तरे ऽहनि
 पञ्चमे ऽहनि पञ्चमस्याङ्को रूपं मुदु ष्य देवः सविता
 दमूना इति सावित्रं मा दाशुषे सुवति भूरि वाम
 मिति वामं पशुरूपं पञ्चमे ऽहनि पञ्चमस्याङ्को रूपं
 मही द्यावापृथिवी इह ज्येष्ठे इति द्यावापृथिवीयं
 इवञ्चोक्षेति पशुरूपं पञ्चमे ऽहनि पञ्चमस्याङ्को रूपं
 मृभुर्विष्वा वाज इन्द्रो नो अच्छेत्यार्भवं वाजो वै

खेद् द्विपदम्—इति आश्व० त्री० ७.३ । सामसंहितायां तु (उ० आ० ८.२.६.१, २.)
 वृष एवेत्यस्य सामप्रगायल मय्याहृतम् ।

पशवः पशुरूपं पञ्चमे ऽहनि पञ्चमस्याह्नो रूपं सुषे
 जनं सुव्रतं नयसीभिरिति वैश्वदेवं मध्यासवत्पशु-
 रूपं पञ्चमे ऽहनि पञ्चमस्याह्नो रूपं हविष्पान्ति
 मजरं स्वर्विदीत्याग्निमासतस्य प्रतिपद्विष्पत्पञ्चमे
 ऽहनि पञ्चमस्याह्नो रूपं वपुर्नु तच्चिकितुषे चिद-
 स्त्विति मासुतं वपुष्पत्पञ्चमे ऽहनि पञ्चमस्याह्नो रूपं
 जातवेदसे मुनवाम सोम मिति जातवेदस्याच्युताग्नि-
 हीता गृहपतिः स राजेति जातवेदस्य मध्यास-
 वत्पशुरूपं पञ्चमे ऽहनि पञ्चमस्याह्नो रूपम् ॥ (३) ८ ॥

पञ्चपादोपेततया पाङ्क्तुचलिङ्गयुक्तं सूक्तं विधत्ते — “प्रेदं ब्रह्म
 वृत्रतूयैषाविधेति (सं० ८.३७.) सूक्तं पाङ्क्तुं ; पञ्चपदं, पञ्चमे
 ऽहनि पञ्चमस्याह्नो रूपम्” — इति ॥

मदशब्देन पाङ्क्तुत्वेन च लिङ्गद्वयेनोपेतं सूक्तं विधत्ते —
 “इन्द्रो मदाय वावृध इति (सं० १.८१.) सूक्तं मदत्पाङ्क्तुं ; पञ्च-
 पदं, पञ्चमे ऽहनि पञ्चमस्याह्नो रूपम्” — इति ॥

मदिधातुलिङ्गकं त्रिष्टुप्छन्दस्कं सूक्तं विधत्ते — “सत्रा मदा-
 सस्तव विश्वजन्या इति (सं० ६.३६.) सूक्तं मदत् त्रैष्टुभं ; तत्र
 प्रतिष्ठितपदेन सवनं दाधारायतनादेवैतेन न प्रच्यवते” — इति ॥

शस्त्रान्ते प्रक्षेपणीयं लृचं विधत्ते — “त मिन्द्रं वाजयामसीति
 (सं० ८.८२.७-८.) पर्यासः ; स वृषा वृषभो भुवदिति पशुरूपं,
 पञ्चमे ऽहनि पञ्चमस्याह्नो रूपम्” — इति । स वृषेत्यादिस्तृतीयः
 पादः ; तत्र वृषभशब्दश्रवणात् पशुरूपत्वम् ॥

तस्मिंस्तृचे निविद्धानं विधत्ते— “ता उ गायत्री गायत्री वा एतस्य त्रहस्य मध्यन्दिनं वहन्ति ; तद्वैतच्छन्दो वहति, यस्मिन्निविद्ध्यते ; तस्माद् गायत्रीषु निविदं दधाति”—इति ॥

वैश्वदेवशस्त्रस्य तृचद्वयं विधत्ते— “तत्सवितुर्वृणीमहे, अद्या नो देव सवितरिति, वैश्वदेवस्य प्रतिपदनुचरी ; राथन्तरि ऽहनि पञ्चमे ऽहनि पञ्चमस्याङ्गो रूपम्”—इति । “तत्सवितुः”—इति (सं० ५.८२.१-३.) तृचः प्रतिपत्, “अद्या नः”—इति (सं० ५.८२.४-६.) तृचोऽनुचरः ; तावुभौ राथन्तरसम्बन्धिनौ । अहश्चायुग्मत्वात् राथन्तरम् ; एवं लिङ्गं सम्पादनीयम् ॥

रमणीयत्ववाचकेन वामशब्दलिङ्गेन युक्तं तृचं विधत्ते— “उदु ष्य देवः सविता दमूना इति (सं० ६.७१.४-६.) सावितम् ; आ दाशुषे सुवति भूरि वाम मिति वामं पशुरूपं, पञ्चमे ऽहनि पञ्चमस्याङ्गो रूपम्”—इति । सावित्वं स्पष्टम् । “आ दाशुषे”—इति चतुर्थः पादः ; तत्र “भूरि वामम्”—इति वामशब्दरूपं लिङ्गं पशुरूप मस्ति ॥

पशुवाचकेनोक्षशब्दरूपेण लिङ्गेन युक्तं चतुर्ऋचं विधत्ते— “मही द्यावापृथिवी इह ज्येष्ठे इति (सं० ४.५६.१-४.) द्यावाः पृथिवीयं ; रुवक्षीचेति पशुरूपं, पञ्चमे ऽहनि पञ्चमस्याङ्गो रूपम्”—इति । रुवदित्यादिश्चतुर्थः पादः ; तत्रोक्षेति पुङ्गवाभिधायकः शब्दोऽस्ति ॥

ऋभुदेवताकं मूक्तं विधत्ते— “ऋभुर्विभा वाज इन्द्रो नो अच्छेत्यार्षं (सं० ४.३४.) ; वाजो वै पशवः पशुरूपं, पञ्चमे ऽहनि पञ्चमस्याङ्गो रूपम्”—इति । पशोर्हविष्टेन देवतान्नत्वादन्नं वाजः ; वाजशब्दः पशुरूपं लिङ्गम् ॥

अध्यासलिङ्गकं सूक्तं विधत्ते — “स्तुषे जनं सुव्रतं नव्यसीभि-
रिति (सं० ६.४८.) वैश्वदेव मध्यासवत्पशुरूपं, पञ्चमे ऽहनि पञ्च-
मस्याङ्गो रूपम्”-इति । त्रिष्टुप्कृन्दस्को सूक्ते “विश आ देवीः”
-इत्येकः पादोऽधिकः प्रक्षिप्यते * ; सोऽय मध्यासो लिङ्गम् ॥

शस्त्रान्तरस्य प्रतिपदं सूक्तं विधत्ते — “हविष्यान्त मजरं
स्वर्विदीत्याग्निमारुतस्य प्रतिपद्विष्णुमत्पञ्चमे ऽहनि पञ्चमस्याङ्गो
रूपम्”-इति । हविःशब्दोपेतत्वं मत् (सं० १०.८८.) लिङ्गम् ॥

वपुःशब्दोपेतं मरुदेवताकं सूक्तं विधत्ते — “वपुर्नु तच्चिकितुषे
चिदस्त्विति (सं० ६.६६.) मारुतं ; वपुष्मत्पञ्चमे ऽहनि पञ्चम-
स्याङ्गो रूपम्”-इति । “मारुतो वावृधन्त”-इतिश्रवणात्तत्सूक्तं
मारुतम् ; वपुः-शब्दलिङ्गं तु स्पष्टम् ॥

अच्युतत्वलिङ्गयुक्ता मृचं विधत्ते — “जातवेदसे सुनवाम
सोम मिति (सं० १.८८.१.) जातवेदस्याच्युता”-इति ॥

अध्यासलिङ्गेन युक्तं जातवेदोदेवताकं ढचं विधत्ते —
“अग्निर्होता गृहपतिः स राजेति (६.१५.१३-१५.) जात-
वेदस्या मध्यासवत्पशुरूपं, पञ्चमे ऽहनि पञ्चमस्याङ्गो रूपम्”-इति ।
त्रिष्टुप्कृन्दकस्य ढचस्यावसाने “ता तरेम”-इत्यधिकः पादो-
ऽध्यासः † ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां द्वितीयाध्याये

(द्वाविंशाध्याये) ढतीयः खण्डः ॥ ३ (८) ॥

* “विश आ देवीरभ्यश्रवाम”-इति सं० ६.४८.१५ ।

† “ता तरेम तवावसा तरेम”-इति सं० ६.१५.१५ ।

देवक्षेत्रं वा एतद्यत्षष्ठ महर्देवक्षेत्रं वा एत आग-
 च्छन्ति^१ ये षष्ठ महारागच्छन्ति^२ न वै देवा अन्योऽन्यस्य
 गृहे वसन्ति^३ नर्तुर्कृतोर्गृहे वसतीत्याहुस्तद्यथायथ
 मृत्विजं ऋतुयाजान् यजन्त्यसम्प्रदायं^४ तद्यथत्विृतून्
 कल्पयन्ति यथायथं जनतास्तदाहुर्नर्तुमैषैः प्रेषितव्यं^५
 नर्तुमैषैर्वषट्कृत्यं वाग्वा ऋतुमैषा आप्यते वै वाक्
 षष्ठ ऽहनीति यदृतुमैषैः प्रेष्ययुर्यदृतुमैषैर्वषट्कुर्युर्वाच
 मेव तदाप्तां श्रान्ता मृक्णवर्ही वहराविणी मृच्छेयु-
 र्यद्वेभिर्न प्रेष्ययुर्यद्वेभिर्न वषट्कुर्युरच्युताद्यज्ञस्य
 च्यवेरन्यज्ञात्प्राणात्प्रजापतेः पशुभ्यो जिह्मा ईयुः*
 स्तस्माद्वृग्मेभ्य एवाधि प्रेषितव्यं मृग्मेभ्यो ऽधि वषट्-
 कृत्यं तं न वाच माप्तां श्रान्ता मृक्णवर्ही वह-
 रासिवणी मृच्छन्ति नाच्युताद्यज्ञस्य च्यवन्ते न यज्ञात्
 प्राणात् प्रजापतेः पशुभ्यो जिह्मायन्ति ॥ (४) ८ ॥

अथ षष्ठ महारागभ्यते — “देवक्षेत्रं वा एतद्यत् षष्ठ महर्देव-
 क्षेत्रं वा एत आगच्छन्ति, ये षष्ठ महारागच्छन्ति” — इति । द्वाद-
 शाह-मध्ये नवरात्रान्तर्गते पृष्ठपडहे यत् षष्ठ महारस्ति, तदे-
 तत् ‘देवक्षेत्रं वै’ देवानां निवासस्थानं मेव । एवं सति ‘ये’
 यजमानाः षष्ठ महारनुतिष्ठन्ति, एते देवानां निवासस्थानं
 मागच्छन्ति ॥

* “इयु” ड, भा०-घ ।

अथास्मिन् षष्ठेऽहनि ऋतुप्रेषेषु ऋतुयाज्यासूक्ते कश्चिद् विशेषं विधातुं प्रसूतीति — “न वै देवा अन्योऽन्यस्य गृहे वसन्ति, नर्तु-
र्ऋतोऽगृहे वसतीत्याहुस्तद्यथायथ मृत्विज ऋतुयाजान् यजन्य-
सम्प्रदायं तद्यथर्तुतूकल्पयन्ति यथायथं जनताः”-इति । देवाः
सर्वेऽपि अन्योऽन्यस्य गृहे वासं नैव कुर्वन्ति ; किन्तु स्वस्व एव
गृहे । एवं च सत्यतुरप्युतोरन्यस्य स्थाने न वसति, किन्तु सर्वेऽपि
वसन्तादृतुः स्वस्व एव स्थाने निवसति । तस्मात् कारणात्
यथायथं स्वस्वस्थान मनतिक्रम्य सर्वोऽप्युत्विजः ऋतुयाजान्
यजेयुः ; ‘असम्प्रदायम्’ अन्यस्मै अदत्त्वा । अयं मर्थः— ऋतुग्र-
हाणां प्रचारो यदा वर्तते, तदानीं मैत्रावरुणः प्रेषसूक्तगतेन
मन्त्रेण होत्रादीन् प्रेषयति, अन्ते च याज्यया वषट् कुर्वन्ति ;
अध्वर्युयजमानौ तु प्रेषितौ स्वस्वयाज्यां होत्रे प्रयच्छतः । तदिदं
प्रकृतावनुष्ठानम् । अत्र तु तौ होत्रे न प्रयच्छतः, किन्तु स्वयं मेव
याज्यां पठत इति । तथा सति ‘यथर्तु’ तं त मृतु मनतिक्रम्य
सर्वानृतुतूत्विजः ‘कल्पयन्ति’ स्वस्वप्रयोजनसमर्थान् कुर्वन्ति । ऋतूनां
तथा कल्पने सति ‘जनताः’ जनसमूहः ‘यथायथं’ स्वं स्वं स्थान
मनतिक्रम्य व्यवस्थिताः सुखिनो भवन्ति । एव मृतुयाजा अत्र
प्रसूताः । तत्रैतच्चिन्त्यते,— किं मृतुयाजेषु प्रेषवषट्कारौ प्रकृति-
वन्न कर्त्तव्या वृत्त कर्त्तव्यौ ? आहोस्विन्नकारान्तरेण कर्त्तव्यौ ?
इति ॥

तत्र तावदकरणपक्षं सुपन्यस्यति— “तदाहुर्नर्तुप्रेषैः प्रेषि-
तव्यं नर्तुप्रेषैर्वषट्कृत्यं, वाग्वा ऋतुप्रेषा आप्यते वै वाक् षष्ठेऽह-
नीति”-इति । ऋतुयाज्यार्थं मैत्रावरुणेन पठितव्या मन्त्राः
‘ऋतुप्रेषाः’ । तैः प्रेषमन्त्रैर्होत्रादीन् प्रति च न प्रेषितव्यम्,—

“होता यच्चदिन्द्रन्”—इत्यादिभिः * प्रेषणं न कर्त्तव्यम् । होत्रा-
दिभिश्च ऋतुप्रेषमन्तैर्न वषट् कर्त्तव्यं, याज्यात्वेन न पठितव्या
इत्यर्थः । तत्रेय मुपपत्तिः— ये ऋतुप्रेषाः, ते सर्वेऽपि ‘वाग्वै’
वाग्रूपैव ; वाक् च षष्ठे ऽहनि ‘आप्यते’ समाप्यते ; न हि समा-
प्यायां वावि मन्त्रप्रयोगो युज्यत इति निषेधवादिना मभिप्रायः ॥

* तेषा मेव मत माश्रित्य विधिवादिनां पक्षे दोषं दर्शयति—
यदृतुप्रेषैः प्रेष्येयुर्यदृतुप्रेषैर्वषट्कुर्युर्वाव मेव तदाप्तां आन्ता मृक्-
णवहीं वहराविणी मृच्छेयुः”—इति । य ऋतुप्रेषास्तत्पूर्वको
वषट्कारश्चानुष्ठीयेरन्, तदानीम् ‘आप्तां’ समाप्तां वाच मेव
ऋच्छेयुः । कीदृशीं वाचम् ? ‘ऋक्णवहीम्’ । ‘वहः’ बलीवर्द्धस्य
लाङ्गलादिवहनप्रदेशः, ‘वृक्णः’ भग्नः, ‘वृजो भञ्जे’—इति धातुः ।
वृक्णो भग्नो वहो वहनप्रदेशो यस्या वाचः, सा ‘ऋक्णवही’,
आन्तत्वाद्यज्ञभारं वोढु मशक्तेत्यर्थः । ‘वहराविणीम्’ अशक्य-
वहननिमित्तो रावो रोदनरूपो ध्वनिर्यस्याः, सा ‘वहराविणी’
तादृशीम् ; उपद्रवद्वययुक्तां कृत्वा वाचं विनाशयेयुः ॥

एव मनुष्ठानपक्षे दोष मुक्ता निषेधपक्षे व्यवस्थितं सति
विधिवादी स्वाभिप्रेत मनुष्ठानं हृदि निधाय निषेधपक्षे बाध मुप-
न्यस्यति— “यद्देभिर्न प्रेष्येयुर्यद्देभिर्न वषट् कुर्युरच्युताद्यज्ञस्य
च्येवरन्यज्ञात्प्राणात्प्रजापतेः पशुभ्यो जिह्वा ईयुः”—इति । ‘यदु’
यदि वा ‘एभिः’ मन्तैर्न प्रेष्येयुः, यदि वा एभिर्मन्तैर्याज्यामन्तैर्न
वषट् कुर्युः । तदानी मृत्विजो यज्ञस्य ‘अच्युतात्’ अविनष्टात्प्रयो-
गात् ‘च्येवरन्’ विनश्येयुः, यज्ञप्रयोगः साङ्गो न भवेदित्यर्थः ।
किञ्च तस्माद्यज्ञात् स्वकीयप्राणात् ‘प्रजापतेः’ स्वकीययजमाना-

नवादिपशुभ्यश्च 'जिह्वा ईयुः' ऋत्विजः सर्वेऽपि कुटिला भूत्वा गच्छेयुः, यज्ञप्राणयजमानपशुभ्यो भ्रष्टा भवेयुरित्यर्थः ॥

इत्थं विधिनिषेधपक्षयोरुभयोरपि बाधमुक्त्वा प्रकारान्तरेण अनुष्ठानं सिद्धान्तयति— “तस्मादृग्मेभ्य एवाधि प्रेषितव्य मृग्मेभ्योऽधि वषट्कृत्यं ; तं न वाच मासां श्रान्ता मृक्णवर्ही वहराविणी मृच्छन्ति ; नाच्युताद्यज्ञस्य च्यवन्ते, न यज्ञात्प्राणात्प्रजापतेः पशुभ्यो जिह्वायन्ति”—इति । यस्मादनुष्ठानपक्षे श्रान्ता मित्याद्युक्तदोषः, परित्यागपक्षे तु अच्युतादित्याद्युक्तदोषः, ‘तस्माद्’ दोषद्वयपरिहाराय प्रकारान्तरेणानुष्ठेयम् । प्रकृतौ हि मैत्रावरुणः तं प्रैषमन्त्रं पठित्वा होतर्यजित्यादिना प्रेष्यति ; होत्रादयश्च तत् ऊर्ध्वं याज्यां प्रैषरूपा मेव पठित्वा, तदन्ते वीषडिति वषट् कुर्वन्ति ; अत्र तु न तथा कर्तव्यम् । किं तद्धि ? ‘ऋग्मेभ्यः’ एव ‘अधि’ ऋक्शिरस्केभ्यो होत्रादिविषयप्रैषेभ्य एवोर्ध्वं मैत्रावरुणो होतर्यजित्यादिना प्रेष्येत्, होत्रादयश्च तथैव ऋग्मेभ्योऽधि वषट्कृत्य “तुभ्यं हित्वानः”—इत्याद्यृक्शिरस्कैः प्रैषैः यजेयुः । तथा सति प्रकृतिवदनुष्ठानाभावाद् वाच मासा मित्यादि-रनुष्ठानपक्षे प्रोक्तो दोषो न भवति ; अनुष्ठानपरित्यागस्याप्यभावात् प्रतिषेधपक्षे प्रोक्तोऽच्युतादित्यादिदोषोऽपि न भविष्यति ॥ ४ ॥

इति श्रीमत्सायणार्यविरचितं माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां द्वितीयाध्याये

(द्वाविंशाध्याये) चतुर्थः खण्डः ॥ ४ (६) ॥

॥ अथ पञ्चमः खण्डः ॥

पारुच्छेपीरुपदधति^१ पूर्वयोः सवनयोः^२ पुरस्ता-
त्प्रस्थितयाज्यानां^३ रोहितं वै नामैतच्छन्दो^४ यत्पारु-
च्छेप मेतेन वा इन्द्रः सप्त स्वर्गालोकानरोहद्रोहति
सप्त स्वर्गालोकान् * य एवं वेद^५ तदाहुर्यत्पञ्चपदा
एव पञ्चमस्याक्तो रूप^६ षट्पदाः षष्ठ्याथ कस्मा-
त्सप्तपदाः षष्ठे ऽहञ्कृत्यन्त इति षड्भिरेव पदैः षष्ठ
महराप्रुवत्यपच्छिद्येवैतदहुर्यत्सप्तमं तदेव सप्तमेन
पदेनाभ्यारभ्य वसन्ति^७ वाच मेव तत्पुनरुच्यन्ति
सन्त्यै^८ सतन्तैस्त्र्यहैरव्यवच्छिन्नैर्यन्ति य एवं विद्वांसो
यन्ति ॥ (५) १० ॥

अथ सवनद्वये कांश्चिद्विधिशेषान्विधत्ते — “पारुच्छेपीरुप-
दधति पूर्वयोः सवनयोः पुरस्तात्प्रस्थितयाज्यानां रोहितं वै नामै-
तच्छन्दो यत्पारुच्छेप मेतेन वा इन्द्रः सप्त स्वर्गालोकानरोहत्” —
इति । . प्रातस्सवने माध्यन्दिनसवने च याः ‘प्रस्थितयाज्याः’
चोदकेन प्रकृतितः प्राप्ताः, तासां पुरस्तात् ‘पारुच्छेपीः’ पारुच्छे-
पाख्येन महर्षिणा^९ दृष्टा ऋचः उपदध्युः ;— एकैकां पारु-
च्छेपीं मूच मुक्ता पञ्चादेकैकां प्रस्थितयाज्यां पठेत् । “लष-

* इह सर्वत्रैव पूर्ववत् (४८ पृ० “*”) पाठभेदाऽवगन्तव्यः ।

+ “पारुच्छेप ऋषिः ; पर्ववच्छेपः, पारुषिपारुषि शेषोऽस्येति वा”—इति निरु० १०.
४. ५. । “पारुच्छेपो देवोदासिः”—इति ऋ० अनु० ।

त्रिद्र वषयाणां इन्द्रः”—इत्याद्याः (सं० १.१३८.६.), “पिबा सोम मिन्द्र सुवान मद्रिभिः”—इत्याद्याश्च (सं० १.१३०.२.), पारुच्छेप्यः ऋचः * सूत्रकारेण विस्पष्ट मुदाहृताः † । पारुच्छे-
पीष्वृक्षु यच्छन्दोऽस्ति, तदिदं रोहितनामकम् । कथं मिति,
तदुच्यते—‘एतेन’ पारुच्छेपीयेन कन्दसा पुरा कदाचिदिन्द्रः
‘सप्त स्वर्गान् लोकान् अरोहत्’ उत्तमाधमभोगावस्थानविशेषांश्च
सप्तसङ्ख्याकान् स्वर्गान् रोहित्यनेन कन्दमेति ‘रोहितं’ नाम
सम्पन्नम् ॥ वेदनं प्रशंसति—“रोहति सप्त स्वर्गालोकान् य
एवं वेद”—इति ॥

तस्मिन् कन्दसि चोद्य मुञ्जावयति—“तदाहुर्यत्पञ्चपदा एव
पञ्चमस्याङ्गो रूपं षट्पदाः षष्ठस्याथ कस्मात्सप्तपदाः षष्ठे ऽहच्छ-
स्यन्त इति”—इति । सङ्ख्यासाम्यात्पञ्चपदोपेता ऋचः पञ्चमे ऽहनि
युक्ताः, षट्पदोपेताः षष्ठे ऽहनि ; पारुच्छेप्यस्तु सप्तपदोपेताः,
अतः षष्ठे ऽहनि तच्छंसनं मयुक्तं मिति चोद्यवादिना अभिप्रायः ॥

तत्रोत्तरमाह—“षड्भिरेव पदैः षष्ठं महाराप्नुवन्त्यपच्छिदैवै-
तदह्येत्सप्तमं, तदेव सप्तमेन पदेनाभ्यारभ्य वसन्ति, वाच मेव
तत्पुनरुपयन्ति मन्तव्यै”—इति । एकैकस्या मृचि य एते प्रथम-
भाविनः षट् पादास्तैः सर्वैर्यदा षष्ठं महाराप्नुवन्ति, तदानीं सुप-
रितमं यत्सप्तमं महस्तत् ‘अपच्छिदैव’ पृथक्त्वेन तस्य विच्छेदं
कृत्वैव प्राप्नोति ; तस्माद् विच्छिन्नं सप्तमं महस्तेन सप्तमेन पादेनाभि-
मुख्येनोपक्रम्य वसन्ति । तथा सति विच्छिन्नां वाच मेव पुनरपि

* ताः सर्वाः सं० १.१२०—१३९ सूक्तगताः द्रष्टव्याः ।

† “षष्ठस्य प्रातरुत्तरे प्रस्थितयाज्यानां पुरस्तात्”—इत्युपक्रम्य ‘वषन्मिन्द्र वषयाणां इन्द्रः’

०—० “पिबा सोम मिन्द्र सुवान मद्रिभिः” ०—० पारुच्छेप्यः”—इति आश्व० श्रौ० ८.१.१—११ ।

प्राप्नुवन्ति । तच्च मध्यमयोस्त्रहयोः सन्तत्यै सम्पद्यन्ते ॥ वेदनपूर्वक
मनुष्ठानं प्रशंसति — “सन्तत्यैस्त्रहैरव्यवच्छिन्नैर्यन्ति य एवं विद्वांसो
यन्ति”—इति । पूर्ववद् व्याख्ययम् ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां द्वितीयाध्याये
(द्वाविंशाध्याये) पञ्चमः खण्डः ॥ ५ (१०) ॥

॥ अथ षष्ठः खण्डः ॥

देवासुरा वा लोकेषु एषु समयतन्त॑ ते वै देवाः
षष्ठेनैवाङ्गैभ्यो॑ लोकेभ्यो ऽसुरान् प्राणुदन्त॑ तेषां
यान्यन्तर्हस्तीनानि वसून्यासंस्तान्यादाय॑ समुद्रं
प्रौष्यन्त॑ त एतेनैव कृन्दसा ऽनुहायान्तर्हस्तीनानि
वसून्याददत्॑ तद्यदेतत्पदं पुनःपदं॑ स एवाङ्कुश
आसञ्जनाया॑ ऽऽ द्विषतो वसु दत्ते निरेन मेभ्यः॑
सर्वेभ्यो लोकेभ्यो नुदते॑ य एवं वेद॑ ॥ (६) ११ ॥

पारुच्छेपीयं कृन्द उपाख्यानेन प्रशंसति — “देवासुरा वा एषु
लोकेषु समयतन्तः, ते वै देवाः षष्ठेनैवाङ्गैभ्यो लोकेभ्यो ऽसुरान्
प्राणुदन्तः ; तेषां यान्यन्तर्हस्तीनानि वसून्यासंस्तान्यादाय समुद्रं

प्रौष्यन्त ; त एतनैव छन्दसा ऽनुहायान्तर्हस्तीनानि वसून्याददत्त ; तद्यदेतत्पदं पुनः पदं स एवाङ्कुश आसञ्जनाय”-इति । देवाश्चासुराश्च लोकविषये यदा ‘समयतन्त’ सङ्ग्राम मकुर्वन्त, तदानीं ‘ते’ देवाः षष्ठ महरनुष्ठीय, तस्मात्सामर्थ्यात् असुरान् लोकेभ्यो निस्सारितवन्तः । तदानीं ‘तेषाम्’ असुराणां सम्बन्धीनि ‘वसूनि’ धनानि बहून्यासन् । कीदृशानि ? ‘अन्तर्हस्तीनानि’ हस्तिनां गजानां मुपरि भारवहनाय स्थापितानि ; यद्वा स्वकीयस्य हस्तस्यान्तर्गध्ये गोप्यत्वेन स्थापितानि ‘अन्तर्हस्तीनानि’ । तानि सर्वाण्यादाय असुरा ‘समुद्रं’ प्रौष्यन्त’ समुद्रं गतवद्भिरसुरैः तस्मिन् समुद्रे तानि धनानि प्रक्षिप्तानि । ‘ते’ देवाः एतत्पारुच्छेपोयं छन्दोऽनुष्ठाय, तस्मात्सामर्थ्यात् ‘अनुहाय’ पृष्ठतो गत्वा हस्तिना मुपरि स्थितानि तदीयहस्ते ऽवस्थितानि वा सर्वाणि धनानि ‘आददत्त’ स्वीकृतवन्तः । समुद्रमध्यस्थितानां धनानां माकर्षणे किं साधनमिति, तदुच्यते — ‘तत्’ तत्र पारुच्छेपोयासृन्तु यदेतत्पदपाठीऽस्ति कीदृशम् ? ‘पुनःपदं’ षट्सु पादेषु समाप्तेषु पुनः पञ्चादुच्चार्यमाणः * “सुमृळीको न आ गहि”-इत्येवंविधः सप्तमः पादः †, स एव धनानाम् ‘आसञ्जनाय’ आसक्तानि कृत्वा समाकर्षणाय अङ्कुशोऽभूत् ; यथा लोके अङ्कुशेनाकृष्यते, तद्वत्सप्तमेन पादेनासुरधनान्याकृष्टानि ॥

वेदनं प्रशंसति — “आ द्विषतो वसु दत्ते निरेन मेभ्यः सर्वेभ्यो लोकेभ्यो नुदते य एवं वेद”-इति । वेदिता ‘द्विषतः’ शत्रोः

* “अभ्यासे भूयांस मर्थे मन्यन्तं, यथाहो दर्शनौयाहो दर्शनौयिति ; तत् पारुच्छेपस्य शीलम्”-इति निरु० १०. ४. ५ ।

† “अपन्निन्द्र० --सुमृळीको न आ गहि”-इति सं० १. १२९. ६ । उद्भागहिपदाभ्यासः ।

सम्बन्धि 'वसु' धनं सर्वं मादत्ते; एवं च 'द्विषन्तं' शत्रुं लोकेभ्यो
'निर्णुदते' निस्सारयति ॥ ६ ॥

इतिश्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां द्वितीयाध्याये
(द्वाविंशाध्याये) षष्ठः खण्डः ॥ ६ (११) ॥

॥ अथ सप्तमः खण्डः ॥

द्यौर्वै देवता षष्ठ महर्वहति । त्रयस्त्रिंशः * स्तोमो
रैवतं सामातिच्छन्दाश्छन्दो यथादेवत मेनेन । यथा-
स्तोमं यथासाम । यथाच्छन्दसं राप्नोति य एवं वेद ।
यवै समानोदकं † तत्षष्ठस्याङ्गो रूपं । यद्देव तृतीय
महस्तदेतत्पुनर्यत्षष्ठं । यदश्ववद्यदन्तवद्यत्पुनरावृत्तं
यत्पुनर्निवृत्तं । यद्रतवद्यत्पर्यस्तवद्यत्त्रिवद्यदन्तरूपं
यदुत्तमे पदे देवता निरुच्यते । यदसौ लोको ऽभ्यु-
दितो यत्पारुच्छेपं यत्सप्तपदं यन्नाराशंसं यन्नाभाने-
दिष्ठं यद्रैवतं यदतिच्छन्दा यत्कृतं यत् तृतीयस्याङ्गो
रूपं । मेतानि वै षष्ठस्याङ्गो रूपाण्ययं जायत मनुषो
धरीमणीति षष्ठस्याङ्ग आज्यं भवति पारुच्छेप मति-

● “त्रयस्त्रिंशः” क ; वैकल्पिकः ।

† “समानोदकं” ख, ड ; वैकल्पिकः । एष सुत्तरापि

ष्छन्दाः सप्तपदं * षष्ठे ऽहनि षष्ठस्याङ्गो रूपं स्तीर्णं
 बर्हिरूप नो याहि वीतय आ वां रथो नियुत्वान्
 वज्रदवसे सुषुमा यात मद्विभिर्युवां स्तोमेभिर्देवयन्तो
 अश्विना अवर्मह इन्द्र वृषन्निन्द्रा ऽस्तु श्रौषळो-
 षु णो अग्ने शृणुहि त्व + मीळितो ये देवासो
 दिव्येकादश स्थेय मददाद्रभस मृणच्युत मिति प्रउगं
 पारुच्छेप मतिच्छन्दाः सप्तपदं षष्ठे ऽहनि षष्ठस्याङ्गो
 रूपं स पूर्यो महाना मिति मरुत्वतीयस्य प्रतिप-
 दन्तो वै महदन्तः षष्ठ महः षष्ठे ऽहनि षष्ठस्याङ्गो
 रूपं चय इन्द्रस्य सोमा ‡ इन्द्र नेदीय एदिहि प्र नूनं
 ब्रह्मणस्पतिरग्निर्नेता त्वं सोम क्रतुभिः पिन्व-
 न्यपो नकिः सुदासो रथ मिति तृतीयेनाङ्गा समान
 आतानः षष्ठे ऽहनि षष्ठस्याङ्गो रूपं यं त्वं रथ मिन्द्र
 मेधसातय इति सूक्तं पारुच्छेप मतिच्छन्दाः सप्तपदं
 षष्ठे ऽहनि षष्ठस्याङ्गो रूपं स यो वृषा वृष्येभिः
 स मोका इति सूक्तं समानोदकं षष्ठे ऽहनि षष्ठ-
 स्याङ्गो रूपं मिन्द्र मरुत्व § इह पाहि सोम मिति
 सूक्तं तेभिः साकं पिबतु वृचखाद इत्यन्तो खादोऽन्तः
 षष्ठ महः षष्ठे ऽहनि षष्ठस्याङ्गो रूपं तदु चैष्टुभं

* "सप्तपदं" क ; अशुद्धः ।

+ "त्वा" क ; अशुद्धः ।

‡ "सोम" क ; ग ; अशुद्धः ।

§ "मरुत्वा" क ; अशुद्धः ।

तेन प्रतिष्ठितपदेन^१ सवनं दाधारायतनादेवैतेन न
प्रचावते^२ ऽयं ह येन वा इदं मिति पर्यासः स्वर्मरु-
त्वता जित मित्यन्तो वै जित मन्तः षष्ठं महः षष्ठे
ऽहनि षष्ठस्याङ्गो रूपं^३ ता उ गायत्रो गायत्रो वा
एतस्य चान्नस्य मध्यन्दिनं वहन्ति^४ तद्वै तच्छब्दो वहति^५
यस्मिन्निविद्धीयते^६ तस्माद् गायत्रीषु निविदं दधाति^७
रेवतीर्नः सधमादे^८ रेवा * इद्रेवतस्तोतेति^९ रैवतं पृष्ठं
भवति^{१०} बार्हते ऽहनि षष्ठे ऽहनि षष्ठस्याङ्गो रूपं^{११}
यद्वावानेति धाय्याचुता^{१२} त्वा मिद्धि हवामह
इति बृहतो योनि मनु निवर्त्तयति^{१३} बार्हतं ह्येतदह-
रायतनेनेन्द्र मिद्रेवतातय इति सामप्रगाथो निन्द-
त्तवान् षष्ठे ऽहनि षष्ठस्याङ्गो रूपं^{१४} त्व मूषु वाजिनं
देवजूत मिति ताच्यो^{१५} ऽचुतः ॥ ७ (१२) ॥

इदानीं षष्ठं महर्विधत्ते — “द्यौर्वै देवता षष्ठं महर्वहति त्रय-
स्त्रिंश स्तोमो रैवतं सामातिच्छन्दाश्छन्दो यथादेवत मेनेन यथा-
स्तोमं यथाच्छन्दसं राप्नोति य एवं वेद” — इति । पूर्वत्र वागेकं
गौरेकं द्यौरेकं मिति यत्तृतीयं देवतास्वरूपं मुक्तम्^१, सेयं देवता
षष्ठं महर्निर्वहति । तथा स्तोमानां मध्ये त्रयस्त्रिंशस्तोमो निर्वा-
हकः । तस्य स्तोमस्य स्वरूपं छन्दोगैरेव मान्नायते — “एका-
दशभ्यो हिङ्गरोति स तिसृभिः स सप्तभिः स एकया, एकादशभ्यो

* “रेवा” क, ख, ग, घ, ट ; व्यावहारिकः ।

† १८, २० पृष्ठे द्रष्टव्यं ।

हिङ्करोति स एकया स तिसृभिः स सप्तभिरेकादशभ्यो हिङ्करोति
 स सप्तभिः स एकया स तिसृभिरन्तो वै त्रयस्त्रिंशः” इति *
 (ता० ब्रा० ३.३-७. ख०) । अस्याय मर्थः— एक एव त्रय-
 स्त्रिभिः पर्यायैरावर्त्तनीयः ; तत्र प्रथमे पर्याये प्रथमायास्त्रि-
 रभ्यासः, मध्यमायाः सप्तकृत्वोऽभ्यासः, उत्तमायाः सकृत्पाठः ;
 द्वितीयपर्याये प्रथमायाः सकृत्पाठः, मध्यमायास्त्रिरभ्यासः, उत्त-
 मायाः सप्तकृत्वोऽभ्यासः ; तृतीयपर्याये प्रथमायाः सप्तकृत्वो-
 ऽभ्यासः, मध्यमायाः सकृत्पाठः, उत्तमायास्त्रिरभ्यासः ; एवं त्रय-
 स्त्रिंशस्तोमनिष्पत्तिरिति । “रेवतीर्नः सधमादे”—इत्यस्या मृचि
 उत्पन्नं साम ‘रैवतम्’ † । गायत्र्यादिभ्यः कृन्दोभ्योऽक्षरैरधि-
 कत्वाद् ‘अतिच्छन्दाः’—इति कस्यचित् कृन्दसो नामधेयम् । अन्यत्
 पूर्ववद् व्याख्येयम् ॥

अत्र शस्त्रगतमन्त्रलिङ्गानि दर्शयति— “यद्वै समानोदकं
 तत्षष्ठस्याङ्गो रूपं ; यद्देव तृतीय महस्तदेतत्पुनर्यत्षष्ठं ; यदश्व-
 वद्यदन्तवद्यत्पुनरावृत्तं यत्पुनर्निवृत्तं यद्रतवद्यत्पर्यस्तवद्यत्त्रिवद्य-
 दन्तरूपं यदुत्तमे पदे देवता निरुच्यते यदसौ लोको ऽभ्युदितः”—
 इति । ‘समानोदकं’ तुल्यसमाप्तिकं यदस्ति, तत्षष्ठस्याङ्गो रूपम् ।
 ‘यद्वि एव’ यदप्यन्यत् पूर्वत्र प्रथमे त्रयहे तृतीय महस्ति, तत्
 पुनरत्रानुसन्धेयम् ;— यदिदानीं षष्ठ महः प्रस्तूयते, तत् तदेव
 भवति ; पूर्वस्मिंस्तृतीयेऽहनि, यद्यस्मिन् मुक्तं, तत् षष्ठेऽपि द्रष्टव्य
 मित्यर्थः । यदश्ववदित्यादिना यदसौ लोकोऽभ्युदित इत्यन्तेन
 तान्येतानि लिङ्गानि दर्शितानि ‡ ॥

* त्रयस्त्रिंशसीमस्य विष्टुतयः पञ्च ; तत्राद्या समन्त्रांशाख्या, सेवेयम् ।

† २ भा० २१४ पृ० “||” द्रष्टव्यम् ।

‡ १ पृ० ११ पं० द्रष्टव्यम् ।

अथ विशेषलिङ्गानि दर्शयति—“यत्पारुच्छेपं यत्सप्तपदं यन्ना-
राशंसं यन्नाभानेदिष्टं यद्वैवतं यदतिच्छन्दा यत्कृतं यत् तृतीय-
स्याङ्गो रूप मेतानि वै षष्ठस्याङ्गो रूपाणि”—इति । परुच्छेपेन
दृष्टं ‘पारुच्छेपम्’ । सप्तभिः पादैरुपेतं ‘सप्तपदम्’ । नराशंसाख्य-
सम्बन्धि ‘नाराशंसम्’ । नाभानेदिष्टेन दृष्टं ‘नाभानेदिष्टम्’ ।
रैवतसामसम्बन्धि ‘रैवतम्’ । सप्तभ्यश्छन्दीभ्योऽधिकाक्षरा ‘अति-
च्छन्दाः’ । भूतार्थवाचिप्रत्यययुक्तं धातुमात्रं ‘कृतं’ तदप्युक्त
मनुक्तं वा तृतीयस्याङ्गो निरूपकम् । एतानि सर्वाणि षष्ठ-
स्याङ्गो निरूपकाणि वेदितव्यानि ॥

अथाज्यशस्त्रं विधत्ते—“अयं जायत मनुषो धरीमणीति
(सं० १.१२८.) षष्ठस्याङ्ग आज्यं भवति, पारुच्छेप मतिच्छन्दाः
सप्तपदं षष्ठे ऽहनि षष्ठस्याङ्गो रूपम्”—इति । परुच्छेपेन दृष्टत्वं
मेकं लिङ्गम्, अतिच्छन्दस्त्वं द्वितीयम्, सप्तपादोपेतत्वं तृतीयम् ;
एतेन लिङ्गत्रयेण षष्ठस्याङ्गो निरूपकम् ॥

अथ प्रउगशस्त्रं विधत्ते—“स्त्रीणं बर्हिर्नरु नो याहि वीतय
आ वां रथो नियुत्वान्वक्षदवसे सुषुमा यात मद्रिभिर्युवां स्तोमे-
भिर्देवयन्तो अश्विनावर्मह इन्द्र वृषन्निन्द्रास्तु औषळोषु णो अग्ने
शृणुहि त्वा मीळितो ये देवासो दिव्येकादश स्थेय मददाद्रभस
मृणच्युत मिति प्रउगं, पारुच्छेप मतिच्छन्दाः सप्तपदं षष्ठे ऽहनि
षष्ठस्याङ्गो रूपम्”—इति । “स्त्रीणं बर्हिः”—इत्याद्यस्तृचः (सं०
१.१३५.१-३.) ; “आ वां रथः”—इति (सं० १.१३५.४-६.) ;
द्वितीयः “सुषुमा यातम्”—इति (सं० १.१३७.१-३.) तृतीयः ;
युवां स्तोमेभिः”—इति (सं० १.१३८.३-५.) चतुर्थः ; “अवर्महः”
—इति (सं० १.१३३.६-७.) द्वे ऋचौ, “वृषन्निन्द्र”—इत्येका

(सं० १.१३८.६.), उभाभ्यां पञ्चमस्तृचः ; “अस्तु श्रीषळ”-
इत्येका (सं० १.१३८.१.), “ओ षू णः”-इत्येका (सं० १.१३८.७.),
“ये देवासः”-इत्येका (सं० १.१३८.११.), एतच्चितयः षष्ठः ;
“इय मददात्”-इति (सं० ६.६१.१-३.) सप्तमः । इत्येतत्सर्वं
प्रउगशस्त्रं कुर्यात् ; लिङ्गानि पूर्ववत् ॥

शस्त्रान्तरस्य प्रतिपदं त्वचं विधत्ते—“स पूर्यो महाना मिनि
(सं० ८.६३.१.) मरुत्वतीयस्य प्रतिपदन्तो वै महदन्तः षष्ठ महः
षष्ठे ऽहनि षष्ठस्याङ्गो रूपम्”-इति । अत्र महाना मिति मह-
च्छब्दः पादस्यान्ते दृश्यते, षष्ठं चाहः षष्ठ्याख्यस्य षडहस्यान्तो
भवति, तस्मादन्तत्वलिङ्गेन षष्ठेऽहनि योग्यम् ; यद्वा महतोऽप्य-
धिकस्थानस्याभावात् महदन्ते इति अन्तवत्वं व्याख्येयम् ॥

तृतीयेनाङ्गा सह समानं शस्त्रकृमियुक्तं मन्त्रजातं दर्शयति—
“तय इन्द्रस्य सोमा (सं० ८.२.), इन्द्र नेदीय एदिहि (सं०
८.५३.), प्र नूनं ब्रह्मणस्पति (सं० १.४०), रग्निर्नेता (सं०
३.२०.), त्वं सोम क्रतुभिः (सं० १.८१.), पिन्वन्थपो (सं० १.
६४.), नक्किः सुदासो रथ मिति (सं० ७.३२.) तृतीयेनाङ्गा
समान आतानः ; षष्ठेऽहनि षष्ठस्याङ्गो रूपम्”-इति ॥

परुच्छेपेन दृष्टं सूक्तं दर्शयति—“यं त्वं रथ मिन्द्र मेध्रसातय
इति (सं० १.१२८.) सूक्तं पारुच्छेप मतिच्छन्दाः सप्तपदं षष्ठे-
ऽहनि षष्ठस्याङ्गो रूपम्”-इति ॥

तुल्यावसानत्वलिङ्गोपेतं सूक्तं दर्शयति—“स यो वृषा वृष्णो-
भिः समोका इति (सं० १.१००.) सूक्तं समानोदकं, षष्ठेऽहनि
षष्ठस्याङ्गो रूपम्”-इति । “मरुत्वान् नो भवतु”-इत्यस्य चतुर्थ-
पादस्य सर्वस्वच्छु विद्यमानत्वात्समानोदकत्वम् ॥

तृचात्मकं सूक्तान्तरं विधत्ते— “इन्द्र मरुत्व इह पाहि सोम मिति (सं० ३.५१.७-८.) सूक्तं ; तेभिः साकं पिबतु वृत्रखाद इत्यन्तो वै खादोऽन्तः षष्ठ महः ; षष्ठे ऽहनि षष्ठस्याङ्गो रूपम्”— इति । अस्मिन् सूक्ते “तेभिः साकम्”—इत्यादिकस्तृतीयस्या मृचि तृतीयः पादः । तत्र वृत्रं खादति भक्षयतीति ‘वृत्रखादः’ ; तेन भक्षणेन वृत्रस्यावसानं मरणं सम्पद्यते । तस्मात् खादो वृत्रस्यान्तः ; षष्ठस्यान्तत्वं पूर्वं भेवोक्तम् ; अतोऽन्तवत्वलिङ्गम् । यद्यपीदं सूक्तं न भवति *, तथापि सूक्तस्थानापन्नत्वात्सूक्तं मित्युक्तम् ॥

सूक्तगतं छन्दः प्रशंसति— “तदु त्रैष्टुभं ; तेन प्रतिष्ठितपदेन सवनं दाधारायतनादेवैतेन न प्रच्यवते”—इति । पूर्ववद् व्याख्येयम् ॥

शस्त्रस्यान्तिमं तृचं विधत्ते— “अयं ह येन वा इद मिति (सं० ८.६५.) पर्यासः ; स्वर्मरुत्वता जित मित्यन्तो वै जित मन्तः षष्ठ महः ; षष्ठे ऽहनि षष्ठस्याङ्गो रूपम्”—इति । “स्वर्मरुत्वता जितम्”—इति द्वितीयः पादः , तत्र भूतार्थवाचिक्तप्रत्ययान्तो जयतिधातोरेकं लिङ्गम् ; किञ्च जयस्य युद्धावसानत्वाज्जित मिति शब्दोऽन्तप्रतिपादकः, तदेतदन्तवत्त्व मपरं लिङ्गम् ॥

अत्रावस्थितच्छन्दःप्रशंसाद्वारा निविधानं विधत्ते— “ता उ गायत्री, गायत्री वा एतस्य त्राहस्य मध्यन्दिनं वहन्ति, तद्वै तच्छन्दो वहति, यस्मिन्निविद्ध्यते ; तस्माद् गायत्रीषु निविदं दधाति”—इति । पूर्ववद् व्याख्येयम् ॥

* अस्ति दाशतय्यां तृतीयस्य चतुर्थे चर्षणीधृत मिति दादशर्षे त्रयोदशं सूक्तम् ; तदीयतृतीयतृचस्यैवात्र गृहण मितम् । तदेतत् “षष्ठे ऽहनि षष्ठस्य”—इति स्वच्छे (८.१.) आश्वलायनेन स्पष्टीकृतम्,—“इन्द्र मरुत्व इति तिस्र इति मरुत्वतृतीयम्”—इति ।

रैवतसामसाध्यष्टस्तोत्रस्याधारभूतं स्तोत्रियं त्वच मनुरूपञ्च
 त्वचं विधत्ते — “रैवतीर्नः सधमादे रैवा इद्रेवत स्तोतेति रैवतं पृष्ठं
 भवति, बार्हते ऽहनि षष्ठे ऽहनि षष्ठस्याङ्गो रूपम्” — इति । “रैव-
 तीर्नः सधमादे” — इति (सं० १.३०.१३-१५.) स्तोत्रियस्तृचः,
 “रैवान्” — इत्यनुरूपः (सं० ८.२.१३-१५.), रैवतं साम बृहत्साम्न
 उत्पन्नम् *, अहश्च युग्मत्वाद्बार्हतम् †, सोऽयं बृहत्साम्बन्धो भवति
 लिङ्गम् ॥

अचुरातत्वलिङ्गोपेता मृचं विधत्ते — “यहावानेति (सं० १०.
 ७४.६.) धाय्याचुराता” — इति ॥

तां धाय्या मनु बृहत्साम्नो योनिभूतं प्रगाथं विधत्ते — “त्वा
 मिद्धि हवामह इति (सं० ६.४६.१,२.) बृहतो योनि मनु निवर्त्त-
 यति; बार्हतं ह्येतदहरायतनेन” — इति । अङ्गो बार्हतत्वं पूर्वं
 मेवोक्तम्, तदेवात बृहत्सामसम्बन्धरूपं लिङ्गम् ॥

रैवतसामसम्बन्धिनं सामप्रगाथं विधत्ते — “इन्द्र मिहेव
 तातय इति (सं० ८.३.५,६.) सामप्रगाथो निनृत्तवान्, षष्ठे
 ऽहनि षष्ठस्याङ्गो रूपम्” — इति । अस्य प्रगाथस्य सर्वेष्वपि पादेषु
 ‘इन्द्र’-शब्दावृत्तेस्तालध्वनिसदृशत्वान्निनृत्तवलिङ्गम् ॥

अचुरातत्वलिङ्गकं सूक्तविशेषं विधत्ते — “त्य मू षु वाजिनं देव-
 जूत मिति (सं० १०.१०८.) तार्क्ष्यो ऽचुरातः” — इति ॥ ७ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां द्वितीयाध्याये

(द्वाविंशाध्याये) सप्तमः खण्डः ॥ ७ (१२) ॥

॥ अथ अष्टमः खण्डः ॥

एन्द्र याह्युप नः परावत इति सूक्तं^१ पारुच्छेप
मतिच्छन्दाः सप्तपदं षष्ठे ऽहनि षष्ठ्याङ्गो रूपं^२ प्र घा
न्वस्य महतो महानीति सूक्तं^३ समानोदर्कं षष्ठे ऽहनि
षष्ठ्याङ्गो रूपं^४ मभूरेको रयिपते रयीणा मिति
सूक्तं^५ रथ मातिष्ठ तुविन्दुम्य भीम मित्यन्तो वै स्थित
मन्तः^६ षष्ठ महः^७ षष्ठे ऽहनि षष्ठ्याङ्गो रूपं^८ तदु चैष्टुभं
तेन प्रतिष्ठितपदेन^९ सवनं दाधारायतनादेवैतेन न
प्रच्यवत^{१०} उप नो हरिभिः सुत मिति पर्यासः समा-
नोदर्कः^{११} षष्ठे ऽहनि षष्ठ्याङ्गो रूपं^{१२} ता उ गायत्रो
गायत्रो वा एतस्य चाहस्य मध्यन्दिनं वहन्ति^{१३} तद्वै-
तच्छन्दो वहति यस्मिन्निविडीयते^{१४} तस्माद् गायत्रीषु
निविदं दधात्यभि त्वं देवं सवितार मोण्योरिति^{१५}
वैश्वदेवस्य प्रतिपदतिच्छन्दाः^{१६} षष्ठे ऽहनि षष्ठ्याङ्गो
रूपं^{१७} तत्सवितुर्वरेण्यं दोषो आगादित्यनुचरोऽन्तो वै
गत मन्तः^{१८} षष्ठ महः^{१९} षष्ठेऽहनि षष्ठ्याङ्गो रूपं^{२०} मुदुष्य
देवः सविता सवायेति सावित्रं^{२१} शश्वत्तमं तदपा
षङ्गिरस्यादित्यन्तो वै स्थित मन्तः^{२२} षष्ठ महः^{२३} षष्ठे
ऽहनि षष्ठ्याङ्गो रूपं^{२४} कतरा पूर्वा कतरापरायो-
रिति द्यावापृथिवीयं^{२५} समानोदर्कं षष्ठे ऽहनि^{२६} षष्ठ-

स्याङ्गो रूपं^१ किमु श्रेष्ठः किं यविष्ठो न आ जगन्नुप
नो वाजा अध्वर मृभुक्षा इत्यार्भवं^१ नाराशंसं
विवत् षष्ठे ऽहनि^१ षष्ठस्याङ्गो रूपं^१ मिद मित्या रौद्रं
गूर्तवचा^१ ये यज्ञेन दक्षिणया समक्ता इति वैश्व-
देवम्^१ ॥ ८ (१३) ॥

पारुच्छेपत्वादलिङ्गत्वयोपेतं सूक्तं विधत्ते — “एन्द्र याद्युप नः
परावत इति (सं० १.१३०.) सूक्तं, पारुच्छेप मतिच्छन्दाः सप्तपदं
षष्ठे ऽहनि षष्ठस्याङ्गो रूपम्” — इति ॥

तुल्यसमाप्तिकत्वलिङ्गोपेतं सूक्तं विधत्ते — “प्र घा न्वस्य महतो
महानीति (सं० २.१५.) सूक्तं, समानोदकं षष्ठे ऽहनि षष्ठस्याङ्गो
रूपम्” — इति । “सोमस्य ता मद इन्द्रश्चकार” — इत्यस्य चतुर्थ-
पादस्य बहुषु ऋक्षु * वियमानत्वात्समानोदकत्वम् ॥

तिष्ठतिधातुरूपलिङ्गयुक्तं सूक्तं विधत्ते — “अभूरेको रयिपते
रयीणा मिति (सं० ६.३१.) सूक्तं, रथ मा तिष्ठ तुविट्मण भीम
मित्यन्तो वै स्थित मन्तः षष्ठ महः षष्ठे ऽहनि षष्ठस्याङ्गो रूपम्”
— इति । “अभूरेकः” — इत्यस्य सूक्तस्य पञ्चम्या मृचि “रथ मा
तिष्ठ” — इति द्वितीयः पादः ; तत्र स्थितशब्दार्थवाची तिष्ठतिधातु-
र्विद्यते, स च गतिनिवृत्तिरूपत्वादन्तो भवति ; षष्ठस्याङ्गोऽन्तत्वं
पूर्वं युक्तम् ; अतोऽन्तवत्त्वं लिङ्गम् ॥

तत्रत्यं छन्दः प्रशंसति — “तदु त्वैष्टुभं तेन प्रतिष्ठितपदेन सवनं
दाधारायतनादेवैतेन न प्रच्यवते” — इति । पूर्ववद् व्याख्येयम् ॥

* प्र घा न्वस्येति दशर्चं सूक्तम् ; तत्र द्वितीयाद्यसु सर्वर्चं व्याख्येयं पादः ।

निष्केशस्य शस्त्रस्यान्तिमं त्वचं विधत्ते — “उप नो हरिभिः
सुत मिति पर्यासः, समानोदकः, षष्ठे ऽहनि षष्ठस्याङ्गो रूपम्”-
इति । तिसृष्वप्युक्तु “उप नो हरिभिः”-इति पादस्यैकत्वात्
समानोदकत्वम् ॥

तत्र निविज्ञानं विधत्ते — “ता उ गायत्री, गायत्री वा
एतस्य त्राहस्य मध्यन्दिनं वहन्ति ; तद्वैतच्छन्दो वहति, यस्मि-
न्निविद्ध्यते ; तस्माद्गायत्रीषु निविदं दधाति”-इति । पूर्ववद्
व्याख्येयम् ॥

शस्त्रान्तरस्य प्रतिपदेका मृचं विधत्ते — “अभि त्वं देवं सवि-
तार मोण्योरिति * वैश्वदेवस्य प्रतिपदतिच्छन्दाः, षष्ठे ऽहनि
षष्ठस्याङ्गो रूपम्”-इति । अतिच्छन्दस्त्व मत्र लिङ्गम् ॥

प्रतिपच्छेषमृगद्वय मनुचरत्वं च विधत्ते — “तत्सवितुर्वरेण्यं ;
दीषो आगादित्यनुचरोऽन्तो वै गत मन्तः षष्ठ महः षष्ठे ऽहनि
षष्ठस्याङ्गो रूपम्”-इति । “तत्सवितुः”-इति (सं० ३.६२.१०,
११.) द्वे ऋचौ, प्रतिपच्छेषभूतौ ; “दीषो आगात्”-इत्येष सूत्रे
पठितः † त्वचोऽनुचरः । अत्र भूतार्थवाची ‘गमि’धातुर्योस्ति,
तत्पार्थः आगादिति शब्देनोच्यते । भूतार्थवाचित्वाद्गतं गमन-
समाप्तिरन्तो भवति । तदेतदन्तवस्त्वं लिङ्गम् । यस्मादत्र सूत्रकारो
ऽभित्य मिलेका मृचं तत्सवितुरिति द्वे ऋचौ मिलित्वा प्रतिपत्तु-
चत्वेनोक्ता दीषो आगादित्यादिकस्तृचोऽनुचर इत्युक्तवान् ‡,
तस्मादस्माभिस्तत्सवितुरिति वाक्यं पूर्वशेषत्वेन विच्छेदनौयम् ॥

* सा० छ० आ० ५.२.३.८ ; यजु० वा० सं० ४. २५ ; अथ० सं० ११.४.२ ।

† आश्व० श्रौ० ८. १८ (सा० छ० आ० २.२.४.३.) ।

‡ “अभि त्वं देवं सवितार मोण्यो रिक्तेका, तत् सवितुर्वरेण्य मिति च ; दीषो

सविष्टदेवताकं सूक्तं विधत्ते— “उदु ष्य देवः सविता सवा-
येति (सं० २.३८.) सावित्वं, शश्वत्तमं, तदपा वङ्गिरस्थादित्यन्तो
वै स्थित मन्तः षष्ठ महः षष्ठे ऽहनि षष्ठस्याङ्गो रूपम्”—इति ।
शश्वत्तम मित्यादि द्वितीयः पादः ; तस्मिन्नस्थादिति भूतार्थवाचि-
प्रत्ययान्तस्तिष्ठतिधातुः श्रुतः, तच्च स्थितत्वं गमनस्यान्तः । तदिदं
मन्तवत्त्वं लिङ्गम् ॥

तुल्यसमाप्तिकलिङ्गकं सूक्तं विधत्ते— “कतरा पूर्वा कतरा
परायोरिति (सं० १.१८५.) द्यावापृथिवीयं, समानोदकं, षष्ठे ऽहनि
षष्ठस्याङ्गो रूपम्”—इति । द्वितीयस्या ऋचः चतुर्थे पादे “द्यावा
रक्षतं पृथिवी”—इत्युक्तत्वादिदं सूक्तं द्यावापृथिवीयम् ; तत्र
‘द्यावा रक्षतम्’—इतिपादस्य बहुषु ऋचु विद्यमानत्वात्समानोद-
कत्वम् ॥

ऋभुदेवताकं सूक्तद्वयं विधत्ते—“किमु श्रेष्ठः किं यविष्ठो न
आजगन्नुप नो वाजा अध्वर मृभुक्षा इत्यार्भवं, नाराशंसं त्रिवत्,
षष्ठे ऽहनि षष्ठस्याङ्गो रूपम्”—इति । “किमु श्रेष्ठः”—इत्यस्मिन्
(सं० १.१६१.) सूक्ते त्रयोदश ऋचः शंसनीयाः ; तत्र चतुर्थ्या
ऋचः प्रथमपादे “चक्षुवांस ऋभवः”—इतिश्रुतत्वादिदं मार्भवम् ।
“उप नः”—इति (सं० ४.३७.) सूक्ते चतस्रः ; तत्र प्रथम-
पादे “ऋभुक्षाः”—इतिश्रुतत्वादपि आर्भवम् । ऋभवो हि नरा
मनुष्याः ; अत एव मनुष्यान्तः प्रवेशयितुं मसहमाना अग्नि-
वस्त्रादयः सोमपानवेलायां ऋभून् निःसारितवन्तः । एतच्च “आर्भवं

आगाद् बृहद् गाय द्युमर्बे ह्यायर्वण । सुहिं दीवं सवितारम् ॥ तं सु पुच्छन्तः सिन्धुं
सुनुं सत्यस्य युवानम् । अद्रीषवाचं सुशिवम् ॥ स घा नो देवः सविता साविषद् वस-
पतिः । उभे सुविस्वी सुधातुरिति वैश्वदेवस्य प्रतिपदमुच्यते”—इति आश्व० श्रौ० ८.१.१८ ।

शंसत्युभवो वै देवेषु”-इत्याद्यापाख्यानेन॥ तुल्य मवगम्यते । ते च नराः ऋभवः ‘शस्यन्ते’ कथ्यन्ते अस्मिन् सूक्ते, तं नाराशंसम्, तदेकं लिङ्गम् ; तथैव “उप नो वाजाः”-इतिसूक्तस्य तृतीयाया मृचि “वृषदायम्”-इति त्रिशब्दः श्रुतः ; तदेतच्चित्त्वं द्वितीयं लिङ्गम् ॥

• अथ बहुदेवताकं सूक्तद्वयं विधत्ते — “इद मित्या रीद्रं गूर्त-
वचा, ये यज्ञेन दक्षिण्या समक्ता इति वैश्वदेवम्”-इति । “इद मित्या”-इत्येकं सूक्तम् (सं० १०.६१.), “ये यज्ञेन”-इत्य-
परम् (सं० १०.६२.) ॥ ८ ॥

इति श्रीमत्सायणार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां द्वितीयाध्याये
(द्वाविंशाध्याये) अष्टमः खण्डः ॥ ८ (१३) ॥

॥ अथ नवमः खण्डः ॥

नाभानेदिष्टं शंसति नाभानेदिष्टं वै मानवं ब्रह्म-
चर्यं वसन्तं भातरो निरभजन्तो ऽब्रवीदत्य किं मद्भ्यं
मभाक्तेत्येत मेव निष्ठाव मववदितार मित्यब्रुवं
स्तस्माद्वाप्येतर्हि पितरं पुत्रा निष्ठावो ऽववदितेत्येवा
चक्षते स पितर मेत्याब्रवीत् त्वां ह वाव मद्भ्यं तता-
भाचुरिति तं पिताब्रवीन्मा पुत्रक तदादृथा अङ्गिरसो

वा इमे^१ स्वर्गाय^२ लोकाय^३ सत्र मासते^४ ते षष्ठं^५ षष्ठ
 मेवाहरागत्य^६ मुह्यन्ति^७ तानेते^८ सूक्ते^९ षष्ठे^{१०} ऽहनि
 शंसय^{११} तेषां^{१२} यत्सहस्रं^{१३} सत्रपरिवेषणं^{१४} तत्ते^{१५} स्वर्यन्तो^{१६}
 दास्यन्तीति^{१७} तथेति^{१८} तानुपैत्यतिगृभ्णीत^{१९} मानवं^{२०} सुमे-
 धस इति^{२१} त मब्रुवन्^{२२} किङ्कामो^{२३} वदसीतीद^{२४} मेव वः
 षष्ठ महः^{२५} प्रज्ञापयानीत्यब्रवीदथ^{२६} यद्वा एतत्सहस्रं^{२७} सत्र-
 परिवेषणं^{२८} तन्मे^{२९} स्वर्यन्तो^{३०} ऽदत्तेति^{३१} तथेति^{३२} तानेते
 सूक्ते^{३३} षष्ठे^{३४} ऽहन्यशंसयत्^{३५} ततो^{३६} वै ते प्र यज्ञ मजानन्^{३७}
 प्र स्वर्गं^{३८} लोकं^{३९} तद्यदेते^{४०} सूक्ते^{४१} षष्ठे^{४२} ऽहनि शंसति^{४३} यज्ञस्य
 प्रज्ञात्यै^{४४} स्वर्गस्य^{४५} लोकस्यानुख्यात्यै^{४६} तं^{४७} स्वर्यन्तो^{४८} ब्रु-
 वन्नेतत्ते^{४९} ब्राह्मण सहस्र मिति^{५०} तदेनं^{५१} समा^{५२} कुर्वाणं^{५३}
 पुरुषः^{५४} कृष्णशवास्युत्तरत^{५५} उपोत्थायाब्रवीन्मम^{५६} वा इदं
 मम वै वास्तुह मिति^{५७} सो ऽब्रवीन्मह्यं^{५८} वा इदं मदु-
 रिति^{५९} त मब्रवीत्तद्वै नौ तवैव^{६०} पितरिप्रश्न इति^{६१} स
 पितर मैत्^{६२} तं पिताब्रवीन्ननु ते पुत्रकादूश्चित्यदु-
 रेव म इत्यब्रवीत्तत्तु मे पुरुषः^{६३} कृष्णशवास्युत्तरत^{६४}
 उपोदतिष्ठन्मम^{६५} वा इदं मम वै वास्तुह मित्यादि-
 तेति^{६६} तं पिता ब्रवीत्तस्यैव पुत्रक तत्तत्तु स तुभ्यं^{६७}
 दास्यतीति^{६८} * स पुनरेत्याब्रवीत्तव ह वाव किल भगव

* 'तत्तुभ्यं स दास्यतीति' क ; 'तत्तु स तुभ्यं दास्यतीति' ग, घ, ङ ।

इद मिति मे पिताहेति' सोऽब्रवीत्तदहं तुभ्य मेव
ददामि य एव सत्य मवादीरिति' तस्मादेवं विदुषा
सत्य मेव वदितव्यं स एष सहस्रसन्निर्मग्नोऽयं
नाभानेदिष्टं उपैनं सहस्रं नमति प्र पठेनाह्ला स्वर्गं
लोकं जानाति य एवं वेद ॥ ६ (१४) ॥

पूर्वीक्ते सूक्तद्वये लिङ्गं दर्शयति— “नाभानेदिष्टं शंसति”
—इति । नाभानेदिष्टाख्यः कञ्चिन्महर्षिः, तेन दृष्टम्, पूर्वीक्तं
(७७ पृ० ६ पं०) सूक्तद्वयं ‘नाभानेदिष्टं’ तच्छंसेत् । अतो महर्षि-
सम्बन्ध एवात्र लिङ्गम् ॥

तदेतत्सूक्तद्वयं प्रशंसितुं मुपाख्यानं माह— “नाभानेदिष्टं वै
मानवं ब्रह्मचर्यं वसन्तं भ्रातरो निरभजन्तोऽब्रवीदेत्य किं मद्य-
मभाक्तेत्येत मेव निष्ठाव मववदितार मिल्यब्रुवंस्तस्माद्वाप्येतर्हि
पितरं पुत्रा निष्ठावोऽववदितेत्येवाचक्षते”—इति । मनोः पुत्री-
नाभानेदिष्टो नाम वालको गुरुगृहे ‘ब्रह्मचर्यं वसति’ उपनीतः
सन् वेद मध्येतुं तत्र तिष्ठति ; तदानीं तस्य ज्येष्ठभ्रातरो मनोः
पितुर्धनं स्वार्थं विभजन्तः तं वालकं ‘निरभजन्’ भागरहितं मकु-
र्वन् । वालोऽयं ब्रह्मचारी वेद मेवाभ्यस्यतु किं तस्य धनेनेति मत्वा
भागं न दत्तवन्तः । तदानीं ‘सः’ नाभानेदिष्टः ‘एत्य’ वेदाभ्यासं
कृत्वा समागत्य भ्रातृनिदं मब्रवीत्,— हे भ्रातरः ! मद्यं ‘किम्
अभाक्तं’ किं नाम वस्तु भागत्वेन यूयं पृथक्केन कृतवन्त इति । ते
च भ्रातरः ‘एत मेव’ मनुं पितरं हस्तेन प्रदर्श्य हे नाभानेदिष्ट !
वयं न जानीमस्तु मेव पृच्छेत्यब्रुवन् । कीदृशं मनुम् ? ‘निष्ठावं’

धनविभागादेर्धर्मरहस्यं निःशेषेण स्थितिर्निर्णयो निष्ठा, सा यस्मिन्नस्ति स निष्ठावः ; तादृशं धर्मरहस्यस्य निर्णेतार मित्यर्थः । ‘अववदितार’ ज्येष्ठपुत्रस्यैतावत् द्वितीयस्यैतावदन्यस्यैतावत् इत्यवच्छिद्य वदितुं समर्थोऽववदिता तादृशम् । अयं मर्थः— अयं मनुः धर्मशास्त्रकर्तृत्वाद्धर्मरहस्यनिर्णयवान् पितृत्वेन तवैतावदित्यवच्छिद्य वक्तुं समर्थश्च, तस्मान्मदीयो भागः क इति मनु मेव पृच्छेत्यब्रुवन् । यस्मादस्य भ्रातर एव मुक्तवन्तः, तस्मादिदानीं मपि पितरं पुत्रा इत्यनेन प्रकारेण आचक्षते । केन प्रकारेणेति, सोऽभिधीयते— अयं पिता ‘निष्ठावः’ निर्णयवान्, अस्यैतावदित्यवच्छिद्य वदिता चेति ॥

तत ऊर्ध्वं नाभानेदिष्ठस्य कृत्यं दर्शयति— “स पितरं मेत्याब्रवीत्,— त्वां ह वाव मम ह्यं तताभाचुरिति ; तं पिताब्रवीन्मा पुत्रकं तदादृथा,— अङ्गिरसो वा इमे स्वर्गाय लोकाय सत्र मासते, ते षष्ठं षष्ठं मेवाहरागल्यं मुह्यन्ति, तानेते मूक्ते षष्ठे ऽहनि शंसय ; तेषां यत्सहस्रं सत्रपरिवेषणं, तत्ते स्वर्यन्तो दास्यन्तीति ; तथेति”— इति । ‘सः’ नाभानेदिष्ठः भ्रातृभिस्तथोक्तः सन् पितरं प्रत्यागत्येदं मब्रवीत्,— हे पितर्मम ह्यं ‘त्वां ह वाव’ त्वा मेव भ्रातरः सर्वेऽपि ‘अभाक्षुः’ भागं मकार्षुः, अतो मदीयो भागस्त्वय्यस्ति, तं मे देहीत्यभिप्रायः । ततः ‘तं’ नाभानेदिष्ठं ‘पिता’ मनुरेव मब्रवीत्,— हे ‘पुत्रक’ वालक ! भ्रातृणां वचनं ‘मा आदृथाः’ तस्मिन्वचने आदरं माकार्षीः । नास्त्येव मम हस्ते त्वदीयो भागः, सर्वं मपि धनं त्वद्भ्रातृभिर्गृहीतम् । तव तु धनप्राप्त्यर्थं मेकं सुपायं कथयिष्यामि,— अङ्गिरोनामका महर्षयः ‘इमे’ समीप-देशवर्तिनः स्वर्गार्थं सत्रं मनुतिष्ठन्ति, ते पुनः पुनः सत्रं सुप-

क्रम्य, तदा तदा प्राप्तं तत्तत् पष्ठ मेवाहारागत्य तत्र तत्र
मन्त्रवाङ्मये 'मुह्यन्ति' भ्रान्ताः सन्तः सत्रसमाप्तिं मप्राप्य सर्वदा
क्लिश्यन्ति; 'तान्' महर्षीन् षष्ठेऽहनि त्वं गत्वा 'इदं मिथ्या'—इति,
'येन यज्ञ'—इति चैते उभे सूक्ते शंसय; ततः "तेषाम्" ऋषीणां
'यत्' सहस्रसङ्ख्याकं धनं 'सत्रपरिवेषणं' सत्रार्थं परितः सम्पा-
दितं मस्ति, तत्सर्वं मनुष्ठाना दूर्ध्वं भवशिष्टं धनं 'ते' तुभ्य मङ्गि-
रसो महर्षयः स्वर्गं प्राप्नुवन्तो दास्यन्ति इति । 'तथा' अस्त्विति
तत् पितृवचनं नाभानेदिष्टोऽङ्गीचकार ॥

अङ्गीकारादूर्ध्वं किं कृतवानित्याशङ्क्य तद्वृत्तान्तं दर्शयति—
“तानुपैत्यतिगृभ्णीत मानवं सुमेधस इति; त मब्रुवन्, किङ्कामो
वदसीतीद मेव वः षष्ठ महः प्रज्ञापयानीत्यब्रवीदथ यद्वा एतत्स-
हस्रं सत्रपरिवेषणं, तन्मे स्वर्थन्तो दत्तेति; तथेति; तानेति सूक्ते
षष्ठेऽहन्यशंसयत्,— ततो वै ते प्र यज्ञ मजानन् प्र स्वर्गं लोकम्”
—इति । 'तान्' अङ्गिरसो महर्षीन् 'उपैत्' नाभानेदिष्टसमीपं
प्राप्तवान्, प्राप्य च "प्रतिगृभ्णीत"—इत्यादिमन्त्रपादेनैव मह-
र्षीणां मये किञ्चिद्वचनं सुक्तवान् । तस्य पादस्यायं मर्थः— हे
'सुमेधसः' शोभनमेधायुक्ता अङ्गिरसः ! 'मानवं' मनोः पुत्रं
नाभानेदिष्टाख्यं मां 'प्रतिगृभ्णीत' यूयं स्वीकुरुतेति । तथा
वदन्तं नाभानेदिष्टं प्रति सुनय इदं मब्रुवन्,— हे नाभानेदिष्ट !
'किङ्कामः' कीदृगपेक्षया युक्तः सन्नस्मान् प्रत्येवं वदसि ? इति ।
ततः स नाभानेदिष्टोऽब्रवीत्— हे महर्षयः ! 'वः' युष्माकं मिदं
मेव षष्ठ महः 'प्रज्ञापयानि' प्रकर्षेण बोधयामीति; 'अथ' बोध-
नानन्तरं 'सत्रपरिवेषणं' भवङ्गिः सत्रार्थं सम्पादितं मनुष्ठाना दूर्ध्वं
भवशिष्टं यदेतत्सहस्रसङ्ख्याकं धनं मस्ति, तत् सर्वं यूयं 'मे' मङ्ग्यं

स्वर्गं प्रति गच्छन्तो दत्तेति । ‘तथेति’ मुनिभिरङ्गीकृते सति ‘तान्’ मुनीन्, ‘एते’ उभे सूक्ते षष्ठे ऽहन्यशंसयत् ; तत एव ‘ते’ मुनयो यज्ञं प्रकर्षेण ‘अजानन्’ ज्ञातवन्तः ; तदनुष्ठानेन स्वर्गं लोकं मपि प्राजानन् ॥

सूक्तद्वयं प्रशस्य तद्विधिं निगमयति— “तद्यदेते सूक्ते (सं० १०.६१, ६२.) षष्ठे ऽहनि शंसति, यज्ञस्य प्रज्ञात्यै, स्वर्गस्य लोक-स्यानुख्यात्यै”—इति । यस्मात्सूक्तद्वयशंसनेनाङ्गिरोभिर्द्युन्नः स्वर्गश्च प्रज्ञातः, तस्माद्धोता तदुभयं शंसेत्, तच्च यज्ञस्वर्गयोरवगमाय भवति ॥

पुनरपि सूक्तयोर्महिमानं दर्शयितुं मुपाख्यानं मेवाह — “तं स्वर्यन्तो ब्रुवन्नेतत्ते ब्राह्मणसहस्रं मिति, तदेनं समाकुर्वाणं पुरुषः कृष्णशवास्युत्तरत उपोत्थायाब्रवीन्मम वा इदं मम वै वास्तुहं मिति ; सो ब्रवीन्मह्यं वा इदं मदुरिति ; तं मब्रवीत्तद्वै नो तवैव पितरि प्रश्न इति ; स पितरं मैतत् पिताब्रवीन्ननु ते पुत्रकादूर्ध्व-दुरेव म इत्यब्रवीत्तत्तु मे पुरुषः कृष्णशवास्युत्तरत उपोदतिष्ठन्मम वा इदं मम वै वास्तुहं मित्यादितेति ; तं पिताब्रवीत्तस्यैव पुत्रकं तत्तत्तु स तुभ्यं दास्यतीति ; स पुनरेत्याब्रवीत्तव ह वाव किल भगव इदं मिति मे पिताहेति ; सो ब्रवीत्तदहं तुभ्य मेव ददामि य एव सत्यं मवादीरिति”—इति । ‘तं’ नाभानेदिष्टं ‘स्वर्यन्तः’ स्वर्गं प्राप्नुवन्तो ऽङ्गिरसो ब्रुवन्,—हे ‘ब्राह्मण’ नाभानेदिष्ट ! ‘एतद्’ गोसहस्रं यज्ञभूमावशिष्टं ‘तं’ तुभ्यं दत्तं मिति शेषः । अत्र शाखान्तरानुसारेण गोसहस्रं मित्यर्थो लभ्यते । शाखान्तरे चैव मान्नायते—“तं सुवर्गं लोकं यन्तो य एषां पशव आसन् तानस्मा अददुः”—इति (तै० सं० ३.१.८.५.) । ‘तद्’ गोसहस्रं ‘समा-

कुर्वाणं' सम्यगात्मसात्कुर्वन्तम् 'एनं' नाभानेदिष्ठं कश्चित्पुरुषो
यज्ञभूमेरुत्तरतः 'उपोत्थाय' समीप एवोत्थितो भूत्वेद मब्रवीत्,—
कीदृशः पुरुषः ? 'क्षणशवासी' अतिशयेन क्षणं मलिनं वस्त्रं
'क्षणशं' तद्वस्त्रे आच्छादयतीति क्षणशवासी * । अत्रायं मलिन-
वस्त्रः पुरुषः पशुस्वामी रुद्र इत्यवगन्तव्यम् । तथाच शास्त्रान्तरे
पठ्यते— "तं पशुभिश्चरन्तं यज्ञवास्तौ रुद्र आगच्छत्"—इति (तै०
सं० ३.१.८.५.) । स रुद्रः किं मब्रवीदिति, तदभिधीयते— हे
नाभानेदिष्ठ ! 'इदं' पशुसहस्रं ममैव । स्वतन्त्रेय मुपपत्ति ।
'वासुहं' वास्तौ यज्ञभूमौ ह्रीनं कर्मान्ते परित्यक्तं वासुहम्,
तादृशं सर्वं ममैव स्वं मिति सर्वत्र सम्प्रतिपन्नम् । इत्येवं पुन-
रुक्तः, स नाभानेदिष्ठः पुनरेव मब्रवीत्,— हे रुद्र ! मद्य मेवेदं
सहस्रं मङ्गिरसो दत्तवन्त इति । तं तथा वदन्तं नाभानेदिष्ठं
पुनः पुरुषो ब्रवीत्,— हे नाभानेदिष्ठ ! 'तद्वै' तस्मिन्नेव त्वदीयं
मदीय मिति सन्देहे सति 'नौ' आवयो रुभयोरपि 'तवैव पितरि'
मनौ निर्णयार्थं प्रश्नोऽस्त्विति । ततः 'सः' नाभानेदिष्ठः पितरं
प्रष्टुम् 'एत्' आगतवान् । स पिता तेन पृष्ठस्तु मब्रवीत्,— हे
'पुत्रक' वालक ! तुभ्य मङ्गिरसो महर्षयः 'अदुः' ननु दत्तवन्तः
किम् ? 'भ्रुतिः' प्रश्नार्था । एवं पित्रा पृष्ठः स नाभानेदिष्ठो 'मे'
मद्यम् 'अदुरेव' दत्तवन्त एवेत्यब्रवीत् । तर्हि कस्तव विचारः ?
इत्याशङ्किते स नाभानेदिष्ठ एव मुवाच,— ते महर्षयो दत्तवन्त
एव किन्तु तन्नोसहस्रं कश्चित् पुरुषो मलिनवस्त्रः सन् यज्ञभूमे-
रुत्तरत उत्थाय, 'इदं' गोसहस्रं ममैव स्वं, यज्ञवास्तौ ह्रीनत्वादि-

* अत्रायं तु 'क्षणशवासी'—इत्यस्य व्याख्यानं क्षणवर्णः शवखादकश्च क्षणशवासी
कश्चिदनार्थः, 'रुद्रः' भयानकाकृतिः स्यात् । मङ्गिरिकलं कान्दसम् ।

त्यभिधाय 'आदिता' आदानं कृतवान्, अपहृतवानित्यर्थः । तथा ब्रुवन्तं पुत्रं प्रति पिता अब्रवीत्,— हे 'पुत्रक' शिशो ! 'तद्' यज्ञवास्तौ हीनं गोसहस्रं तस्यैव रुद्रस्य स्वम्, पशुपतित्वात् यज्ञावशिष्टस्वामित्वाच्च ; किन्तु तथा सत्यपि तव हानिर्नास्ति, 'सः' रुद्रः 'तद्' गोसहस्रं तुभ्यं दास्यतीति । यज्ञकाले तत्सर्वं मङ्गिरसां धनं भवति, समाप्ते तु यज्ञे यदवशिष्टं तस्य तु रुद्र एव स्वामीति नाङ्गिरसां दातु मधिकारोऽस्तीत्यभिप्रायः । तथा रुद्रवचनं शाखान्तरे एव माम्नायते— “न वै तस्य त ईशत इत्यब्रवीद्यज्ञवास्तौ हीयते मम वै तदिति”—इति (तै. सं० ३. १.८.६.) । ततो दास्यतीति वचनं श्रुत्वा 'सः' नाभानेदिष्टः पुनरपि रुद्रस्य समीपं मेत्येदं अब्रवीत्,— हे 'भगवन्' पूज्य ! रुद्र ! 'तव ह वाव किल' तवैव सर्वम् 'इदं' स्व मिति मदीयः पिता प्राहेति । ततः 'सः' रुद्रो ब्रवीत्— हे नाभानेदिष्ट ! 'तत्' सर्वं तुभ्य मेव ददामि, यस्त्वं सत्य मेवाददीः, न त्वनृतं मुक्तवानसि ; तस्मात्परितोषात् सत्यवादिने तुभ्य मेव ददामि इति * ॥

इत्थं मुपाख्यानं परिसमाप्य प्रसङ्गात् पुरुषार्थत्वेन सत्यवदनं विधत्ते—“तस्मादेवं विदुषा सत्य मेव वदितव्यम्”—इति । 'एवं विदुषा' सत्यस्य श्रेयोहेतुत्वं जानता ॥

उपाख्यानस्य सर्वस्य तात्पर्यं दर्शयति—“स एष सहस्रसनि-मन्त्रो ऽयन्नाभानेदिष्टः”—इति । नाभानेदिष्टेन महर्षिणा दृष्टो यो मन्त्रसमूहः, स एषः 'सहस्रसनिः' सहस्रसङ्ख्याकस्य वस्तुनः सनिर्लाभो यस्मिन्मन्त्रे सोऽयं सहस्रसनिः ॥

* सं० १०. ६१. ६२. सूक्तयोः सोपक्रमं सायणीयं भाष्यं सर्वं सिद्धान्तीयम् ।
साङ्ग्या० ब्रा० २८. ४ । ता० ब्रा० २०. ६. २ ।

वेदनं प्रशंसति—“उपैनं सहस्रं नमति प्र षष्ठेनाह्ला स्वर्गं
लोकं जानाति य एवं वेद”—इति । ‘एनं’ वेदितारं सहस्रसङ्ख्याकं
धनम् ‘उपनमति’ प्राप्नोति, स च कालान्तरे षष्ठं महरनुष्ठाय
तेन स्वर्गं प्रजानाति ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां द्वितीयाध्याये
(द्वाविंशाध्याये) नवमः खण्डः ॥ ८ (१४) ॥

॥ अथ दशमः खण्डः ॥

तान्येतानि सहचराणीत्याचक्षते^१ नाभानेदिष्टं^२
वालखिल्या^३ वृषाकपि मेवयामरुतं^४ * तानि सहैव
शंसेद्^५ यदेषा मन्तरियात्तद्यजमानस्यान्तरियाद्यदि
नाभानेदिष्टं^६ रेतो ऽस्यान्तरियाद्यदि वालखिल्याः
प्राणानस्यान्तरियाद्यदि वृषाकपि मात्मानमस्यान्त-
रियाद्यदेवयामरुतं^७ † प्रतिष्ठाया एनं च्यावयेद्^८
दैव्यै च मानुष्यै च नाभानेदिष्टेनैव रेतो ऽसिञ्चत्त-
द्वालखिल्याभिर्यकरोत्^९ सुकीर्त्तिना काक्षीवतेन^{१०}
योनिं व्यहापयदुरौ यथा तव शर्मन् मदेमेति^{११} तस्मा-

ज्जायायान्त्सन् गर्भः कनीयांसं सन्तं योनिं न हिनस्ति ।
 ब्रह्मणा हि स क्लृप्त एवयामरुतैतवै कगोति तेनेदं
 सर्व मेतवै कृत मेति यदिदं किञ्चाहश्च कृष्ण मह-
 रर्जुनं चेत्याग्निमारुतस्य प्रतिपदहश्चाहश्चेति पुन-
 रावृत्तं पुनर्निवृत्तं षष्ठे ऽहनि षष्ठ्याङ्गो रूपं
 मध्वो वो नाम मारुतं यजत्रा इति मारुतं बह्वभि-
 व्याहृत्य मन्तो वै बह्वन्तः षष्ठं महः षष्ठे ऽहनि
 षष्ठ्याङ्गो रूपं जातवेदसे सुनवाम सोम मिति
 जातवेदस्याच्युता स प्रतनथा सहसा जायमान इति
 जातवेदस्य समानोदकं षष्ठे ऽहनि षष्ठ्याङ्गो
 रूपं धारयन् धारयन्निति शंसति प्रसंसादा अन्तस्य
 बिभाय तद्यथा पुनराग्रन्थं पुनर्निर्ग्रन्थं मन्तं बध्नी-
 यान्मयूखं वान्ततो धारणाय निहन्यात्तादृक्तयज्ञा-
 रयन् धारयन्निति शंसति सन्तत्यै सन्ततैस्त्राहै
 रव्यवक्त्रिन्नैर्यन्ति य एवं विद्वांसो यन्ति ॥ १०(१५)॥

इत्यैतरेयब्राह्मणे पञ्चमपञ्चिकायां द्वितीयोऽध्यायः॥२॥

अथ नाभानेदिष्टीयेन सूक्तद्वयेन सह पठितव्यानि मन्त्रान्तराणि विधत्ते—“तान्येतानि सहचराणीत्याचक्षते,— नाभानेदिष्टं वालखिल्या वृषाकपि मेवयामरुतं तानि सहैव शंमेद्”—इति । ‘तान्येतानि’ वक्ष्यमाणानि चतुर्विधमन्त्रजातानि ‘सहचराणि’

प्रयोगकाले सहैव वर्तन्ते इत्येवं याज्ञिका आचक्षते । तत्र 'नाभानेदिष्ठं' सूक्तद्वयं यदस्ति (सं० १०.६०, ६१), वालखिल्यैर्महर्षिभिर्दृष्टाः "अभि प्रवः सुराधसम्"—इत्याद्या वालखिल्यनामका मन्त्रा ये सन्ति (सं० ८.४८-५८), वृषाकपिनाममहर्षिणा दृष्टं "वि हि सोतीरसृक्षत"—इति (सं० १०.८६) सूक्तं यदस्ति, एवयामरुतान्ना महर्षिणा दृष्टं "प्र वो महे मतयो यन्तु विप्लवः"—इति सूक्तं (सं० ५.८६) यदस्ति ; तानि चत्वारि सहैव शंसेत् ॥

सहशंसनाभावे बाधं दर्शयति — "यदेषा मन्तरियात्तद्यजमानस्यान्तरियात्"—इति । यदि कश्चित् 'एषां' चतुर्णां मध्ये एकमपि 'अन्तरियाद्' अन्तरितं लुप्तं कुर्यात्तदानीं यजमानस्य सखन्मि श्रेयः 'अन्तरियाद्' विनाशयेत् ॥

सामान्याकारेण बाधमुक्त्वा पुनर्विशेषाकारेण बाधं दर्शयति — "यदि नाभानेदिष्ठं, रेतोऽस्यान्तरियाद् ; यदि वालखिल्याः, प्राणानस्यान्तरियाद् ; यदि वृषाकपि, आत्मानस्यान्तरियाद् ; यद्येवयामरुतं, प्रतिष्ठाया एनं च्यावयेद्दैव्यै च मानुष्यै च"—इति । यद्ययं होता नाभानेदिष्ठमन्त्रान्विलोपयेत्, तदानीं मस्य यजमानस्य पुत्राद्युत्पादकं रेतो विलोपयेत् । वालखिल्यानां मन्तराये यजमानस्य प्राणविच्छेदः । वृषाकपिसूक्तस्यान्तराये यजमानस्य 'आत्मानं' मध्यदेहं विच्छिन्द्यात् । एवयामरुतस्यान्तराये यजमानं दैव्या मानुष्याश्च प्रतिष्ठायाः प्रच्यावयेत् । अविघ्नेन कर्मसमाप्तिर्देवी प्रतिष्ठा ; तस्माधनभूतधनादिसम्पत्तिर्मानुषी प्रतिष्ठा ॥

अन्तराये बाधमुक्त्वा, तदनुष्ठाने लाभं दर्शयति — "नाभानेदिष्ठेनैव रेतोऽभिञ्चत्तदालखिल्याभिर्युक्तकरोत्, सुकीर्तिना काष्ठीवतेन योनिं व्यहापयदुरौ यथा तव शर्मन्मदेमेति, तस्माज्ज्याया-

न्सन् गर्भः कनीयांसं सन्तं योनिं न हिनस्ति ; ब्रह्मणा हि स
 क्लृप्त एवयामरुतैतवै करोति, तेनदं सर्वं मेतवै कृतं मेति यदिदं
 किञ्च”—इति । अत मन्त्रममूहात् यजमानस्य नूतनं जन्म
 वर्ण्यते ; यदा पुत्रोत्पादनं वर्ण्यते । यन्नाभानेदिष्ठं सूक्तद्वय
 मस्ति, तेनैव होता रेतः सिक्तवान् भवति । यास्तु वालखिल्या
 ऋचस्ताभिस्तद्रेतो ‘व्यकरोत्’ विवृतं गर्भाकारं मकरोत् । कक्षीर्वा-
 नित्यभिहितः कञ्चिदृषिः, तस्य पुत्रः सुकीर्त्तिनामकः ; तेन दृष्टम्
 “अप प्राच इन्द्र”—इति (सं० १०.१३१.) सूक्तं मपि तन्नामकम् ।
 तच्च वृषाकपिसूक्तात् ‘प्रागेव’ समीपे शंसनीयम् । तेन सुकी-
 र्त्तिना होता योनिं ‘व्यहापयत्’ गर्भनिर्गमाय विवृत्तं मकरोत् ।
 अत एव तस्या ऋचश्चतुर्यपादे “उरौ यथा”—इत्यादिराम्नायते ।
 तस्याय मर्थः— हे इन्द्र ! यथा जनः ‘उरौ’ विस्तीर्णं ‘शर्मन्’
 शर्मणि सुखहेतौ गृहे विमृशेण तिष्ठति, तथा तव प्रसादाद्
 वयं विस्तीर्णं योनिप्रदेशे ‘मदेम’ सङ्कोचाभावेन हृथ्यास्म इति* ।
 एष पादो योनिविवृतेर्गमकः । यस्मादनेन विवृत्तिः कृता, तस्मा-
 ल्लोके जायमानो गर्भो ‘ज्यायान् सन्’ योनिद्वारापेक्षयात्यन्तं प्रीढः
 सन्नपि, स्वापेक्षया ‘कनीयांसम्’ अत्यल्पं सन्तं योनिं ‘न हिनस्ति’
 न विनाशयति । यस्माद् ‘ब्रह्मणा’ सुकीर्त्तिनामकेन मन्त्रेण ‘सः’
 योनिः ‘क्लृप्तः’ निर्मितः, तस्मादविनाशो युक्तः । एवयामरुतनाम-
 केन सूक्तेन यजमानम् ‘एतवै’ सर्वत्र गन्तुं समर्थं करोति । ‘यदिदं
 किञ्च’ जगदस्ति, तदिदं सर्वं ‘तेन’ सूक्तेन ‘एतवै कृतं’ गन्तुं समर्थं
 कृतं सत्, पश्चाद् ‘एति’ गच्छति ; तस्मादिदं मेव सूक्तं यजमान-
 स्यापि गमनसामर्थ्यं प्रयच्छति ॥

* एतेनैव मध्यकारिणास्य पादस्य संहिताया मन्यविधोऽर्थः कृतः ।

आग्निमारुतशस्त्रस्य प्रतिपत्सूक्तं विधत्ते — “अहश्च क्षणं
महरर्जुनं चेत्याग्निमारुतस्य (सं० ६. ८.) प्रतिपदहश्चाहश्चेति
पुनरावृत्तं पुनर्निवृत्तं षष्ठे ऽहनि षष्ठस्याङ्गो रूपम्”—इति ।
अहःशब्दोऽत्र पुनः पुनः पठ्यमानत्वात् पुनरावृत्तं मित्युच्यते ;
तालध्वनिसमानत्वाच्च पुनर्निवृत्तं मिति लिङ्गद्वयम् ॥

• मरुदेवताकं सूक्तं विधत्ते — “मध्वो वो नाम मारुतं यजत्रा
इति (सं० ७. ५७.) मारुतं बह्वभिव्याहृत्य मन्तो वै बह्वन्तः षष्ठ
महः षष्ठे ऽहनि षष्ठस्याङ्गो रूपम्”—इति । अस्मिन् सूक्ते मरु-
द्विषय मभिव्याहरणीय मर्थजातं बह्वस्ति, बहुत्वञ्च एकत्वद्वित्वा-
पेक्षया, सङ्ख्याया मवसानत्वादन्तो भवति, तदेतदन्तवत्वं लिङ्गम् ॥

अच्युतत्वलिङ्गयुक्ता मृचं विधत्ते — “जातवेदसे सुनवाम
सोम मिति (सं० १. ८८.) जातवेदस्याच्युता”—इति ॥

जातवेदादेवताकं सूक्तं विधत्ते — “स प्रत्नथा सहसा जाय-
मान इति (सं० १. ८६.) जातवेदस्यं समानोदकं षष्ठे ऽहनि षष्ठ-
स्याङ्गो रूपम्”—इति । “देवा अग्निम्”—इत्यस्य चतुर्थपादस्य
सर्वास्वपृच्छ पठितत्वात् समानोदकत्वम् ॥

धारयन्नित्येतत्पुनः पुनः पठितस्थानुवादेन तदभिप्रायं सदृ-
ष्टान्तं दर्शयति — “धारयन्धारयन्निति शंसति, प्रस्नंसाद्वा अन्तस्य
बिभाय ; तद्यथा — पुनराग्रयं पुनर्निर्ग्रयं मन्तं बध्नीयान्मयूखं
वान्ततो धारणाय निहन्त्यात्तादृक्तद्यद्धारयन्धारयन्निति शंसति
सन्तत्यै”—इति । होतास्मिन् सूक्ते चतुर्थेषु पादेषु “धारयन् धार-
यन्”—इति पुनः पुनः पठित्वा शंसति ; तस्य कोऽभिप्राय इति,
सोऽभिधीयते — ‘अन्तस्य’ शस्त्रस्यावसानप्रदेशस्य ‘प्रस्नंसात्’
प्रकर्षेण स्नंसनात् शैथिल्यादयं होता ‘बिभाय’ भीतिं प्राप्तवान् ।

संसनपरिहारार्थं दृष्टान्तो ऽभिधीयते— तद्यथा लोके रज्जुं निर्मिमाणः पुरुषः ‘पुनराग्रय’ पुनःपुनराग्रथाग्रथ्य ‘पुनर्निग्रय’ पुनःपुनर्निग्रथ्यनिग्रथ्य तस्या रज्जोरन्तं बध्नीयात्, दीर्घाया रज्ज्वा अग्रं सूक्ष्मं पुनः पृष्ठतः प्रत्याकृष्य वेष्टनं कृत्वा अग्रं नाम, तस्य दृढीभावो निग्रथनं मकरोत् । अन्योऽपि दृष्टान्तोऽभिधीयते— यथा वा लोके चर्मकारः आर्द्रस्य चर्मणः सङ्कोचनिवारणाय भूमीं तत्प्रसार्य दृढं माकृष्य चर्मणोऽन्तो ‘मयूखं’ शङ्कुं चर्मणो धारणाय ‘भूमौ निहन्त्यात्’ दृढं भूमिप्रविष्टं कुर्यात् ; होतुः पुनर्धारयन्निति संसनं यदस्ति, तदेतत्तादृशं पूर्वोक्तदृष्टान्तसमानं द्रष्टव्यम् । तदेतच्छंसनं यज्ञस्य सन्तत्यै भवति ॥

वेदनपूर्वकं मनुष्ठानं प्रशंसति — “सन्ततैस्त्रयैरव्यवच्छिन्नैर्यन्ति य एवं विद्वांसो यन्ति”—इति पूर्ववद् व्याख्येयम् ॥ अभ्यासो ऽध्यायसमाप्त्यर्थः ॥ १० ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां द्वितीयाध्याये
(द्वाविंशाध्याये) दशमः खण्डः ॥ १० (१५) ॥

वेदार्थस्य प्रकाशेन तमो हार्दं निवारयन् ।
पुमर्थांश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-
श्रीवीरबुक्कभूपालसाम्राज्यधुरन्धरमाधवाचार्यादेश्वरतो
भगवत्सायणाचार्येण विरचिते माधवीये ‘वेदार्थप्रकाश’नामभाष्ये
ऐतरेयब्राह्मणस्य पञ्चमपञ्चिकायाः द्वितीयोऽध्यायः ॥

॥ अथ तृतीयाध्यायः ॥

(तत्र)

॥ अथ प्रथमः खण्डः ॥

॥ ॐ ॥ यद्वा एति च प्रेति च तत्सप्तमस्याङ्गो रूपं
यद्देव प्रथमं महस्तदेवैतत्पुनर्यत्सप्तमं यद्युक्तवद्यद्रथ-
वद्यदाशुमद्यत्पिवद्यत्प्रथमे पदे देवता निरुच्यते
यदयं लोको ऽभ्युदितो यज्जातवद्यदनिरुक्तं यत्क-
रिष्यद्यत्प्रथमस्याङ्गो रूपं मेतानि वै सप्तमस्याङ्गो
रूपाणि समुद्रादूर्मिर्मधुमा उदारदिति सप्तम-
स्याङ्ग आज्यं भवत्यनिरुक्तं सप्तमे ऽहनि सप्तमस्याङ्गो
रूपं वाग्वै समुद्रो न वै वाक् क्षीयते न समुद्रः
क्षीयते तद् यदेतत्सप्तमस्याङ्ग आज्यं भवति यज्ञा-
देव तद् यज्ञं तन्वते वाच मेव तत्पुनरूपयन्ति
सन्तत्यै सन्ततैस्त्राहैरव्यवच्छिन्नैर्यन्ति य एवं विद्वांसो
यन्त्याप्यन्ते वै स्तोमा आप्यन्ते क्कन्दांसि षष्ठे ऽहनि
तद् यथैवाद आज्येनावदानानि पुनः प्रत्यभिधार-
यन्त्यातयामताया एव मेवैतत् स्तोमांश्च क्कन्दांसि
च पुनः प्रत्युपयन्त्यातयामतायै यदेतत्सप्तमस्याङ्ग
आज्यं भवति तद् चैष्टुभं त्रिष्टुप् प्रातःसवन एष

त्राह आ वायो भूष शुचिया उप नः प्रयाभिर्यासि
 दाश्वान्स मच्छा नो नियुङ्गिः शतिनीभिरध्वरं प्र
 सोता जीरो अध्वरेष्वस्थाद् ये वायव इन्द्र माद-
 नासो या वां शतं नियुतो याः सहस्रं प्र यद्वां मित्रा-
 वरूणा स्पर्धन्ना गोमता नासत्या रथेना नो देव
 शवसा याहि शुष्मिन् प्र वो यज्ञेषु देवयन्तो
 अर्चन् प्र क्षोदसा धायसा सस्र एषेति प्रउग मेति
 च प्रेति च सप्तमे ऽहनि सप्तमस्याङ्गो रूपं तदु चैष्टुभं
 त्रिष्टुप्पातस्सवन एष चाहः आ त्वा रथं यथोतय
 इदं वसो सुत मन्ध इन्द्र नेदीय एदिहि प्रैतु ब्रह्मण-
 स्पति रग्निर्नेता त्वं सोम क्रतुभिः पिन्वन्त्यपः प्र
 व इन्द्राय बृहत इति प्रथमेनाङ्गा समान आतानः
 सप्तमे ऽहनि सप्तमस्याङ्गो रूपं कया शुभा सवयसः
 सनीळा इति सूक्तं न जायमानो नशते न जात
 इति जातवत् सप्तमे ऽहनि सप्तमस्याङ्गो रूपं तदु
 कयाशुभीय मेतद्वै सञ्ज्ञानं सन्तनिमूक्तं यत्कया-
 शुभीय मेतेन ह वा इन्द्रो ऽगस्त्यो मरुतस्ते सम-
 जानत तद्यत्कयाशुभीयं शंसति सञ्ज्ञात्या एव तद्वा-
 युष्यं तद्योऽस्य प्रिय * स्यात्कुर्यादेवास्य कयाशुभीयं

तदु चैष्टुभं तेन प्रतिष्ठितपदेन सवनं दाधारायतना-
 देवैतेन न प्रच्यवते त्वं सुमेषं महया स्वर्विद मिति
 सूक्त मत्यन्न वाजं हवनस्यदं रथ मिति रथवत्सप्तमे
 ऽहनि सप्तमस्याङ्गो रूपं तदु जागतं जगत्यो वा
 एतस्य च ग्रहस्य मध्यन्दिनं वहन्ति तद्वै तच्छन्दो वहति
 यस्मिन्निविद्ध्योयते तस्माज्जगतीषु निविदं दधाति
 मिथुनानि सूक्तानि शस्यन्ते वैष्टुभानि च जागता-
 नि च मिथुनं वै पशवः पशवश्छन्दोमाः पशूना
 मवरुद्धौ त्वा मिद्धि हवामहे त्वं ह्येहि चेरव
 इति † बृहत्पृष्ठं भवति सप्तमे ऽहनि यदेव षष्ठ्या-
 ङ्गस्तयद्वै रथन्तरं तद्वै रूपं यद् बृहत् तद्वै राजं यद्रथन्तरं
 तच्छाक्तरं यद् बृहत्तद्वै वतं तद् यद् बृहत्पृष्ठं भवति
 बृहत्तैव तद् बृहत्प्रत्युत्तम्बुवन्यस्तीमकृन्तचायं यद्र-
 थन्तरं स्यात्कृन्तचं स्यात्तस्माद् बृहदेव कर्त्तव्यं यद्वावा-
 नेति धाय्याच्युता ऽभि त्वा शूर नोनुम इति रथन्त-
 रं रथ योनि मनु निवर्तयति राथन्तरं ह्येतदहगाय-
 तनेन पिबा सुतस्य रसिन इति सामप्रगाथः पिब-
 वान्त्सप्तमे ऽहनि सप्तमस्याङ्गो रूपं त्वं मू षु वाजिनं
 देवजूत मिति ताच्यो ऽच्युतः ॥ १ (१६) ॥

द्वादशाहगते नवरात्रे त्रयस्त्रिंशद्वाः । तत्र प्रथमद्वितीयौ त्रिंशद्वा-
वृत्तौ * ; तावता पृष्ठयः षष्ठ्यो समामः । यस्तु तृतीयस्त्रिंशद्वत्त्रिंश-
द्यानि त्रीण्यहानि, तानि कन्दोमनामकानि । तत्र प्रथमं नव-
रात्रापेक्षया सप्तमं यदहरस्ति, तत्र मन्त्रलिङ्गं दर्शयति— “यद्वा
एति च प्रेति च तत्सप्तमस्याङ्गो रूपं ; यद्देव प्रथम महस्तदेवैतत्
पुनर्यत्सप्तमम्”—इति । नवरात्रे प्रथम महर्थादृशलिङ्गोपेतं तदेवै-
तत् पुनरनुसन्धीयमानं यत्सप्तम महस्तद्वति ॥

तान्यतिदिष्टानि लिङ्गानि दर्शयति— “यद्युक्तवद्यद्व्य-
वयदाशुमद्यत्पिबवद्, यद्यथमे पदे देवता निरुच्यते, यदयं
लोको ऽभ्युदितः”—इति । एतानि प्रथमादङ्गोऽत्रातिदिष्टानि
लिङ्गानि † ॥

नूतन मपि लिङ्गं दर्शयति—“यज्जातवद्यदनिरुक्तम्”—इति ।
‘जातवत्’ ‘जनि’धातुयुक्तम् । ‘अनिरुक्तम्’ अस्पष्टदेवताकम् ॥

अतिदिष्टेन लिङ्गजातेन सह सर्वं लिङ्गजातमुपसंहरति—
“यत्करिष्यद्यथमस्याङ्गो रूपमेतानि वै सप्तमस्याङ्गो रूपाणि”—
इति । भविष्यदर्शवाचिप्रत्ययान्तं धातुमात्रं ‘करिष्यत्’ इत्युच्यते ।
एतच्चान्यच्च यद्यथमस्याङ्गो लिङ्गजातमस्ति, तेन सह सर्वाणि
एतानि सप्तमस्याङ्गो रूपाणि ॥

आज्यशस्त्रं विधत्ते— “समुद्रादूर्मिर्मधुमा उदारदिति सप्त-
मस्याङ्ग आज्यं भवत्यनिरुक्तं, सप्तमे ऽहनि सप्तमस्याङ्गो रूपम्”—
इति । निःशेषेण स्पष्टं मुक्तं देवतास्वरूपं ‘निरुक्तम्’, तद्विपरीतम्
‘अनिरुक्तम्’ । समुद्रादिसूक्ते (सं० ४. ५८.) न काचिद्देवता

* २ सा० ४००० पृ०—३ भा० ६० पृ० ।

† २ भा० ४००० पृ० ८ पं० ।

विस्मृष्टा ; तस्मादिदं लिङ्गसद्भावात्मसमे ऽहनि योग्यतया सप्तम-
स्याङ्गो निरूपकम् ॥

तदेतत्सूक्तं प्रशंसति — “वाग्वै समुद्रो ; न वै वाक् क्षीयते, न
समुद्रः क्षीयते ; तद्यदेतत्सप्तमस्याङ्गं आज्यं भवति, यज्ञादेव तद्यज्ञं
तन्वते ; वाच मेव तत्पुनरुपयन्ति सन्तत्यै” — इति । समुद्रादूर्मि-
स्थित्व यः समुद्रः प्रोक्तः, सोऽयं वाक्स्वरूप एव ; तयोर्वाक्समु-
द्रयो रक्षत्यत्वसाम्यादेकैकस्य वस्तुनः कविभिर्बहुधा वर्ण्यमानत्वात्
नास्ति वाचः क्षयः, समुद्रेऽपि जलं न शुष्यति । तस्मात् समुद्रस्य
वाग्रूपत्वाद्यदेतत्समुद्रादिति सूक्तं मन्त्राज्यं शस्त्रं भवति, तदानीं
वाङ्मनिष्याद्यमन्त्रात्मकाद् ‘यज्ञादेव’ अनुष्ठानरूपं ‘यज्ञ’ ‘तन्वते’
विस्तारयन्ति । तद्विस्तारे च मन्त्राणां बहूनां पठितव्यत्वात्
पुनः पुनर्वाच मेव प्राप्नुवन्ति । तच्च यज्ञसन्तत्यै सम्पद्यते ॥ वेदन-
पूर्वकं मनुष्ठानं प्रशंसति — “सन्ततैस्त्रयैरव्यवच्छिन्नैर्यन्ति य एवं
विद्वांसो यन्ति । पूर्ववद् व्याख्येयम् ॥

अस्मिन्नाज्यशस्त्रे यं घृतस्य नाम गुह्यं मिति यो घृतशब्दः
श्रुतः, तं मभिप्रेत्य तद्वृष्टान्तपूर्वकं माज्यशस्त्रं प्रशंसति — “आप्यन्ते
वै स्तोमा आप्यन्ते कृन्दांसि षष्ठे ऽहनि, तद्यथैवाद आज्येनाऽऽदा-
नानि पुनः प्रत्यभिघारयन्त्ययातयामताया, एव मेवैतस्तोमांश्च
कृन्दांसि च पुनः प्रत्युपयन्त्ययातयामतायै यदेतत्सप्तमस्याङ्गं
आज्यं भवति” — इति । त्रिष्टुप्पञ्चदशसप्तदशैकविंशत्रिणव-
स्तयस्त्रिंशाख्या ये स्तोमाः, ते सर्वेऽपि षष्ठेऽहनि ‘आप्यन्ते’
समाप्ताः । गायत्रीत्रिष्टुब्जगत्यनुष्टुप्पङ्क्तयश्चन्द्रोऽभिधानि
सर्वाणि कृन्दांसि च समाप्तानि । तथा सति ‘तथैवादः’ वक्ष्यमाणं
निदर्शनं तथैव सप्तमस्याङ्गः प्रवृत्तिर्द्रष्टव्या । किं निदर्शनं मिति,

तदुच्यते— यथा दर्शपूर्णमासादिषु पुरोडाशादिद्रव्याण्यवदाय पश्चात्तान्यवदानस्थानानि आज्यस्थाल्या आज्येन पुनः प्रत्यभिघारयन्ति । किमर्थं मिति, तदुच्यते— ‘अयातयामतायै’ गतसारत्वपरिहाराय, पुनरपि हविश्रुयोग्यतार्थम् । एव मेवैतस्मिन् सप्तमे ऽहनि स्तोमान् कृन्दांसि च पुनरपि ‘प्रत्युपयन्ति’ प्रतिपाद्यानुतिष्ठन्ति । तथा सत्यनुष्ठितस्य पुनरनुष्ठानं चर्वितचर्वणसमानमिति ‘यातयामत्वं’ गतसारत्वं भवेत् । अतो यदेतत्समुद्रादूर्मिरित्यादिकं सप्तमस्याङ्गं आज्यं भवति, तदेतद् ‘अयातयामतायै’ पुनरपि सारत्वसिद्ध्यर्थं भवति । तस्मिच्छब्दे “घृतस्य नाम गुह्यम्”—इति (सं० ४.५८.१.) घृतशब्दस्य विद्यमानत्वात् प्रत्यभिघारणसाम्यं भवति । यद्यपि त्रिवृदादयः स्तोमाः सप्तमे ऽहनि पुनर्नानुष्ठीयन्ते, तथापि चतुर्विंशादयश्चन्दोमनामकाः * अनुष्ठास्यन्ते । तस्मादयातयामत्वं स्तोमत्वसाम्येनाभिहितम् ॥

आज्यशस्त्रगतं कृन्दः प्रशंसति— “तदु त्रैष्टुभं त्रिष्टुप्-प्रातः-सवन एष त्रहः”—इति । ‘तदु’ तदपि “समुद्रादूर्मिः”—इत्यादिकं शस्त्रं त्रिष्टुप्-कृन्दस्कम् ; प्रातस्सवने त्रिष्टुप्-कृन्दो यस्मिंस्तृतीयत्राहे सोऽयं ‘त्रिष्टुप्-प्रातस्सवनः’ । यथा प्रथमस्य त्रहस्य प्रातस्सवने गायत्री, यथा वा मध्यमस्य त्रहस्य प्रातस्सवने जगती, एव मुत्तमस्य त्रहस्य प्रातस्सवने त्रिष्टुप् अवगन्तव्याः । एतच्छन्दसां विवाहे निरूपितम् † ॥

अथ प्रउगशस्त्रं विधत्ते— “आ वायो भूष शुचिपा उप नः प्रयाभिर्यासि दाश्वं स मच्छा नो नियुङ्गिः शतिनीभिरध्वरं प्र

* इहे शायं क्रमाद् व्यक्तीभविष्यन्ति ।

† २ भा० ६५८ पृ. ५ श्लो ।

सीता जीरो अश्वरेष्वस्याद् ये वायव इन्द्र मादनासो या वां शतं
नियुतो याः सहस्रं प्र यद्वां मित्रावरुणासूर्ध्वन्ना गोमता नासत्या
रयेना नो देव शवसा याहि शुभिन् प्र वो यज्ञेषु देवयन्तो अर्चन्
प्र क्षोदसा धायसा सस्र एषेति प्रउग मेति च प्रेति च सप्तमे
ऽहनि सप्तमस्याङ्गो रूपं, तदु त्रैष्टुभं त्रिष्टुप्प्रातस्सवन एष त्राहः”
—इति । “आ वायो भूष” —इति (सं० ७.८२.१.) प्रथमं यत्
प्रतीकं, तस्मिन्नाकारो लिङ्गम् ; “प्र याभिः” —इति (सं० ७.८२.३.)
द्वितीयं, तत्र प्रशब्दो लिङ्गम् ; “आ नो नियुङ्भिः” —इति (सं०
७.८२.५.) तृतीयं, तस्मिन्नाकारः ; “प्र सीता” —इति (सं० ७.
८२.२.) चतुर्थे प्रशब्दः ; “ये वायव इन्द्र” —इति (सं० ७.८२.४.)
पञ्चमं, तत्र द्वितीयपादे “आ देवासः” —इत्याकारः ; “या वां
शतम्” —इति (सं० ७.८१.६.) षष्ठं, तस्य तृतीयपादादौ आकारः
श्रुतः ; “प्र यद्वाम्” —इति सप्तमे (सं० ६.६७.८-११.) प्रशब्दः ;
“आ गोमता” —इत्यष्टमे (सं० ७.७२.१-३.) आकारः ; “आ नो
देव” —इति (सं० ७.३०.१-३.) नवमे ऽप्याकारः ; “प्र वो यज्ञेषु”
—इति (सं० ७.४३.१-३.) दशमे प्रशब्दः ; “प्र क्षोदसा” —इत्ये-
कादशेऽपि (सं० ७.८५.१-३.) प्रशब्दः । अत्रायैः षड्भिर्द्वौ
लृचौ*, इतरे पञ्च लृचाः । तदेतत्सर्वं प्रउगशस्त्रं मुक्तलिङ्गसङ्गावात्
सप्तमे ऽहनि योग्यम् । अन्यत्पूर्ववद् व्याख्येयम् ॥

शस्त्रकृतिसप्तमत्वलिङ्गकान् मन्त्रान् विधत्ते — “आ त्वा रथं
यथोतय (सं० ८.६८.१.) इदं वसो सुत मन्थ (सं० ८.२.१.)
इन्द्र नेदीय एदिहि (सं० ८.५३.५.) प्रैतु ब्रह्मणस्पति (सं० १.

* तथा आश्रयायनः — “आ वायो भूष — ० सहस्र मित्रेकपातित्वः” —इति ८.९.२

४०.३.) रग्निर्नेता (सं० ३.२०.४.) त्वं सोम क्रतुभिः (सं० १. ८२.२.) पितृन्त्यपः (सं० १.६४.६.) प्र व इन्द्राय ब्रूत (सं० ८.८६.३.) इति प्रथमेनाङ्गा समान आतानः सप्तमे ऽहनि सप्त-
मस्याङ्गो रूपम्”—इति ॥

अथ जातलिङ्गकं सूक्तं विधत्ते — “कया शुभा सवयसः
सनीळा इति (सं० १.१६५.) सूक्तं, न जायमानो नशतेन
जात इति जातवत्सप्तमे ऽहनि सप्तमस्याङ्गो रूपम्”—इति । अस्य
सूक्तस्य नवम्या सृचि “न जायमानः”—इत्यादिकस्तृतीयः पादः,
तत्र ‘जात’शब्दोपेतत्वं लिङ्गम् ॥

एतत्सूक्तं प्रशंसति — “तदु कयाशुभीय मेतद्वै सञ्ज्ञानं सन्तनि
सूक्तं, यत्कयाशुभीय मेतेन ह वा इन्द्रो ऽगस्त्यो मरुतस्ते सम-
जानत, तद्यत्कयाशुभीयं शंसति सञ्ज्ञात्या एव”—इति । ‘तदु’
तत्सूक्तं ‘कयाशुभ’शब्दोपेतत्वात् कयाशुभीयनामकम् । अस्त्वेवम्,
किं तत् ? इति चेत्, उच्यते— एतदेव कयाशुभीयनामकं सूक्तं
‘सञ्ज्ञानम्’ परस्परैकमत्यसाधनम् ; किञ्चित्सूक्तं ‘सन्तनि’ सन्तान-
करं प्राणानां मविच्छेदेन दीर्घायुष्यकारणम् । यदेतत्कयाशुभीय-
सूक्तं मस्ति, एतदनुष्ठानेनैवेन्द्रागस्त्यमरुतो ये सन्ति, ‘ते’ सर्वे ‘सम-
जानत’ सञ्ज्ञानं परस्परैकमत्यं प्राप्नुवन् । तथा सत्येतच्छंसनं
विप्रतिपन्नानां मैकमत्यार्थं सम्पद्यते ॥

प्रकारान्तरेण प्रशंसति — “तदायुष्यं तद्योऽस्य प्रिय स्यात्कु-
र्यादेवास्य कयाशुभीयम्”—इति । ‘तदु’ तत्तु सूक्तं मायुष्करम्,
सन्तनीतिपूर्वमुक्तत्वात् । तथा सत्यस्य यजमानस्य यः पुत्रादिः
प्रियः स्यात्, तस्यायुर्विद्वार्थं कयाशुभीयसूक्तं कुर्यादेव ॥

पुनरपि छन्दो द्वारा प्रशंसति— “तदु ऋष्टुभं तेन प्रतिष्ठित-

पदेन सवनं दाधारायतनादेवैतेन न प्रच्यवते”—इति । पूर्ववद् व्याख्येयम् ॥

रथलिङ्गकं सूक्तं विधत्ते — “त्वं सुमेषं महया स्वर्विद मिति (सं० १.५२.) सूक्तं मत्यन्न वाजं हवनस्यदं रथ मिति रथवत्समम्, ऽहनि सप्तमस्याहो रूपम्”—इति । “त्वं सुमेषम्”—इतिसूक्तस्य “अथ न वाजम्”—इति तृतीयः पादः, तत्र रथशब्दः श्रूयते ॥

तस्मिन् सूक्ते निविधानं विधत्ते — “तदु जागतं, जगत्यो वा एतस्य त्राहस्य माध्यन्दिनं वहन्ति ; तद्वैतच्छन्दो वहति, यस्मिन्नि- विधीयते ; तस्माज्जगतीषु निविदं दधाति”—इति । अस्य सूक्तस्य जगतीच्छन्दस्त्वज्जागतत्वम् ; ताश्च विवाहक्रमेणोत्तरे त्राहे माध्यन्दिने सवने निर्वाहकत्वादस्मिन्माध्यन्दिनसवनगते शस्त्रे ; तत्सवननिर्वाहकतया जगतीच्छन्दस्कास्त्वृत्तु निविदं प्रक्षिपेत् ॥

पूर्वोक्तं त्रिष्टुप्छन्दः, इदानीं मुच्यमानं जगतीच्छन्दश्च मिलित्वा प्रशंसति— “मिथुनानि सूक्तानि शस्यन्ते, त्रैष्टुभानि च जागतानि च ; मिथुनं वै पशवः, पशवश्छन्दोमाः, पशूना मव- रुक्षैः”—इति । यथा परस्परविलक्षणयोः स्त्रीपुरुषयोर्मेलने मिथुनं भवति, एवं छन्दोद्वयमेलने मिथुनत्वम् ; गवाश्वादिपशवश्च मिथुन- रूपाः,—चतुर्विंशत्युच्चत्वारिंशाष्टचत्वारिंशाख्याश्छन्दोमाः, पशु- साधनत्वात्पशुरूपाः ; तस्माच्छन्दोमयुक्ते ऽस्मिंस्त्राहे छन्दोद्वया- नुष्ठानं पशुप्राप्तौ भवति । ‘छन्दोभिः’ गायत्रीत्रिष्टुब्जगतीभि- रक्षरसङ्ख्याद्वारेण उपमीयन्त इति चतुर्विंशदयस्त्रयः ‘छन्दोमाः’ ॥

तत्र गायत्र्या चतुर्विंशलक्षरया सट्शो यश्चतुर्विंशस्तोमः, तस्य प्रतिपादकं मष्टभ्यो हिङ्करोतीत्यादिकं छन्दागब्राह्मणं चतुर्विंश मेतदहर्कपयस्तीत्यारम्भणीयं मित्यत्रैवोदाहृतम् (२भा० ३०६५०) ॥

यच्चतुश्चत्वारिंशस्तोमस्य निरूपकं छन्दोगब्राह्मणम्, तदेव मान्नायते—“पञ्चदशभ्यो हिङ्करोति स तिसृभिः स एकादशभिः स एकया, चतुर्दशभ्यो हिङ्करोति स एकया स तिसृभिः स दशभिः, पञ्चदशभ्यो हिङ्करोति स एकादशभिः स एकया स तिसृभिः”—इति (ता० ब्रा० ३.८-११ ख०) । अस्याय मर्थः—त्रिभिः पर्यायेस्तृचस्यावृत्तौ प्रथमे पर्याये प्रथमाया ऋचस्त्रिरभ्यासः, मध्यमाया ऋच एकादशकृत्वो ऽभ्यासः, उत्तमाया ऋचः सकृत्पाठः ; द्वितीयपर्याये प्रथमायाः सकृत्पाठः, मध्यमायास्त्रिरभ्यासः, उत्तमाया दशकृत्वोऽभ्यासः ; तृतीये पर्याये प्रथमाया एकादशकृत्वो ऽभ्यासः, मध्यमायाः सकृत्पाठः, उत्तमायास्त्रिरभ्यासः ; सोऽयं चतुश्चत्वारिंशः स्तोम इति * ॥

अथाष्टाचत्वारिंशस्तोमस्य ब्राह्मण मेव मान्नायते—“षोडशभ्यो हिङ्करोति स तिसृभिः स द्वादशभिः स एकया, षोडशभ्यो हिङ्करोति स एकया स तिसृभिः स द्वादशभिः, षोडशभ्यो हिङ्करोति स द्वादशभिः स एकया स तिसृभिरन्तो वा ऽष्टाचत्वारिंशः”—इति (ता० ब्रा० ३.१२, १३.) । अस्याय मर्थः—प्रथमे पर्याये प्रथमायास्त्रिरभ्यासः, मध्यमाया द्वादशकृत्वोऽभ्यासः, उत्तमायाः सकृत्पाठः ; द्वितीयपर्याये प्रथमायाः सकृत्पाठः, मध्यमायास्त्रिरभ्यासः, उत्तमाया द्वादशकृत्वो ऽभ्यासः ; तृतीयपर्याये प्रथमाया द्वादशकृत्वोऽभ्यासः, मध्यमायाः सकृत्पाठः, उत्तमायास्त्रिरभ्यास इति । एव मष्टाचत्वारिंशः स्तोम इति † ॥

एवं त्रयश्छन्दोमा अवगन्तव्याः ॥

* चतुश्चत्वारिंशस्तोमस्य तिसृ विष्टयः ; तत्रादीयम् ।

† अष्टाचत्वारिंशस्तोमस्य द्वे विष्टयौ ; तत्राप्यादीयम् ।

अथ बृहत्सामसाध्यपृष्ठस्तोत्रियस्याधारभूतं स्तोत्रियं प्रगाथं तदनुरूपञ्च विधत्ते— “त्वा मिद्धि हवामहे, त्वं ह्येहि चेरव इति बृहत्पृष्ठं भवति सप्तमे ऽहनि”—इति । त्वा मिद्धीत्येकः (सं० ६.४६.१, २.) प्रगाथः, त्वं ह्येहीति (सं० ८.६१.७, ८.) द्वितीयः, तदुभयं सप्तमे ऽहनि निष्केवल्यशस्त्रे शंसनीयम् । ननु तच्च युग्ममहः सप्तमं, तथा सति रथन्तरपृष्ठं परित्यज्य बृहत्पृष्ठं किमित्युपादीयते ? इति चेत्, वचनबलादिति ब्रूमः ; “किं हि वचनं न कुर्यान्नास्ति वचनस्यातिभारः”—इतिन्यायात् ॥

बृहत्पृष्ठस्वीकारे काञ्चिदुक्ति माह — “यदेव षष्ठस्याङ्गस्तद्”—इति । पूर्वस्य षष्ठस्याङ्गो यदेव पृष्ठस्तोत्रं, तदेवात्र कृतं भवति । तस्य प्रयोजनं तूपरिष्ठादित्यते । ननु षष्ठेऽप्यहनि रैवतं पृष्ठं, न तु बृहदिति चेत्, नैष दोषः ; बृहद्रैवतयोः कार्यकारणाभावेनैकत्वादित्यभिप्रेत्य बृहच्च वा इदं मये रथन्तरं चास्ता मित्यत्र प्रतिपादितम् * ॥

कार्यकारणभाव मिह स्मारयति— “यद्वै रथन्तरं, तद्वैरूपं ; यद् बृहत्, तद्वैराजं ; यद्रथन्तरं, तच्छाक्तरं ; यद् बृहत् तद्रैवतम्”—इति । वैरूपशाक्तरयोः रथन्तरजन्यत्वात्तद्रूपत्वम्, वैराजरैवतयोर्बृहज्जन्यत्वात्तद्रूपत्वम्, एवं च सति षष्ठेऽहनि रैवतस्य बृहत्त्वं व्यवहर्तुं शक्यते

इदानीं मत्र सप्तमे ऽहनि बृहत्पृष्ठस्वीकारे प्रयोजन माह — “तद्यद् बृहत्पृष्ठं भवति, बृहतैव तद् बृहत्प्रत्युत्तन्नुवन्यस्तोमकान्ताय”—इति । ‘तत्’ तस्मात् षष्ठेऽहनि कृतस्य रैवतस्य बृहद्रूपत्वात् कारणात् ‘यद्’ यत्र सप्तमे ऽहनि बृहत्पृष्ठं क्रियते । तदि-

दानीं षष्ठे ऽह्न्यनुष्ठितेन बृहतैवास्मिन् सप्तमे ऽह्नि 'तद्' बृहत्पृष्ठं 'प्रत्युत्तम्भुवन्ति' । अतीतत्वेन नष्टस्य पुनरुद्धरणं प्रत्युत्तम्भनम् । एतच्च 'अस्तोमकृन्तत्राय' सम्पद्यते । स्तोमानां त्रिवृत्पञ्चदशादीनां कृन्तनं कृन्तनं छेदः, तद्राहित्यम् 'अस्तोमकृन्तनं', तदर्थं मत स्वीकारः ॥

विपक्षबाधोपन्यासमुखेनैव तदेव स्पष्टयति— "यद्रथन्तरं स्यात्कृन्तनं स्यात्"—इति । षष्ठेऽह्न्यनुष्ठितस्य बृहतोऽस्मिन् सप्तमे ऽह्न्यनुष्ठितं परित्यज्य युग्मदिनत्व माश्रित्य रथन्तरपृष्ठं स्वीक्रियते, तदानीं षष्ठसप्तमयोरनुवृत्त्यभावात् 'कृन्तनं' विच्छेदनं स्यात् । षष्ठे बृहत्कृतं, सप्तमे तन्न कृतम्, किन्तु रथन्तरं कृतमिति विच्छेदः ॥

विपक्षबाध उपन्यस्य रूपक्ष उपसंहरति— "तस्माद् बृहदेव कर्त्तव्यम्"—इति । यस्माद् बृहति कृते विच्छेदः परिष्क्रियते, तस्मादित्यर्थः ॥

अच्युतत्वलिङ्गयुक्ता मृचं विधत्ते— "यद्वावानेति (सं० १०. ७४.६.) धाय्याच्युता"—इति ॥

अथायुग्मदिनत्व उपजीव्य रथन्तरसम्बन्धात्तदीया मृचं विधत्ते — "अभि त्वा शूर नोनुम इति (सं० ७.३२.२२.) रथन्तरस्य योनिं मनु निवर्त्तयति, रथन्तरं ह्येतदह्वरायतनेन"—इति । नितरां वर्तनं मनुष्ठानं निवर्त्तनं, न तु परित्यागः । 'आयतनेन' अयुग्मत्व-स्थानेन रथन्तरसम्बन्धः ॥

पिबशब्दलिङ्गकं प्रगाथान्तरं विधत्ते— "पिबा सुतस्य रसिन् इति (सं० ८.३.१,२.) सामप्रगाथः, पिबवान्त्सप्तमे ऽह्नि सप्तम-स्याङ्गो रूपम्"—इति ॥

अच्युतत्वलिङ्गकं सूक्तविशेषं विधत्ते— “त्य मू षु वाजिनं
देवजूत मिति (सं० १०.१७८.) तात्पर्यं अच्युतः”—इति ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां तृतीयाध्याये
(त्रयोविंशाध्याये) प्रथमः खण्डः ॥ १ (१६) ॥

— — —

॥ अथ द्वितीयः खण्डः ॥

इन्द्रस्य नु वीर्याणि प्र वोच मिति सूक्तं^१ प्रेति
सप्तमे ऽहनि सप्तमस्याङ्गो रूपं^२ तदु चैष्टुभं तंन प्रति-
ष्ठितपदेन^३ सवनं दाधारायतनादेवैतेन न प्रच्यवते^४
ऽभि त्वं मेघं पुरुहूत मृगमय मिति सूक्तं^५ यद्वाव प्रेति
तदभीति सप्तमे ऽहनि सप्तमस्याङ्गो रूपं^६ तदु जागतं
जगत्यो वा एतस्य त्राहस्य मध्यन्दिनं वहन्ति तद्वै-
तच्छन्दो वहति^७ यस्मिन्निविद्ध्यते^८ तस्माज्जगतीषु
निविदं दधाति^९ मिथुनानि सूक्तानि शखन्ते^{१०} चैष्टु-
भानि च जागतानि च^{११} मिथुनं वै पशवः पशवश्छ-
न्दोमाः पशूना मवरुद्धौ^{१२} तत्सवितुर्वृणीमहे ऽद्या नो
देव सवितरिति^{१३} वैश्वदेवस्य प्रतिपदनुचरौ^{१४} रायन्तरे
ऽहनि सप्तमे ऽहनि सप्तमस्याङ्गो रूपं^{१५} मभि त्वा देव

सवितरिति सावित्रं यद्वाव प्रेति तदभीति सप्तमे ऽहनि
 सप्तमस्याङ्गो रूपं प्रेतां यज्ञस्य शम्भुवेति द्यावापृथि-
 वीयं प्रेति सप्तमे ऽहनि सप्तमस्याङ्गो रूपं मयं देवाय
 जन्मन इत्यार्भवं जातवत् सप्तमे ऽहनि सप्तमस्याङ्गो
 रूपं मा याहि वनसा सहेति द्विपदाः शंसति
 द्विपाद्वै पुरुषश्चतुष्पादाः पशवः पशवश्छन्दोमाः
 पशूना मवरुद्वै तद्यद् द्विपदाः शंसति यजमान मेव
 तद् द्विप्रतिष्ठं चतुष्पात्सु पशुषु प्रतिष्ठापयत्यैभिरग्ने
 दुवो गिर इति वैश्वदेव मेति सप्तमे ऽहनि सप्त-
 मस्याङ्गो रूपं तान्यु गायत्राणि गायत्रतृतीयसवन
 एष चाहो वैश्वानरो अजीजनदित्याग्निमारुतस्य
 प्रतिपज्जातवत् सप्तमे ऽहनि सप्तमस्याङ्गो रूपं प्र
 यद्वस्त्रिष्टुभ मिष मिति मारुतं प्रेति सप्तमे ऽहनि
 सप्तमस्याङ्गो रूपं जातवेदसे सुनवाम सोम मिति
 जातवेदस्याच्युता दूतं वो विश्ववेदस मिति जात-
 वेदस्य मनिरुक्तं सप्तमे ऽहनि सप्तमस्याङ्गो रूपं तान्यु
 गायत्राणि गायत्रतृतीयसवन एष ब्रह्मः ॥ २ (१७)॥

प्रशब्दलिङ्गकं सूक्तं विधत्ते — “इन्द्रस्य नु वीर्याणि प्रवोच
 मिति (सं० १.३२.) सूक्तं ; प्रेति सप्तमे ऽहनि सप्तमस्याङ्गो
 रूपम्”—इति ॥

तत्रत्यं छन्दः प्रशंसति — “तदु वैष्टुभं तेन प्रतिष्ठितपदेन सवनं दाधारायतनादेवैतेन न प्रच्यवते”—इति ॥

अभिषब्द-प्रशब्दयोरुपसर्गत्वसाम्येनार्थैकत्वं मभिप्रेत्य, तद्वा शब्देकत्वं मप्यारोप्याभिषब्दलिङ्गकं सूक्तं विधत्ते— “अभि त्वं मेघं पुरुहूत मृग्मिय मिति (सं० १.५१.) सूक्तं ; यद्वाव प्रेति तदभीति सप्तमे ऽहनि सप्तमस्याङ्गो रूपम्”—इति ॥

अस्मिन् सूक्ते निविज्ञानं विधत्ते— “तदु जागतं जगत्सो वा एतस्य त्रहस्य मध्यन्दिनं वहन्ति ; तद्वैतच्छन्दो वहति, यस्मिन्नि-
विधीयते ; तस्माज्जगतीषु निविदं दधाति”—इति ॥

छन्दोद्वयं मिलित्वा प्रशंसति—“मिथुनानि सूक्तानि शस्यन्ते,—
वैष्टुभानि च जागतानि च ; मिथुनं वै पशवः पशवश्छन्दोमाः
पशूना मवरुद्धौ”—इति ॥

शस्त्रान्तरस्य प्रतिपदनुचरौ विधत्ते— “तत्सवितुर्वृषीमहे
(सं० ५.८२.१-३.), ऽद्या नो देव सवितरिति (सं० ५.८२.
४-६.) वैश्वदेवस्य प्रतिपदनुचरौ ; राथन्तरे ऽहनि सप्तमे ऽहनि
सप्तमस्याङ्गो रूपम्”—इति । तत्सवितुरित्यादेः क्वचिद्रथन्तरसा-
माधारत्वं मभिप्रेत्य राथन्तरत्वं लिङ्गं सूक्तम् ॥

अभिषब्द-प्रशब्दयोः पूर्ववदेकत्वं मारोप्य प्रशब्दलिङ्गकं तृचा-
ङ्गकं सूक्तं विधत्ते— “अभि त्वा देव सवितरिति (सं० १.२४.)
आवितं, यद्वाव प्रेति तदभीति, सप्तमे ऽहनि सप्तमस्याङ्गो रूपम्”—
इति ॥

आरोपित-प्रशब्दलिङ्गकं सूक्ता मुख्य-प्रशब्दलिङ्गकं तृचाङ्गकं
सूक्तं विधत्ते— “प्रेतां यज्ञस्य शश्ववेति (सं० २.४१.) द्यावा-
पृथिवीयं ; प्रेति सप्तमे ऽहनि सप्तमस्याङ्गो रूपम्”—इति । द्विती-

यस्या मृचि “द्यावा नः पृथिवी”—इत्युक्तत्वादिदं सूक्तं द्यावापृथिवी-
देवताकम् ॥

जातलिङ्गकं त्वचात्मकं सूक्तं विधत्ते— “अयं देवाय जन्मन
इत्यार्भवं (सं० १.२०.) जातवत्सप्तमे ऽहनि सप्तमस्याङ्गो रूपम्”
—इति । अत्र सूक्ते चतुर्थ्या मृचि “ऋभवो विष्टयक्रत”—इति श्रुत-
त्वात् अयं मपि त्वच आर्भवः ; “जन्मनः”—इत्युक्तत्वाज्जातव-
त्सिङ्गम् ॥

अथ पादद्वयोपेता ऋचो विधाय प्रशंसति— “आ याहि
वनसा सहेति (सं० १०.१७२.) द्विपदाः शंसति ; द्विपादौ पुरुष-
श्चतुष्पादाः पशवः, पशवश्छन्दोमाः, पशूना मवरुहैः ; तद् यद्
द्विपदाः शंसति, यजमान मेव तद् द्विप्रतिष्ठं चतुष्पात्सु पशुषु
प्रतिष्ठापयति”—इति । छन्दोमानां पूर्वोक्तचतुर्विंशदीनां पशु-
प्राप्तिसाधनत्वात् पशुत्वम् ॥

आकारलिङ्गकबहुदेवताकं सूक्तं विधत्ते— “ऐभिरग्ने दुवो
गिर इति (सं० १.१४.) वैश्वदेव मेति सप्तमे ऽहनि सप्तमस्याङ्गो
रूपम्”—इति ॥

उक्तेषु सूक्तेषु छन्दः प्रशंसति— “तान्यु गायत्राणि गायत्र-
तृतीयसवन एष त्रयहः”—इति । ‘तान्यु’ तानि तु, सूक्तानि
“अथा नो देव सवितर्”—इत्यारभ्य मध्ये द्विपदा वर्ज्यित्वा
“ऐभिरग्ने”—इत्यन्तानि (१०५-१०६ पृ०) गायत्रीच्छन्दस्तानि
वैश्वदेवशस्त्रे ऽभिहितानि । एषु चोत्तमस्त्रयहो ‘गायत्रतृतीय-
सवनः’ गायत्रीच्छन्दस्तृतीयसवने यस्य त्रयहस्य सोऽयं गायत्र-
तृतीयसवनः । तदेतच्छन्दोविवाहप्रस्तावेऽनुसन्धेयम् * ॥

शस्त्रान्तरस्य जनिधातुलिङ्गयुक्तं प्रतिपदं विधत्ते—“वैश्वानरो अजीजनदित्याग्निमारुतस्य प्रतिपज्जातवत् *, सप्तमे ऽहनि सप्तमस्याङ्गो रूपम्”—इति ॥

प्रशब्दलिङ्गकं सूक्तं विधत्ते—“प्र यदस्त्रिष्टुभ मिष मिति (सं० ८.७.) मारुतं ; प्रेति सप्तमे ऽहनि सप्तमस्याङ्गो रूपम्”—इति । द्वितीयपादे “मारुतो विप्राः”—इतिश्रुतत्वादिदं सूक्तं मरुद्देवताकम् ॥

अच्युतत्वलिङ्गयुक्ता सृचं विधत्ते—“जातवेदसे सुनवाम सोम मिति (सं० १.८८.१.) जातवेदस्याच्युता”—इति ॥

अस्यष्टदेवताकं सूक्तं विधत्ते—“दूतं वो विश्ववेदस मिति (सं० ४.८.) जातवेदस्य मनिरुक्तं सप्तमे ऽहनि सप्तमस्याङ्गो रूपम्”—इति । जातवेदःशब्दस्याग्निवाचित्वेऽपि स्यष्टदेवतावाचकत्वस्याभावादनिरुक्तत्वम् ॥

“वैश्वानरो अजीजनत्”—इत्यादिषु “दूतं वः”—इत्यन्तेषु सूक्तेषु (१०६-१०७ पृ०) जातवेदस इत्येतद्वर्जितेषु विद्यमानं छन्दः प्रशंसति—“तान्यु गायत्राणि गायत्रतृतीयसवन एष त्रयहः”—इति ॥ २ ॥

इति श्रीमत्सायणार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां तृतीयाध्याये

(त्रयोविंशाध्याये) द्वितीयः खण्डः ॥ २ (१७) ॥

* वैश्वानरीयदत्तचतुस्तस्याद्या चातुर्मास्येषु कल्पजा, उत्तरे त्वचैव पठिते । ‘सु विश्वम्’—इति, ‘उषा पावक’—इति च । आश्व० श्री० ८, ९, ७. इष्टव्यम् ।

॥ अथ तृतीयः खण्डः ॥

यद्वै नेति न प्रेति यत्स्थितं तदष्टमस्याङ्गो रूपं
यज्ञेऽव द्वितीयं महत्तदेवैतत्पुनर्यदष्टमं यदूर्ध्ववद्
यत्प्रतिवद् यदन्तर्वद् यद् वृषण्वद् यद् वृधन्वद् यन्म-
ध्यमे पदे देवता निरुच्यते यदन्तरिक्षं मभ्युदितं यद्
द्वाग्निं यन्महद्दद् * यद् द्विहूतवद् यत्पुनर्वद् यत्कुर्वद्
यद् द्वितीयस्याङ्गो रूपं मेतानि वा अष्टमस्याङ्गो
रूपाण्यग्निं वो देव मग्निभिः सजोषा इत्यष्टमस्याङ्ग
आज्यं भवति इग्न्यष्टमे ऽहन्यष्टमस्याङ्गो रूपं तदु
चैष्टुभं चिष्टुःप्रातस्सवन एष चाहः कुविदङ्ग नमसा
ये वृधासः पीवो अन्नां रयिवृधः सुमेधा उच्छन्नु-
षसः सुदिना अरिप्रा उशन्ता दूता न दभाय गोपा
यावत्तरस्तन्वो यावदोजः प्रति वां सूर उदिते सूक्तैर्
धेनुः प्रत्नस्य काम्यं दुहाना ब्रह्मा ण इन्द्रोप याहि
विद्वानूर्ध्वो अग्निः सुमतिं वस्वो अश्वेदु तस्या नः
सरस्वती जुषाणेति प्रउगं प्रतिवदन्तर्वद् द्विहूतव-
दूर्ध्ववदष्टमे ऽहन्यष्टमस्याङ्गो रूपं तदु चैष्टुभं चिष्टु-
ःप्रातस्सवन एष चाहो विश्वानरस्य वस्पति
मिन्द्र इत्सोमपा एका इन्द्र नेदीय एदिह्युत्तिष्ठ

ब्रह्मणस्पते' ऽग्निर्नेता' त्वं सोम क्रतुभिः पिबन्त्यपो'
 बृहदिन्द्राय गायतेति' द्वितीयेनाङ्गा समान आतानो'
 ऽष्टमे ऽहन्यष्टमस्याङ्गो रूपं' शंसा महा मिन्द्रं यस्मिन्
 विश्वा इति सूक्तं' महद्दष्टमे ऽहन्यष्टमस्याङ्गो रूपं'
 महश्चित्त्वमिन्द्र यत एतानिति सूक्तम् * महद्दष्टमे
 ऽहन्यष्टमस्याङ्गो रूपं' पिबा सोम मभि य मुग्र तद्'
 इति सूक्तं' मूर्वं गव्यं महि गृणान इन्द्रेति' महद्द-
 दष्टमे ऽहन्यष्टमस्याङ्गो रूपं' महँ इन्द्रो नृवदाचर्ष-
 णिप्रा इति सूक्तं' महद्दष्टमे ऽहन्यष्टमस्याङ्गो रूपं'
 तदु चैष्टुभं तेन प्रतिष्ठितपदेन' सवनं दाधारायत-
 नादेवैतेन न प्रच्यवते' त मख द्यावापृथिवी सचेत-
 सेति सूक्तं' यदैत्कृण्वानो महिमान मिन्द्रिय मिति
 महद्दष्टमे ऽहन्यष्टमस्याङ्गो रूपं' तदु जागतं' जगत्यो
 वा एतस्य त्राहस्य मध्यन्दिनं वहन्ति' तद्वैतच्छन्दो
 वहति' यस्मिन्निविहीयते' तस्माज्जगतीषु निविदं
 दधाति' मिथुनानि सूक्तानि शस्यन्ते' चैष्टुभानि च
 जागतानि च मिथुनं वै पशवः' पशवश्छन्दोमाः
 पशूना मवरुद्धौ' महद्वन्ति सूक्तानि शस्यन्ते' महद्वा
 अन्तरिक्ष मन्तरिक्षस्याप्तौ' पञ्च सूक्तानि शस्यन्ते

पञ्चपदा पङ्क्तिः पाङ्क्तो यज्ञः पाङ्क्ताः पशवः पशव-
 ष्छन्दोमाः पशूना मवरुङ्गा ऽभि त्वा शूर नोनुमो
 ऽभि त्वा पूर्वपीतय इति रथन्तरं पृष्ठं भवत्यष्टमे
 ऽहनि यद्वावानेति धाय्याच्युता त्वा मिद्धि हवा-
 मह इति बृहतो योनि मनु निवर्तयति बार्हतं ह्येत-
 दहरायतनेनोभयं शृणवच्च न इति सामप्रगाथो यच्चेद
 मद्य यदु च ह्य आसोदिति बार्हते ऽहन्यष्टमे ऽह-
 न्यष्टमस्याङ्गो रूपं त्य मू षु वाजिनं देवजूत मिति
 तार्क्ष्यो ऽच्युतः ॥ ३ (१८) ॥

सप्तम महरभिधायाष्टमस्याङ्गो मन्त्रलिङ्गानि दर्शयति—
 “यद्वै नेति न प्रेति, यत्स्थितं, तदष्टमस्याङ्गो रूपम्”—इति ।
 आकारस्य च प्रशब्दस्य चालिङ्गत्वं नकारद्वयेन निषिध्यते । ‘यत्
 स्थितम्’ अच्युतत्वेन नियतं तिष्ठतिधातुयुक्तं वा, तदष्टमस्याङ्गो
 निरूपकम् ॥

द्वितीयस्मिन्नहनि प्रोक्तानि लिङ्गान्यष्टमे ऽहन्यतिदिशति—
 “यद्देव द्वितीय महस्तदेवैतरपुनर्यदष्टमम्”—इति । यत्लिङ्गक मेव
 द्वितीय महस्तलिङ्गक मेवैतरपुनरपि भवति ॥

यदष्टम महस्तत्पूर्वोक्तलिङ्गकम् ; तानि लिङ्गान्युपन्यस्यति—
 “यदूर्ध्ववद्यप्रतिवद्यदन्तर्वद्यद् वृषण्वद्यद् वृधन्वद्यन्मध्यमे पदे
 देवता निरुच्यते यदन्तरिक्ष मभ्युदितम्”—इति ॥

अथ नूतनानि लिङ्गानि दर्शयति— “यद् इग्नि यन्महद्द

यदिहूतवद्यत्पुनर्वद्यत् कुर्वत्”—इति । अग्निशब्दद्वयोपेतं द्वाग्नी-
त्युच्यते । महच्छब्दोपेतं महदत् । द्वयोर्देवतयोर्हूतमाह्वानं यस्मिन्
तादृशं दिहूतवत् । पुनःशब्दोपेतं पुनर्वत् । द्वितीयेऽहनि वर्त्त-
मानार्थवाचिप्रत्ययान्तं कुर्वच्छब्देनोक्तम् ॥

तेन सह सर्वाणि लिंगान्युपमहरति— ‘यद् द्वितीयस्याङ्गो
रूपमेतानि वा अष्टमस्याङ्गो रूपाणि”—इति ॥

तत्राज्यशस्त्रं विधत्ते— “अग्निं वो देव मग्निभिः सजांषा
इत्यष्टमस्याङ्गं आज्यं भवति (सं० ७.३.) ; द्वाग्न्यष्टमेऽहन्यष्टम-
स्याङ्गो रूपम्”—इति । द्वावग्निशब्दौ यस्मिन् सूक्ते विद्येते, तत्सूक्तं
द्वाग्निः ; अतोऽष्टमेऽहनि योग्यवादेऽदष्टमस्याङ्गो निरूपकम् ॥

तत्रत्यं छन्दः प्रशंसति— “तदु तैष्टुभं त्रिष्टुप्प्रातस्सवन एष
ब्रह्मः”—इति ॥

अथ प्रउगगस्त्रं विधत्ते—“कुविदंगं नमसा ये वृधासः, पीवो
अन्नं रयिवृधः सुमेधा, उच्छन्नपसः सुदिना अरिषा, उशन्ता दूता
नदभाय गोपा, यावत्तरस्तन्वो यावदोजः, प्रति वां सूर उदिते
सूक्तैर्, धेनुः प्रत्नस्य काम्यं दुहाना, ब्रह्मा ण इन्द्रोप याहि विहा-
नूर्ध्वो अग्निः सुमतिं वस्रो अथेदुत स्या नः सरस्वती जषाणेति
प्रउगं प्रतिवदन्तर्वदु, दिहूतवदूर्ध्ववदष्टमेऽहन्यष्टमस्याङ्गो रूपम्”—
इति । “कुविदंगं”—इति (सं० ७.८१.१.) प्रथमं प्रतीकम्, “पीवो
अन्नान्”—इति (सं० ७.८१.३.) द्वितीयम्, उच्छन्नपसः”—इति
(सं० ७.८०.४.) तृतीयम्, “उशन्ताः”—इति (सं० ७.८१.२.)
चतुर्थम्, “यावत्तरः”—इति (सं० ७.८१.४,५.) पञ्चमम्, “प्रति
वाम्”—इति (सं० ७.६५.१-३.) षष्ठम्, “धेनुः प्रत्नस्य”—इति
(सं० ३.५८.१-३.) सप्तमम्, “ब्रह्मा णः”—इत्यष्टमम् (सं० ७.

२८.१-३.), “ऊर्ध्वी अग्निः”—इति (सं० ७.३८.१-३.) नवमम्,
 “उतस्या न.”—इति (सं० ७.८५.४-६.) दशमम् । अत्रायैस्त्रिभिः
 प्रतीकैरेकस्तृचः ; चतुर्थी चैका, पञ्चमे द्वे, तदुभयं मिलित्वा
 द्वितीयस्तृचः ; इतरे पञ्च लृचाः ; एतत्सर्वं प्रउगम् । तत्र दशमे
 प्रतीके “प्रति स्तोमम्”—इति प्रतिशब्दोपेतं लिंगमस्ति, धेनुः
 प्रत्नस्येत्यस्य द्वितीयपादे “अन्तः पुत्रः”—इति अन्तःशब्दोपेतं
 लिंगम्, ऊर्ध्वी अग्निरित्यस्मिन्पूर्वशब्दोपेतं लिंगम् ; अवशिष्टेषु
 द्वयोराह्वानं लिंगम्,— क्वचिदिन्द्रवायोः क्वचिन्मित्रावरुणयोरिति
 द्रष्टव्यम् ॥

उक्तमन्त्रगतं छन्दः प्रशंसति— “तदु त्रैष्टुभं त्रिष्टुप्प्रातस्सवन
 एष त्रहः”—इति ।

अथ मरुत्वतीयशस्त्रे तुल्यशस्त्रकृत्प्राख्येन लिंगेनोपेतान्
 मन्त्रान् विधत्ते—“विश्वानरस्य वस्यति (सं० ८.६८.४.) मिन्द्र
 इत्तोमपा एक (सं० ८.२.४.) इन्द्र नेदीय एदि- (सं० ८.
 ५३.५.) क्षुत्तिष्ठ ब्रह्मणस्पते (सं० १.४०.१.) ऽग्निर्नेता (सं० ३.
 ८१.२.) त्वं सोम क्रतुभिः (सं० १.८१.२.) पिन्वन्यपो (सं० १.
 २०.४.) बृहदिन्द्राय गायतेति (सं० ८.८८.१.) द्वितीयेनाह्ना
 समान आतानोऽष्टमे ऽहन्यष्टमस्याह्नो रूपम्”—इति ॥ .

महच्छब्दलिंगकं सूक्तं विधत्ते—“शंसा महा मिन्द्रं यस्मिन्
 विश्वा इति सूक्तं (सं० ३.४८.) महद्दष्टमेऽहन्यष्टमस्याह्नो रूपम्”
 —इति । अत्र ‘महाम्’—इत्येष एव महच्छब्दः ॥

पुनरपि महच्छब्दयुक्तं सूक्तान्तरं विधत्ते—“पिवा सोम
 मभि य मुष तर्हः”—इति (सं० ६.१७.) सूक्तं मूर्धं गव्यं महि
 ष्यणान इन्द्रेति महद्दष्टमेऽहन्यष्टमस्याह्नो रूपम्”—इति । पिवा

सोम मित्यादिसूक्तस्य “ज्वं गव्यम्”—इति द्वितीयः पादः । तत्र “महि”—इत्येष महच्छब्दः ॥

पुनरपि महच्छब्दयुक्तं सूक्तान्तरं विधत्ते—“महश्चित्त्व मिन्द्र यत एतानिति (सं० १.१६८.) सूक्तं, महद्ददष्टमे ऽहन्यष्टमस्याङ्गो रूपम्”—इति । अत्र “महः”—इत्येष एव महच्छब्दः * ॥

. पुनरपि महच्छब्दयुक्तं सूक्तं विधत्ते—“मह्ना † इन्द्रो नृवदा-
चर्षणिप्रा इति (सं० ६.१८.) सूक्तं, महद्ददष्टमे ऽहन्यष्टमस्याङ्गो रूपम्”—इति । अत्र “महान्”—इत्येष महच्छब्दः ॥

उक्तेषु चतुर्ष्वपि महच्छब्देषु अन्तस्य वैलक्षण्येऽप्यादिभागस्यैक-
विधत्वात् ‡ महच्छब्दवत्त्वं द्रष्टव्यम् ॥

एतत्सूक्तचतुष्टयगतं कन्दः प्रशंसति—“तदु त्वैष्टुभं तेन प्रति-
ष्ठितपदेन सवनं दाधारायतनादेवैतेन न प्रच्यवते”—इति ॥

अथान्यमहच्छब्दोपेतं सूक्तं विधत्ते—“त मस्य द्यावापृथिवी
सचेतसेति (सं० १०. ११३.) सूक्तं, यदैत् कण्वानो महिमान
मिन्द्रिय मिति, महद्ददष्टमे ऽहन्यष्टमस्याङ्गो रूपम्”—इति । त
मस्येति सूक्तस्य “यदैत् कण्वानः”—इति द्वितीयः पादः । तत्र
“महिमानं मदेमहि”—इति महच्छब्दः श्रूयते ॥

तस्मिन् सूक्ते निविधानं विधत्ते—“तदु जागतं जगत्यो वा
एतस्य त्राहस्य मध्यन्दिनं वहन्ति ; तदैतच्छन्दो वहति, यस्मिन्नि-
विक्षीयते ; तस्माज्जगतीषु निविदं दधाति”—इति ॥

* एतत् पङ्क्तित्रयं ११२ पृ० २१ पञ्चमपञ्चिका पाठ्यम्, इह तु समात् सुद्रितम् ।

† “दीर्घादटि समानपादे”—इति (पा० ८. ३. ३.) कृत्वे ऽनुनासिकत्वे (पा० ८. ३.
२, ४.) च रूपम् । तद्वच ‘मह्ना’—इति, ‘महान्’—इति, ‘महः’—इति च लिपिप्रकारभेद-
भावम् ; उच्चारणं त्वेकविधमेव व्यवह्रियते ।

‡ ‘महाम्’, ‘महः’, ‘महि’, ‘महान्’ इति (सं० ३.४९, १.१६९, ६.१७, ६.१८.) ।

कन्दोदयं मिलित्वा प्रशंसति—“मिथुनानि सूक्तानि शस्यन्ते,
— त्रैष्टुभानि जागतानि च ; मिथुनं वै पशवः, पशवश्चकन्दोमाः,
पशूना मवरुडैर”—इति ॥

उक्तेषु सूक्तेषु महच्छब्दं प्रशंसति—“महद्वन्ति सूक्तानि शस्यन्ते ;
महद्वा अन्तरिक्ष मन्तरिक्षस्याप्तैर”—इति । अन्तरिक्षस्य महत्त्वं
विस्तीर्णत्वं प्रसिद्धम् ॥

महच्छब्दयुक्तानां सूक्तानां सङ्ख्यां प्रशंसति— “पञ्च सूक्तानि
शस्यन्ते ; पञ्चपदा पङ्क्तिः, पाङ्क्तो यज्ञः, पाङ्क्ताः पशवः, पशव-
श्चकन्दोमाः, पशूना मवरुडैर”—इति । शंसा महा मिति (सं० ३.
४८.१.) प्रथमे सूक्ते महच्छब्दः, महश्चित्त्व मिति (सं० १.१६८.
१.) द्वितीये, महि गृणान इति (सं० ६.१७.१.) तृतीये,
मह्ना इन्द्र इति (सं० ६.१८.१.) चतुर्थे, महिमान मिति
(सं० १०.११३.१.) पञ्चमे ; एवं पञ्च सूक्तानि महच्छब्दयुक्तानि
शस्यन्ते । पञ्चसङ्ख्यायोगात्पञ्चपादोपेता ‘पङ्क्तिः’ कन्दोरूपा भवति ;
यज्ञश्च हविष्पाङ्क्तादिना ‘पाङ्क्तः’ ; पशवश्च पङ्क्तिमुखेन ‘पाङ्क्ताः’ ;
कन्दोमानाञ्च पशुसाधनत्वात्पशुत्वम् । अनेन सम्बन्धेन सूक्तपञ्चकं
पशुप्राप्तैर सम्पद्यते ॥

अथ निष्केवल्यशस्त्रस्य रथन्तरसामसाध्यपृष्ठस्तीत्रस्य आधार-
भूतं स्तीत्रिय मनुरुपञ्च विधत्ते—“अभि त्वा शूर नोनूमो (सं०
८.३२.२२, २३.) ऽभि त्वा पूर्वपीतय इति (सं० १.१८.८, १०.)
रथन्तरं पृष्ठं भवत्यष्टमेऽहनि”—इति । यद्यपि युग्मदिनत्वात्
न्यायतो बृहत्पृष्ठं प्राप्तम्, तथापि वचनबलाद्रथन्तरपृष्ठत्वं द्रष्टव्यम् ॥

अच्युतत्वलिङ्गयुक्ता मृचं विधत्ते— “यद्वावानेति (सं० १०.
७४.६.) धाव्याच्युता”—इति ॥

तस्या उपरि बृहत्सामयोनेः शंसनं विधत्ते— “त्वा मिद्धि हवामह इति (सं० ६.४६.) बृहतो योनि मनु निवर्त्तयति ; बार्हतं ह्येतदहरायतनेन”—इति । अष्टमस्य युग्मदिनत्वात् बृहत्सम्बन्धिस्थानत्वम् ॥

तस्यैव बृहत्सम्बन्धिनं सामप्रगाथं विधत्ते— “उभयं शृण्वच्च न इति (सं० ८.६१.१,२.) सामप्रगाथो यच्चेद मद्य यदु च ह्य आसीदिति बार्हते ऽहन्यष्टमे ऽहन्यष्टमस्याङ्गो रूपम्”—इति । उभयशब्दस्य तात्पर्यं यच्चेद मित्यादिनोच्यते । अथ ‘यदिदं’ कार्य मासीत्, ‘ह्यश्च’ पूर्वदुरपि ‘यदु’ यदेव कार्य मासीत्, तदेतदुभय मपि शृणुत मिति तस्य पादस्यार्थः* । युग्मरूपे बार्हते ऽहनि बृहत्सामसम्बद्धः प्रगाथो युक्त एव ॥

अच्युतत्वलिङ्गकं सूक्तविशेषं विधत्ते—“त्य मू षु वाजिनं देव-जुत मिति (सं० १०.१७८.) तात्पर्यो ऽच्युतः”—इति ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां तृतीयाध्याये
(त्रयोविंशाध्याये) तृतीयः खण्डः ॥ ३ (१८) ॥

* “उभयं—स्त्रीवाक्यकं शस्त्रात्मकं च”—इति संज्ञिताभाष्ये ऽयमेव सायणः ।

॥ अथ चतुर्थः खण्डः ॥

अपूर्व्या पुरुतमान्यस्मा इति सूक्तं^१ महि वीराय
तवसे तुरायेति^२ महद्दष्टमे ऽहन्यष्टमस्याङ्गो रूपं^३
तां सु ते कीर्तिं मघवन् महि त्वेति सूक्तं^४ महद्दष्टमे
ऽहन्यष्टमस्याङ्गो रूपं^५ त्वं महँ * इन्द्र यो ह शुष्मै-
रिति सूक्तं^६ महद्दष्टमे ऽहन्यष्टमस्याङ्गो रूपं^७ त्वं
महँ इन्द्र तुभ्यं ह जा इति सूक्तं^८ महद्दष्टमे
ऽहन्यष्टमस्याङ्गो रूपं^९ तदु चैष्टुभं तेन प्रतिष्ठित-
पदेन^{१०} सवनं दाधारायतनादेवैतेन न प्रच्यवते^{११} दिव-
श्चिदस्य वरिमा वि प्रपथ इति सूक्तं^{१२} मिन्द्रं न^{१३}
मङ्गेति^{१४} महद्दष्टमे ऽहन्यष्टमस्याङ्गो रूपं^{१५} तदु
जागतं जगत्स्यो वा एतस्य च ग्रहस्य मध्यन्दिनं वहन्ति^{१६}
तद्वैतच्छन्दो वहति^{१७} यस्मिन्निविद्ध्यते^{१८} तस्माज्जगतीषु
निविदं दधाति^{१९} मिथुनानि सूक्तानि शस्यन्ते^{२०} चैष्टु-
भानि च जागतानि च^{२१} मिथुनं वै पशवः^{२२} पशवश्छ-
न्दोमाः^{२३} पशूना मवरुद्धौ^{२४} महद्वन्ति सूक्तानि शस्यन्ते^{२५}
महद्वा अन्तरिक्ष मन्तरिक्षस्याप्तौ^{२६} पञ्च पञ्च सूक्तानि
शस्यन्ते^{२७} पञ्चपदा पङ्क्तिः^{२८} पाङ्क्तो यज्ञः^{२९} पाङ्क्ताः^{३०} पशवः^{३१}
पशवश्छन्दोमाः^{३२} पशूना मवरुद्धौ^{३३} तानि द्वेधा पञ्चा-
न्यानि पञ्चान्यानि^{३४} दश सम्पद्यन्ते^{३५} सा दशिनी विरा-

ऋन्नं विराळन्नं पशवः पशवश्छन्दोमाः पशूना
 मवरुद्धौ विश्वो देवस्य नेतुस् तत्सवितुर्वरेण्य मा
 विश्वदेवं सत्यति मिति वैश्वदेवस्य प्रतिपदनुचरौ
 बार्हते ऽहन्यष्टमे ऽहन्यष्टमस्याङ्गो रूपं हिरण्य-
 पाणि मूतय इति सावित्रं मूर्ध्वदष्टमे ऽहन्यष्ट-
 मस्याङ्गो रूपं मही द्यौः पृथिवी च न इति द्यावा-
 पृथिवीयं महद्दष्टमे ऽहन्यष्टमस्याङ्गो रूपं युवाना
 पितरा पुनरित्यार्भवं पुनर्वदष्टमे ऽहन्यष्टमस्याङ्गो
 रूपं मिमा नु कम्भुवना सीषधामेति द्विपदाः शंसति
 द्विपादौ पुरुषश्चतुष्पादाः पशवः पशवश्छन्दोमाः
 पशूना मवरुद्धौ तद्यद् द्विपदाः शंसति यजमान
 मेव तद् द्विप्रतिष्ठं चतुष्पात्सु पशुषु प्रतिष्ठापयति
 देवाना मिदवो महदिति वैश्वदेवं महद्दष्टमे ऽह-
 न्यष्टमस्याङ्गो रूपं तान्यु गायत्राणि गायत्रतृतीय-
 सवन एष चाह ऋतावानं वैश्वानरं मित्याग्निमारु-
 तस्य प्रतिपदग्निर्वैश्वानरो महानिति महद्दष्टमे
 ऽहन्यष्टमस्याङ्गो रूपं क्रीळं वः शर्द्धी मारुत मिति
 मारुतं जम्भे रसस्य वावृध इति वृधन्वदष्टमे ऽहन्यष्ट-
 मस्याङ्गो रूपं जातवेदसे सुनवाम सोम मिति जात-
 वेदस्याच्युता ऽग्ने मृळ मह्यं असीति जातवेदस्य

महद्दृष्टमे ऽहन्यष्टमस्याङ्गो रूपं^१ तान्यु गायत्राणि
गायत्रतृतीयसवन^२ एष चाह एष ब्राह्मः ॥ ४ (१६) ॥

इत्यैतरेयब्राह्मणे पञ्चमपञ्चिकायां तृतीयोऽध्यायः ॥ ३ ॥

महच्छब्दयुक्तं सूक्तचतुष्टयं विधत्ते—“अपूर्व्या पुरुतमान्यस्मा
इति (सं० ६.३२.) सूक्तं, महे वीराय तवसे तुरायेति महद्दृष्टमे
ऽहन्यष्टमस्याङ्गो रूपं ; तां सु ते कीर्त्तिं मघवन्महि त्वेति (सं०
१०.५४.) सूक्तं, महद्दृष्टमे ऽहन्यष्टमस्याङ्गो रूपं ; त्वं महाँ इन्द्र
यो ह शुभैरिति (सं० १.६३.) सूक्तं, महद्दृष्टमे ऽहन्यष्टमस्याङ्गो
रूपं ; त्वं महाँ इन्द्र तुभ्यं ह चा इति (सं० ४.१७.) सूक्तं ; महद्-
दृष्टमे ऽहन्यष्टमस्याङ्गो रूपम्”—इति । अपूर्व्येति सूक्तस्य द्वितीय-
पादे “महे वीराय”—इति महच्छब्दः श्रुतः ; इतरस्मिन् सूक्तत्रये
प्रथमपादे एव महच्छब्दः स्पष्टः ॥

सूक्तचतुष्टयगतं छन्दः प्रशंसति—“तदु चैष्टुभं तेन प्रतिष्ठित-
पदेन सवनं दाधारायतनादेवैतेन न प्रच्यवते”—इति ॥

यथा मरुत्वतीयशस्त्रे महच्छब्दयुक्तं त्रिष्टुप्छन्दस्कं सूक्तचतुष्टय
मुक्त्वा पञ्चाज्जगतीच्छन्दस्कं महच्छब्दयुक्तं सूक्तान्तरं मुक्तम्, एव
मत्र निष्केवल्येऽपि त्रिष्टुप्छन्दस्कं सूक्तचतुष्टयं मभिधाय जगती-
च्छन्दस्कं सूक्तं विधत्ते—“दिवश्चिदस्य वरिमा वि पप्रथ इति
(सं० १.५५.) सूक्तं मिन्द्रं न मङ्गेति महद्दृष्टमे ऽहन्यष्टमस्याङ्गो
रूपम्”—इति । “दिवश्चिदस्य”—इति सूक्तस्य इन्द्र मिति द्वितीय-
पादे “मङ्गा”—इति महच्छब्दः श्रुतः ॥

तस्मिन् सूक्ते निविज्ञानं विधत्ते—“तदु जागतं जगत्यो वा

एतस्य त्रयस्य मध्यन्दिनं वहन्ति ; तद्वैतच्छन्दो वहति, यस्मिन्नि-
विक्षीयते ; तस्माज्जगतीषु निविदं दधाति”—इति ॥

छन्दोदयं मिलित्वा प्रशंसति — “मिथुनानि सूक्तानि शस्यन्ते,—
त्रैष्टुभानि च जागतानि च ; मिथुनं वै पशवः, पशवश्छन्दोमाः,
पशूना मवरुद्वैर”—इति ॥

सूक्तेषु महच्छब्दपञ्चसङ्ख्याञ्च पूर्ववत्प्रशंसति—“महदन्ति सूक्तानि
शस्यन्ते ; महदा अन्तरिक्षं मन्तरिक्षस्याप्तैः ; पञ्च पञ्च सूक्तानि
शस्यन्ते ; पञ्चपदा पङ्क्तिः, पाङ्क्तो यज्ञः, पाङ्क्ताः पशवः, पशवश्छ-
न्दोमाः, पशूना मवरुद्वैर”—इति ॥

शस्त्रद्वयगतानि महच्छब्दयुक्तानि मिलित्वा प्रशंसति—“तानि
द्वेधा पञ्चान्यानि पञ्चान्यानि दश सम्पद्यन्ते ; सा दशिनी विरा-
ठन्नं, विराठन्नं पशवः, पशवश्छन्दोमाः, पशूना मवरुद्वैर”—इति ।
पूर्वोक्तानि महच्छब्दयुक्तानि सर्वाणि सूक्तानि द्वेधा वियुक्तानि ।
कथं मिति, तदुच्यते — ‘पञ्चान्यानि’ मरुत्वतीयशस्त्रगतानि पञ्च-
सङ्ख्याकानि पृथगेवावस्थितानि ; पुनरपि ‘पञ्चान्यानि’ निष्केवल्य-
शस्त्रगतानि पञ्चसङ्ख्याकानि पृथगेवावस्थितानि ; तानि सर्वाणि
मिलित्वा दशसङ्ख्याकानि सम्पद्यन्ते । सा ‘दशिनी’ दशसङ्ख्याऽमूह-
रूपा विराट् भवति ; “दशाक्षरा विराट्”—इति श्रुतेः । अत्रसाधन-
त्वाद्विराट्छन्दोऽन्नम् ; तच्चान्नं क्षीरादिरूपं पशुषूपन्नत्वात्पशव
एव ; ते च पशवश्छन्दोमैश्चतुर्विंशदिभिः स्तोमैस्तद्युक्तरहोभिर्वा
सम्पाद्यत्वाच्छन्दोमस्वरूपाः ; अनेन सम्बन्धेन तत्पञ्चकद्वयं पशु-
प्राप्तैर् भवति ॥

शस्त्रान्तरस्य प्रतिपदनुचरौ विधत्ते — “विश्वो देवस्य नेतुस्,
तत्सवितुर्वरेण्य, सा विश्वदेवं सत्यति मिति वैश्वदेवस्य प्रतिपद-

नुचरौ; बार्हते ऽहन्यष्टमे ऽहन्यष्टमस्याङ्गो रूपम्”—इति । “विश्वो देवस्य”—इत्येका (सं ५.५०.१.), “तत्सवितुर्वरेण्यम्”—इति (सं० ३.६२.१०, ११.) द्वे; एतत्रयं बृहत्सामसम्बन्धी त्वचः शस्त्रस्य प्रतिपत् ; “आ विश्वदेवम्”—इति (सं० ५.८२.७-८.) तृचोऽनुचरः ; तदुभयं बृहत्सामसम्बन्धाद् ‘बार्हतं’ युग्मत्वेन बृहत्सामसम्बन्धि-न्यष्टमे ऽहनि योग्यम् ॥

ऊर्ध्वलिङ्गोपेतं सवितृदेवताकं सूक्तस्थानीयं चतुर्ऋचं* विधत्ते —“हिरण्यपाणि मूतय इति (सं० १.२२.५-८.) सावित्र मूर्ध्व-वदष्टमे ऽहन्यष्टमस्याङ्गो रूपम्”—इति । द्वितीयपादे “सवितार सुपङ्क्तये”—इतिश्रवणात् सवितृदेवताकं सूक्तम् । ऊर्ध्वशब्दस्या-श्रवणेऽपि सवितृमण्डलस्योपरिदेशवर्त्तित्वादर्थत ऊर्ध्ववत्त्वम् ॥

महच्छब्दोपेतं सूक्तस्थानीयं त्वचं† विधत्ते — “मही द्यौः पृथिवी च न इति (सं० १.२०.१३-१५.) द्यावापृथिवीयं, महद्व-दष्टमे ऽहन्यष्टमस्याङ्गो रूपम्”—इति । “मही”—इत्येष एव महच्छब्दः ॥

पुनःशब्दोपेतं सूक्तस्थानीयं त्वचं‡ विधत्ते —“युवाना पितरा रित्यार्भवम् (सं० १.२०.४-६.), पुनर्वदष्टमेऽहन्यष्टमस्याङ्गो रूपम्”—इति । तृतीयपादे “ऋभवो विष्ट्यक्रत”—इतिश्रवणात् ऋभु-देवताकं सूक्तम् ॥

द्विपदा ऋचो विधाय प्रशंसति —“इमा नु कम् भुवना सीष-धामेति द्विपदाः शंसति ; द्विपदौ पुरुषश्चतुष्पादाः पशवः ; पशव-

* प्रातर्युजित्यादिक मेकविंशत्यृचं सूक्तम्; तस्यैव पञ्चस्यादीनाञ्चतुष्टया मिह ग्रहणम् ।

† प्रातर्युजित्यादिक मेकविंशत्यृचं सूक्तम्; तस्यैव त्रयोदश्यादीनां तिसृष्टया मिह ग्रहणम् ।

‡ अयं देवायेत्यृचं सूक्तम् ; तस्यैव चतुर्थादीनां तिसृष्टया मिह ग्रहणम् ।

ऋन्द्ोमाः, पशूना मवरुद्धैः ; तद्यद् द्विपदाः शंसति, यजमान मेव तद् द्विप्रतिष्ठं चतुष्पात्सु पशुषु प्रतिष्ठापयति”—इति ॥

महच्छब्दोपेतं बहुदेवताकं सूक्तं विधत्ते—“देवाना मिदवो महदिति (सं० ८.८३.) वैश्वदेवं महददष्टमे ऽहन्यष्टमस्याङ्गो रूपम्”—इति । महच्छब्दोऽत्र विस्पष्टः ॥

• द्विपदाव्यतिरिक्तानां तत्सवितुर्वरेण्य मित्यारभ्य, देवाना मिदवो महदित्यन्तानां छन्दः प्रशंसति—“तान्यु गायत्र्याणि गायत्रतृतीयसवन एष त्रयहः”—इति ॥

शस्त्रान्तरस्य प्रतिपदं विधत्ते—“ऋतावानं वैश्वानर मित्याग्निमारुतस्य प्रतिपदग्निर्वैश्वानरो महानिति महददष्टमे ऽहन्यष्टमस्याङ्गो रूपम्”—इति । ऋतावान मित्यादिके सूक्तगते * त्वचे द्वितीयस्या मृचि “अग्निर्वैश्वानरः”—इति द्वितीयः पादः । तत्र “महान्”—इति महच्छब्दः श्रूयते ॥

वृधशब्दोपेतं सूक्तं विधत्ते—“क्रीळं वः शर्द्धो मारुत मिति मारुतं ; जम्भे रसस्य वावृध इति वृधन्वदष्टमे ऽहन्यष्टमस्याङ्गो रूपम्”—इति । क्रीळं व इति (सं० १.३७.) सूक्तस्य पञ्चम्या मृचि “जम्भे रसस्य”—इति पादः श्रूयते । तत्र “वावृधी”—इति वृधिधातुमत्वम् ॥

अच्युतत्वलिङ्गा मृचं विधत्ते—“जातवेदसे सुनवाम सोम मिति (सं० १.८८.) जातवेदस्याच्युता”—इति ॥

महच्छब्दयुक्तं जातवेदोदेवताकं सूक्तं विधत्ते—“अग्ने मृळ

● सर्वेष्वेव भाष्यपुस्तकेषु ‘सूक्तगते’ इति पाठो दृश्यते, परं स नूनं लिपिकरप्रमाद-प्रवाहजः ; संहितायां कश्चिदपि सूक्ते ऽस्य लक्षणादर्शनात्, स्मृतयायं शास्त्रान्तरीयसूत्रः कल्पसूत्रे—“ऋतावानं—विराजति”—इति (आश्व० श्रौ० ८.१०.३.) ।

महँ असीति (सं० ४.८.) जातवेदस्यं महद्ददष्टमेऽहन्यष्टमस्याङ्गो रूपम्”—इति ॥

आग्निमारुतशस्त्रगतेषु सूक्तेषु छन्दः प्रशंसति—“तान्यु गाय-
त्राणि गायत्रतृतीयसवन एष त्रग्रह एष त्रग्रहः”—इति । अभ्यासो-
ऽध्यायसमाप्त्यर्थः ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां तृतीयाध्याये
(तयोविंशाध्याये) चतुर्थः खण्डः ॥ ४ (१८) ॥

वेदार्थस्य प्रकाशेन तमो हाहं निवारयन् ।
पुमर्थान्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-
श्रीवीरबुक्कभूपालसाम्राज्यधुरन्धरमाधवाचार्यादेशतो
भगवत्सायणाचार्येण विरचिते माधवीये 'वेदार्थप्रकाश'नामभाष्ये
ऐतरेयब्राह्मणस्य पञ्चमपञ्चिकायाः तृतीयोऽध्यायः ॥

॥ अथ चतुर्थाध्यायः ॥

(तथ)

॥ अथ प्रथमः खण्डः ॥



॥ ॐ ॥ यद्वै समानोदकं तन्नवमस्याङ्गो रूपं यद्देव
तृतीय महस्तदेवैतत् पुनर्यग्नवमं यदश्ववद्यदन्तवद्यत्
पुनरावृत्तं यत् पुनर्निवृत्तं यद्रतवद्यत् पर्यस्तवद्यत्
त्रिवद्यदन्तरूपं यदुत्तमे पदे देवता निरुच्यते यदसौ
लोको ऽभ्युदितो यच्छुचिवद्यत्सत्यवद्यत् क्षेतिवद्यद्
गतवद्यदोकवद्यत् कृतं यत्तृतीयस्याङ्गो रूपं मेतानि
वै नवमस्याङ्गो रूपाण्यगन्म महा नमसा यविष्ठ मिति
नवमस्याङ्ग आज्यं भवति गतवग्नवमे ऽहनि नव-
मस्याङ्गो रूपं तदु चैष्टुभं विष्टुप्प्रातस्सवन एष
अग्रहः प्र वीरया शुचयो दद्विरे ते ते सत्येन जनसा
दीध्याना दिवि क्षयन्ता रजसः पृथिव्या मा विश्व-
वाराशिना गतं नो ऽयं सोम इन्द्र तुभ्यं सुन्वं आ
तु प्र ब्रह्माणो अङ्गिरसो नक्षन्त सरस्वतीं देवयन्तो
हवन्त आ नो दिवो बृहतः पर्वतादा सरस्वत्यभि नो
नेषि वस्य इति प्रउगं शुचिवत् सत्यवत् क्षेतिवङ्गतव-

द्यौकवन्नवमे ऽहनि नवमस्याङ्गो रूपं तदु चैष्टुभं
 चिष्टुप्रातस्सवन एष चाहस्तं त मिद्राधसे महे
 चय इन्द्रस्य सोमा इन्द्र नेदीय एदिहि प्र नूनं ब्रह्म-
 णस्पतिरग्निर्नेता त्वं सोम क्रतुभिः पिन्वन्यपो
 न किः सुदासो रथ मिति तृतीयेनाङ्गा समान
 आतानो नवमे ऽहनि नवमस्याङ्गो रूपं मिन्द्रः स्वाहा
 पिबतु यस्य सोम इति सूक्तं मन्तो वै स्वाहाकारोऽन्तो
 नवम महर्नवमे ऽहनि नवमस्याङ्गो रूपं गायत्साम
 नभन्यं यथावेरिति सूक्तं मर्चाम तद्वावृधानं सर्व-
 दित्यन्तो वै स्वरन्तो नवम महर्नवमे ऽहनि नवम-
 स्याङ्गो रूपं तिष्ठा हरी रथ आ युज्यमानेति सूक्तं
 मन्तो वै स्थित मन्तो नवम महर्नवमे ऽहनि नवम-
 स्याङ्गो रूपं मिमा उ त्वा पुरुतमस्य कारोरिति सूक्तं
 धियो रथेष्ठा मित्यन्तो वै स्थित मन्तो नवम मह-
 र्नवमे ऽहनि नवमस्याङ्गो रूपं तदु चैष्टुभं तेन प्रति-
 ष्ठितप्रदेन सवनं दाधारायतनादेवैतेन न प्रच्यवते प्र
 मन्दिने पितुमदर्चता वच इति सूक्तं समानोदकं
 नवमे ऽहनि नवमस्याङ्गो रूपं तदु जागतं जगत्यो
 वा एतस्य चाहस्य मध्यन्दिनं वहन्ति तद्वैतच्छन्दो
 वहति यस्मिन्निविद्ध्यते तस्माज्जगतीषु निविदं

दधाति' मिथुनानि सूक्तानि शख्यन्ते' चैष्टुभानि च
जागतानि च' मिथुनं वै पशवः' पशवश्छन्दोमाः' पशूना
मवरुद्धै' पञ्च सूक्तानि शख्यन्ते' पञ्चपदा पङ्क्तिः'
पाङ्क्तो यज्ञः' पाङ्क्ताः पशवः' पशवश्छन्दोमाः' पशूना
मवरुद्धै' त्वा मिद्धि हवामहे' त्वं ह्येहि चेरव इति'
बृहत्पृष्ठं भवति नवमे ऽहनि' यद्वावानेति धाय्या-
च्युता' ऽभि त्वा शूर नोनुम इति' रथन्तरख्य योनि
मनु निवर्त्तयति' राथन्तरं ह्येतदहरायतने' नेन्द्र
विधातु शरण मिति सामप्रगाथस्त्रिवान्नवमे ऽहनि
नवमस्याङ्गो रूपं' त्य मू षु वाजिनं' देवजूत मिति
तात्पर्यो ऽच्युतः' ॥ १ (२०) ॥

नवमेऽहनि मन्त्रलिङ्गं दर्शयति— “यद्वै समानोदकं तन्नव-
मस्याङ्गो रूपम्”—इति । ‘समानोदकं’ तुल्यसमाप्तिकम् ॥

तृतीये ऽहन्युक्तानि लिङ्गान्यभिन्नवमे ऽहन्यतिन्विशति—
“यद्देव तृतीय महस्तदेवैतत् पुनर्यन्नवमम्”—इति । तृतीय
महर्ष्यादृशलिङ्गोपेतं पुनरप्यत्र यन्नवम महस्तदपि तादृशलिङ्गोपेतं
द्रष्टव्यम् ॥

तानि लिङ्गान्युपन्यस्यति— “यदश्ववद्यदन्तवद्यत् पुनरावृत्तं
यत् पुनर्निवृत्तं यद्रतवद्यत् पर्यस्तवद्यत्त्रिवद्यदन्तरूपं यदुत्तमे प्रदे
देवता निरुच्यते यदसौ लोको ऽभ्युदितः”—इति ॥

अथ नूतनानि लिङ्गानि दर्शयति— “यच्छुचिवद्यत्सत्यवद्यत्

क्षेतिवद्वतवदोक्तवत्”—इति । शुचिसत्यक्षेतिगतीकशब्दा नव-
मेऽहनि लिङ्गरूपाः । भूतार्थवाचिप्रत्ययान्तधातुरूपं यदस्ति, तेन
सहितं तृतीयेऽहनि विद्यमानं लिङ्गम् ॥

अन्यानि च सर्वाणि लिङ्गानि उपसंहरति—“यत्कृतं यत्तृती-
यस्याङ्गो रूप मेतानि वै नवमस्याङ्गो रूपाणि”—इति ॥

आज्यशस्त्रं विधत्ते— “अगन्म महा नमसा यविष्ठ मिति
नवमस्याङ्ग आज्यं भवति; गतवन्नवमे ऽहनि नवमस्याङ्गो
रूपम्”—इति । ‘गतवद्’ गमिधातुयुक्त मिल्युक्तम् । अत्र (सं०
७.१२.) च “अगन्म”—इति गमिधातुः श्रूयते ॥

सूक्तगतं छन्दः प्रशंसति— “तदु त्रैष्टुभं त्रिष्टुप्प्रातस्सवन एष
त्राहः”—इति ॥

प्रउगशस्त्रं विधत्ते— “प्र वीरया शुचयो दद्विरे ते, ते सत्येन
मनसा दीध्याना, दिवि क्षयन्ता रजसः पृथिव्या, मा विश्ववारा-
खिना गतन्तो, ऽयं सोम इन्द्र तुभ्यं सुन्व, आ तु प्रब्रह्माणो अङ्गि-
रसो नक्षन्त, सरस्वतीं देवयन्तो हवन्त, आ नो दिवो बृहत्तः
पर्वतादा, सरस्वत्यभि नो नेषि वस्य इति प्रउगं ; शुचिवत्सत्य-
वत्क्षेतिवद्वतवदोक्तवन्नवमे ऽहनि नवमस्याङ्गो रूपम्”—इति । अत्र
‘दद्विरे ते’—इति प्रयोगपाठः*, “प्र वीरया”—इति (सं० ७.८०.१-३.)
प्रथमं प्रतीकम्, तत्र “शुचयः”—इति शुचिशब्दोपेतं लिङ्गम् ; “ते
सत्येन”—इति (सं० ७.८०.५-७.) द्वितीयं प्रतीकम्, तत्र सत्य-
शब्दो लिङ्गम् ; “दिवि क्षयन्ता”—इति (सं० ७.६४.१-३.)
तृतीयम्, तत्र क्षेतिधातुलिङ्गम् ; “आ विश्ववारा”—इति (सं०
७.७०.१-३.) चतुर्थम्, तत्र गतशब्दो लिङ्गम् ; “अयं सोमः”—

* संहितापाठस्तु “दद्विरे वां”—इति । ‘वां=ते’—इति भाष्यम् । आश्व० श्रौ० ८.११.१. ८० ।

इति (सं० ७.२८.१-३.) पञ्चमम्, तस्मिन् “आ तु प्र याहि हरिवस्तदोकाः”—इति द्वितीयः पादः, तस्मिन् ओकशब्दो लिङ्गम् ; “प्र ब्रह्माणः”—इति (सं० ७.४२.१-३.) षष्ठम्, “सरस्वतीम्”—इति (सं० १०.१७.७.) सप्तमम् ; “आ नो दिवः”—इति (सं० ५.४३.११.) अष्टमम्, अत्र द्वितीयपादे “यजतां गन्तु”—इति गमिधातुः श्रुतः ; “सरस्वत्यभि नः”—इति (सं० ६.६१.१४.) नवमम्, तत्र चतुर्थपादे “अरणानि गन्मा”—इति गमिधातुः श्रुतः । पूर्वोक्तयोः षष्ठसप्तमयोः स्पष्टलिङ्गाभावेऽपि कृत्रिणो गच्छन्तीति न्यायेनेतरसाहचर्याल्लिङ्गवत्त्वं द्रष्टव्यम् । अत्रान्तिमैस्त्रिभिः प्रतीकैरेकस्तृचः ; इतरे षट् लृचाः । तदेतत्सर्वं प्रउगशस्त्रम् ॥

तत्रत्यं कृन्दः प्रशंसति—“तदु त्वैष्टुभं त्रिष्टुप्प्रातस्सवन एष ब्रह्मः”—इति ॥

मरुत्वतीयशस्त्रे क्लृप्तिर्लिङ्गं दर्शयति—“तं त मिद्राधसे महे (सं० ८.६८.), त्वय इन्द्रस्य सोमा (सं० ८.२.) इन्द्र नेदीय एदिहि (सं० ८.५३.), प्र नूनं ब्रह्माणस्पतिर् (सं० १.४०.), अग्निर्नेता (सं० ३.२०.), त्वं सोम क्रतुभिः (सं० १.८१.), पिबन्त्यपो (सं० १.६४.), न किः सुदासो रथ मिति (सं० ७. ३२.) तृतीयेनाह्ना समान आतानो नवमे ऽहनि नवमस्याह्नो रूपम्”—इति ॥

अन्तर्लिङ्गोपेतं सूक्तं विधत्ते—“इन्द्रः स्वाहा पिबतु यस्य सोम इति (सं० ३.५०.) सूक्तं मन्तो वै स्वाहाकारोऽन्तो नवम महर्नवमे ऽहनि नवमस्याह्नो रूपम्”—इति । अत्र स्वाहा शब्दो दृश्यते, स च होममन्त्रस्यान्तः ; नवम महर्नवरात्रस्यान्तः ; अतो लिङ्गसङ्गावात् नवमे ऽहन्येतद्युक्तम् ॥

पुनरप्यन्तलिङ्गोपेतं सूक्तं विधत्ते— “गायत् साम नभन्त्ये यथा वेरिति (सं० १.१७३.) सूक्तं मर्चाम तद्वावधानं स्वर्वदित्यन्तो वै स्वरन्तो नवम महर्नवमे ऽहनि नवमस्याङ्गो रूपम्”—इति । गायदितिसूक्तस्य “अर्चाम”—इति द्वितीयः पादः । तत्र “स्वर्वत्”—इति स्वर्गवाची शब्दः श्रूयते ; स्वर्गश्च लोकत्रयस्यान्तः ॥

प्रकारान्तरेणान्तवत्सूक्तं विधत्ते—“तिष्ठा हरी रथ आ युज्यमानेति (सं० ३.३५.) सूक्तं मन्तो वै स्थित मन्तो नवम महर्नवमे ऽहनि नवमस्याङ्गो रूपम्”—इति । तिष्ठेति स्थितिलक्षणो धात्वर्थः श्रूयते ; स च गमनस्यान्तः ॥

पुनरपि तथाविधं तल्लिङ्गोपेतं सूक्तं विधत्ते—“इमा उ त्वा पुरुतमस्य कारोरिति (सं० ६.२१.) सूक्तं, धियो रथेष्ठा मित्यन्तो वै स्थित मन्तो नवम महर्नवमे ऽहनि नवमस्याङ्गो रूपम्”—इति । “इमा उ त्वा”—इतिसूक्तस्य “धियो रथेष्ठाम्”—इति तृतीयः पादः । तत्र स्था मिति स्थितिधात्वर्थो गमनस्यान्तः श्रूयते ॥

एतेष्वन्तवत्सूक्तेषु छन्दः प्रशंसति—“तदु त्रैष्टुभं तेन प्रतिष्ठितपदेन सवनं दाधारायतनादेवैतेन न प्रच्यवते”—इति ।

तुल्यसमाप्तिकं सूक्तं विधत्ते—“प्र मन्दिने पितुमदर्चता वच इति (सं० १.१०१.) सूक्तं समानोदकं, नवमे ऽहनि नवमस्याङ्गो रूपम्”—इति । अत्र सर्वास्तृचु “मरुत्वन्तं सख्याय हवामहे”—इति चतुर्थपादस्यैकत्वात्समानोदकत्वम् ॥

तस्मिन् सूक्ते निविद्धानं विधत्ते—“तदु जागतं जगत्यो वा एतस्य त्राहस्य मध्यन्दिनं वहन्ति ; तद्वैतच्छन्दो वहति, यस्मिन्निविद्ध्यते ; तस्माज्जगतीषु निविदं दधाति”—इति ॥

हृन्दोदयं मिलित्वा प्रशंसति—“मिथुनानि सूक्तानि शस्यन्ते, त्रैष्टुभानि च जागतानि च ; मिथुनं वै पशवः, पशवश्च हृन्दोमाः, पशूना मवरुहैर”—इति । मिथुनस्यैकत्वेऽपि बहुवचनं पूजार्थम् ॥

द्विविधसूक्तगतसङ्ख्यां प्रशंसति—“पञ्च सूक्तानि * शस्यन्ते ; पञ्चपदा पङ्क्तिः, पाङ्क्तो यज्ञः, पाङ्क्ताः पशवः, पशवश्च हृन्दोमाः, पशूना मवरुहैर”—इति ॥

निष्केवल्यशस्त्रे बृहत्सामसाध्यष्टस्तोत्रस्याधारभूतं स्तोत्रियं दत्तं तदगुरुपञ्च विधत्ते—“त्वा मिहि हवामहे (सं० ६.४६.), त्वं ह्येहि चेरव इति (सं० ८.६१.) बृहत्पृष्ठं भवति नवमे ऽहनि”—इति । अयुष्मस्याङ्गो राथन्तरत्वेऽपि बृहत्सम्बन्धस्य वाचनिकात्वाच्चवमे ऽहनि तद्योग्यता ॥

तृतीयेऽहनि विहितानि अत्र पुनर्विधीयन्ते—“यदावानेति (सं० १०.७४.६.) धाय्याचुरता, ऽभि त्वा शूर नोनुम इति (सं० ७.३२.२२.) राथन्तरस्य योनि मनु निवर्त्तयति ; राथन्तरं ह्येतदहारायतनेनेन्द्र त्रिधातु शरश्च मिति (सं० ६.४६.८, १०.) साम-प्रमायस्त्रिवाचवमे ऽहनि नवमस्याङ्गो रूपं ; त्व मूषु वाजिनं देवजूत मिति (सं० १०.१७८.) तार्क्ष्यो ऽचुरतः”—इति ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां चतुर्थाध्याये

(चतुर्विंशाध्याये) प्रथमः खण्डः ॥ १ (२०) ॥

* ‘हृन्दः साक्षा’, ‘गायत्साम’, ‘तिष्ठा हरौ’, ‘इमा उ त्वा’—इति चत्वारि त्रैष्टुभानि, ‘अ मन्त्रिणे’—इत्येकं जागतम्; सङ्ख्येयया पञ्च (१२७, १२८ पृ०) ।

॥ अथ द्वितीयः खण्डः ॥

सं च त्वे जग्मुर्गिर इन्द्र पूर्वीरिति सूक्तं गत-
 वन्नवमे ऽहनि नवमस्याह्नो रूपं कदा भुवन् रथक्ष-
 याणि ब्रह्मेति सूक्तं क्षेतिवदन्तरूपं क्षेतीव वा
 अन्तं गत्वा नवमे ऽहनि नवमस्याह्नो रूपं मा सत्यो
 यातु मघवाऽऽज्जीषीति सूक्तं सत्यवन्नवमे ऽहनि
 नवमस्याह्नो रूपं तत्त इन्द्रियं परमं पराचैरिति सूक्तं
 मन्तो वै पर मन्तो नवम महर्नवमे ऽहनि नवम-
 स्याह्नो रूपं तदु चैष्टुभं तेन प्रतिष्ठितपदेन सवनं
 दाधारायतनादेवैतेन न प्रच्यवते ऽहं भुवं वसुनः
 पूर्व्यस्पतिरिति सूक्तं महं धनानि सञ्जयामि शश्वत
 इत्यन्तो वै जित मन्तो नवम महर्नवमे ऽहनि
 नवमस्याह्नो रूपं तदु जागतं जगत्यो वा एतस्य
 ब्राह्मण मध्यन्दिनं वहन्ति तद्वैतच्छन्दो वहति
 यस्मिन्निविद्ध्यते तस्याज्जगतीषु निविदं दधाति
 मियुनानि सूक्तानि शस्यन्ते चैष्टुभानि च जाग-
 तानि च मियुनं वै पशवः पशवश्छन्दोमाः पशूना
 मवरुहैः पञ्च पञ्च सूक्तानि शस्यन्ते पञ्चपदा
 पङ्क्तिः पाङ्क्तो यज्ञः पाङ्क्ताः पशवः पशवश्छन्दोमाः
 पशूना मवरुहैः तानि द्वेधा पञ्चान्यानि पञ्चा-

न्यानि दश सम्पद्यन्ते सा दशिनी विराळन्नं विरा-
 ळन्नं पशवः पशवश्छन्दोमाः पशूना मवरुद्धौ तत्स-
 वितुर्वृणीमहे ऽद्या नो देव सवितरिति वैश्वदेवस्य
 प्रतिपदनुचरौ राथन्तरे ऽहनि नवमे ऽहनि नवम-
 स्याङ्गो रूपं प्र वां महि द्यवी अभीति द्यावापृथि-

। शुची उप प्रशस्तय इति शुचिवन्नवमे ऽहनि
 नवमस्याङ्गो रूपं मिन्द्र इषे ददातु नस्तेनो रत्नानि
 धत्तनेत्यार्भवं विरासाप्तानि सुन्वत इति चिवन्नवमे
 ऽहनि नवमस्याङ्गो रूपं बभुरेको विषु णः सूनरी
 युवेति द्विपदाः शंसति द्विपादै पुरुषश्चतुष्पादाः
 पशवः पशवश्छन्दोमाः पशूना मवरुद्धौ तद्यद्
 द्विपदाः शंसति यजमान मेव तद् द्विप्रतिष्ठं चतु-
 ष्पात्सु पशुषु प्रतिष्ठापयति ये चिंशति चयस्यर इति
 वैश्वदेवं चिवन्नवमे ऽहनि नवमस्याङ्गो रूपं तान्यु
 गायचाणि गायत्रतृतीयसवन एष चाहो वैश्वानरो न
 ऊतय इत्याग्निमारुतस्य प्रतिपदा प्र यातु परा-
 वत इत्यन्तो वै परावतोऽन्तो नवम महर्नवमे ऽहनि
 नवमस्याङ्गो रूपं मरुतो यस्य हि क्षय इति मारुतं
 क्षेतिवदन्तरूपं क्षेतीव वा अन्तं गत्वा नवमे ऽहनि
 नवमस्याङ्गो रूपं जातवेदसे सुनवाम सोम मिति

जातवेदस्याच्युता प्राग्नये वाच मीरयेति जातवेदस्य
 समानोदकं नवमे ऽहनि नवमस्याङ्गो रूपं स नः पर्ष-
 दति द्विषः स नः पर्षदति द्विष इति शंसति बहु
 वा एतस्मिन्नवराचे किञ्च किञ्च वारणं क्रियते
 शान्त्या एव तद्यत्स नः पर्षदति द्विषः स नः पर्ष-
 दति द्विष इति शंसति सर्वस्मादेवैनांस्तदेनसः प्र
 मुञ्चति तान्यु गायत्र्याणि गायत्रतृतीयसवन एष
 चग्रहः ॥ (२) २१ ॥

अथ गमिधातुयुक्तं सूक्तं विधत्ते— “सं च त्वे जग्मुरिरे
 इन्द्र पूर्वीरिति (सं० ६.३४.) सूक्तं, गतवन्नवमे ऽहनि नवम-
 स्याङ्गो रूपम्”—इति । जग्मुरिति गमिधातुः ॥

चेतिधातुलिङ्गकं सूक्तं विधत्ते— “कदा भुवन् इत्ययाणि
 ब्रह्मेति (सं० ६.३५.) सूक्तं, चेतिवदन्तरूपं ; चेतीव वा अन्तं
 गत्वा नवमे ऽहनि नवमस्याङ्गो रूपम्”—इति । कदा भुवन् इत्ययं
 “इत्ययाणि”—इति चेतिधातुरूपं श्रूयते । चेतिधातुरूपश्चान्त-
 रूपम् । कथं मेतदिति, तदुच्यते— मार्गस्यान्तं गत्वा ‘चेतीव वै’
 कचिन्निवसत्येव, अतो निवासार्थवाचिनो चेतिधातोरन्तरूपत्वम् ॥

सत्यलिङ्गकं सूक्तं विधत्ते— “आ सत्यो यातु मघवाँ ऽ ऋजौ
 धीति (सं० ६.१६.) सूक्तं, सत्यवन्नवमे ऽहनि नवमस्याङ्गो-
 रूपम्”—इति । सत्यशब्दोऽत्र विस्पष्टः ॥

अन्तलिङ्गोपेतं सूक्तं विधत्ते— “तत्त इन्द्रियं परमं परावै-
 रिति (सं० १.१०३.) सूक्तं अन्तो वै परमं अन्तो नवमं महर्नवमे

ऽहनि नवमस्याङ्गो रूपम्”—इति । “तत्ते”—इतिसूक्ते परम-
शब्दः उत्कर्षवाची विद्यते ; उत्कर्षादधिकस्य कस्यचिदभावात्
परमशब्दस्यान्तवाचित्वम् ॥

“सच्च त्वे”—इत्यादिसूक्तचतुष्टयगतं छन्दः प्रशंसति — “तदु
तैष्टुभं, तेन प्रतिष्ठितपदेन सवनं दाधारायतनादेवैतेन न प्रच्य-
वतै”—इति ॥

अन्तलिङ्गक मन्यत् सूक्तं विधत्ते—“अहं भुवं वसुनः पूर्व्य-
स्यतिरिति (सं० १०.४८.) सूक्तं महं धनानि सञ्चयामि शश्वत
इत्यन्तो वै जित मन्तो नवम महर्नवमे ऽहनि नवमस्याङ्गो रूपम्”
—इति । “अहं भुवम्”—इतिसूक्तस्य “अहं धनानि”—इति द्वितीयः
पादः । तत्र “जयामि”—इति श्रूयते ; जयश्च युद्धस्यान्तः ॥

तस्मिन् सूक्ते निविष्टानं विधत्ते—“तदु जागतं,—जगत्स्यो वा
एतस्य त्रयस्य मध्यन्दिनं वहन्ति ; तद्वैतच्छन्दो वहति, यस्मि-
न्निविष्टीयते ; तस्माज्जगतीषु निविदं दधाति”—इति ॥

सूक्तगतं छन्दोदयं सूक्तसङ्ख्याच्च प्रशंसति—“मिथुनानि सूक्तानि
शस्यन्ते,— तैष्टुभानि च, जागतानि च ; मिथुनं वै पशवः, पशव-
श्छन्दोमाः, पशूना मवरुद्वै ; पञ्च पञ्च सूक्तानि शस्यन्ते ; ऋष्यपदा
प्रक्लिः, पाङ्क्तो यज्ञः, पाङ्क्ताः पशवः, पशवश्छन्दोमाः, पशूना
मवरुद्वै ; तानि द्वेधा पञ्चान्यानि पञ्चान्यानि दश सम्पद्यन्ते ; सा
दशिनी विराळन्नं ; विराळन्नं पशवः, पशवश्छन्दोमाः, पशूना
मवरुद्वै”—इति । मरुत्वतीयनिष्केवत्यशस्त्रद्वयगतसूक्तापेक्षया ‘पञ्च
पञ्च’ इति द्विरुक्तिः ॥

तृतीये ऽहनि विहितो वैश्वदेवस्य प्रतिपदनुचरावत्रापि
विधत्ते—“तत्सवितुर्वशीमहे (सं० ५.८२.१-३.), ऽद्या नो देव

सवितरिति (सं० ५.८२.४-६.) वैश्वदेवस्य प्रतिपदनुचरी ; राथन्तरे ऽहनि नवमे ऽहनि नवमस्याङ्गो रूपम्”—इति ॥

अन्तलिङ्गकं तृचात्मकं सूक्तं विधत्ते — “दोषो आगादिति * सावित्र मन्तो वै गत मन्तो नवम मर्हन्वमे ऽहनि नवमस्याङ्गो रूपम्”—इति । “आगात्”—इति गमिधात्वर्थः ; गमनञ्च स्थिते-
रन्तः ; अतोऽन्तवत्त्वं लिङ्गम् ॥

शुचिलिङ्गकं सूक्तस्थानीयं त्वचं विधत्ते — “प्र वां महि द्यवी अभीति (सं० ४.५६.५-७.), द्यावापृथिवीयं ; शुची उप प्रशस्तय इति शुचिवन्त्वमे ऽहनि नवमस्याङ्गो रूपम्”—इति । “महि द्यवी”—इतिश्रवणादिदं द्यावापृथिवीयम् । तस्य तृतीय-
पादे “शुची उप”—इति शुचिशब्दः श्रूयते ॥

त्रिशब्दोपेतं सूक्तस्थानीयं त्वचं विधत्ते — “इन्द्र इषे ददातु नस्तेनो रत्नानि धत्तनेत्यार्भवं, त्रिरा साप्तानि सुन्वत इति त्रिवन्-
त्वमे ऽहनि नवमस्याङ्गो रूपम्”—इति । “इन्द्र इषे”—इत्यृगेका
(सं० ८.८३.३४.), “तेनो रत्नानि”—इति (सं० १.२०.७, ८.)
हे, त्रितयं मिलित्वा ऋभुदेवताकं सूक्तम् ; “ऋभुक्षणे मृभुम्”—
इतिश्रवणात् (सं० ८.८३.३४.) । “त्रिरा साप्तानि”—इतिपादे
(सं० १.२०.७.) त्रिशब्दः श्रुतः ॥

पादद्वयोपेता ऋचो विधाय प्रशंसति — “बभुरेको विषु चः
सूनरी युषेति (सं० ८.२८.१-१०.) द्विपदाः शंसति ; द्विपादौ
गुरुषश्चतुष्पादाः पशवः, पशवश्चन्दोमाः, पशूना मवरुक्षैः ; तद्यत्
द्विपदाः शंसति, यजमान मेव तद् द्विप्रतिष्ठं चतुष्पात्सु पशुषु
प्रतिष्ठापयति”—इति ॥

त्रिंशद्विंशतिं बहुदेवताकं सूक्तं विधत्ते — “ये त्रिंशति त्रय-
स्पर इति (सं० ८.२८.) वैश्वदेवं त्रिवन्त्रवमे ऽहनि नवमस्याङ्गो
रूपम्”—इति । “त्रिंशति”—इतिश्रवणाद् बहुदेवताकत्वम् ।
“त्रयः”—इति त्रिंशद्विंशतिं विस्पष्टः ॥

तत्सूक्तगतं छन्दः प्रशंसति—“तान्यु गायत्राणि गायत्रतृतीय-
सर्वेन एष त्रयः”—इति । ‘तान्यु’ वैश्वदेवशस्त्रे प्रोक्तानि तान्यपि
सूक्तानि ॥

शस्त्रान्तरस्य प्रतिपदं विधत्ते — “वैश्वानरो न कतय इत्या-
ग्निमारुतस्य प्रतिपदा प्र यातु परावत इत्यन्तो वै परावतोऽन्तो
नवम महर्नवमे ऽहनि नवमस्याङ्गो रूपम्”—इति । अत्र सूच-
पठिते * त्वे “परावतः”—इति शब्दो दूरदेशवाची ; स च देशो
मार्गस्यान्त इत्यन्तवत्त्वं लिङ्गम् ॥

प्रकारान्तरेणान्तलिङ्गकं सूक्तं विधत्ते — “मरुतो यस्य हि
क्षय इति (सं० १.८६.) मारुतं, क्षेतिवदन्तरूपं ; क्षेतीव वा
अन्तं गत्वा नवमे ऽहनि नवमस्याङ्गो रूपम्”—इति । “मरुतः”
—इतिश्रवणात् ‘मारुतम्’, “क्षयः”—इतिश्रवणात् ‘क्षेतिवत्’
क्षयतिधातुयुक्तम् । स च धात्वर्थोऽत्र स्वरूपम् । कथं मेतदिति,
तदुच्यते— सर्वो हि पुरुषो मार्गस्यान्ते गत्वा ‘क्षेतीव वै’ कश्चि-
न्निवसत्येव ; सोऽयं मन्तो लिङ्गम् ॥

अच्युतत्वलिङ्गयुक्ता मृचं विधत्ते — “जातवेदसे सुनवाम सोम
मिति (सं० १.८८.१.) जातवेदस्याच्युता”—इति ।

जातवेदोवाचकान्निशब्दोपेतं सूक्तं विधत्ते — “प्राग्नये वाच

* आश्व० श्री० ८.११.४ । तत्र “वैश्वानरो न कतय”—इति प्रथमा, “वैश्वानरो न
आगमत्”—इति द्वितीया, “वैश्वानरो अङ्घ्रिरीभ्यः”—इति तृतीया ।

मीरयेति (सं० १०.१८७.) जातवेदस्यं समानोदर्कं, नवमे ऽहनि नवमस्त्राह्णो रूपम्”—इति । एतदीयास्वृक्षु “स नः पर्षदति हिषः”—इतिपादेन समाप्तिदर्शनात् समानोदर्कत्वम् ॥

तस्य पादस्य पुनःपुनरावृत्तिं दर्शयति— “स नः पर्षदति-हिषः, स नः पर्षदति हिष इति शंसति ; बड् वा एतस्मिन्नवरात्रे, किञ्च किञ्च वारणं क्रियते, शान्त्या एव ; तद्यत्स नः पर्षदति हिषः, स नः पर्षदति हिष इति शंसति, सर्वस्मादेवैनांस्तदेनसः प्रमुञ्चति”—इति । “स नः”—इत्यादिपादस्य सर्वास्वृक्षु पठितस्य सङ्गच्छार्थं वीप्सारूपेण हिरुक्तिः । एत मेव पादं पुनः पुनः शंसतीत्यत्र को ऽभिप्राय इति, सोऽभिधीयते—एतस्मिन्नवरात्रे त्रिविधत्राहसमष्टिरूपे प्रयोगाधिव्याप्तदा तदा विस्मृत्य किमपि ‘वारणं’ वारणीयं निषिद्धानुष्ठानं ‘बड् वै’ प्रभूत मेव क्रियते, अतः स्वस्य शान्त्यर्थं मेव पुनः पुनः शस्यते । तेन स न इत्यादेः पुनः पुनः शंसनेन, तस्मात् सर्वस्मात् निषिद्धाचरणान् ‘एनान्’ ऋत्विग्यजमानान् प्रमोचयति । तस्य पादस्यायमर्थः— यस्याग्नेः स्तुतिरूपा वागीर्यते, सोऽग्निः पापरूपान् शत्रूनतिक्रम्य ‘नः’ अस्मान् ‘पर्षद्’ विघ्नपरिहारेण कर्मपारं नयत्विति ॥

एतच्छस्त्रगतसूक्तेषु छन्दः प्रशंसति— “तान्यु गायत्राणि गायत्रतृतीयसवन एष त्रयः”—इति ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां चतुर्थाध्याये

(चतुर्विंशाध्याये) द्वितीयः खण्डः ॥ २ (२१) ॥

॥ अथ तृतीयः खण्डः ॥

पृष्ठाः षष्ठहस्तद्वयान्तरं यथा वै मुखं मेवं पृष्ठाः
 षष्ठहस्तद्वयान्तरं मुखस्य जिह्वा तालु दन्ता एवं
 कन्दोमा अथ येनैव वाचं व्याकरोति येन स्वादु
 चास्वादु च वि जानाति तद्दशमं महर्ग्यथा वै नासिके
 एवं पृष्ठाः षष्ठहस्तद्वयान्तरं नासिकयोरेवं कन्दोमा
 अथ येनैव गन्धान् वि जानाति तद्दशमं महर्ग्यथा वा
 अन्त्येवं पृष्ठाः षष्ठहस्तद्वयान्तरं मच्छाः कृष्णं मेवं
 कन्दोमा अथ येनैव कनोनिक्ता येन पश्यति तद्दशमं
 महर्ग्यथा वै कर्णं एवं पृष्ठाः षष्ठहस्तद्वयान्तरं कर्ण-
 स्त्रैवं कन्दोमा अथ येनैव शृणोति तद्दशमं महः
 श्रौतं दशमं महः श्रियं वा एतच्चा गच्छन्ति ये दशमं
 महारागच्छन्ति तस्माद्दशमं मह रविवाक्यं भवति मा
 श्रियो ऽववादिष्येति दुरववदं हि श्रेयसस्ते ततः
 सर्पन्ति ते मार्जयन्ते ते पत्नीशालां सम्प्रपद्यन्ते
 तेषां य एता माहुतिं विद्यात् ब्रूयात् समन्वा-
 रमध्व मिति स जुहुयादिह रमेह रमध्व मिह
 धृतिरिह स्वधृतिरग्ने ऽवाट् स्वाहावाळिति स
 यदिह रमेत्याहो अग्निनेवैनांस्तत्तोके रमयतीह रमध्व
 मिति यदाह प्रजा मेवैषु तद्रमयतीह धृतिरिह

स्वधृतिरिति यदाह प्रजां चैव तद्वाचं च यजमानेषु
 दधात्यग्ने ऽवाळिति रथन्तरं स्वाहावाळिति बृहदे-
 वानां वा एतन्मिथुनं यद् बृहद्रथन्तरे देवानां मेव
 तन्मिथुनेन मिथुनं मवरुन्धते देवानां मिथुनेन
 मिथुनं प्र जायन्ते प्रजात्यै प्र जायते प्रजया पश-
 भिर्य एवं वेद ते ततः सर्पन्ति ते मार्जयन्ते त
 आग्नीध्रं सम्प्रपद्यान्ते तेषां य एता माहुतिं विद्यात्
 स ब्रूयात् समन्वारमब्ध मिति स जुहुयादुप सृजन्
 धरुणं मातरं धरुणो धयन् रायस्पोष मिष मूर्जं
 मस्मासु दीधरत्स्वाहेति रायस्पोष मिष मूर्जं मवरुन्ध
 आत्मने च यजमानेभ्यश्च यत्रैव विद्वानेता माहुतिं
 जुहोति ॥ ३ (२२) ॥

हादशाहे प्रायणीयोदयनीयरूप आद्यन्ते ये अहनी, तयो-
 मध्ये दशरात्रोऽस्ति ; तस्मिंश्च तयो भागाः,— पृष्ठः षडह एको
 भागः, कन्दोमनामकास्त्रयोऽहर्विशेषाः द्वितीयो भागः, दशम मह-
 स्मृतीयो भागः । तस्य भागस्य विधेयतया प्रशंसा कर्त्तव्या ।
 इतरभागयोरपि अत्र या प्रशंसा प्रतीयते, सापि विधेयस्य दश-
 मस्याङ्गः प्रशंसार्थ मेव ; तस्मिन्नहनि प्रशंसातिशयस्य गम्यमान-
 त्वात् । तत्र चत्वारो दृष्टान्ता विवक्षिताः । तेषां मध्ये प्रथमेन
 दृष्टान्तेन प्रशंसति— “पृष्ठं षडहं सुपयन्ति ; यथा वै मुखं मेवं
 पृष्ठः षडहस्तद्वयान्तरं मुखस्य जिह्वा तालु दन्ताः, एवं कन्दोमाः ;
 अथ येनैव वाचं व्याकरोति, येन स्वादु चास्त्रादु च विजाताति,

तद्दृशम महः”—इति । याञ्चिका दशरात्रे पृष्ठः षष्ठह मनु
तिष्ठन्ति, स मुखस्थानीयः ; मुखस्याभ्यन्तरे जिह्वा तालु दन्ता-
श्चेति त्रयोऽवयवास्तिष्ठन्ति, तत्स्थानीयास्तयस्कन्दोमाः । अथ तद्
‘येन’ विलक्षणेन येनैव वागिन्द्रियेण ‘वाचं व्याकरोति’ शब्द
मुच्चारयति । येन च रसनेन्द्रियेण स्वादस्यादुविभागं जानाति,
तदिन्द्रियद्वयस्थानीय मेतद्दृशम महः ॥

द्वितीयेन दृष्टान्तेन प्रशंसति— “यथा वै नासिके एवं पृष्ठः
षष्ठहस्तद्यथान्तरं नासिकयोरेवं कन्दोमा, अथ येनैव गन्धान् वि
जानाति तद्दृशम महः”—इति । छिद्रद्वययुक्तत्वेन भागद्वय-
विवक्षया ‘नासिके’ इति दिवचनम् । तयोः ‘अन्तरं’ मध्यवर्त्ति
छिद्रम् ; गन्धग्राहकघ्राणिन्द्रियस्थानीयं दृशम महः ॥

तृतीयेन दृष्टान्तेन प्रशंसति— “यथा वा अन्धेवं पृष्ठः षष्ठ-
हस्तद्यथान्तरं मक्षः कृष्णं मेवं कन्दोमा, अथ यैव कनीनिका,
येन पश्यति, तद्दृशम महः”—इति । अक्षिशब्देन शुक्लमण्डलसहितं
सर्वं गोलकं विवक्षितम् । तत्र भागत्रय मारण्यकाण्डे वक्ष्यते—
“त्रिवृदिव वै चक्षुः शुक्लं कृष्णं कनीनिका”—इति (२आ० ७.५.
५.) । शुक्लमण्डलमध्ये कृष्णमण्डलं, तस्य मध्ये खल्पा वर्तुलाकारा
कनीनिका, तत्रावस्थितेन चक्षुरिन्द्रियेण जनो रूपं पश्यति । तत्र
शुक्लमण्डलरूपगोलकस्थानीयः पृष्ठः षष्ठहः, कृष्णमण्डलस्था-
नीयाः कन्दोमाः, कनीनिकागतेन्द्रियस्थानीयं दृशम महः ॥

चतुर्थदृष्टान्तेन प्रशंसति— “यथा वै कर्णं एवं पृष्ठः षष्ठह-
स्तद्यथान्तरं कर्णस्यैवं कन्दोमा, अथ येनैव शृणोति, तद्दृशम
महः”—इति । कर्णशब्देन शङ्खुल्याकारं गोलकं मुच्यते ।
तत्स्थानीयः पृष्ठः षष्ठहः । तस्य कर्णस्य ‘अन्तरं’ यन्मध्यवर्त्ति

क्षिद्रं तत्स्थानीयाः कृन्दोमाः । तच्छिद्रावस्थितेनेन्द्रियेण जनः
शब्दं शृणोति, तदिन्द्रियस्थानीयं दशम महः ॥

अथ तस्मिन् दशमेऽहनि कश्चिन्नियमं विधत्ते — “श्रीर्वै दशम
महः, — श्रियं वा एत आ गच्छन्ति, ये दशम महरागच्छन्ति
तस्माद्दशम महरविवाक्यं भवति, मा श्रियो ऽववादिष्मेति दुरववदं
हि श्रेयसः” — इति । यदेतद्दशम महः, सा ‘श्रीर्वै’ भोग्यवस्तुसमृद्धि-
स्वरूपमेव ; “ऋध्नोति यो हादशाहेन यजते” — इतिश्रुत्यन्तरात् * ।
अतो ये दशम महः ‘आगच्छन्ति’ अनुतिष्ठन्ति, ते श्रियमेव
प्राप्नुवन्ति ; यस्मात् श्रीरूपमेतद्दहः, तस्माद्विवाक्यरहितं भवति ;
यदि प्रमादान्मन्त्रे ऽन्यत्र वा कश्चित्किञ्चिद्विरुद्धमाचरेत्, तदानीं
तद्विरुद्धमन्येन ‘वाच्यं’ वक्तव्यम्, — अत्र त्वया विरुद्धमनुष्ठितं,
तदेवं सम्यगनुतिष्ठेत्यभिज्ञेन कर्मान्तरे वक्तव्यम् ; इह तु तस्य
विरुद्धमानवचनस्य निषिद्धत्वादिदं महः ‘अविवाक्यम्’ । तथा
चाश्वलायन आह — “नास्मिन्नहनि केनचित्कस्यचिद्विवाच्यमवि-
वाक्यमित्येतदावच्छते ; संशये ऋग्वेदि स्वाध्यायप्रयोगो ऽन्त-
र्वेदीत्येके” — इति (श्री० ८.१२.१०-१२.) ॥

परिण प्रयुज्यमानं विरुद्धं दृष्ट्वापि तन्न ब्रूयादितिनियमस्योप-
पत्तिरुच्यते — “श्रियो माववादिष्मेति” — इति । दशमस्याहः श्रीरू-
पत्वात्तस्य यदववदनं तत् श्रिया एव भवति । अवमतस्य विरुद्धस्य
वदनम् ‘अववदनं’ निन्दा ; यदि दशम महः ‘अववादिष्म’ निन्दां
कुर्मः, तर्हि श्रिया एव निन्दा सम्पद्यते ; अतो वयं श्रियो ‘माव-
वादिष्म’ निन्दा मा कुर्मः इति विवाच्यं परित्यजता मभिप्रायः ।
लोकेऽपि श्रेयसो विद्यैश्वर्यादिनाधिकस्य पुरुषस्याचरणं ‘दुरववदं

* “हादशाहं परिभूयुःसर्वा मृद्धिमाप्नोति” — इति २६६ पृ० ।

हि' अववादेन निन्दया रहितम् । अत एव पित्राचार्यादीनां निन्दां न कुर्वन्ति, द्वेषिभिः क्रियमाणं मपि न शृण्वन्ति । तदेव मविवाच्यत्वधर्मोऽत्र विहितः । यदा वाक्यद्वयं मिदम्,— दशमं महारागच्छन्तीत्यन्तो दशमस्याङ्गो विधिः, तस्मादित्यादिरविवाच्यत्वनियमविधिः । सोऽपि शाखान्तरेऽप्येव मान्नायते—“तस्माद्दशमेऽह्न्यविवाक्ये उपहृताय न व्युच्यम्”—इति (तै० सं० ७.३.१.२.) ॥

अथैतस्मिन् दशमेऽह्नि मानसग्रहाय प्रसर्पणं विधत्ते — “ते ततः सर्पन्ति”—इति । ‘ते’ अनुष्ठातारः, ‘ततः’ पत्नीसंयाजान्तानुष्ठानादूर्ध्वं प्राञ्चः उदेत्य मानसाय प्रसर्पेयुः । प्रसर्पणं नाम तदर्थः प्रयत्नः । सर्वेष्वहर्गणेषु कर्मसु अन्तिमादङ्गः इतराण्यह्नानि पत्नीसंयाजान्तानि, अन्तिमं त्वेकं मेवोदवसानीयान्तम् । तथा चाश्वलायन आह— “प्रातरनुवाकादुदवसानीयान्तान्यन्यानि ; पत्नीसंयाजान्तानीतराणि”—इति (श्रौ० ७. १. ४, ५.) । तथा सत्यपि वालस्येतरत्वन्यायेन पत्नीसंयाजान्तत्वे प्राप्ते वचनेन तत ऊर्ध्वं मानसग्रहो विधत्ते । तदर्थं ‘प्रसर्पन्ति’ सदसो विनिर्गल्य यथायथं भागं गच्छेयुः ॥

● गतानां तेषां तीर्थदेशे मार्जनं विधत्ते — “ते मार्जयन्ते”—इति ॥ .

मार्जनादूर्ध्वं होमार्थं स्थानविशेषप्राप्तिं विधत्ते — “ते पत्नीशालां सम्प्रपद्यन्ते”—इति । पत्नी हि गार्हपत्यस्य समीपेऽवतिष्ठत इति सैव ‘पत्नीशाला’ ; तत्र गच्छेयुः ॥

गतानां तेषां होमं विधत्ते — “तेषां य एता माहुतिं विद्यात्स ब्रूयात्समन्वारभध्व मिति, स जुहुयात्”—इति । ‘तेषां’ होमार्थं गार्हपत्यसमीपं गतानां मध्ये ‘यः’ पुमान् ‘एतां’ वक्ष्यमाणा माहुतिं

जानाति, 'सः' पुमानितरान् प्रति 'समन्वारभध्वं' यूयं सर्वेऽपि मां स्पृशतेति ब्रूयात् । तैः समन्वारब्धः 'सः' पुमानाहुतिं जुहूयात् ॥

तत्र मन्त्रं दर्शयति — “इह रमेह रमध्व मिह धृतिरिह स्वधृतिरग्ने ऽवाट् स्वाहावाळिति”—इति । हे यजमानाः ! ‘इह’ अस्मिन् लोके ‘रम’ रमणं कुरुत । हे पुत्रपौत्रादिकाः प्रजाः ! ‘इह’ एतेषु यजमानेषु ‘रमध्व’ क्रीडत, ‘इह’ यजमानेषु ‘धृतिः’ अपत्यानां प्रजानां धारण मस्तु । ‘इह’ यजमानेषु ‘स्वधृतिः’ वेदशास्त्रादिरूपायाः वाचः स्वाधीनत्वेन धारण मस्तु । हे अग्ने ! ‘अवाट्’ रथन्तररूपेण यज्ञस्य वहनं कुरु । हे ‘स्वाहा’ देवि ! अग्निजाये ! ‘अवाट्’ बृहत्सामरूपेण यज्ञस्य वहनं कुरु । ‘इति’-शब्दो मन्त्रसमाप्त्यर्थः ॥

यथोक्तं मन्त्रार्थं मभिप्रेत्य क्रमेण मन्त्रावयवानां सर्वेषां तात्पर्यं दर्शयति— “स यदिह रमेत्याह्नास्मिन्नेवैनान्स्तलोके रमयतीह रमध्व मिति यदाह प्रजा मेवैषु तद्रमयतीह धृतिरिह स्वधृतिरिति यदाह प्रजां चैव तदाचं च यजमानेषु दधात्यग्ने ऽवाळिति रथन्तरं स्वाहावाळिति बृहद्”—इति । ‘सः’ मन्त्रः इह रमेति भाग माहेति यदस्ति, तेनास्मिन्नेव लोके ‘एनान्’ यजमानान् रमयति । एव मुत्तरभागा अपि योज्याः ॥

बृहद्रथन्तररूपं भागद्वयं विशेषेण प्रशंसति — “देवानां वा एतन्मिथुनं यद्बृहद्रथन्तरे, देवाना मेव तन्मिथुनेन मिथुनं भव-रन्वते; देवानां मिथुनेन मिथुनं प्र जायन्ते प्रजात्यै”—इति । यदेतत् अन्यमन्त्रद्वयं बृहद्रथन्तररूपं मुक्तम्, तदेतद्देवानां सम्बन्धि मिथुनम् । अतस्तद्भागद्वयपाठेन देवसम्बन्धेनैव मिथुनेन मानुषं मिथुनं प्राप्नुवन्ति । ततो देवसम्बन्धिमिथुनानुग्रहेण मानुषमिथुन

मुत्पादयन्ति । ततः सोऽयं मन्त्रो यजमानस्य प्रजोत्पादनाय सम्पद्यन्ते ॥ वेदनं प्रशंसति— “प्र जायते प्रजया पशुभिर्य एवं वेद”—इति ॥

गार्हपत्ये यथा होमो विहितः, तथैवाग्नीध्रीये कश्चिद्धोमं विधत्ते—“ते ततः सर्पन्ति, ते मार्जयन्ते, त आग्नीध्रं सम्पद्यन्ते; तेषां य एता माहुतिं विद्यात्स ब्रूयात्समन्वारमध्व मिति, स जुहुयात्”—इति । गार्हपत्यस्थानाद् बहिर्निर्गत्य मार्जनं कृत्वा आग्नीध्रीयं प्राप्य, तत्र पूर्ववज्जुहुयात् ॥

तस्मिन् होमे मन्त्र माह— “उप सृजन् धरुणं मातरं धरुणो धयन्, रायस्पोष मिष मूर्जं मस्मासु दीधरत्स्वाहेति”—इति । अत्र देवताया अस्पृष्टत्वात् “अनिरुक्तः प्रजापतिः”—इति श्रुत्यन्तरेण प्रजापतिर्देवता । तस्य मन्त्रस्याय मर्थः—“धरुणः” सर्वस्य जगतो धारयिता प्रजापतिः ‘धरुणम्’ अस्माकं धर्तारं पितरं मातरं च ‘उप सृजन्’ अस्माभिः संयोजयन्, अनिष्टाद्वा वियोजयन्नस्माभिर्हुत माज्यं ‘धयन्’ पिबन्, ‘रायस्पोषं’ धनपुष्टिम्, ‘इषम्’ अन्नम् ‘ऊर्जं’ क्षीरादिरसं चास्मासु ‘दीधरत्’ धारयतु सम्पादयतु । तस्य प्रजापतेरिदं स्वाहुत मसु । ‘इति’ शब्दो मन्त्रसमाप्त्यर्थः ॥

आहुतिं प्रशंसति—“रायस्पोष मिष मूर्जं मवरुन्ध आत्मने च यजमानेभ्यश्च यत्नैवं विद्वानेता माहुतिं जुहोति”—इति । ‘आत्मने’ होत्रे ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां चतुर्थाध्याये

(चतुर्विंशाध्याये) तृतीयः खण्डः ॥ ३ (२२) ॥

॥ अथ चतुर्थः खण्डः ॥

ते ततः सर्पन्ति ते सदः सम्प्रपद्यन्ते यथायथ
 मन्य ऋत्विजो व्युत्सर्पन्ति संसर्पन्त्युद्गातारस्ते सर्प-
 राक्ष्णा ऋक्षु स्तुवत इयं वै सर्पराक्ष्णीयं हि सर्पतो
 राक्ष्णीयं वा अलोमिकेवाय आसीत्सैतं मन्त्र मपश्य
 दायं गौः पृश्निरक्रमीदिति ता मयं पृश्निर्वर्ण आवि-
 शन्नानारूपो ऽयं यं काम मकामयत यदिदं किञ्चौष-
 धयो वनस्पतयः सर्वाणि रूपाणि पृश्निरेनं वर्ण आ
 विशति नानारूपो ऽयं यं कामं कामयते य एवं वेद
 मनसा प्रस्तौति मनसोद्गायति मनसा प्रतिहरति
 वाचा शंसति वाक् च वै मनश्च देवानां मिथुनं
 देवाना मेव तन्मिथुनेन मिथुन मवरुन्मते देवानां
 मिथुनेन मिथुनं प्र जायन्ते प्रजात्यै प्र जायते प्रजया
 पशुभिर्य एवं वेदाथ चतुर्हीतृन् होता व्याचष्टे तदेव
 तत् स्तुत मनु शंसति देवानां वा एतद्यज्ञियं
 गुह्यं नाम यच्चतुर्हीतारस्तद्यच्चतुर्हीतृन् होता
 व्याचष्टे देवाना मेव तद्यज्ञियं गुह्यं नाम प्रकाशं
 गमयति तदेनं प्रकाशं गतं प्रकाशं गमयति गच्छति
 प्रकाशं य एवं वेद यं ब्राह्मण मनूचानं यशो नर्च्छे-
 दिति ह स्मार्हारण्यं परेत्य दर्भस्तम्बानुद्भूय दक्षि-

स्ततो ब्रह्माण मुपवेश्य चतुर्हीतृन् व्याचक्षीत'
 देवानां वा एतद्यज्ञियं गुह्यं नाम यच्चतुर्हीतारस्तद्
 यच्चतुर्हीतृन् व्याचक्षीत' देवाना मेव तद्यज्ञियं गुह्यं
 नाम प्रकाशं गमयति' तदेनं प्रकाशं गतं प्रकाशं
 गमयति' गच्छति प्रकाशं य एवं वेद ॥ ४ (२३) ॥

आग्नीध्रीये होमादूर्ध्वं कर्त्तव्यानि दर्शयति—“ते ततः
 सर्पन्ति ; ते सदः सम्पपद्यन्ते; ययायथ मन्य ऋत्विजो व्युत्सर्पन्ति;
 संसर्पन्त्युद्गातारस्ते सर्पराज्ञा ऋक्षु स्तुवते”—इति । ‘ते’ कृत-
 होमाः सर्वे ‘ततः’ आग्नीध्रीयादग्नेः ‘सर्पन्ति’ निर्गच्छन्ति ।
 निर्गतास्ते सदः प्रविशेयुः । प्रवेशवेलाया मुद्गादभ्योऽन्य ऋत्विजो
 ‘यथायथं’ स्वमार्गं मनतिक्रम्य ‘व्युत्सर्पन्ति’ विविधं गच्छन्ति ;
 उद्गातारस्तु ‘संसर्पन्ति’ सम्भूय गच्छेयुः । गतास्ते सामगाः सर्प-
 राज्ञाः सम्बन्धिनीषु ऋक्षु “आयं गौः”—इत्यादिषु स्तोत्रं
 कुर्युः * । सर्पराज्ञीति भूमेरवतारस्वरूपा काचिद्देवता ; तया
 दृष्टा मन्त्रा अपि सर्पराज्ञीशब्देनोच्यन्ते । अत्र तु ‘ऋक्षु’—इति
 पृथगुपादानात्, ‘सर्पराज्ञाः’—इतिषष्ठान्तत्वाच्च देवतावाच्येवायं
 शब्दः † ॥

● आर० आ० ५. ४—इ ऋक्षु आर० गा० ६. २. ८—१० सर्पराज्ञानि (यीनि-
 सामानि) ; उ० आ० ६. १. ११. त्वं ऊह्य० गा० ५. १. ९ (यामं स्त्रीषम्) । “प्रजा-
 पतेस्त्रिषः सर्पराज्ञाः सर्पाणां त्रिवृदस्य वा सर्पस्य”—इति आर्षे० ब्रा० ३. २९ । “तिसृभिः
 स्तुवन्ति०—० सर्पराज्ञा ऋभिः स्तुवन्ति०—० स्तुत मनुशंसति”—इति ता० ब्रा० ६. ८. ।

† “आयङ्गौरिति०—० सर्पराज्ञीनामर्षिका, सैव देवता सूर्यो वा”—इति ऋग्भाष्ये
 सायणः (१०.१८९.) ; “सर्पराज्ञी नाम ब्रह्मवादिनी”—इति तु ताम्ब्रभाष्ये (६.८.७.) ।

एतदेवाभिप्रेत्य तत्सम्बद्धाः ऋचस्ताच्च देवतां प्रशंसति—
 “इयं वै सर्पराज्ञीयं हि सर्पतो राज्ञीयं वा अलोमिकेवाय आसीत्
 सैतं मन्त्रमपश्यदायं गौः पृश्निरक्रमीदिति ; ता मयं पृश्निर्वर्ण
 आविशन्नानारूपो ऽयं यं काममकामयत, यदिदं किञ्चौषधयो
 वनस्पतयः सर्वाणि रूपाणि”—इति । या भूमिरस्ति, सेयमेव
 देवताशरीरं धृत्वा ब्रह्मवादिनी भूत्वा ‘सर्पराज्ञी’-शब्देनोच्यते ।
 यस्मादियं पृथिवी ‘सर्पतः’ सञ्चरतो जङ्गमस्य मनुष्यादेः ‘राज्ञी’
 स्वामिनी ; सर्वेषां मनुष्यादीनां तदाश्रयेणावस्थानात् ; अतः
 सर्पराज्ञीत्युच्यते * । इयमेव ‘अग्ने’ ऋगुत्पत्तेः पूर्वं मेव
 ‘अलोमिकेव’ रोमरहितेवासीत् ; ततो रोमोत्पत्त्यर्थं सा भूमिः
 साधनभूतम् “आयं गौः”—इति ‘मन्त्रम्’ अपश्यत् । तन्मन्त्र-
 प्रसादेन ‘तां’ भूमिमयं दृश्यमानः ‘पृश्निर्वर्णं आविशत्’ । पृश्नि-
 शब्दस्य व्याख्यानं ‘नानारूपः’ इति, नीलपीतादिरित्यर्थः † ।
 किञ्च लोके औषधयो वनस्पतयः सर्वाणि अन्यानि रूपाणि
 तृणादीनि यदिदं किञ्चित् स्थावररूपमस्ति, तन्मध्ये यं काम
 मसौ भूमिमकामयत, स सर्वोऽप्येनां प्राविशत् ॥

वेदनं प्रशंसति—“पृश्निरेनं वर्णं आ विशति, नानारूपो ऽयं
 यं कामं कामयते य एवं वेद”—इति । वर्णशब्देन नीलपीतादि-
 वाचिना सर्वमपि भोग्यजातमुपलक्ष्यते ॥

स्तोत्रशस्त्रयोः प्रकारविशेषं विधत्ते—“मनसा प्रस्तौति,
 मनसो ज्ञायति, मनसा प्रतिहरति, वाचा शंसति”—इति । उद्-
 गातृणां मध्ये प्रस्तोतुः प्रस्तावभागः, उद्गातुरुक्तीयभागः प्रतिहर्तुः

* “सर्पसम्बद्धा एतस्मात्”—इत्याद्यार्षेयभाष्ये सायणः (३.२९.) ।

† नि. २. ४. २ ; १०. ४. ३. एतदुभयखण्डावेव द्रष्टव्यौ ।

प्रतिहारभागः * । तान् भागान् मनसैव ते ऽनुतिष्ठेयुः ; होता तु वाचा शंसेत् ॥

द्विविध मपि विधिं प्रशंसति—“वाक् च वै मनश्च देवानां मिथुनं, देवाना मेव तन्मिथुनेन मिथुन मवरुन्धते, देवानां मिथुनेन मिथुनं प्र जायन्ते प्रजातैः ; प्र जायते प्रजया पशुभिर्य एवं वेद”-इति । बृहद्रथन्तरमिथुनवद्वाख्येयम् (१४२ पृ०) ॥

होतुः सर्पराज्याः शंसनादूर्ध्वं चतुर्होतृमन्त्रान् विधत्ते—“अथ चतुर्होतृन् होता व्याचष्टे,—तदेव तत् सुत मनु शंसति”—इति । चतुर्होतृमन्त्रास्तद्वाख्यानप्रकारश्चोपरिष्ठात् अभिधास्यते । तेन व्याख्यानेन यदुक्ताऽभिः सुतः, तदेव सर्वं मनुशस्तं भवति ॥

त मेतं मन्त्रसमूहं प्रशंसति—“देवानां वा एतद्यज्ञियं गुह्यं नाम यच्चतुर्होतारस्तद्यच्चतुर्होतृन् होता व्याचष्टे, देवाना मेव तद्यज्ञियं गुह्यं नाम प्रकाशं गमयति”—इति । य एते चतुर्होतृमन्त्राः सन्ति, तदेतन्मन्त्रस्वरूपं देवानां सम्बन्धि यज्ञयोग्यं नाम ; ततो होतृव्याख्याने देवसम्बन्धि योग्यं नाम प्रकाशितं करोति ॥ वेदनं प्रशंसति—“तदेनं प्रकाशं गतं प्रकाशं गमयति, गच्छति प्रकाशं य एवं वेद”—इति । यदुक्तार्थवेदिता होता ‘एनं’ होतारं ‘तत्’ देवानां गुह्यं नाम, स्वयं प्रकाशं गतं सत् पश्चात् प्रकाशं गमयति । ततो वेदिता ‘प्रकाशं गच्छति’ तेन नाम्नानुगृहीतः प्रख्यातो भवतीत्यर्थः । यद्वा तदेन मित्यादिः पूर्वशेषः । ‘तद्’ देवानां गुह्यं नाम स्वयं प्रकाशं गतं सत् पश्चात् ‘एनं’ होतारं प्रकाशं गमयति ; गच्छतीत्यादिकौव विद्वत्प्रशंसा ॥

तदेवं कृत्वङ्गत्वेन चतुर्होतृव्याख्यानं विधाय तत्प्रशंसां कर्तुं

क्रतुनिरपेक्षलौकिककाम्यफलसिद्धयर्थं चतुर्हीतव्याख्यानं विधत्ते —
 “यं ब्राह्मणं मनूचानं यशो नर्च्छेदिति ह स्नाहारणं परेत्य
 दर्भस्तम्बानुद्वयस्य दक्षिणतो ब्रह्माणं मुपवेश्य चतुर्हीतृन् व्याच-
 क्षीत”-इति । साङ्गवेदाध्ययन-तदर्थानुष्ठानशीलः ‘अनूचानः’ ।
 तादृशं कश्चिद् ब्राह्मणं सभामध्ये वाग्मित्वेन रहितं यदि ‘यशो
 नर्च्छेत्’ विद्वानय मिति कीर्त्तिं न प्राप्नुयात्, तदानीं मयं
 ब्राह्मणो ग्रामान्निर्गत्य विजनं मरण्यदेशं प्राप्य तत्र दर्भस्तम्बानां
 मय मूर्धमुखत्वेन ययित्वा स्वस्य दक्षिणपार्श्वे कश्चिद्देविदं विप्र-
 मुपवेश्य तत्सन्निधौ चतुर्हीतनामकान्मन्त्रान् व्याचक्षीत । उच्चै-
 रुच्चारणं ‘व्याख्यानम्’ । ‘इति’ एतत्प्रयोगं कश्चिद् ब्रह्मवाद्याह
 स्मेत्यन्वयः ॥

त मिमं यज्ञसंयुक्तं प्रयोगं पूर्ववत्प्रशंसति — “देवानां वा एत-
 द्यज्ञियं गुह्यं नाम यच्चतुर्हीतारस्तद्यच्चतुर्हीतृन् व्याचक्षीत देवानां
 मेव तद् यज्ञियं गुह्यं नाम प्रकाशं गमयति ; तदेनं प्रकाशं गतं
 प्रकाशं गमयति, गच्छति प्रकाशं य एवं वेद”-इति । पूर्ववद्
 व्याख्येयम् ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां चतुर्थाध्याये

(चतुर्विंशाध्याये) चतुर्थः खण्डः ॥ ४ (२३) ॥

॥ अथ पञ्चमः खण्डः ॥

अथौदुम्बरीं समन्वारभन्त इष मूर्जं समन्वारभ-
 इत्यूर्वा अन्नाद्य मुदुम्बरो यद्वैतद्देवा इष मूर्जं व्यभ-

जन्त तत उदुम्बरः समभवत्तस्मात्स त्रिः संवत्स-
 रस्य पच्यते तद्यदौदुम्बरीं समन्वारभन्त इष मेव
 तदूर्जं मन्नाद्यं समन्वारभन्ते वाचं यच्छन्ति वाग्वै
 यज्ञो यज्ञ मेव तद् यच्छन्त्यहर्नियच्छन्त्यहवै स्वर्गो
 लोकः स्वर्ग मेव तल्लोकं नियच्छन्ति न दिवा वाचं
 विसृजेरन्यद्दिवा वाचं विसृजेरन्नहर्भातव्याय परि-
 शिंध्युर्न नक्तं वाचं विसृजेरन्यन्नक्तं वाचं विसृजेरन्
 रात्रीं भातव्याय परिशिंध्युः समयाविषितः सूर्य +
 स्यादथ वाचं विसृजेरंस्तावन्त मेव तद् विषते लोकं
 परिशिंषन्त्यथो खल्वस्तमित एव वाचं विसृजेरंस्तमो-
 भाज मेव तद् विषन्तं भातव्यं कुर्वन्त्याहवनीयं
 परीत्य वाचं विसृजेरन्यज्ञो वा आहवनीयः स्वर्गो
 लोक आहवनीयो यज्ञेनैव तत्स्वर्गेण लोकेन स्वर्गं
 लोकं यन्ति यदि होन मकर्म यदत्यरीरिचाम प्रजा-
 पतिं तत्पितर मध्येत्विति वाचं विसृजन्ते प्रजापतिं
 वै प्रजा अनु प्र जायन्ते प्रजापतिरुनातिरिक्तयोः
 प्रतिष्ठा नैनानूनं नातिरिक्तं हिनस्ति प्रजापति-
 मेवोनातिरिक्तान्यभ्यत्यर्जन्ति य एवं विद्वांस एतेन
 वाचं विसृजन्ते तस्मादेवं विद्वांस एतेनैव वाचं
 विसृजेरन् ॥ ५ (२४) ॥

अथ चतुर्होतृव्याख्यानस्य प्रकारं यज्जाह्वं साकल्येनाभिधातुमुपक्रमते—“अथौदुम्बरीं समन्वारभन्ते”—इति । चतुर्होतृव्याख्यानोद्योगानन्तरं येय मौदुम्बरी शाखा सदस्यन्तर्निहिता, तां शाखां सर्वे सम्भूयोपसृशेयुः ॥

तत्र मन्त्रं दर्शयति—“इष मूर्जं मन्वारभ इति”—इति । अन्नरूपां रसरूपां वै ता मौदुम्बरीम् ‘अन्वारभे’ हस्तेन स्पृशामि । ‘इति’—शब्दो मन्त्रसमाप्त्यर्थः ॥

मन्त्रार्थं मौदुम्बरीयां दर्शयति—“जग्वा अन्नाद्य मुदुम्बरः”—इति । योऽय मुदुम्बरवृक्षः, सोऽयं रसरूपोऽन्नरूपश्च ॥

त मेत मर्थं मुपपादयति—“यद्देतद्देवा इष मूर्जं व्यभजन्त, तत उदुम्बरः समभवत्, तस्मात्त्र त्रिः संवत्सरस्य पच्यते”—इति । देवाः पुरा यदेतदन्नं रसरूपं वस्तु क्वचित् भूमावुपविश्य ‘व्यभजन्त’ एतावदस्यैतावदस्येति विभागं कृतवन्तः । तदानीं तस्माद्भूमौ पतितादन्नरसभेदाद्दोहीजीभूतादय मुदुम्बरवृक्षः समुत्पन्नः ; तस्मात् संवत्सरस्य मध्ये भोक्तृणा मन्त्रसिद्ध्यर्थं स वृक्षः ‘त्रिः पच्यते’ त्रिरित्युपलक्षणम्, बहुकत्वः फलं गृह्णाति ॥

औदुम्बरीस्पर्शं मुपसंहरति—“तद्यदौदुम्बरीं समन्वारभन्त, इष मेव तदूर्जं मन्नाद्यं समन्वारभन्ते”—इति ॥

औदुम्बरीस्पर्शा दूहं मौनं विधत्ते—“वाचं यच्छन्ति ; वाग्वै यज्ञो यज्ञ मेव तद्यच्छन्ति”—इति । यज्ञस्योच्चार्यमाण-मन्त्रसाध्यत्वाद्वाग्रूपत्वम् ; अतो वाङ्नियमेन यज्ञस्यैव नियमो भवति ॥

मौनस्य कालविशेषं विधत्ते—“अहर्नियच्छन्त्यहर्वै स्वर्गो लोकः, स्वर्गमेव तप्तोक्तं नियच्छन्ति”—इति । सूर्यास्तमयादर्वाक्

स्वर्गवत्प्रकाशसङ्गावेनाद्भः स्वर्गत्वम् । तस्मिन्नहनि वाङ्नियमेन स्वर्ग एव नियतः स्वाधीनो भवति ॥

विधिसिद्ध्यर्थं महनि कतिपयेषु क्षणेषु वाचं नियम्य पश्चात् मौनपरित्यागप्राप्तौ निषेधति—“न दिवा वाचं विसृजेरन् ; यद्दिवा वाचं विसृजेरन्नहर्भ्रातृव्याय परिशिंषुः”—इति । अहनि वाग्विसर्गे सति यजमानाः सर्वेऽप्यहःसम्बन्धं परित्यज्य शत्रवे तदहः ‘परिशिंषुः’ दद्युरित्यर्थः ॥

अहनि निषिद्धस्य वाग्विसर्गस्य रात्रौ प्राप्ती सत्यां तदपि निषेधति—“न नक्तं वाचं विसृजेरन् ; यन्नक्तं वाचं विसृजेरन् रात्रौ भ्रातृव्याय परिशिंषुः”—इति । पूर्ववद् व्याख्येयम् ॥

यद्यहनि रात्रौ च निषेधः, कदा तर्हि वाग्विसर्ग इत्याशङ्क्याह—“समयाविधितः सूर्य्य स्यादथ वाचं विसृजेरंस्तावन्त मेव तद् द्विषते लोकं परिशिंषन्ति”—इति । यदा सूर्य्यः ‘समयाविधितः’ अस्तमयसमयं प्राप्तः, अर्द्धास्तमितः * स्यात्, तदानीं वाग्विसर्गः । तथा सति सम्पूर्णास्तमयपर्यन्तं मलय मेव कालं ‘द्विषते लोकं’ शत्रोः स्थानं ‘परिशिंषन्ति’ प्रयच्छन्ति । अहो रात्रिष्वेति कालद्वयं स्वार्थं मेव भवति ॥

पश्चान्तरं विधत्ते—“अथो खल्वस्तमित एव वाचं विसृजेरंस्तमोभाज मेव तद् द्विषन्तं भ्रातृव्यं कुर्वन्ति”—इति । ‘अथो

* समयाध्वषित-समयाविधितशब्दौ सन्धिकालपरौ । तत्र समयाध्वषितः प्रातः-सन्धिकालः, समयाविधितस्तु सायंसन्धिकाल इति विशेषः । कात्या० श्रौ० ४.१५.१ । आश्र० २०.१.७३ । म० सं० २, १५ । तै० सं० ६.६.११.६. व्याख्यानं च तस्य १.४. ४५.१५ । अमुं सं० १.१२ । “समयास्तमिधितः” तै० आ० सा० भा० (ए. सी. मु० ४४२ ५० १० पं०) ।

खलु' अथवेत्यर्थः । सूर्ये साकल्येऽस्तमिते सत्येव पञ्चाहाग्निसर्गेण शत्रुं 'तमोभाजम्' अभ्यकारमग्नं कुर्वन्ति ॥

वाग्विसर्गस्य देशविशेषं विधत्ते — “आहवनीयं परीत्य वाचं विसृजेरन्, यज्ञो वा आहवनीयः, स्वर्गो लोक आहवनीयो, यज्ञेनैव तत् स्वर्गेण लोकेन स्वर्गं लोकं यन्ति”—इति । सदसो निर्गत्य आहवनीयं परितः प्रदक्षिणीकृत्य तत्र वाग्विसर्गः कर्त्तव्यः । आहवनीयस्य यज्ञनिष्पादकद्वारा स्वर्गहेतुत्वेन तदुभयात्मकत्वे सति यज्ञस्वर्गात्मके चाहवनीयेन यजमानाः स्वर्गं प्राप्नुवन्ति ॥

वाग्विसर्गे मन्त्रविशेषं विधत्ते — “यदिहोन मकर्म यदत्यरीरिचाम प्रजापतिं तत्पितरमप्येत्विति वाचं विसृजन्ते”—इति । ‘इह’ क्रतौ ‘यत्’ अङ्गम् ‘जनम्’ असम्पूर्णम्, यदपि ‘अकर्म’ स्वरूपेणैव तदङ्गं न कृतम्, ‘यत्’ अप्यङ्गम् ‘अत्यरीरिचाम’ अतिरिक्तं द्विवारं त्रिवारं वा वयं मनुष्ठितवन्तः ; ‘तत्’ सर्वं दोषकर मङ्गजातं ‘पितरम्’ अस्माकं पालकं प्रजापतिम् ‘अप्येतु’ प्राप्नोतु । ‘इति’ अनेन मन्त्रेण वाग्विसर्गः कर्त्तव्यः ॥

उक्तमन्त्रं प्रशंसति—“प्रजापतिं वै प्रजा अनुप्रजायन्ते, प्रजापतिरूनातिरिक्तयोः प्रतिष्ठा, नैनानूनं नातिरिक्तं हिनस्ति”—इति । सर्वोः प्रजाः प्रजापति मेवानुप्रजायन्ते ; तस्य स्मृतत्वात् तदनु रूपैव सर्वोत्पत्तिः । अतः स्मृष्टा प्रजापतिरेव न्यूनातिरिक्तदोषयोः ‘प्रतिष्ठा’ आश्रयः समाधानहेतुः । तस्मादेतन्मन्त्रपाठेन ‘एनान्’ यजमानान् न्यूनातिरिक्तदोषो न बाधते ॥

वेदनपूर्वकं मनुष्ठानं प्रशंसति—“प्रजापति मेवोनातिरिक्तान्यभ्यत्यर्जन्ति य एवं विद्वांस एतेन वाचं विसृजन्ते”—इति । मन्त्रेण वाग्विसर्गं कुर्वाणा यजमाना जनातिरिक्ताङ्गं कृतं दोष

समिलक्ष्य प्रजापति मेव 'अभ्यत्यर्जन्ति' अतिशयेन प्राप्नुवन्ति,
स एव समादधातीत्यर्थः ॥

मन्त्रेण वाग्विसर्गं मुपसंहरति— “तस्मादेवं विदांस एतेनैव
वाचं विसृजेरन्”—इति ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां चतुर्थाध्याये
(चतुर्विंशाध्याये) पञ्चमः खण्डः ॥ ५ (२४) ॥

॥ अथ षष्ठः खण्डः ॥

अध्वर्यो इत्याह्वयते चतुर्हीटषु वदिष्यमाणस्त-
दाहावस्य रूपं मीं होतस्तथा होतरित्यध्वर्युः प्रति-
गृणात्यवसिते ऽवसिते दशसु पदेषु तेषां चित्तिः
सुगासी३त् चित्तं माज्यं मासी३त् वाग् वेदिरा-
सी३त् आधीतं बर्हिरासी३त् केतो अग्निरासी३त्
विज्ञात मग्नीदासी३त् प्राणो हविरासी३त् सामा-
ध्वर्युरासी३त् वाचस्पतिर्हीतासी३त् मन उपवक्ता-
सी३त् ते वा एतं ग्रह* मगृह्णत वाचस्पते विधे †
नामन् विधेम ते नाम विधेस्त्व मस्माकं नाम्ना यां
गच्छ ‡ यां देवाः प्रजापतिगृहपतय ऋद्धि मराधुवंस्ता
मृद्धिं रात्स्यामो ऽथ प्रजापतेस्तनूरनुद्रवति ब्रह्मोद्वां

* “ग्रह” ख, घ, ङ, ट ।

† “विधा” क, ङ ।

चान्नादा चान्नपत्नी चान्नादा तदग्निरन्नपत्नी तदा-
 दित्यो भद्रा च कल्याणी च भद्रा तत्सोमः कल्याणी
 तत्पशवो ऽनिलयाचापभया चानिलया तद्वायुर्न ह्येष
 कदा च निलयत्यपभया तन्मृत्युः सर्वं ह्येतस्माद्
 बीभाया* नाप्ता चानाप्या चानाप्या तत्पृथिव्यनाप्या
 तद् द्यौरनाधृष्या चाप्रतिधृष्या चानाधृष्या तद-
 ग्निरप्रतिधृष्या तदादित्यो ऽपूर्वा चाभातृष्या चा-
 पूर्वा तन्मनो ऽभ्रातृष्या तत्संवत्सर एता वाव
 द्वादश प्रजापतेस्तन्व एष कृत्स्नः प्रजापतिस्तत्कृ-
 त्सं प्रजापति माप्नोति दशम महरथ ब्रह्मोदं वद-
 न्त्यग्निर्गृहपतिरिति हैक आहुः सो ऽस्य लोकस्य
 गृहपतिर्वायुर्गृहपतिरिति हैक आहुः सोऽन्तरिक्ष-
 लोकस्य † गृहपतिरसौ वै गृहपतिर्यो ऽसौ तपत्येष
 पतिर्ऋतवो गृहाः येषां वै गृहपतिं देवं विद्वान् गृह-
 पतिर्भवति राध्नोति स गृहपती‡ राध्नुवन्ति ते यज-
 मानाः येषां वा अपहतपाप्मानं देवं विद्वान् गृह-
 पतिर्भवत्यप स गृहपतिः पाप्मानं हते पते यज-
 मानाः पाप्मानं घ्नते ऽध्वर्यो अरात्स्मारात्स्म ॥६(२५)

॥ इत्यैतरेयब्राह्मणे पञ्चमपञ्चिकायां चतुर्थोऽध्यायः ॥४॥

चतुर्हीलमन्त्रव्याख्यानार्थं माहावं विधत्ते — “अध्वर्यो इत्या-
ह्वयते चतुर्हीलषु वदिष्यमाणस्तदाहावस्य रूपम्”—इति । चतु-
र्हीलनामकेषु मन्त्रेषूच्चैरुच्चारणं कर्त्तुं मुदुराक्तो होता “हे अध्वर्यो !”
इत्याह्वानं कुर्यात् । यथा शस्त्रादौ “शोसावोम्”—इत्याह्वानं
करोति, तद्वत्तापि सम्बोधनं मेवाहावस्य स्वरूपम् ॥

• चतुर्हीलव्याख्यानकाले अध्वर्योः प्रतिगरविशेषं विधत्ते —
“ॐ होतस्तथा होतरित्यध्वर्युः प्रतिगृणाल्यवसिते ऽवसिते दशसु
पदेषु”—इति । हे होतः ! ‘ॐ’ तदभिलषितं मसु, हे होतः !
‘तथा’ क्रियतामित्यध्याहारः । अनेन मन्त्रेणाध्वर्युः प्रतिगरं
ब्रूयात् । होतुरुत्साहजनकं प्रतिवचनं ‘प्रतिगरः’ । वक्ष्यमाणेषु
होत्राप्रयोज्येषु दशसंख्याकेषु पदेषु मध्ये एकैकस्मिन् पदे ‘अव-
सिते’ समासे सति तदा तदा पुनःपुनरध्वर्युरां होतरित्यादिमन्त्रेण
प्रतिगरं ब्रूयात् । अवसितशब्दस्य वीप्सा प्रतिपदं प्रतिगरप्रयो-
गार्थम् ॥

तत्र प्रथमं पदं दर्शयति—“तेषां चित्तिः सुगासीश्त्”—इति ।
देवकर्तृके सत्वे प्रजापतिर्गृहपतिरन्ये देवा यजमानास्ते च
मन्त्रान्तरे वक्ष्यन्ते । त एवात्र तेषामितितच्छब्देन परामृश्यन्ते ।
‘तेषां’ प्रजापतिरूपगृहपतियुक्तानां देवतात्मनां यजमानानां
मानसे कर्मणि ‘चित्तिः सुगासीश्त्’ । “चित्ती सञ्ज्ञाने”—इति
(भा० ३८.) धातोश्चित्तिशब्दनिष्पत्तिः । इदं वस्त्विति मेव न
त्वन्वथेति या सम्यग्ज्ञानरूपा मनोवृत्तिः, सा ‘चित्तिः’ । सैव
एतेषां होमसाधनभूतजुहस्थानीयासीत् । अमूर्त्तायाश्चित्तेर्जुहू-
रूपत्वमाश्चर्य्यमिति द्योतयितुं प्रुतिः । एवमुत्तरत्रापि द्रष्टव्यम् ॥

द्वितीयं पदं दर्शयति—“चित्तं माज्य मासीश्त्”—इति ।

पूर्वाक्तायाश्चित्तिरूपायाः हत्तेराधारभूतं यदन्तःकरणं तत् 'चित्तम्'
तदेवात्राज्यस्थानीय मासीदिति ॥

तृतीयं पदं दर्शयति—“वाग् वेदिरासीत्”—इति । यद्
“वाग्” इन्द्रियम्, तद्देदिस्थानीय मासीदिति ॥

चतुर्थं पदं दर्शयति—“आधीतं बर्हिरासीत्”—इति । ‘आ’ सम्-
न्ताद् ‘धीतं’ मनसा ध्यातं यद्वस्तु, तदेव बर्हिस्थानीय मासीदिति ॥

पञ्चमं पदं दर्शयति—“केतो अग्निरासीत्”—इति ।
“कित ज्ञाने”—इति (स्वा० ८८३.) धातुः । ‘चित्ति.’ सम्यक्
ज्ञानम्, ‘केतः’ ज्ञानमात्र मिति विशेषः । स च केतोऽग्निस्थानीय
आसीदिति ॥

षष्ठं पदं दर्शयति—“विज्ञात मग्नीदासीत्”—इति । ‘विज्ञातं’
विशेषेण निश्चितं यद्वस्तु, तत् ‘अग्नीत्’ आग्नीध्रनामक ऋत्वि-
गासीत् ॥

सप्तमं पदं दर्शयति—“प्राणो हविरासीत्”—इति । योऽयं
प्राणवायुः, स हविःस्थानीय आसीदिति ॥

अष्टमं पदं दर्शयति—“सामाध्वर्युरासीत्”—इति । यद्
गीयमानं ‘साम’, तदध्वर्युस्थानीय मासीदिति ॥

नवमं पदं दर्शयति—“वाचस्पतिर्हीतासीत्”—इति । योऽयं
‘वाचस्पतिः’ बृहस्पतिः, सोऽयं होलस्थानीय आसीदिति ॥

दशमं पदं दर्शयति—“मन उपवक्तासीत्”—इति । यद्य-
प्येक मेवान्तःकरणं चित्तशब्देन मनःशब्देन चाभिधीयते,
तथाप्यवस्थाविशेषो द्रष्टव्यः । चित्तिकेतादिहृत्तिजनकत्वाकारेण
‘चित्तम्’ ; हृत्तिरहितस्वरूपावस्थानाकारेण ‘मनः’ ; तच्चात्र
‘उपवक्ता’ होतुः समीपस्थो वक्ता मैत्रावरुण आसीदिति ॥

एतेषां दशानां पदानां मेकेकस्मिन् पदे अवसिते सत्यध्वर्युः
“ॐ होतः, तथा होतः”—इति प्रतिगरं ब्रूयात् । सोऽयं दश-
पदात्मकः चतुर्हीलसञ्ज्ञको मन्त्रसङ्घातः * ॥

अथ ग्रहसञ्ज्ञकं मन्त्रं दर्शयति—“ते वा एतं ग्रहं मगृह्णत ;
वाचस्यते विधे नामन्, विधेम ते नाम, विधेस्व मस्माकं नाम्ना
द्याँ गच्छ, यां देवाः प्रजापतिगृहपतय ऋद्धिं मराध्रुवंस्ता मृद्धिं
रात्स्यामः”—इति । तेषामितिपदेनोक्ताः प्रजापतिगृहपतियुक्ता
देवरूपा ये यजमानाः सन्ति, त एव ‘एतं’ मानसं ग्रहं मगृह्णत ।
ग्रहणकाले वाचस्यतिं सम्बोध्य ब्रुवते— हे ‘वाचस्यते’ बृहस्यते !
हे ‘विधे’ जगतो विधातः ! हे ‘नामन्’ सर्वस्य नमयितः ! सर्व-
वशीकारयुक्तेत्यर्थः । तादृशस्य ते ‘नाम विधेम’ ख्यातिं करवाम ।
यदा ‘नाम’ अन्नं हविल्क्षणे ‘विधेम’ सम्पादयामः । त्वं मप्य-
स्माकं प्रजापतियुक्तानां देवानां विधिः, कीर्त्तिं मन्त्रञ्च सम्पादय ।
तेनांस्मृत्तेन ‘नाम्ना’ हविल्क्षणेनान्नेन कीर्त्त्या वा युक्तो द्यां स्वर्गं
गच्छ । प्रजापतिगृहपतियेषां देवानां ते ‘प्रजापतिगृहपतयः’
तादृशा देवा याम् ‘ऋद्धिम्’ ऐश्वर्यम् अराधुवन्, ‘ता मृद्धिं’
तादृशं मैश्वर्यं वयं मपि यजमाना रात्स्यामः । इत्येष ग्रह-
सन्त्रः †; त मपि होता पठेत् ॥

मन्त्रान्तराणि विधत्ते— “अथ प्रजापतेस्तनूरनुद्भवति ब्रह्मोद्यं

* तैत्तिरीयब्राह्मणेऽपि द्वितीयाष्टकीयां द्वितीयः प्रपाठकः समय एवैतद्विषयकः ।
तैत्तिरीयारण्यके त्विमे दश मन्त्राः समाप्ताः (३.१.) किञ्चित्पाठभेदेन । तत्राथे त्वेषां
सायणीयव्याख्यानानि सुष्ठुतराणीव गम्यन्ते । “चिच्छादयो दश शरीरगताः पदार्थ-
विशेषाः, सृगादयस्ते दश पदार्था होमनिष्पादकाः”—इत्येव तस्मात् इति सङ्क्षेपः ।

† तैत्तिरीयारण्यके तु एष एव ग्रहमन्त्रः किञ्चिद्विभिन्नः (३.१.) ।

च”-इति । चतुर्हीद्व्यहमन्त्रपाठानन्तरं होता प्रजापतितनु-
सञ्ज्ञकान् मन्त्रान् ब्रह्मोदयसञ्ज्ञकं मन्त्रञ्च ‘अनुद्रवति’ अनुक्रमेण
ब्रूयात् ॥

हादशमञ्ज्याकाः प्रजापतितनुसञ्ज्ञकाः । अन्नादा चेति च-
शब्दान्तानि हादशपदानि प्रजापतेस्तन्वः । तत्र हे हे पदे उपादीय
क्रमेण प्रशंस्येते ॥

तत्र प्रथमं पदयुग्ममाह — “अन्नादा चान्नपत्नी चान्नादा
‘तदग्निरन्नपत्नी तदादित्यः’-इति । अन्नादादयः प्रजापतेर्मूर्त्ति-
विशेषस्य वाचकाः शब्दाः । अन्नादेति यदस्ति, तदयमग्निः ;
अन्नपत्नीति यदस्ति, तदसावादित्यः ; एतदुभयं प्रजापतितनु-
रूपम् ॥

द्वितीयं युग्ममाह — “भद्रा च कल्याणी च ; भद्रा तत्सोमः,
कल्याणी तत्प्रशवः”-इति । पूर्ववद् व्याख्येयम् ॥

तृतीयं युग्ममाह — “अनिलया चापभया चानिलया तद्वा-
युर्न ह्येष कदा च नेलयत्यपभया तन्मृत्युः सर्वं ह्येतस्माद् बीभाय”
-इति । एष वायुः कदाचिदपि नेलयतीति न हि । इलयतिः
गतिकर्मा (चु० १२७.) । ‘नेलयति’ न गच्छतीति न हि, किन्तु
सदा गच्छत्येव । अमुं मर्यं मनिलयेतिशब्दो ब्रूते । निलयो
निवासः, स नास्ति यस्या वायुर्मूर्त्तेः सेयम् ‘अनिलया’ । अप-
गतं भयं यस्या मृत्युर्मूर्त्तेः सेयम् ‘अपभया’ ; सर्वं मपि जगत्
‘एतस्मात्’ मृत्योः ‘बीभाय’ भीतिं प्राप्नोति, तादृशो मृत्युः कस्मा-
दस्मादन्यस्माद्भीतिं प्राप्नुयात् ॥

अनेन न्यायेन पूर्वोक्तानां मपि मूर्त्तीनां निरुक्तयो द्रष्टव्याः ।
अन्नपत्नीत्यन्नादाग्निमूर्त्तिः ; अन्नस्य पत्नी पालयित्री सूर्य-

मूर्त्तिः । “आदित्याज्जायते वृष्टिः”—इतिन्यायेन (मं० सं० ३. ७६.) पालयित्वम् । सोममूर्त्तेः शैत्यहेतुत्वात्, वृष्टिप्रियत्वाच्च भद्रत्वम् । पशुमूर्त्तेः क्षीरादिप्रदानेन कल्याणत्वमिति तासां निरुक्तयः ॥

चतुर्थं पदयुग्ममाह — “अनाप्ता चानाप्या चानाप्या तत्पृथिव्यनाप्या तद् द्यौः”—इति । दूरस्थस्य ग्रामादेः संयोगे सति प्राप्तिरित्युच्यते ; पृथिव्या मेवोत्पन्नस्य मनुष्यादेः दूरवर्त्तित्वपूर्वकः पृथिवीसंयोगो नास्ति, तस्मादसंयोगपूर्वस्य संयोगस्य प्राप्तिशब्दार्थत्वस्याभावात् ‘अनाप्ता’ भूमिः । उपरि दूरदेशवर्त्तित्वेन प्राप्तुमयोग्यत्वात् द्यौः ‘अनाप्या’ ॥

पञ्चमं युग्ममाह — “अनाधृथा चाप्रतिधृथा चानाधृथा तद्ग्निरप्रतिधृथा तदादित्यः”—इति । आगत्य समीपं प्राप्य हस्तस्पर्शेन धर्षितुमभिभवितुमशक्योऽग्निः । आदित्यो यथा न प्रकाशते तथा कश्चित् प्रतिबन्धं कृत्वा धर्षितुमभिभवितुमशक्यः आदित्यः ॥

षष्ठं युग्ममाह — “अपूर्वा चाभ्राहृथा चापूर्वा तन्मनोऽभ्राहृथा तत्संवत्सरः”—इति । न विद्यते पूर्वं प्रथमप्रवृत्तमिन्द्रियं यस्यामनोमूर्त्तेः सेयम् ‘अपूर्वा’ ; सर्वमप्यौन्द्रियजातं मनसा सङ्कल्पिते विषये पश्चात्प्रवर्तते, अतो नास्त्यन्यस्य पूर्वप्रवृत्तिः । ‘संवत्सरः’ कालात्मा सर्वं जगज्जरयति, न च तं कालं जरयितुं समर्थः कश्चिदन्योऽस्ति ; तस्मात्संवत्सरमूर्तिभ्राहृदव्यरहिता द्वादशपदरूपा ॥

प्रजापतितनूरुपसंहरति — “एता वाव द्वादश प्रजापतेस्तन्व एष कृत्स्नः प्रजापतिस्तत्कृत्स्नं प्रजापतिमाप्नोति दशममहः”—

इति । अन्नादेत्यारभ्य अभ्रातृव्येत्यन्ता द्वादशसङ्ख्याका मूर्तयो
याः प्रोक्ताः, एता एव प्रजापतेर्जगन्निर्वाहिकास्तन्वः । ‘एषः’
द्वादशभिस्तनूभिर्युक्तः प्रजापतिः ‘कृत्स्नः’ सम्पूर्णः । तथा सत्ये-
तत्पदपाठेन कृत्स्नं प्रजापतिरूपं दशममहः प्राप्नोति ॥

ब्रह्मोद्यमन्त्रविधि मनूय तन्मन्त्रस्वरूपं दर्शयति— “अथ
ब्रह्मोद्यं वदन्यग्निर्गृहपतिरिति हैक आहुः, सो ऽस्य लोकस्य
गृहपतिर्वायुर्गृहपतिरिति हैक आहुः, सोऽन्तरिक्षलोकस्य गृह-
पतिरसौ वै गृहपतिर्यो ऽसौ तपत्येष पतिर्ऋतवो गृहाः ; येषां
वै गृहपतिं देवं विद्वान् गृहपतिर्भवति, राध्नोति स गृहपती,
राधुवन्ति ते यजमानाः ; येषां वा अपहृतपाप्मानं देवं विद्वान्
गृहपतिर्भवत्यप स गृहपतिः पाप्मानं हते पते यजमानाः पाप्मानं
घ्नते ऽध्वर्यो अरात्स्मारात्स्म”—इति । ‘अथ’ द्वादशपदानुद्वयणा-
नन्तरं ब्रह्मोद्यनामकं मन्त्रं वदेयुः । ब्राह्मणाना मुद्यं संवादो
‘ब्रह्मोद्यम्’ । अग्निरित्यादिकस्तन्मन्त्रः । ‘एके’ ब्राह्मणा अग्निः
‘गृहपतिः’ स्वामीत्याहुः । सोऽस्येत्यादिना तन्मत मन्यैर्ब्राह्मणै-
र्दूष्यते,— ‘सः’ अग्निः ‘अस्य लोकस्य’ भूलोकमात्रस्य गृहपतिः,
न तु सर्वलोकस्येति दूषणवादिना मपरितोषः । तच्छ्रुत्वा अपरे
ब्राह्मणा वायुर्गृहपतिरित्याहुः । तदपि मत मन्यैर्ब्राह्मणैर्दूष्यते,
— स वायुरन्तरिक्षलोकमात्रस्य गृहपतिः, न तु सर्वस्य । यो
ऽसावादित्यस्तपति सोऽसावेव गृहपतिरिति सर्वैरङ्गीकार्यं मतम् ।
कथं गृहपतित्व मिति, तदुच्यते— ‘एषः’ प्रकाशमान आदित्यः
पतिः, तेन निष्पाद्या वसन्तामृतवो गृहाः ; तस्मादृतुलक्षणानां
गृहाणां पतिरित्यय मर्थो नाग्निवाय्वोरस्ति, आदित्ये तु विद्यते,
तस्माच्चारादृतुनिष्पत्तेः । किञ्च ‘येषाम्’ ऋतूनां गृहरूपाणां

स्वामिन मादित्यं देवं गृहपतित्वेन विद्वान् पुरुषः स्वयं मपि गृहपतिर्भवति, स च गृहपतिः 'राध्नोति' सर्वभोगैः समृद्धो भवति । तादृशेन गृहपतिना युक्तास्ते यजमानाः सर्वेऽपि 'राध्नुवन्ति' समृद्धिं प्राप्नुवन्ति । तेषां मृत्युग्रहाणां स्वामित्वादादित्यस्य गृहपतित्वं युक्तमित्यर्थः । सत्वे दीक्षिताः सर्वेऽपि यजमानाः, तेषु मुख्यो गृहपतिरिति विवेकः । किञ्च येषां मृतूनां स्वामिन मादित्यदेवम् 'अपहतपाप्मानं' सर्वपापरहितं विद्वान् पुरुषः स्वयं गृहपतिर्भवति, स गृहपतिः पाप्मानं मप्यपहते । ये त्वन्ये यजमानास्तेऽपि पाप्मानं मप्यपहते । तादृशानां मृतूनां स्वामिनो गृहपतित्वं युक्तम् । हे अध्वर्यो ! वयम् 'अरात्स' समृद्धा अभूम * ॥

अभ्यासोऽध्यायसमाप्त्यर्थः ॥ ६ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां चतुर्थाध्याये

(चतुर्विंशाध्याये) षष्ठः खण्डः ॥ ६ (२५) ॥

* "प्रजापतिरकामयत्"—इत्यारभ्य (२भा० ३६६५०), एतावान् ग्रन्थः सत्रेषु विशेषतो द्वादशाहहोतृप्रयोगविषयः समाप्तः । कल्पे तु "सत्राणाम्"—इति उपक्रमः (७.१.१.) "एतावत् सत्रं होतृकर्मन्त्यत्र महावतात्"—इत्यन्तैः (८.१२.२०.) सूत्रैः सत्रविषय उक्ताः ; द्वादशाहप्रयोगा अपि तदन्तर्गता एव । तथापि "गार्हपत्यं जुहोति"—इत्यादिग्रन्थस्तु (८.१२.१—२९.), "ते पत्नीशालां सम्प्रपद्यन्ते"—इत्यादिखण्डग्रन्थस्य (१२७—१६१ ५०) व्याख्यानानुवाद इवेति । सामब्राह्मणे तु "अग्निना पृथिव्यीषधिभिः"—इत्यादिः (१०. १.१.), "देवतासु वा एष प्रतिष्ठितः"—इत्यन्तश्च (१५.१२.८.) विरक्तग्रन्थो द्वादशाहोक्तविधायक आस्तातः । कात्यायनश्रौतसूत्रेऽपि द्वादशाध्यायीयसूत्रेषु एव द्वादशाहो वर्णितः । समाप्तातश्च तदाध्ययनं इत्यप्येव सामान्यतः, तैत्तिरीयसंहितायाश्च सप्तमे काण्डे द्वितीयप्रपाठक्रीयसप्तमाद्यनुवाकेष्विति ॥

वेदार्थस्य प्रकाशेन तमो ह्यहं निवारयन् ।
 पुमर्थांश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-
 श्रीवीरवृक्षभूपालसाम्राज्यधुरन्धरमाधवाचार्यादेशतो
 भगवत्सायणाचार्येण विरचिते माधवीये 'वेदार्थप्रकाश'नामभाष्ये
 ऐतरेयब्राह्मणस्य पञ्चमपञ्चिकायाः चतुर्थाध्यायः ॥

॥ अथ पञ्चमाध्यायः ॥

(तत्र)

॥ अथ प्रथमः खण्डः ॥

॥ ॐ ॥ उद्धराहवनीय मित्यपराह्ण आह यदे-
वाक्ता साधु करोति तदेव तत्प्राडुडृत्य तदभये
निधत्ते उद्धराहवनीय मिति प्रातराह यदेव रात्या
साधु करोति तदेव तत्प्राडुडृत्य तदभये निधत्ते
यज्ञो वा आहवनीयः स्वर्गो लोक आहवनीयो यज्ञ
एव तत्स्वर्गे लोके स्वर्गं लोकं निधत्ते य एवं वेद
यो वा अग्निहोत्रं वैश्वदेवं षोडशकलं पशुषु प्रति-
ष्ठितं वेद वैश्वदेवेनाग्निहोत्रेण षोडशकलेन पशुषु
प्रतिष्ठितेन राधोति रौद्रं गविसंदायस्य मुपावसृष्ट
माश्विनं दुह्यमानं सौम्यं दुग्धं वारुण मधिश्चितं
पौष्णं समुदयन्तं मारुतं विष्यन्दमानं वैश्वदेवं
बिन्दुमन्मैत्रं शरीरहीतं द्यावापृथिवीय मुहासितं
सावित्रं प्रक्रान्तं वैष्णवं क्रियमाणं बार्हस्पत्य
मुपसन्नं मग्नेः पूर्वाहुतिः प्रजापते रुक्तरैन्द्रं हुतं
मेतद्वा अग्निहोत्रं वैश्वदेवं षोडशकलं पशुषु प्रति-

ष्ठितं* वैश्वदेवेनाग्निहोत्रेण षोऽशकलेन पशुषु
प्रतिष्ठितेन^१ राधोति य एवं वेद^१ ॥ १ (२६) ॥

दशम महरविवाक्य मभिधाय हादशाहः समापितः ; अथा-
ग्निहोत्र मभिधीयते । तत्राध्वर्युं प्रति यजमानोऽन्युद्धरणकर्त्तव्यतां
ब्रूयात् । तदाहापस्तवः— “उद्धरेत्येव साय माह यजमान उद्ध-
रेति प्रातः”—इति (श्री० ६.१.४.) ॥

तत्र सायङ्कालीनं यजमानकर्त्तव्यं विधत्ते— “उद्धराहव-
नीय मित्यपराह आह ; यदेवाह्ना साधु करोति, तदेव तत्रा-
डुधृत्य तदभये निधत्ते”—इति । अग्निहोत्रस्याध्वर्युरेक एव ऋत्वि-
ग्भवति । तथा च शाखान्तरे श्रूयते— “तस्मादग्निहोत्रस्य यज्ञ-
क्रतोरिक ऋत्विक्”—इति (तै० ब्रा० २.२.६.) । त मध्वर्युं यज-
मानः प्रेषति । हे अध्वर्यो ! आहवनीयाख्यं वक्त्रि मुद्धरेति ;
ज्वलन्त मग्निं गार्हपत्यादुधृत्य प्राञ्च मानीयाहवनीयस्थाने निधे-
हीत्यर्थः । तथा चाश्वलायन आह— “गार्हपत्यादाहवनीयं
ज्वलन्त मुद्धरेत्”—इति (श्री० २.२.१.) । ‘उद्धर आहवनीयम्’
—‘इति’ अमुं प्रेषम् ‘अपराह्णे’ सायङ्काले सूर्यास्तमयात् प्राग्
यजमानो ब्रूयात् । एवं सति अह्ना सर्वेणापि यदेव पुण्यं यज-
मानः करोति, तत्सर्वं प्राडुधृत्य भयरहिते आहवनीयस्थाने
निहितवान् भवति ॥

प्रातःकालीनं यजमानकर्त्तव्यं विधत्ते— “उद्धराहवनीय
मिति प्रातराह ; यदेव रात्र्या साधु करोति, तदेव तत्राडुधृत्य
तदभये निधत्ते”—इति । पूर्ववद् व्याख्येयम् ॥

● “प्रतिष्ठितपदं” क ।

† उद्धरणपक्षारोद्धरणमस्तादिकं सर्वं माश्वलायनीयश्रौतसूत्रेषु द्रष्टव्यम् (२. २.) ।

आहवनीयोद्धारणं प्रशंसति— “यज्ञो वा आहवनीयः, स्वर्गो लोक आहवनीयः”—इति । आहवनीयस्य यज्ञनिष्पादनेन स्वर्ग-हेतुत्वादुभयरूपत्वम् ॥ वेदनं प्रशंसति— “यज्ञ एव तत् स्वर्गं लोके स्वर्गं लोकं निधत्ते य एवं वेद”—इति । आहवनीयो-द्धारणस्य वेदिता स्वर्गसाधनयन्त्रात्मके स्थाने स्वर्गं लोकं स्थापित-वान् भवति ॥

अथाग्निहोत्रहोमद्रव्यं क्षीरादिरूपं प्रशंसितुं मुपक्रमते— “यो वा अग्निहोत्रं वैश्वदेवं षोडशकलं पशुषु प्रतिष्ठितं वेद, वैश्व-देवेनाग्निहोत्रेण षोडशकलेन पशुषु प्रतिष्ठितेन राध्नोति”—इति । ‘यः’ पुमानग्निहोत्रशब्देन कर्मवाचिनोपलक्षितं होमद्रव्यं वेद, स पुमानग्निहोत्रकर्मणा ‘राध्नोति’ समृद्धो भवति । कीदृशमग्नि-होत्रद्रव्यम् ? ‘वैश्वदेवं’ वक्ष्यमाणा रुद्रादयो विश्वेदेवाः, तेषां सम्बन्धिः ; ‘षोडशकलं’ षोडशावस्थम् । ते चावस्थाविशेषा रौद्र-गवीत्यादिना वक्ष्यन्ते । गवि स्थितत्वादेव पशुषु तत्प्रतिष्ठितम् । अग्निहोत्रेणेत्यत्रापि विशेषणत्रयं द्रव्यद्वारा योजनीयम् ॥

होमद्रव्यस्य बहुदेवतासम्बन्धे षोडशावस्थोपेतत्वं च दर्श-यति— “रौद्रं गविसद, वायव्यमुपावमृष्टं माश्विनं दुह्यमानं, सौम्यं दुग्धं, वारुणं मधिश्रितं, पौष्णं समुदयन्तं, मारुतं विथन्द-मानं, वैश्वदेवं बिन्दुमन्, मैत्रं शरीर्यहीतं, द्यावापृथिवीयमुहा-सितं, सावितं प्रक्रान्तं, वैष्णवं क्षियमाणं, बार्हस्पत्यं सुपसन्नं मन्त्रैः पूर्वाहुतिः, प्रजापतेरुत्तरैन्द्रं हुतम्”—इति । होमद्रव्यं क्षीरं ‘गवि सत्’ गोशरीरे यदा तिष्ठति, तदा ‘रौद्रं’ रुद्रदेवताकं वेदितव्यम् ; ‘उपावमृष्टं’ वक्ष्मेन संसृष्टं प्रस्तुतं यदा भवति, तदा वायुदेवताकम् ; दुह्यमानत्वदशायां माश्विदेवताकम् ; दुग्धत्व-

दशायां सोमदेवताकम् ; 'अधिश्रितं' पाकार्थं मग्नी स्थापितं
 वरुणदेवताकम् ; 'समुदयन्तं' पात्रमध्ये स्थित्वा सन्तापवशेन सम्य-
 गूर्ध्वदशायां पूषदेवताकम् ; 'विथ्यन्द्मानम्' ऊर्ध्वं मुह्यतस्य
 पात्राद् बहिर्विशेषेण स्यन्दनदशापन्नं मरुद्देवताकम् ; 'बिन्दुमत्'
 बुद्बुदवत् विश्वेषां देवानां सम्बन्धि ; 'शरोऽगृहीतं' सारप्रचय-
 भावापन्नं * मितदेवताकम् ; 'उद्दासितम्' अग्निस्थानाद् बहि-
 रवस्थापितं द्यावापृथिवीदेवताकम् ; 'प्रक्रान्तं' होतुं हरणायोप-
 क्रान्तं सवितृदेवताकम् ; 'ह्रियमाणं' होमस्थाने नीयमानं विष्णु-
 देवताकम् ; 'उपसन्नं' नीत्वा वेद्या मासादितं बृहस्पतिदेवता-
 कम् ; तेन द्रव्येण या पूर्वाहुतिः, साग्निसम्बन्धिनी ; उत्तरा-
 हुतिस्तु प्रजापतिसम्बन्धिनी ; 'हुतं' होमोत्तरकालीन मिन्द्र-
 देवताकम् । एवं हविषः षोडशावस्थाः तत्तद्देवतासम्बन्धाश्च
 दर्शिताः † ॥

तत्सर्वं मुपसंहरति — “एतद्वा अग्निहोत्रं वैश्वदेवं षोडशकलं
 पशुषु प्रतिष्ठितम्”—इति । अग्निहोत्रं तदर्थक्षीरम् ॥

तद्देदनं प्रशंसति — “वैश्वदेवेनाग्निहोत्रेण षोडशकलेन
 पशुषु प्रतिष्ठितेन राप्नोति य एवं वेद”—इति ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां पञ्चमाध्याये

(पञ्चविंशाध्याये) प्रथमः खण्डः ॥ १ (२६) ॥

* “क्षीरमध्ये घनीभूतं यच्छरः सारं तन्निचयस्य प्रियम्”—इति तै० ब्रा० सा० भा० २.१.७ ।

† तैत्तिरीयब्राह्मणेऽप्येता एव षोडशावस्थास्तद्देवताशाम्नाताः (२.१.७.) ।

॥ अथ द्वितीयः खण्डः ॥

यस्याग्निहोत्रापावसृष्टा दुह्यमानोपविशेत्का तत्र
 प्रायश्चित्तिरिति ता मभिमन्त्रयेत् यस्माद् भीषा
 निषीदसि ततो नो अभयं कृधि पशून्ः सर्वान्
 गोपाय नमो रुद्राय मीळहुष इति ता मुत्पापये-
 दुदस्याहेव्यदितिरायुर्यज्ञपतावधात् इन्द्राय कृण्वती
 भागं मित्राय वरुणाय चेत्यथास्या उदपाव मूधसि
 च मुखे चोपगृह्णीयादथैनां ब्राह्मणाय दद्यात्सा
 तत्र प्रायश्चित्तिर्यस्याग्निहोत्रापावसृष्टा दुह्यमाना
 वाश्येत्का तत्र प्रायश्चित्तिरित्यशनायां ह वा एषा
 यजमानस्य प्रतिष्ठाय वाश्यते ता मन्न मप्यादये-
 ष्छान्त्यै शान्तिर्वा अन्नं सूयवसाङ्गवती हि भूया
 इति सा तत्र प्रायश्चित्तिर्यस्याग्निहोत्रापावसृष्टा
 दुह्यमाना स्पन्देत् का तत्र प्रायश्चित्तिरिति सा
 यत्तत्र * स्कन्दयेत्तदभिमृश्य जपेद्यदद्य दुग्धं पृथिवी
 मसृष्टं यदोषधीरत्यसृष्टदापः पयो गृहेषु पयो
 अग्न्यायाम् पयो वत्सेषु पयो अस्तु तन्मयीति तत्र
 यत्परिशिष्टं स्यात्तेन जुहुयाद्यद्य लं होमाय स्याद्यद्य
 वै सर्वं सिक्तं स्यादथान्या माहूय तां दुग्ध्वा तेन

जुहुयादा त्वेव श्रद्धायै होतव्यं सा तत्र प्रायश्चित्तिः ।
सर्वं वा अस्य बर्हिष्यं सर्वं परिगृहीतं य एवं विद्वान-
ग्निहोत्रं जुहोति ॥ २ (२७) ॥

अथाग्निहोत्रे वैकल्यनिमित्तं प्रश्नपूर्वकं प्रायश्चित्तं विधत्ते—
“यस्याग्निहोत्रपावसृष्टा दुह्यमानोपविशेत्का तत्र प्रायश्चित्तिरिति,
ता मभिमन्त्रयेत्”—इति । अग्निहोत्रार्थं सम्पादिता गौः ‘अग्नि-
होत्री’ सा च ‘उपावसृष्टा’ दोहनार्थं वत्सेन संयोजिता, ऊर्ध्वं दुह्य-
माना सती, दोहनमध्ये यद्युपविशेत्, तदानीं शास्त्रीयस्य दोह-
नस्य विनष्टत्वाद् ‘यस्य’ यजमानस्य ‘तत्र’ अग्निहोत्रपावशने
प्रायश्चित्तिरपेक्षिता, सा च कीदृशी ? इति प्रश्नः । ‘ताम्’ अग्नि-
होत्रीं वक्ष्यमाणेन मन्त्रेणाभिमन्त्रयेतेति प्रायश्चित्तविधिः ॥

तत्र मन्त्रं दर्शयति— “यस्माद् भीषा निषीदसि, ततो नो
अभयं कृधि ; पशून् नः सर्वान् गोपाय, नमो रुद्राय मीळडुष
इति”—इति । हे अग्निहोत्रि ! त्वं ‘यस्माद्’ विरोधिनः शङ्क्य-
मानान्ननसा स्मर्यमाणाद् व्याघ्रादेः ‘भीषा’ भयेन ‘निषीदसि’
उपविशसि, ‘ततः’ भयहेतोः सकाशात् ‘नः’ अस्माकम् अभयं
‘कृधि’ कुरु । तथा ‘नः’ अस्माकं सर्वान् पशून् ‘गोपाय’ रक्ष ।
‘मीळडुषे’ सेचनसमर्थाय रुद्राय पशुस्वामिने नमोऽस्तु । ‘इति’—
शब्दो मन्त्रसमाप्त्यर्थः ॥

अभिमन्त्रणादूर्ध्वं तस्या अग्निहोत्रा मन्त्रान्तरेणोत्थापनं
विधत्ते— “ता मुत्थापयेत्”—इति ॥

तस्मिन्नुत्थापने मन्त्र माह— “उदस्थाद्देव्यदितिरायुर्यज्ञपता-
वधात्, इन्द्राय कृण्वती भागं मित्राय वरुणाय चेति”—इति ।

‘अदितिः’ अदीना देवी देवतारूपा अग्निहोत्री ‘उदस्थात्’ उत्थितवती । उत्थाय च ‘यज्ञपती’ यजमाने आयुः ‘अधात्’ सम्पादितवती । कीदृश्यग्निहोत्री ? इन्द्रमित्रवरुणानां मपेक्षितं हविर्भागं ‘कृण्वती’ सम्पादयन्ती । ‘इति’-शब्दो मन्त्रसमाप्त्यर्थः ॥

उत्थापनानन्तरकर्त्तव्यं दर्शयति— “अथास्या उदपात्र मूधसि च मुखे चोपगृह्णीयादथैनं ब्राह्मणाय दद्यात्सा तत्र प्रायश्चित्तिः” —इति । ‘अस्याः’ अग्निहोत्राः, ऊधसि उदकपात्रग्रहणं नाम जलस्योत्क्षेपणं, मुखे गृह्णीत्वा जलं पाययित्वा, तादृश्या ब्राह्मणाय दानं यदस्ति, सा ‘तत्र’ वैकल्ये प्रायश्चित्तिरवगन्तव्या ॥

अथ दोहनकाले ध्वनिकरणे प्रायश्चित्तं विधत्ते— “यस्याग्निहोत्रपावसृष्टा दुह्यमाना वाश्येत, का तत्र प्रायश्चित्तिरित्यशनायां हे वा एषा यजमानस्य प्रतिस्थाय वाश्यते, ता मन्न मप्यादयेच्छान्त्यै ; शान्तिर्वा अन्नं सूयवसाद्भगवती हि भूया इति ; सा तत्र प्रायश्चित्तिः”—इति । ‘वाश्येत’ हन्मरवं कुर्वीत, तदानीं मेवाग्निहोत्री स्वकीयाम् ‘अशनायां’ क्षुधां यजमानस्य ‘प्रतिस्थाय’ प्रस्थापनार्थं ‘वाश्यते’ ध्वनिं करोति । तस्मात् ‘ताम्’ अग्निहोत्रीं वाश्यमाना मन्नम् ‘अप्यादयेत्’ अपिशब्दात् तृणादिकं मपि । तच्च भक्षणं क्षुधाशान्त्यै सम्पद्यते । अन्नं शान्तिहेतुरिति प्रसिद्धम् । “सूयवसाद्”—इत्यादिमन्त्रः । हे अग्निहोत्रि ! ‘भगवती’ पूज्या त्वं ‘सूयवसात्’ भूयः सुष्टु यवसं तृणं सूयवसं, तदस्ति भक्षयतीति सूयवसात् ; तादृशी भवेति मन्त्रार्थः । मन्त्रेणान्नं मादयेदिति यदस्ति, सैव ‘तत्र’ ध्वनी प्रायश्चित्तिर्द्रष्टव्या ॥

दोह्यमानस्य क्षीरस्याग्निहोत्राः स्थानचलनेन भूमौ पतने प्रायश्चित्तं विधत्ते— “यस्याग्निहोत्रपावसृष्टा दुह्यमाना सन्देत,

का तत्र प्रायश्चित्तिरिति ; सा तत्र स्कन्दयेत्तदभिमृश्य जपेत्”—
इति । ‘स्कन्देत’ किञ्चिच्चलेत्, ‘सा’ चलन्ती यदि ‘तत्र’ भूमौ
‘स्कन्दयेत्’ ईषत् क्षीरं पातयेत्, ‘तत्’ क्षीरं हस्तेन स्पृष्ट्वा मन्त्रं
जपेत् ॥

तं मन्त्रं दर्शयति—“यदद्य दुग्धं पृथिवी ममृत, यदोषधीरत्य-
सृपद्यदापः ; पयो गृहेषु पयो अघ्न्यायाम्, पयो वत्सेषु पयो असु
तन्मयीति”—इति । अथेदानीं यद् ‘दुग्धं’ क्षीरं पृथिवीम् ‘अमृतं’
प्राप्नोत्, यच्च ‘ओषधीः’ पतितं तृणजातम् ‘अत्यसृपत्’ अतिशयेन
प्राप्नोत्, यदपि ‘तत्’ क्षीरं बिन्दुरूपम् ‘आपः’ भूमिष्ठं जलं
प्राप्नोत् ; आप इति द्वितीयार्थे प्रथमा ; सर्वं मस्रदीयेषु गृहेषु
‘अघ्न्यायाम्’ अम्रदीयायां धेन्वां, वत्सेषु अम्रदीयेषु, ‘मयि’ मदु-
दरे वा ‘असु’ तिष्ठतु । पृथगन्वयार्थे ‘पयः’—शब्दावृत्तिः । ‘इति’
—शब्दो मन्त्रसमाप्त्यर्थः ॥

उक्तप्रायश्चित्तादूर्ध्वं होमं विधत्ते — “तत्र यत्परिशिष्टं स्यात्,
तेन जुहुयाद्यदलं होमाय स्याद्”—इति । ‘तत्र’ दोहनपात्रे ‘यत्’
क्षीरं भूमौ पतित्वा परिशिष्टं स्यात्, तद्यदि होमाय ‘अलं’
पर्याप्तं भवेत्, तदानीं तेन जुहुयात् ॥

अपर्याप्तावुपायान्तरमाह— “यद्यु वै सर्वं सिक्तं स्यादथान्या
माहूय तां दुग्ध्वा तेन जुहुयादा त्वेव अद्वायै होतव्यं ; सा तत्र
प्रायश्चित्तिः”—इति । ‘यद्यु वै’ यदि च ‘सर्वं’ दुह्यमानं क्षीरं ‘सिक्तं’
भूमौ पतितं स्यात्, तदानीम् ‘अन्यां’ काञ्चिद्भाम् ‘आहूय’ आनीय,
तां दुग्ध्वा तदीयेन क्षीरेण जुहुयात् । यद्यन्यापि न लभेत, तदानीं
मघ्यग्निहोत्रं न परित्याज्यं किन्तु ‘आ अद्वायै होतव्यम्’ ; आङ्गे-
ऽत्राभिविधिरर्थः,— आ अद्वायाः, अद्वासहितं सर्वं वस्तुजातं

‘होतव्यं’ होमयोग्यम् । अयं मर्थः— दधियवाग्वादीनां * मध्ये येन केनापि द्रव्येण होतव्यम्, सर्वालाभे त्वन्ततः अद्या मपि जुहुयात् । “अहं अद्यां जुहोमि”—इति सङ्कल्प्य अद्याहोमः । अग्नि-होत्रस्य नित्यत्वात् सर्वात्मना परित्यागो न युक्तः इति ॥

वेदनपूर्वकं मनुष्ठानं प्रशंसति— “सर्वं वा अस्य बर्हिष्यं, सर्वं परिगृहीतं य एवं विद्वानग्निहोत्रं जुहोति”—इति । विदित्वा अनुष्ठातुः ‘अस्य’ पुरुषस्य ‘सर्वम्’ अपि द्रव्यं ‘बर्हिष्यं’ यज्ञयोग्यम् । अतः सर्वं द्रव्यम् अनेन होमार्थं परिगृहीतं भवति ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां पञ्चमाध्याये
(पञ्चविंशाध्याये) द्वितीयः खण्डः ॥ २ (२७) ॥

अथ तृतीयः खण्डः ॥

असौ वा अस्मादित्यो यूषः पृथिवी वेदिरोषधयो
बर्हिर्वनस्पतय इधमा आपः प्रोक्षण्यो दिशः परि-
धयो यद्वा वा अस्मि किञ्च नश्यति यन् म्रियते यद-

* “पयसा नित्यहोमः । यवागूरोदनो दधि सर्पिर्गामकामात्रायकामेन्द्रियकाम-
तेजस्कामानाम्”—इत्यादिकल्पतृतीयाहोत्रादीनां (आश्व० श्रौ० २.३.१, २.) । “वयोः
पयसा जुहुयात् पयकामस्य—०आज्यं न जुहुयात् तेजस्कामस्य—०दधेन्द्रियकामस्य—०
यवाग्वा यामकामस्य—०”—इति तै० ब्रा० २.१.५ द्र० ।

पाजन्ति' सर्वं हैवैनं तदमुष्मिंलोके' * यथा बर्हिषि
 दत्त मागच्छेदेव मागच्छति' य एवं विद्वानग्निहोत्रं
 जुहोत्युभयान्वा एष देवमनुष्यान् विपर्यासं दक्षिणा
 नयति' सर्वं चेदं यदिदं किञ्च मनुष्यान्वा एष
 साय माहुत्या देवेभ्यो दक्षिणा नयति' सर्वं चेदं
 यदिदं किञ्च त एते प्रलीना न्योकस इव श्रे'
 मनुष्या देवेभ्यो दक्षिणा नीता देवान्वा एष प्रात-
 राहुत्या मनुष्येभ्यो दक्षिणा नयति' सर्वं चेदं यदिदं
 किञ्च त एते विविदाना इवोत्पतन्त्यदो ऽहं करिष्ये'
 ऽदो ऽहं गमिष्यामीति वदन्तो यावन्तं ह वै सर्वं
 मिदं दत्त्वा लोकं जयति तावन्तं ह लोकं जयति य
 एवं विद्वानग्निहोत्रं जुहोत्यग्नये वा एष साय
 माहुत्याश्विन मुपाकरोति' तद्वाक् प्रतिगृणाति'
 वाग् वागित्यग्निना हास्य' रात्र्याश्विनं शस्तं भवति'
 य एवं विद्वानग्निहोत्रं जुहोत्यादित्याय वा एष
 प्रातराहुत्या' महाव्रत मुपाकरोति' तत्प्राणः प्रति-
 गृणात्यन्न मन्न मित्यादित्येन हास्याङ्गा महाव्रतं
 शस्तं भवति' य एवं विद्वानग्निहोत्रं जुहोति' तस्य वा
 एतस्याग्निहोत्रस्य' सप्त च शतानि विंशतिश्च संवत्सरे
 साय माहुतयः' सप्त चो एव शतानि विंशतिश्च'

संवत्सरे प्रातराहुतयस्तावत्यो ऽग्नेर्यजुष्मत्य द्रष्टकाः ।
संवत्सरेण हात्याग्निना चित्थेनेष्टं भवति । य एवं
विद्वानग्निहोत्रं जुहोति ॥ ३ (२८) ॥

यथा अद्वाहोमः पूर्व मुक्तः, तथा भावनारूपो होमोऽग्निहोत्र-
प्रशंसार्थं मेव प्रदर्श्यते—“असौ वा अस्यादित्यो यूपः, पृथिवी वेदि-
रोषधयो बर्हिर्वनस्पतय इध्मा, आपः प्रोक्ष्यो, दिशः परिधयः”—
इति । ‘अस्य’ भावनारूपं यज्ञं कुर्वतः पुरुषस्यासावादित्यो यूप-
स्थानीयः, पृथिवी वेदिस्थानीया, ओषधयो बर्हिःस्थानीयाः, वन-
स्पतय इध्मास्थानीयाः, भूमौ विद्यमाना आपः सर्वा अपि संस्कृत-
प्रोक्षणीस्थानीयाः, प्राच्या दिशः परिधिस्थानीयाः । ईदृशी भाव-
नैवाग्निहोत्रहोमः ; इतरसम्पत्त्यभावेऽपि एतादृशो वा होमः
कर्त्तव्यः ॥

ईदृग्भावनायां फलं दर्शयति—“यद् वा अस्य किञ्च नश्यति,
यन् म्रियते, यदपाजन्ति, सर्वं हवैनं तदमुष्मिंलोके यथा बर्हिषि
दत्त मागच्छेदेव मागच्छति य एवं विद्वानग्निहोत्रं जुहोति”—
इति । यः पुमानादित्यो यूप इत्यादिकं विद्वान् भावयन्नग्निहोत्रं
जुहोति, ‘एनं’ पुरुषम् ‘अमुष्मिन्’ स्वर्गे लोके तत्सर्वं मागच्छति ।
किं किं मिति, तदुच्यते—‘अस्य’ पुरुषस्य ‘यद् वा किञ्च’ अमुष्मिंलोके
यत् किं मपि वस्तु नश्यति, यच्च पुत्रादिकं म्रियते, यदप्यन्यद्
‘अपाजन्ति’ अपगच्छति, स्वस्मादियुक्तं भवति ; तत्सर्वं प्राप्यते ।
तत्र दृष्टान्तः— यथा ‘बर्हिषि’ यज्ञे दत्तं वस्तु स्वर्गे यजमान
मागच्छेत्, एवं नष्टं मृत मपगतं च सर्वं मागच्छति * ॥

* “ब्रह्मवादिनी वदन्ति—“बर्हिष्यं दत्तं भवति”—इति तै० ब्रा० २.१.५.१, २ द्र० ।

योऽयं अद्वाहोमः पूर्वमुक्तः, तस्यैव पुनरपि यूपवेद्यादिभावना-
रूपमनुष्ठानमुक्तम्, इदानीं भावनारूपां दक्षिणां माह—“उभ-
यान् वा एष देवमनुष्ठानं विपर्यासं दक्षिणा नयति, सर्वं चेदं
यदिदं किञ्च”—इति । ‘एषः’ अद्वाहोमस्य कर्त्ता, ‘देवान्मनु-
ष्ठानंश्च, उभयविधान् ‘विपर्यासं’ विपर्ययस्य दक्षिणाः कृत्वा ‘नयति’
ऋत्विग्भ्यः समर्पयति । यत्र देवानां दक्षिणारूपत्वं, न तत्र
मनुष्ठानाणां तद्रूपत्वम् ; यत्र तु मनुष्ठानाणां दक्षिणात्वं, न तत्र
देवानां मित्वेवं विपर्यासः ; अनेन विपर्यासेन देवेषु मनुष्ठेषु
च दक्षिणात्वसङ्कल्पः कर्त्तव्यः । न केवलं देवमनुष्ठाना मेव दक्षि-
णात्वम्, किं तर्हि ? ‘यत्किञ्च इदं’ जगदस्ति, तत्सर्वं मिदं अद्वा-
होभीयदक्षिणा नयति ; सर्वस्मिन् जगति दक्षिणेयमिति सङ्कल्पः
कर्त्तव्यः ॥

मनुष्ठानां कुत्र दक्षिणात्वमित्याशङ्क्य तद्दर्शयति—“मनु-
ष्ठान्वा एष सायमाहुत्या देवेभ्यो दक्षिणा नयति सर्वं चेदं यदिदं
किञ्च ; त एते प्रलीना न्योकस इव शिरे, मनुष्ठाना देवेभ्यो दक्षिणा
नीताः”—इति । येयं अद्वाहोमे सायमाहुतिः, तया ‘आहुत्या’ तदा-
हुतिनिमित्ते ‘देवेभ्यः’ ऋत्विक्स्थानीयेभ्यो ‘मनुष्ठानं’ गोसुवर्ण-
स्थानीयान् दक्षिणाः कृत्वा ‘नयति’ समर्पयति । न केवलमनु-
ष्ठानं, किन्तु यत् किञ्चिदिदं जगदस्ति, तत्सर्वं दक्षिणाः कृत्वा
समर्पयति । कथं मनुष्ठानां रात्रौ दक्षिणात्वमिति, तदुच्यते—
‘एते’ मनुष्ठानाः यस्मात्सायं देवेभ्यो दक्षिणा नीताः, तस्माद्रात्रौ
‘प्रलीनाः’ स्व-स्व-व्यापाररहिताः ‘न्योकस इव’ निवृत्तभोकः
स्थानं गृहरूपं येषां ते न्योकसः, मदीयं गृहमित्यभिमानरहिता
एव सन्तः ‘शिरे’ शिरते, सुषुप्तिं गच्छन्तीत्यर्थः । यथा ऋत्विग्भ्यः

समर्पितं गवादिकं दक्षिणाद्रव्यं पराधीनं भवति, एवं रात्रौ मनुष्या देवाधीनत्वात् स्वध्यापाराक्षमाः ; तदिदं पारवश्यं दक्षिणात्वे लिङ्गम् ॥

अथ देवानां दक्षिणात्वं दर्शयति— “देवान्वा एष प्रातराहुत्या मनुष्येभ्यो दक्षिणा नयति सर्वं चेदं यदिदं किञ्च ; त एते विविदाना इवोत्पतन्त्यदो ऽहं करिष्ये ऽदो ऽहं गमिष्यामीति वदन्तः”—इति । ‘एषः’ अद्वाहोमोऽयं ‘प्रातराहुत्या’ निमित्तभूतया ‘मनुष्येभ्यः’ ऋत्विक्स्थानीयेभ्यो ‘देवान्’ गवादिद्रव्यस्थानीयान् दक्षिणाः कृत्वा समर्पयति । यत् किञ्चिदिदं जगदस्ति, तदपि सर्वं दक्षिणात्वेन समर्पयति । अतः ‘त एते’ देवाः दक्षिणारूपेण मनुष्यपारवश्यं गताः ‘विविदाना इवोत्पतन्ति’ स्वस्वामिभूतानां मनुष्याणां मभिप्रायविशेषं जानन्त एवोद्योगं कुर्वन्ति । किं कुर्वन्तः सन्तः ? ‘अस्य’ मनुष्यस्य ‘अदः’ कार्यं महं करिष्ये, तस्मात् ‘अदः’ मनुष्यस्य समीपं महं गमिष्यामीति वदन्तः । अहनि देवा मनुष्यैः पूज्यमानास्तत्समीपं गत्वा तदीयं मिदं मायुरारोग्यादिरूपं कार्यं करिष्याम इति वदन्तो मनुष्याधीना अवतिष्ठन्ते ; तदिदं देवानां दक्षिणात्वम् । अथवा ‘त एते’ इति वाच्यं मनुष्यपरत्वेन योजनीयम् । ‘त एते’ मनुष्याः प्रातःकाले निद्रापारवश्यं परित्यज्य देवतानुग्रहरूपां दक्षिणां गृहीत्वा ‘विविदाना इव’ विशेषेण स्व-स्व-कार्यं जानन्त एव ‘उत्पतन्ति’ शयनादुत्तिष्ठन्ति ; उत्थाय चाहं मिदं सन्ध्यावन्दनं करिष्ये ऽहं मिदं राजगृहं गमिष्यामीत्येवं वदन्तो वर्तन्ते । तदेव मनुष्याणां स्वातन्त्र्यं देवतारूपदक्षिणाप्रतिग्रहस्य लिङ्गम् ॥

उत्तार्थवेदनपूर्वकं मग्निहोत्रानुष्ठानं प्रशंसति— “यावन्तं ह

वै सर्वं मिदं दत्त्वा लोकं जयति, तावन्तं ह लोकं जयति य एवं विद्वानग्निहोत्रं जुहोति”—इति । ‘इदं सर्वं’ स्वकीयं धनं दत्त्वा तद्दानफलरूपं यावन्तं लोकं पुरुषः प्राप्नोति, तावन्तं मेव लोकं अद्वाहोमवेदनपूर्वकाग्निहोत्रानुष्ठायी प्राप्नोति * ॥

तदेवं अद्वाहोमादिरूपेणाग्निहोत्रं प्रशस्याथ गवामयनसम्पादनेन प्रशंसति—“अग्नये वा एष सायमाहुत्याश्विनमुपाकरोति, तद्वाक् प्रति गृणाति वाग् वागिति”—इति । येय मग्निहोत्रस्य सायमाहुतिरग्निदेवतार्था, तथा अग्निहोत्री गवामयनसम्बद्ध माश्विनं शस्त्रमुपाकरोति ; सायंहोमः शस्त्रोपक्रम इत्यर्थः । अस्याः सायमाहुतेरग्निदेवता, आश्विनशस्त्रस्यादावपि “अग्निर्होता गृहपति”—इति (सं० ६.१५.१३.१.) मन्त्रेऽग्निः श्रुतः, तदिदं सादृश्यम् । तच्चाहुतिरूपं शस्त्रं ‘वाक् प्रतिगृणाति’ यथा शस्त्रस्य प्रतिगरः, एव मत्र वाक् शब्दः प्रयुज्यते । तथाग्निहोत्रोद्धरणमन्त्रे “वाचा त्वा होता”—इति वाक् शब्दः प्रयुज्यते, तदिदं प्रतिगरसादृश्यम् । वाग्वागिति वीष्णा प्रयोगवाहुल्यापेक्षा । गवामयनस्य प्रायणीय महोऽतिरात्रसंस्थम् ; अतिरात्रे चाश्विनं शस्त्रं शस्यते ; तेन सायंहोमस्य गवामयनप्रारम्भसादृश्यं प्रतिपादितं भवति † ॥

उक्तार्थवेदनपूर्वकं मनुष्ठानं प्रशंसति—“अग्निना हास्य रात्र्याश्विनं शस्त्रं भवति य एवं विद्वानग्निहोत्रं जुहोति”—इति । ‘अस्य’ विदित्वानुष्ठानतुः सायमाहुतिः देवेनाग्निना रात्रौ विहित माश्विनं शस्त्रं शस्त्रं भवति ॥

* “यत् सायं जुहोति—०हुतं मेव तत्”—इति तै० ब्रा० २.१.५.२, ३ द्र० ।

† ४ प० २ अ० १ ख० (२ भा० २७८—२८२ प०) ।

सायमाहुतिं प्रायणीयातिरात्ररूपेण प्रशस्य प्रातराहुतिं गवामयनगतमहाव्रतरूपेण प्रशंसति— “आदित्याय वा एष प्रातराहुत्या महाव्रतमुपाकरोति, तन्नाणः प्रतिगृणाल्यन्नं मन्नमिति”—इति । आदित्यार्थं हूयमाना येयं प्रातराहुतिः, तथा ‘एषः’ अग्निहोत्री महाव्रताख्यं गवामयनस्योपान्तिममहः प्रारभते; “तदिदास”—इत्यादित्यदेवताकेन मन्त्रेण (सं० १०.१२०.१.) तस्मिन्ब्रह्मनि निष्केवल्यशस्त्रप्रारम्भात् । तच्चाहुतिरूपं शस्त्रं प्राणः प्रतिगृणाति । कथं मेतदिति, तदुच्यते— “अन्नं पयो रेतो अस्मासु”—इत्यग्निहोत्रे भक्षणमन्त्रः ; तेन ‘अन्नमिति प्रतिगृणाति’—इत्युच्यते । अन्नञ्च प्राणत्वेन संस्तुतम् ; “अन्नं प्राणमन्नमपानम्”—इतिश्रुतेः । अन्नमन्नमिति वीप्सा प्रयोगबाहुल्यापेक्षा । तस्मादस्ति महाव्रतस्य प्रातराहुतिगतादित्यसम्बन्धः ॥

उक्तार्थवेदनपूर्वकं मनुष्ठानं प्रशंसति— “आदित्येन हास्याङ्गा महाव्रतं शस्तं भवति य एवं विहानग्निहोत्रं जुहोति”—इति । पूर्ववद् व्याख्येयम् ॥

प्रकारान्तरेण गवामयनसाम्यं सम्पाद्य प्रशंसति— “तस्य वा एतस्याग्निहोत्रस्य सप्त च शतानि विंशतिश्च संवत्सरसायमाहुतयः, सप्त चो एव शतानि विंशतिश्च संवत्सरे प्रातराहुतयस्तावत्योऽग्नेर्यजुषत्यष्टकाः”—इति । एकैकस्यां रात्रौ द्वे द्वे आहुती ; तथा सति षष्ठ्यधिकशतत्रयसङ्ख्याकासु संवत्सरस्य रात्रिषु, तत्सङ्ख्याद्वैगुण्येन विंशत्यधिकसप्तशतसङ्ख्याकाः सायमाहुतयः सम्पद्यन्ते । प्रातराहुतयोऽपि संवत्सरस्यैतावत्येव । ‘सप्त चो’—इत्युकारो निपातो वाक्योपन्यासार्थः । मिलित्वा सर्वाहुतीनां

चत्वारिंशदधिकेन शतचतुष्टयेन युक्ता सहस्रसङ्ख्या सम्पद्यते ; गवामयने चित्यस्याग्नेर्यजुषात्यो मन्त्रयुक्ता इष्टका अपि तावत्यः* ; अतोऽग्निहोत्रस्येष्टकासङ्ख्याद्वारा गवामयनसादृश्यम् ॥

एतद्देदनपूर्वका मनुष्ठानं प्रशंसति — “संवत्सरेण हास्याग्निना चित्येनेष्टं भवति य एवं विद्वानग्निहोत्रं जुहोति”—इति । तस्य विदिवा अनुष्ठातुः संवत्सरसत्रेण चित्याग्नियुक्तेनेष्टं भवति ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां पञ्चमाध्याये

(पञ्चविंशाध्याये) तृतीयः खण्डः ॥ ३ (२८) ॥

॥ अथ चतुर्थः खण्डः ॥

वृषशुष्मो ह वातावत उवाच जातूकर्ण्यो^१ वक्ता
 स्मो वा इदं देवेभ्यो^२ यद्वैतदग्निहोत्रं^३ मुभयेदुरहूय-
 तान्येदुर्वाव^४ तदेतर्हि^५ हूयत इत्येतद् हवोवाच^६
 कुमारी गन्धर्वगृहीता^७ वक्ता स्मो वा इदं पितृभ्यो^८
 यद्वैतदग्निहोत्रं मुभयेदुरहूयतान्येदुर्वाव^९ तदेतर्हि^{१०}
 हूयत इत्येतद्वा अग्निहोत्रं^{११} मन्येदुर्हूयते^{१२} यदस्त-
 मिते सायं जुहोत्यनुदिते प्रातरथैतदग्निहोत्रं मुभये-

* “अथ यजुषात्यः—दर्भस्तम्बो लीमेटकाः पुष्करपर्णः, रुक्मपुरुषो सुचौ स्वय-
 माहृषा दूर्वेष्टका द्वियजू रितःसचौ विश्वज्योतिर्हस्तम्बे अषाढा”—इत्यादयः तै० ब्रा० १०.
 ३. १०—२० । “पयो यजुषात्”—इति निरु० ११. ४. ८ ।

दुह्यते 'यदस्तमिते सायं जुहोत्युदिते प्रातस्तस्मा-
 दुदिते होतव्यं चतुर्विंशे ह वै संवत्सरे ऽनुदितहोमी'
 गायत्रीलोक माप्नोति' द्वादश उदितहोमी' स यदा
 द्वौ संवत्सरावनुदिते जुहोत्यथ हास्यैको हुतो
 भवत्यथ य उदिते जुहोति' संवत्सरेणैव संवत्सर
 माप्नोति' य एवं विद्वानुदिते जुहोति' तस्मादुदिते
 होतव्यं मेष ह वा अहोरात्रयोस्तेजसि जुहोति यो
 ऽस्तमिते सायं जुहोत्युदिते प्रातरग्निना वै तेजसा
 रात्रिस्तेजस्रत्यादित्येन तेजसा ऽहस्तेजस्रदहोरात्र-
 योर्हास्य' तेजसि हुतं भवति' य एवं विद्वानुदिते
 जुहोति तस्मादुदिते होतव्यम् ॥ ४ (२६) ॥

अथानुदितहोमनिन्दोदितहोमस्तुतिश्च प्रारभ्यते— “वृषशुष्मो
 ह वातावत उवाच जातूकर्ण्यो वक्ता स्मो वा इदं देवेभ्यो यद्वै-
 तदग्निहोत्र मुभयेद्युरहूयतान्येद्युर्वाव तदेतर्हि हूयत इति”—
 इति । वतावतनाम्नो महर्षेरपत्यं 'वातावतः' जतूकर्णस्य पीत्रो
 'जातूकर्ण्यः', स च 'वृषशुष्मः' वृषभस्येव शुष्मो बलं यस्य महर्षेः
 सोऽयं वृषशुष्मः । तादृशो महर्षिः कदाविदग्निहोत्रिणा मग्ने प्रस-
 ज्जादिदमुवाच— हे अग्निहोत्रिणः ! भवदीयम् 'इदम्' आचरणं
 देवेभ्यो 'वक्ता स्मः' वयं वक्ष्यामः । किं तदाचरणम् ? इति, तदु-
 च्यते— 'एतद्' अग्निहोत्रं पुरातनैर्महर्षिभिः 'उभयेद्युरहूयत'
 दिनद्वये हुतमासीत् । पूर्वदिनस्य रात्रावग्निमुद्दिश्य होमः,

परदिनस्य प्रातः सूर्यं मुद्दिश्य होमः ; इत्येवं दिनद्वयानुष्ठानं पूर्वंः कृतम् ; तदुक्तञ्च इदानीं मेतदग्निहोत्रं मनुष्यैः ‘अन्येदुः’ अन्यतरस्मिन्नेव दिवसे हूयते ; — अस्तमयादूर्ध्वं मग्नये होमः, पुनरपि सूर्योदयात् प्रागेव सूर्याय होमः ; इत्येव मेकस्या मेव रात्रौ होमद्वयं मनुचितं क्रियते । ‘इति’ एतदाचरणं शास्त्रविरुद्धं देवतानां मग्ने कथयिष्यामीति वृद्धस्य महर्षेर्वाक्यम् * ॥

अस्मिन्नेवार्थे कुमारीवाक्यं मध्युदाहरति — “एतदु ह्यैवाच कुमारी गन्धर्वगृहीता वक्ता स्मो वा इदं पितृभ्यो यद्वैतदग्निहोत्रं सुभयेदुरहूयतान्येदुर्वाव तदेतर्हि हूयत इति”—इति । ऋषेः पुत्री काचिद्बाला, तद्गृहस्वामिना गन्धर्वेण कदाचिद्गृहीता सती, प्रसङ्गादेतदेव वाक्यं मग्निहोत्रिणा मग्ने उवाच । ‘वक्ता स्मः’ —इत्यादिकं मेतदाक्यम् ; पितृभ्य इत्येतावानेव विशेषः ॥

ऋषेः कुमार्याश्च वाक्यतात्पर्यं दर्शयति — “एतद्वा अग्निहोत्रं मन्येदुर्हूयते यदस्तमिते सायं जुहोत्यनुदिते प्रातरथैतदग्निहोत्रं सुभयेदुर्हूयते, यदस्तमिते सायं जुहोत्यनुदिते प्रातः”—इति । इदानीन्तनो यदग्निहोत्रं सूर्येऽस्तमिते सायं जुहोति, पुनः सूर्येऽनुदिते प्रातर्जुहोति, एवं सति एतदेवाग्निहोत्रहोमद्वयम् ‘अन्येदुः’ तु एकस्मिन्नेव दिने हूयते ; रात्रिमध्ये एव द्विविधहोमनिष्पत्तेः । अथैतद्वैपरीत्येन पुरातनानां शास्त्रज्ञानां यदग्निहोत्रं सूर्येऽस्तमिते ध्वर्युः सायं जुहोति, परेदुः प्रातरुदिते सूर्ये पञ्चाज्जुहोति ; एतदग्निहोत्रं ‘सुभयेदुः’ दिनद्वय एव हूयते ॥

* “एक एकस्मै प्रवृत्त्यादिति ह आह जातूकर्णः”—इति आर० ५.३.३.६ । “जातूकर्णो भारद्वाजात्”—इति शत० ब्रा० १४.५.५.२१ ; ७.३.२७ । कातीयश्रीतसूत्रेऽपि जातूकर्णस्य सप्तपार्थक्यानि उक्लिखितानि ४.१.२७ ; १०.३.१७ ; २५.७.३४ ।

एव मिदानीन्तनाना मेकदिनानुष्ठानरूपां निन्दाम्, पुरा-
तनानां दिनद्वयानुष्ठानरूपां स्तुतिं च प्रदर्श्य, उदिते होमं प्रातः-
काले विधत्ते — “तस्मादुदिते होतव्यम्”—इति ॥

प्रकारान्तरेणोदितहोमं प्रशंसति— “चतुर्विंशे ह वै संव-
त्सरे ऽनुदितहोमी गायत्रीलोकमाप्नोति ; द्वादश उदितहोमी ;
स द्वादहा द्वौ संवत्सरावनुदिते जुहोत्यथ हास्यैको हुतो भवत्यथ य
उदिते जुहोति, संवत्सरेणैव संवत्सरमाप्नोति, य एवं विद्वानुदिते
जुहोति ; तस्मादुदिते होतव्यम्”—इति । यः पुरुषो ऽभिन्नः
इदानीन्तनोऽनुदितहोमी, स पुरुषश्चतुर्विंशतिसंख्यापूरके संवत्सरे
गायत्रीदेवताया लोकमाप्नोति ; तावद्भिः संवत्सरैः गायत्र्यक्षर-
संख्यानिष्पत्तेः । उदितहोमी तु द्वादशसंख्यापूरक एव संवत्सरे
तं गायत्रीलोकं प्राप्नोति ; तावतैवोक्तसंख्यानिष्पत्तेः । कथमेत-
दिति, तदुच्यते— ‘सः’ अनुदितहोमी यदा द्वौ संवत्सरोऽनुदिते
सूर्यं प्रातर्जुहोति, ‘अथ’ तदानीं तस्यानुदितहोमिन एक एव
संवत्सरो हुतो भवति ; अस्तमयादूर्ध्वं पुनरुदयात् पूर्वं च कालै-
कोन होमद्वयनिष्पत्त्यभावात् । अथ तद्वैलक्षण्येन ‘यः’ शास्त्रा-
भिन्नः उदयादूर्ध्वं प्रातर्जुहोति, तस्य कालद्वयानुष्ठानसिद्धेः संव-
त्सरद्वयम् इतरेणानुष्ठितं फलमेकेनेव संवत्सरेणास्य सिध्यति ।
तस्माद् द्वादशे संवत्सरे द्विगुणसंख्याया गायत्रीलोकप्राप्तिरूपपद्यने ।
“संवत्सरेण”—इत्यादिकं वाक्यं विद्वत्प्रशंसार्थम् पुनरप्यावर्त्तनीयम् ;
—यो विद्वान् जुहोति, स कालद्वयानुष्ठानात् संवत्सरमात्रेण
संवत्सरद्वयफलं लभते । तस्मादुदिते सूर्यं सति पञ्चादेव
होतव्यम् ॥

पुनरपि प्रकारान्तरेणोदितहोमं प्रशंसति— “एष ह वा

अहोरात्रयोस्तेजसि जुहोति, योऽस्तमिते सायं जुहोत्युदिते प्रात-
रग्निना वै तेजसा रात्रिस्तेजस्वत्यादित्येन तेजसाहस्तेजस्वत्”-
इति । ‘यः’ सायम्प्रातर्होमी कालभेदेन जुहोति, ‘एषः’ पुमान्
अहोरात्रयोः सम्बन्धिनि विविधं तेजसि जुहोति । कथं मेतदिति,
तदुच्यते—येयं रात्रिः, सेय मग्निनैव तेजसा युक्ता सती तेजस्विनी
भवति । यदिदं महस्तदेतदादित्येन तेजसा तेजस्वद् भवति ।
तस्मात् सायं प्रातः कालद्वये जुह्वतस्तेजोद्वये होमसिद्धिः ॥

वेदनपूर्वकं मनुष्ठानं होमं प्रशंसति— “अहोरात्रयोर्हास्य
तेजसि हुतं भवति य एवं विद्वानुदिते जुहोति”—इति ॥

उपपादितं मयं निगमयति— “तस्मादुदिते होतव्यम्”—
इति * ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां पञ्चमाध्याये

(पञ्चविंशाध्याये) चतुर्थः खण्डः ॥ ४ (२८) ॥

॥ अथ पञ्चमः खण्डः ॥

एते ह वै संवत्सरस्य चक्रे यदहोरात्रे^१ ताभ्यां
मेव तत्संवत्सर मेति^२ स यो ऽनुदिते जुहोति^३ यथैक-

* “अग्रे सायं हूयते, सूर्याय प्रातः । आग्रे यौ वै रात्रिः, ऐन्द्र महः । यदनुदिते
सूर्ये प्रातर्जुह्यात्, उभय मेवाग्रेयं स्यात् । उदिते सूर्ये प्रातर्जुहोति”—इत्यादि चैतत्-
खण्डान्तम् त० ब्रा० २.१.३, प्र० ।

तश्चक्रेण यायात्तादृक्तदथ य उदिते जुहोति यथो-
 भयतश्चक्रेण यान् क्षिप्र मध्वानं समश्रुवीत् तादृक्त-
 त्तदेषाभियज्ञगाथा गीयते बृहद्रथन्तराभ्या मिद
 मेति युक्तं यद्भूतं भविष्यच्चापि सर्वं ताभ्या मिया-
 दग्नीनाधाय धीरो दिवैवान्यज्जुहुयान्नक्त मन्य
 दिति राथन्तरी वै रात्राहर्वाहृत मग्निर्वै रथन्तर
 मादित्यो बृहदेते ह वा एनं देवते ब्रध्नस्य विष्टपं
 स्वर्गं लोकं गमयतो य एवं विद्वानुदिते जुहोति
 तस्मादुदिते होतव्यं तदेषाभियज्ञगाथा गीयते
 यथां ह वास्यूरिणैकेन यायादृक्तत्वान्यदुपयोज-
 नाय एवं यन्ति ते बहवो जनासः पुरोदयाज्जुह्वति
 ये ऽग्निहीच मिति तां वा एतां देवतां प्रयतीं सर्व
 मिद मनु प्रैति यदिदं किञ्चैतस्यै हीदं देवताया
 अनुचरं सर्वं यदिदं किञ्च सैषानुचरवती देवता
 विन्दते ह वा अनुचरम् भवत्यस्यानुचरो य एवं वेद
 स वा एष एकातिथिः स एष जुह्वत्सु वसति तद्य-
 ददो गाथा भवत्यनेनस मेनसा सो ऽभिश्स्तादेन-
 स्वतो वापहरादेनः एकातिथि मप सायं रुणद्धि
 बिसानिस्तेनो अपसो जहारेत्येष ह वै स एका-
 तिथिः स एष जुह्वत्सु वसत्येतां वाव स देवता मप-

रुणद्धि॑ यो ऽल मग्निहोत्राय सन्नाग्निहोत्रं जुहोति॑
त मेषा देवतापरुद्धापरुणद्धास्माच्च लोकादमुष्माच्चो-
भाभ्यां॑ यो ऽल मग्निहोत्राय सन्नाग्निहोत्रं जुहोति॑
तस्माद्यो ऽल मग्निहोत्राय स्याज्जुहुयात्तस्मादाहुर्न॑
साय मतिथिरपरुध्य इत्येतद् स्य वै तद्विद्वान् नगरी
जानश्रुतय उदितहोमिन मैकादशाक्षं॑ मानुतन्तव्य
मुवाच॑ प्रजाया मेनं विज्ञाता स्मो यदि विद्वान्वा
जुहोत्यविद्वान्वेति॑ तस्यो हैकादशाक्षे॑ राष्ट्र मिव
प्रजा बभूव॑ राष्ट्र मिव ह वा अस्य प्रजा भवति॑
य एवं विद्वानुदिते जुहोति॑ तस्मादुदिते होत-
व्यम् ॥ ५ (३०) ॥

दृष्टान्तपूर्वकं सुदितहोमं पुनः प्रशंसति — “एते ह वै संव-
त्सरस्य चक्रे यदहोरात्रे, ताभ्या मेव तत् संवत्सर मेति ; स यो ऽनु-
दिते जुहोति, यथैकतश्चक्रेण यायात्तादृक्तदथ य उदिते जुहोति,
यथाभयतश्चक्रेण यान् क्षिप्र मध्वानं समश्रुवीत तादृक्तत्”-इति ।
ये एव अहोरात्रे विदेरते, एते एव रथस्थानीयस्य सवत्सरस्य चक्र-
स्थानीये ; एवं सति स पुरुषो लौकिकस्ताभ्या मेवाहोरात्र-
चक्राभ्यां संवत्सररथं प्राप्नोति । एव महोरात्रयोः संवत्सरप्राप्ति-
साधनत्वे स्थिते सति, यः पुमानुदयाव्यागेव प्रातर्जुहोति, तस्य
दृष्टान्तो ऽभिधीयते— यथा लोके रथस्य ‘एकत.’ एकस्मिन्नेव
पार्श्वे स्थितेन चक्रेण ‘यायात्’ मार्गं गच्छेत्, तादृक् ‘तत्’

अनुष्ठानं स्यात् । एकं चक्रं यथा गमनक्षमं न भवति, तथैवानु-
दितहोमः ; एककालमात्रवर्त्तितादित्यर्थः । अथोक्तवैलक्षण्येन
यः पुमानुदिते जुहोति, तस्य दृष्टान्तो ऽभिधीयते — यथा पार्श्व-
हयचक्रयुक्तेन रथेन 'यान्' गच्छन् पुरुषः 'क्षिप्रं' शीघ्रं मार्गं प्राप्नोति,
तादृक् 'तत्' कालदयानुष्ठानमविघ्नेन फलप्रदमित्यर्थः ॥

* उक्तार्थदार्ढ्याय गाथा मुदाहरति — “तदेष्टाभियज्ञगाथा
गीयते” — इति । ‘तत्’ तस्मिन् कालदयहोमविषये काचिद्यज्ञ-
प्रतिपादिका गाथा सर्वैरभितो गीयते । सुभाषितत्वेन सर्वैर्गीय-
माना ‘गाथा’ ॥

तां गाथा मुदाहरति — “बृहद्रथन्तराभ्यामिदमेति युक्तं,
यद्भूतं भविष्यच्चापि सर्वम् ; ताभ्यामियादग्नीनाधाय धीरो दिवै-
वान्यज्जुहुंयान्नक्तमन्यदिति” — इति । ‘यद्भूतं’ जगदस्ति, यच्च भवि-
ष्यत्, इदं सर्वमपि बृहद्रथन्तराभ्यां सामभ्यां युक्तं सत् ‘एति’ प्रव-
र्त्तते । तस्माद् ‘धीरः’ बुद्धिमानग्नीनाधाय पश्चात् ‘ताभ्यां’ बृह-
द्रथन्तराभ्यां पृष्ठस्तोत्रनिष्पादकाभ्याम् ‘इयात्’ सोमयागमनु-
तिष्ठेत् । प्रतिदिनं च दिवैव ‘अन्यत्’ सूर्यदेवताकमग्निहोत्रं
जुहुयात्, ‘नक्तं’ रात्रौ ‘अन्यत्’ अग्निदेवताकमग्निहोत्रं जुहु-
यात् । ‘इति’-शब्दो गाथासमाप्त्यर्थः ॥

दिवाहोमं रात्रिहोमं च बृहद्रथन्तरसम्बन्धेन प्रशंसनुदित-
होमं निगमयति — “राथन्तरी वै रात्राहर्वाहृतमग्निर्वै रथन्तर
मादित्यो बृहदेते ह वा एनं देवते ब्रह्मस्य विष्टपं स्वर्गं लोकं गम-
यतो य एवं विद्वानुदिते जुहोति ; तस्मादुदिते होतव्यम्” — इति ।
सर्वस्य जगतो बृहद्रथन्तराधीनत्वादहोरात्रयोरपि तत्सम्बन्धो-
ऽस्ति । तत्र रात्रौ रथन्तरसामसम्बन्धिनी ; अहसु बृहत्सामसम्बन्धि ।

तयोः कालयोरभिमानिन्यौ ये उभे 'देवते' अग्न्यादित्यरूपे, तयोः रथन्तरबृहद्रूपत्वं, तस्मामभिमानित्वादवगन्तव्यम् । एवं सति 'यः' पुमान् शास्त्ररहस्यं विद्वान् साय मग्निहोत्रं हुत्वा पञ्चात्मातरुदिते जुहोति, एव मुदितहोमिनं बृहद्रथन्तराभिमानित्यौ देवते 'ब्रध्नस्य' आदित्यस्य 'विष्टपं' स्थानं स्वर्गं लोकं प्रापयतः । तस्मात् कारणात् प्रातरुदिते होतव्यम् ॥

उदितहोमं प्रशस्थानुदितहोमं निन्दितुं गाथा मुदाहरति— "तद्देवाभियज्ञगाथा गीयते"—इति । 'तत्' तस्मिन्ननुदितहोमनिन्दारूपेऽर्थे 'एषा' वक्ष्यमाणा गाथा याज्ञिकैः सर्वैः गीयमाना सुभाषितरूपा अभितः सर्वतो 'गीयते' वक्ष्यते ॥

तां गाथा मुदाहरति — "यथाह वास्यूरिणैकेन यायादक्तत्वान्यदुपयोजनाय, एवं यन्ति ते बहवो जनासः, पुरोदयाज्जुह्वति ये ऽग्निहोत्र मिति"—इति । 'अस्यूरि'-नामाश्वो रथवाजी । यथा लोके कश्चिन्मन्दबुद्धिः 'उपयोजनाय' रथे योजयितुम्, 'अन्यदक्तत्वा' अश्वान्तर मसम्पाद्य एकेनेव 'अस्यूरिणा' अश्वेन रथयुक्तेन 'यायात्' मार्गं गच्छेत्, एव मेव 'ये' शास्त्ररहस्यानभिज्ञाः सूर्योदयात् पुरा अग्निहोत्रं जुह्वति, ते बहवो 'जनासः' पुरुषाः 'यन्ति' गच्छन्ति । एकाश्वयुक्तो रथो यथा मार्गपारं नेतु मसमर्थः, एवं रात्रिरूपे एकस्मिन्नेव काले कृत मग्निहोत्रं फलप्रदं न भवतीत्यर्थः । 'इति'-शब्दो गाथासमाप्त्यर्थः ॥

उदितहोमोत्कर्षार्थं मादित्यदेवतां प्रशंसति— "तां वा एतां देवतां प्रयतीं सर्वं मिदं मनु प्रैति यदिदं किञ्चित्स्यै ह्रीदं देवताया अनुचरं सर्वं यदिदं किञ्च, सैषानुचरवती देवता"—इति । यत् किञ्चिदिदं स्थावरं जङ्गमरूपं जगदस्ति, तदिदं सर्वम्, 'ता

मेताम्' आदित्यदेवतां 'प्रयतीम्' उदयास्तमयी गच्छन्तीम् 'अनु' पश्चात् 'प्रैति' प्रवर्तते । तथा च शाखान्तरे श्रूयते— “योऽसौ तपन्नुदेति, स सर्वेषां भूतानां प्राणानादायोदेति ; असौ योऽस्त मेति, स सर्वेषां भूतानां प्राणानादायास्त मेति”—इति । सूर्योदय मनु सर्वेषा मिन्द्रियोदयाद्दिवा सर्वे चेष्टन्ते, सूर्यास्तमय मनु सर्वेषा मिन्द्रियाणा मस्तमयाद्रात्रौ सर्वे निद्रां कुर्वन्ति । अनेन प्रकारेण यत् किञ्चिज्जगदस्ति, तत् सर्वं मेतस्या आदित्य-देवतायाः 'अनुचरम्' भृत्यस्थानीयम् । अतः 'सैषा' आदित्यदेवता 'अनुचरवती' बहुभृत्योपेता ॥

वेदनं प्रशंसति— “विन्दते ह वा अनुचरभ्रवत्यस्यानुचरो य एवं वेद”—इति । वेदिता स्वयं धनिको भूत्वा जीवितप्रदानेन अनुचरं लभते । अतोऽस्य सर्वदा 'अनुचरः' भृत्यवर्गी भवत्येव ॥

प्रकारान्तरेणादित्यदेवतां प्रशंसति— “स वा एष एका-तिथिः, स एष जुह्वत्सु वसति”—इति । 'एषः' आदित्यः स्वयम् 'एकातिथिः' ; यथा लोके कश्चिद्देशिको बभ्रुरहितः स्वयं मेक एव अतिथिर्भूत्वा गृहेषु गच्छति, एवं 'स एषः' आदित्यो 'जुह्वत्सु' अग्निहोत्रिषु प्रातः समागत्य तिष्ठति ॥

अस्मिन्नर्थे काञ्चिद्गाथा मुदाहरति—“तद्यददो गाथा भवति”—इति । यदिद मादित्यस्यैकान्तिथित्वं 'तत्' तस्मिन्नर्थे काचिद् 'गाथा' सर्वैर्गातुं योग्या गीतिर्विद्यते ॥

तां गाथा मुदाहरति— “अनेनस मेनसा सोऽभिगस्तादेन-स्वतो वाप हरादेनः, एकातिथि मप सायं रुणद्धि, विसानि स्तेनो अप सो जहारेति”—इति । पुरा कदाचित् सप्तर्षीणां संवादप्रसङ्गे कश्चित्पुरुषो विसस्तैन्यलक्षण मपवादं प्राप्य तत्परिहारार्थं मृषीणा

मग्रे शपथं चकार, तदीयशपथोक्तिरूपेयं गाथा । ‘बिसानि’ पञ्च-
मूलानि तेषां मपहर्त्ता, प्रत्यवायपरम्परां प्राप्नोतु ;— पापरहिते
पुरुषे विषस्तेन्य मपवादं कृतवतो यः प्रत्यवायः, पापिनः पुरुषस्य
सम्बन्धि पापं स्वीकुर्वतो यः प्रत्यवायः, सायङ्काले गृहे समागच्छत
एकातिथेर्वैदेशिकस्यापरोधने यः प्रत्यवायः ; सेयं प्रत्यवायपरम्परा
बिसस्तेन्यै सति मम भूयादित्येवं शपथः । अक्षरार्थस्तु प्रसिद्धः *,
—मादृशः पुरुषः ‘स्तेनः’ चोरो भूत्वा बिसान्यपजहार चेत्, ‘सः’
पुमान्, अनेनसम् पापरहितं पुरुषं ओत्रियम् ‘एनसा अभिशस्तात्’
पापेनाभिगंसन मपवादं कुर्यात् । तथैव ‘सः’ बिसापहारी
‘एनस्वतः’ पापयुक्तस्य यत् ‘एनः’ पाप मस्ति, तत् ‘अपहरात्’
स्वीकुर्यात् । तथा स बिसापहारी सायङ्काले गृहे समागत
मेकातिथिम् ‘अपरुणद्धि’ भोजन मदत्वा निःसारयेत् ; यदा
अग्निहोत्रार्थं सायं समागतम् ‘एकातिथिं’ देवम् ‘अपरुणद्धि’
होमराहित्येन निराकुर्यात् । ‘इति’-शब्दो गाथासमाप्त्यर्थः ॥

अस्या गाथाया मेकातिथि मप सायं ऋणद्धीत्यस्य भागस्य
प्रकृतोपयुक्तत्वात् तस्य तात्पर्यं दर्शयति—“एष ह वै स एका-
तिथिः, स एष जुह्वत्सु वसत्येतां वाव स देवता मप ऋणद्धि, यो ऽल
मग्निहोत्राय सन्नाग्निहोत्रं जुहोति ; त मेषा देवतापरुद्धाप-
णद्वयस्माच्च लोकादमुष्माच्चोभाभ्यां यो ऽल मग्निहोत्राय सन्नाग्नि-
होत्रं जुहोति”—इति । ‘एषः’ दृश्यमान आदित्य एव गाथाया
मुक्तः ‘एकातिथिः’ । ‘स एष’ देवः प्रातः काले समागत्य ‘जुह्वत्सु’
अग्निहोत्रेषु तिष्ठति । एवं सति ‘यः’ पुमान् अग्निहोत्राय
‘अलं’ समर्थः सन्नाग्निहोत्रं न जुहोति, ‘सः’ पुमान् ‘एताम्’

अग्निहोत्रहोमार्थं मागतां देवताम् ‘अपरुणद्धि’ निराकरोति । ‘एषा’ च देवता तेनापरुद्धा सती ‘तं’ नास्तिकं भूलोकस्वर्ग-लोकाभ्यां मुभाभ्याम् ‘अपरुणद्धि’ निःसारयति । योऽल मित्यादेः पुनरुक्तिरूपसंहारार्था ; — यो न जुहोति, तस्यायं देवताद्रोहः ॥

विपक्षे बाधक मुक्ता स्वपक्षं दर्शयति—“तस्माद्यो ऽल मग्नि-होत्राय स्याज्जुहुयात्”—इति । अग्निहोत्राय ‘अलम्’ आहि-ताग्नित्वेन समर्थो भवेत्, सोऽवश्यं जुहुयात् ॥

अग्निहोत्रस्यावश्यकत्वे दृष्टान्तरूपविवक्षायां स्मार्त्तं शास्त्रार्थं दर्शयति—“तस्मादाहुर्न साय मतिथिरपरुध्य इति”—इति । यस्मा-देवस्य मनुष्यस्य च अतिथेरपरोधे प्रत्यवायोऽस्ति, तस्माच्छास्त्रज्ञा एव माहुः ; — सायं काले समागतो ऽतिथिः ‘नापरुध्यः’ न निरा-करणीय इति । अतो लौकिकातिथिवत् देवतातिथये होतव्य मित्यर्थः ॥

अग्निहोत्रस्यावश्यककर्त्तव्यता मुक्ता पुनरपि प्रकारान्तरेणो-दितहोमं प्रशंसति—“एतद्ध स्म वै तद्दिहान्नगरी जानश्रुतेय उदितहोमिन मैकादशात्तं मानुतन्तव्य मुवाच,— प्रजाया मेनं विज्ञाता स्मो यदि विहान्वा जुहोत्यविद्वान्वेति ; तस्यो हैकादशात्ते राष्ट्र मिक प्रजा बभूव ; राष्ट्र मिव ह वा अस्य प्रजा भवति य एवं विद्वानुदिते जुहोति ; तस्मादुदिते होतव्यम्”—इति । जनश्रुताख्यस्य कस्यचिन्महर्षेः पुत्रो ‘जानश्रुतेयः’ * । स च राजपुरोहितत्वात् नित्यं नगरे वसतीति ‘नगरी’ । स महर्षिः तदेतदुदितमाहारम्यं विद्वान् राजपुत्रं कञ्चित् ‘उदितहोमिनम्’ उद्दिश्य स्वमनस्येव

* “उपाविर्जानश्रुतेयः”—इति १ भा० १२१ पृ० ८ पं० । “जानश्रुतिर्हं पौत्रायणः”—इति छा० उप० ४.१.१ । “अपाविर्नैव जानश्रुतेयेन”—इति शत० ब्रा० ५.१.१.५, ७ ।

मुवाच । कीदृश मुदितहोमिनम् ? 'ऐकादशाक्षम्' एकादशाक्ष-
नामकस्य राज्ञः पुत्रम्, 'मानुतन्त्व्यं' मनुतन्तुनामकस्य राज्ञः
पौत्रम्* । त मुद्दिश्य मनसि किं मुवाचेति, तदभिधीयते— अयं
मैकादशाक्षो राजपुत्रो यदि विद्वान् जुहोति, यदि वा शास्त्रार्थं
मविद्वानिति मम संशयो जायते । तथा सति 'प्रजायाम्' एतदीय-
पुत्रपौत्रादिसन्ततौ पर्यालोच्य 'एनम्' ऐकादशाक्षं 'विज्ञाता स्मः'
विशेषेण ज्ञास्यामः । यदि प्रजा वर्द्धते, तदानीं मयं विद्वान्,
अन्यथात्वविद्वानिति । एवं निश्चित्य, यदा तदीयां प्रजा मपश्यत्,
तदानीं तस्यापि राजपुत्रस्य 'प्रजा' पुत्रपौत्रादिरूपा 'राष्ट्रं' मिव
बभूव^१ यथा राष्ट्रं बहुजनाकीर्णं तद्वदिति समृद्धा प्रजासीत् ।
ऐकादशाक्षस्यापत्यं मैकादशाक्षिरिकारान्तः शब्दस्तस्य षष्ठ्यम्
'ऐकादशाक्षेः'—इति । 'यः' पुमानेवं विद्वान् प्रातरुदिते जुहोति,
अस्य राष्ट्रं मिव बहुला प्रजा भवति† । तस्मादुदिते हातव्यं
मिति ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां पञ्चमाध्याये

(पञ्चविंशाध्याये) पञ्चमः खण्डः ॥ ५ (३०) ॥

* "इति ह स्माहनुः सीमाप्रीं मानुतन्त्व्यी"—इति शत० ब्रा० १३.४.६.२ । "चि कित-
गालवकालववमनुतन्तुकुशिकानाम्"—इति आश्व० श्री० १२.१४.३ ।

† शत० ब्रा० २.९.४.१८. २० ।

॥ अथ षष्ठः खण्डः ॥

उद्यन्नु खलु वा आदित्य आहवनीयेन रश्मी-
 न्तसन्दधाति स यो ऽनुदिते जुहोति यथा कुमाराय
 वा वत्साय वा ऽजाताय स्ननं प्रतिदध्यात्तादृक्तदध
 यं उदिते जुहोति यथा कुमाराय वा वत्साय वा
 जाताय स्ननं प्रतिदध्यात्तादृक्तत् त मस्मै प्रतिधीय-
 मान मुभयोर्लोकयोरन्नाद्य मनु प्रतिधीयते ऽस्माच्च *
 लोकादमुष्माच्चोभाभ्यां स यो ऽनुदिते जुहोति यथा
 पुरुषाय वा हस्तिने वा ऽप्रयते हस्त आदध्यात्तादृक्त-
 दध यं उदिते जुहोति यथा पुरुषाय वा हस्तिने वा
 प्रयते हस्त आदध्यात्तादृक्तत्त मेष एतेनैव हस्तेनोद्धं
 हत्वा स्वर्गे लोक आदधाति य एवं विद्वानुदिते
 जुहोति तस्मादुदिते होतव्यं मुद्यन्नु खलु वा
 आदित्यः सर्वाणि भूतानि प्रणयति तस्मादेन प्राण
 इत्याचक्षते प्राणे हास्य सम्प्रति हुतं भवति य एवं
 विद्वानुदिते जुहोति तस्मादुदिते होतव्यं मेष ह वै
 सत्यं वदन्तसत्ये जुहोति यो ऽस्तमिते सायं जुहोत्यु-
 दिते प्रातर्भूर्भुवः स्वरो मग्नि † ज्योतिर्ज्योतिरग्नि-
 रिति सायं जुहोति भूर्भुवः स्वरो ‡ सूर्यो ज्योति-

“तस्माच्च” क । † “स्वरो मिति षग्नि” क, “स्वरोऽमग्नि” ख । ‡ “स्वरोऽ” ख ।

ज्योतिः सूर्य इति प्रातः सत्यं हास्य वदतः सत्ये हुतं भवति य एवं विद्वानुदिते जुहोति तस्मादुदिते होतव्यं तदेषाभियज्ञगाथा गीयते प्रातः प्रातरनृतं ते वदन्ति पुरोदयाज्जुह्वति ये ऽग्निहोत्रं दिवाकीर्त्यं मदिवा कीर्तयन्तः सूर्यो ज्योतिर्न तदा ज्योतिरेषा मिति ॥ ६ (३१) ॥

प्रकारान्तरेणानुदितहोमनिन्दा मुदितहोमप्रशंसां चाह—
 “उद्यन्तु खलु वा आदित्य आहवनीयेन रश्मीन्सन्दधाति ; स यो ऽनुदिते जुहोति, — यथा कुमाराय वा वत्साय वा ऽजाताय स्नानं प्रति दध्यात्तादृक्तदथ य उदिते जुहोति,— यथा कुमाराय वा वत्साय वा जाताय स्नानं प्रति दध्यात्तादृक्तत् ; त मस्मै प्रतिधीयमान मुभयोर्लोकयोरन्नाद्य मनु प्रतिधीयते ऽस्माच्च लोकादमुष्माच्चोभाभ्याम्”—इति । आदित्यः स्वय मुद्यन्नेव हव्यार्थी सन्नाहवनीयेन सह स्वकीयान् रश्मीन् ‘सन्दधाति’ संयोजयति । एवं सति ‘यः’ पुमान् सूर्योदयात् पूर्वं जुहोति, स मूढ इति शेषः । तत्र दृष्टान्तः— यथा लोके कस्मैचित् ‘अजाताय’ अनुत्पन्नाय ‘स्नानं प्रति दध्यात्’ पातुं समर्पयेत्, तादृगेव तद् द्रष्टव्यम् । अथ तद्वैलक्षण्येन ‘यः’ पुमानुदयादूर्ध्वं जुहोति, स विवेकी । तत्रायं दृष्टान्तः— उत्पन्नाय स्नानप्रदानं यादृशं भवति, तादृगेव तदिति । एवं सति ‘अस्मै’ सूर्याय प्रति धीयमानं हविः समर्पयेत् । ‘तम्’ अग्निहोत्रिण मनु लोकद्वयेऽप्यन्नाद्यं सम्पद्यते । लोकयोरित्यस्यैव व्याख्यानम् “अस्माच्च”—इत्यादि ; सप्तम्यर्थे पञ्चमी । अस्मिन्न-
 म्भिमंशोभयोर्लोकयोरित्यर्थः ॥

पुनरप्यन्येन दृष्टान्तेनानुदितहोमनिन्दा मुदितहोमप्रशंसां च दर्शयति—“स यो ऽनुदिते जुहोति, यथा पुरुषाय वा हस्तिने वा ऽप्रयते हस्त आदध्यात्तादृक्तदथ य उदिते जुहोति, यथा पुरुषाय वा हस्तिने वा प्रयते हस्त आदध्यात्तादृक्तत्; त मेघ एतेनैव हस्तेनोद्ध्वं हृत्वा स्वर्गं लोक आदधाति, य एवं विद्वानुदितं जुहोति; तस्मादुदिते होतव्यम्”—इति । ‘यः’ अनुदितहोमी, स मूढः । यथा लोके पुरुषस्य हस्तिनो वा ग्रासार्थम् ‘अप्रयते’ अप्रसारितहस्ते ग्रासं प्रक्षिपेत्, तादृगेव तत् । उदितहोमन्तु प्रसारितहस्ते ग्रासप्रक्षेपसमानं ‘यः’ पुमान् विदित्वोदितहोमी स्यात्, ‘तं’ पुमांसम् ‘एषः’ आदित्यः ‘एतेनैव’ हविःस्वीकारार्थं प्रसारितेन हस्तेनैवोद्ध्वं ‘हृत्वा’ नीत्वा स्वर्गं लोके स्थापयति । तस्मादुदयादूर्ध्वं होतव्यम् ॥

प्रकारान्तरेणोदितहोमं प्रशंसति—“उद्यन्तु खलु वा आदित्यः सर्वाणि भूतानि प्रणयति, तस्मादेनं प्राण इत्याचक्षते; प्राणे हास्य सम्प्रति हुतं भवति य एवं विद्वानुदिते जुहोति; तस्मादुदिते होतव्यम्”—इति । आदित्यः स्वयं मुख्यमेव सर्वाणि प्राणिनः ‘प्रणयति’ चेष्टयति; तस्मात्प्रणयतीतिव्युत्पत्त्यादित्यस्य प्राण इति नाम । एवं सत्युदितहोमी योऽस्ति, तस्य प्राणरूपे आदित्ये ‘सम्प्रति’ सम्यग्द्रव्यं हुतं भवति । तस्मादुदयादूर्ध्वं होतव्यम् ॥

पुनरपि युक्त्यन्तरेण उदितहोमं प्रशंसति—“एष ह वै सत्यं वदन्सत्ये जुहोति, यो ऽस्तमिते सायं जुहोत्युदिते प्रातर्; भूर्भुवः स्वरो मग्निर्ज्योतिर्ज्योतिरग्निरिति सायं जुहोति, भूर्भुवः स्वरो सूर्यो ज्योतिर्ज्योतिः सूर्य इति प्रातः; सत्यं हास्य वदतः सत्ये हुतं भवति य एवं विद्वानुदिते जुहोति; तस्मादुदिते होत-

व्यम्”—इति । सायङ्कालीन मग्निहोत्रं मस्तमयादूर्ध्वं, प्रातःकालीनं च सूर्योदयादूर्ध्वं जुहोति, ‘एषः’ पुमान्वाचा ‘सत्यं’ यथार्थवादिनमेव मन्त्रं ब्रुवन् ‘सत्ये’ परमार्थं देवे जुहोति । कथं मिति, तदुच्यते— “भूर्भुवः स्वः”—इत्यादिकः सायङ्कालीनो मन्त्रः । तस्यायमर्थः— भूरादयस्त्रयो लोकाः मदीयहोमम् ‘ॐ’ अङ्गीकुर्वन्तु ; यः ‘अग्निः’ देवः, स एव ‘ज्योतिः’ दीपादिरूपः प्रकाशः ; यच्च ‘ज्योतिः’ दीपादिरूपः प्रकाशः, स एव ‘अग्निः’ देवः ; तस्मै देवाय स्वाहुतं मिदं मसु इति । एवं प्रातःकालीनमन्त्रेऽपि द्रष्टव्यम् । भूरादयो लोका मदीयं होमं स्वीकुर्वन्तु ; यः ‘सूर्यः’ देवः, स एव ‘ज्योतिः’ दिवसगतं प्रभारूपम् ; यच्चेदं प्रभारूपं ‘ज्योतिः’ स एव ‘सूर्यः’ देवः ; तस्मै स्वाहुतं मिदं मसु । तत्र यो विद्वानेवं जुहोति, तस्य सायङ्कालीनं ज्योतिरग्निः, प्रातःकालीनं ज्योतिः सूर्यः, इत्येवं ‘सत्यं’ परमार्थं ‘वदतः’ पुरुषस्य ‘सत्ये’ परमार्थरूपे ऽग्नौ सूर्ये च हुतं भवति । तस्मात्प्रातरुदयादूर्ध्वं होतव्यम् * ॥

उदितहोमं प्रशस्यानुदितहोमं निन्दितुं गाथा मुदाहरति—
“तदेषाभियज्ञगाथा गीयते”—इति ॥

तां गाथां माह— “प्रातः-प्रातरनृतं ते वदन्ति, पुरोदयाज्जुहति ये ऽग्निहोत्रं ; दिवाकीर्त्यं मदिवा कीर्तयन्तः सूर्यो ज्योतिर्न तदा ज्योतिरेषा मिति”—इति । ‘ये’ अग्निहोत्रिणः उदयात् पूर्वं मग्निहोत्रं जुहति, ‘ते’ पुरुषाः ‘दिवाकीर्त्यम्’ अह्नि कीर्त्त-

* य० वा० सू० १. ९—११ अग्निहोत्रहोममन्त्राः ; तत्राद्याविमौ । “प्रदीप्ता मग्निं जुहोत्यग्निर्ज्योतिरिति”—इति कात्या० श्रौ० ४.१३.१४ । तै० ब्रा० २.१.९ अथ० होममन्त्रौ, तथैतत्पूर्वं नैव (२ अतु०) तथोर्व्याख्यानानि द्रष्टव्यानि ॥

नीयं सूर्यम् 'अदिवा' रात्रौ कीर्त्तयन्तः 'प्रातः-प्रातः' प्रतिदिनं प्रातःकाले 'अनृतम्' असत्यं वदन्ति । कथं मसत्यत्व मिति, तदुच्यते—“सूर्यो ज्योतिः”—इति हि मन्त्रपाठः, 'तदा' उदयात्पुरा 'एषाम्' अग्निहोत्रिणां सूर्यरूपं ज्योतिर्नास्ति ; तस्मादसत्य-वादिनः * । 'इति'-शब्दो गाथासमाप्त्यर्थः ॥ ६ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां पञ्चमाध्याये
(पञ्चविंशाध्याये) षष्ठः खण्डः ॥ ६ (३१) ॥

॥ अथ सप्तमः खण्डः ॥

प्रजापतिरकामयत् प्र जायेय भूयान्त्स्वा मिति ।
स तपो ऽतप्यत् स तपस्तप्तेमांल्लो॑कानसृजत् ।
पृथिवी मन्तरिक्षं दिवं तांल्लोकानभ्यतपत्तेभ्यो ऽभि-
तप्तेभ्यस्त्रीणि ज्योतींष्यजायन्ताग्निरेव पृथिव्या अजा-
यत् वायुरन्तरिक्षादादित्यो दिवस्तानि ज्योतींष्य-
भ्यतपत्तेभ्यो ऽभितप्तेभ्यस्त्वयो वेदा अजायन्त ऋग्वेद
एवाग्नेरजायत् यजुर्वेदो वायो सामवेद आदित्यात् ।

* “यदनुदिते सूर्ये प्रातर्जुहुयात्, उभयं निवायेयं स्यात्”—इति तै० ब्रा० २.१.२.७ ।
अत एवानुदितहोमिना मन्त्रतवादिनं वीक्ष्यम् । १८० पृ० २ पं० अपीह द्र० ।

† “०मांल्लो०” ग, ट ; “०मांली०” घ । एव मिहोत्तरत्रापि नक्षयोः सन्धौ ।

तान्वेदानभ्यतपत्तेभ्यो ऽभितप्तेभ्यस्त्रीणि शुक्राण्य-
 जायन्त भूरित्येव ऋग्वेदादजायत भुव इति यजु-
 र्वेदात् स्वरिति सामवेदात् तानि शुक्राण्यभ्यतपत्
 तेभ्यो ऽभितप्तेभ्यस्त्वयो वर्णा अजायन्ताकार उकारो
 मकार इति तानेकधा समभरत्तदेतदोऽमिति
 तस्मादो मो मिति प्रणौत्यो मिति वै स्वर्गो लोक ओ
 मित्यसौ यो ऽसौ तपति स प्रजापतिर्यज्ञ मतनुत
 त माहरत्तेनायजत स ऋचैव हौत्र मकरोद्य जुषा-
 ध्वर्यवं साम्नोद्गीथं यदेतत् त्र्ययै विद्यायै शुक्रं तेन
 ब्रह्मत्व मकरोत् स प्रजापतिर्यज्ञं देवेभ्यः सम्प्राय-
 ष्यत्ते देवा यज्ञ मतन्वत त माहरन्त तेनायजन्त त
 ऋचैव हौत्र मकुर्वन्त्यजुषाध्वर्यवं साम्नोद्गीथं यदेवै-
 तत् त्र्ययै विद्यायै शुक्रं तेन ब्रह्मत्व मकुर्वन्ते देवा
 अब्रुवन् प्रजापतिं यदि नो यज्ञ ऋक्त आर्तिः
 स्याद्यदि यजुष्टो यदि सामतो यद्यविज्ञाता सर्व-
 व्यापद्वा का प्रायश्चित्तिरिति स प्रजापतिश्ब्रवी-
 द्वेवान् यदि वो यज्ञ ऋक्त आर्तिर्भवति भूरिति
 गार्हपत्ये जुह्वाथ यदि यजुष्टो भुव इत्याग्नीध्रीयै
 ऽन्वाहार्यपचने वा हविर्यज्ञेषु यदि सामतः स्वरि-
 त्याहवनीये यद्यविज्ञाता सर्वव्यापद्वा भूर्भुवः

स्वरिति सर्वा अनुद्रुत्याहवनीय एव जुहवाथेत्ये-
 तानि ह वै वेदाना मन्तःश्लेषणानि यदेता व्याहृत-
 यस्तद्यथात्मनात्मानं सन्दध्याद्यथा पर्वणा पर्व यथा
 श्लेषणा चर्मण्यं वान्यदा विस्लिष्टं संश्लेषये देव मेवै-
 तभिर्यज्ञस्य विलिष्टं * सन्दधाति सैषा सर्वप्राय-
 श्चित्तिर्यदेता व्याहृतयस्तस्मादेषैव यज्ञे प्रायश्चित्तिः
 कर्त्तव्या ॥ ७ (३२) ॥

अथाग्निहोतमन्त्रप्रसङ्गाद् बुद्धिस्थस्य सर्वप्रायश्चित्तसम्पादकस्य
 व्याहृतित्रयस्य सृष्टिं वक्तुं सुपक्रमते— “प्रजापतिरकामयत् प्र
 जायेय भूयाग्ब्या मिति ; स तपो ऽतप्यत् ; स तपस्तप्तेमां-
 श्लोक्यनसृजत्,— पृथिवी मन्तरिक्षं दिवं ; तांलोकानभ्यतपत् ;
 तेभ्योऽभितप्तेभ्यस्त्रीणि ज्योतींश्चजायन्तानिरेव पृथिव्या अजायत्,
 वायुरन्तरिक्षादादित्यो दिवस्तानि ज्योतींश्चभ्यतपत् तेभ्योऽभित-
 प्तेभ्यस्त्रयो वेदा अजायन्त,— ऋग्वेद एवान्नेरजायत्, यजुर्वेदो
 वायोः, सामवेद आदित्यात् ; तान्वेदानभ्यतपत् तेभ्योऽभितप्तेभ्य-
 स्त्रीणि शंक्राण्यजायन्त,— भूरित्येव ऋग्वेदादजायत्, भुव इति
 यजुर्वेदात्, स्वरिति सामवेदात्”—इति । पुरा प्रजापतिरेको
 भूत्वा प्रजोत्पादनेन बहुविधः स्या मिति कामयित्वा तत्सिद्ध्यर्थं
 ‘तपः’ पर्यालोचनम् ‘अकरोत्’ इदं वस्वीदृश मिति पर्यालोचन-
 रूपं तपः कृत्वा, पर्यालोचितप्रकारेणोत्पद्यता मिति सङ्कल्पा,

तेन सङ्कल्पेन लोकत्रय मसृजत । ‘तान्’ लोकान् पुनरप्यभितः पर्यालोचितवान्,—कि मेषु लोकेषु सारभूतं सम्पादनीय मिति पर्यालोचनम् । तथा पर्यालोचितेभ्यो लोकेभ्यः प्रजापतिसङ्कल्पानुसारेणाग्निवाय्वादित्यरूपाणि ‘ज्योतींषि’ अजायन्त । तत्रापि सारं पर्यालोच्य त्रिभ्यो ज्योतिर्भ्यो वेदत्रय मुत्पादितवान् * । तेभ्यश्च वेदेभ्यो व्याहृतित्रयरूपाणि ‘शुक्राणि’ ज्योतींषि पापाख्य-तमोनिवारणसमर्थानि अजायन्त ॥

एवं व्याहृतित्रयस्योत्पत्ति मुक्त्वा प्रणवस्योत्पत्ति माह—“तानि शुक्राण्यभ्यतपत् ; तेभ्योऽभितप्तेभ्यस्त्रयो वर्णा अजायन्ताकार उकारो मकार इति ; तानेकधा समभरत्तदेतदोऽमिति, तस्मादो मो मिति प्रणौत्यो मिति वै स्वर्गो लोक ओ मित्यसौ यो ऽसौ तपति”—इति । ‘तानि शुक्राणि’ व्याहृतित्रयरूपाणि ज्योतींषि सारोत्पादनाय पर्यालोचितवान् । ‘तेभ्यः’ पर्यालोचितेभ्यः प्रजापतिसङ्कल्पादर्णत्रय मजायत । तच्च त्रय मेकधा संयोजितवान् । तदेकीभूतं वर्णत्रय मो मित्येवं सम्यन्नम् । ‘तस्मात्’ सर्वसारत्वात् होता यः प्रयोगमध्ये ओ मिति प्रणवं करोति [सर्वप्रयोगसङ्ग-हार्था वीष्मा], सोऽय मोकारः स्वर्गप्राप्तिहेतुत्वात् तदात्मकः । तथा यः ‘असौ’ आदित्यस्तपति असावप्योङ्कारस्वरूपः ; आदित्यप्राप्ते-रप्योङ्कारसाधनत्वात् । ओङ्कारस्य सर्वफलहेतुत्वं कठा आमनन्ति —“एतद्वेवाक्षरं ज्ञात्वा यो यदिच्छति तस्य तत्”—इति (उप० १. २. १६.) ॥

अथ प्रायश्चित्तं विधातु मुपयुक्त मुपाख्यान माह—“स प्रजापतिर्यज्ञं मतनुत ; त माहरत् ; तेनायजत ; स ऋचैव हीत

मकरोद् * , यजुषाध्वर्यवं † , साम्नोद्गीथं ‡ ; यदेतत् त्रय्यै विद्यायै शुक्रं, तेन ब्रह्मत्वं मकरोत्”—इति । पुरा प्रजापतिः स्वेच्छया यज्ञम् ‘अतनुत’ विस्तारितवान् । केन प्रकारेणेति, सोऽभिधीयते— ‘तं’ यज्ञसाधनसमूहम् आहृत्य तेन साधनेन यागं कृतवान् । वेदत्रयगतैर्मन्त्रैः क्रमेण ह्योत्राध्वर्यवौज्ञात्राणि निष्पाद्य, ततः ‘त्रय्यै विद्यायै’ वेदत्रयरूपायां विद्यायां यदेतत् ‘शुक्रं’ सारं व्याहृति-तयादिरूपं, तेन सारेण ब्रह्मत्वं कृतवान् ॥

अथ ब्रह्मयज्ञवद्देवतायज्ञं दर्शयति—“स प्रजापतिर्यज्ञं देवेभ्यः सम्प्रायच्छत्, ते देवा यज्ञं मतन्वत, त माहरन्त, तेनाजयन्त, त ऋचैव ह्योत्रं मकुर्वन् यजुषा ऽध्वर्यवं, साम्नोद्गीथं, यदेवैतत् त्रय्यै विद्यायै शुक्रं, तेन ब्रह्मत्वं मकुर्वन्”—इति । पूर्ववाक्यवद् व्याख्येयम् ॥

अथ प्रश्नोत्तराभ्यां प्रायश्चित्तं विधत्ते— “ते देवा अभुवन् प्रजापतिं,—यदि नो यज्ञं ऋक्तं आर्त्तिः स्याद्यदि यजुष्टो यदि सामतो यद्यविज्ञाता सर्वव्यापदा, का प्रायश्चित्तिरिति ; स प्रजापतिरब्रवीद्देवान्,— यदि वो यज्ञं ऋक्तं आर्त्तिर्मवति, भूरिति गार्हपत्ये जुहवाथ ; यदि यजुष्टो, भुव इत्याग्नीध्रीये ऽन्वाहर्ष्यप-क्ष्णे वा हविर्यज्ञेषु ; यदि सामतः, स्वरित्याहवनीये § ; यद्य-

* एतन्नियममूलकान्धेवेदं माश्रलायनसूत्रम्—“तद् ये केचन कान्दोग्ये वा ऽध्वर्यवे वा ह्योत्रासर्गाः समाम्नाता न तान् कुर्यादक्तस्त्राह्वीचस्य”—इति श्रौ० पृ० १२. ३२ ।

† “अध्वर्युप्रत्ययन्तु व्याख्यानं कामकालदेशदक्षिणानां दीक्षीपसप्तसवसंस्थितानानां मेतावत्त्वं हविषा मुच्चैरुपांशुतायां हविषा चानुपूर्वम्”—इति आश्व० श्रौ० पृ० १२. ३४ ।

‡ “कन्दीगप्रत्ययं सोमः स्त्रीविद्यः पृष्ठं संस्थिति”—इति आश्व० श्रौ० पृ० १२. ३५ ।

§ कान्दीग्येऽध्वेव भव द्रष्टव्यम् (उप० ४. १७. ३.) ।

विज्ञाता, सर्वव्यापका भूर्भुवः स्वरिति सर्वा अनुद्रुत्याहवनीय एव जुहवाथेति”—इति । ते देवाः प्रजापतिं प्रत्येव मपृच्छन्,— ‘नः’ अस्मदीये यज्ञे यदि कदाचित् ‘ऋक्तः’ ऋङ्गन्वात् ‘आर्त्तिः’ नाशो भवेत्, तथा यजुर्मन्वात्साममन्वादा कदाचिदार्त्तिः स्यात्, एताः सर्वा आर्त्तियो ऽस्माभिर्विज्ञाताः ; यदि कदाचिदविज्ञाता काचिदार्त्तिर्भवेत्, यदि वा सर्वथा यद्देवतयमन्वनिमित्ता अस्माभिरज्ञाता च सर्वाप्यार्त्तिर्भवेत्, इदानीं प्रायश्चित्तिर्वक्तव्येति देव-प्रश्नः । ऋङ्गन्त्वैकल्ये गार्हपत्ये भूरिति होमः, यजुर्मन्त्वैकल्ये सत्याग्नीध्रीये धिष्णिने भुव इति होमः । सोऽयं सोमयागे द्रष्टव्यः; हविर्यागे आग्नीध्रीयाभावात् । अग्न्याधेय मग्निहोत्रं दर्शपूर्णमासा वाग्रयणं चातुर्मास्यानि दाक्षायणयज्ञः, कौण्डपायिनामयनं सौत्रामणी वा सप्तमी ; त एते हविर्यज्ञाः * । तेष्वग्नीध्रीयाभावात् ‘अन्वाहार्यपचने’ दक्षिणाग्नौ † ‘जुहवाथ’ हे यूयं जुहुत । सामभ्येषे स्वरित्याहवनीये होमः । यद्यविज्ञातो श्लेषः, यदि वा वेदत्रयभ्येषसमुच्चयः, तत्रोभयत्रापि भूर्भुवः स्वरित्येतास्त्रिस्रो व्याहृतीः सर्वाः ‘अनुद्रुत्य’ उच्चार्य आहवनीय एव जुहुत ‡ ॥

अनेनार्थवादेन प्रायश्चित्तविधि मुन्नीय व्याहृतिप्रशंसापूर्वकं तं विधिमुपसंहरति— “एतानि ह वै वेदाना मन्तःश्लेषणानि यदेता व्याहृतयस्तद्यथात्मनात्मानं सन्दध्याद्यथा पर्वणा पर्व यथा

* “अग्न्याधेय मग्निहोत्रं दर्शपूर्णमासा वाग्रयणं चातुर्मास्यानि निरुद्धपशुबन्धः सौत्रामणीति सप्त हविर्यज्ञसंस्थाः”—इति गीत० ध० सू० ८. १९ ।

† “एतां दर्शपूर्णमासयोर्दक्षिणा सकल्पयन् यदन्वाहार्यम्”—इति शत० ब्रा० १.२.१.५ । ‘अन्वाहरति यज्ञसम्बन्धि दोषजातं परिहरत्यनेनेति अन्वाहार्यो नाम ऋत्विग्भ्यो दीय ऋदनः’—इति च तत्र सा० भा० । “अन्वाहार्यं दक्षिणाभाविश्रयति”—इति कात्या० श्रौ० २.५.२७ ।

‡ “भूर्भुवः स्वरिति सर्वप्रायश्चित्तानि”—इति तै० आ० ४.२०.१. सा० भा० ।

श्लेषणा चर्मण्यं वान्यदा विश्लिष्टं संश्लेषयेदेव मेवैताभिर्यज्ञस्य
विलिष्टं सन्दधाति ; सैषा सर्वप्रायश्चित्तिर्यदेता व्याहृतयस्तस्मादेवैव
यज्ञे प्रायश्चित्तिः कर्त्तव्या”-इति । या एता व्याहृतयः सन्ति,
‘एतानि ह वै’ त्रीण्येव व्याहृतिरूपाणि, वेदानां सम्बन्धीनि
‘अन्तःश्लेषणानि’ अन्तर्बन्धनसाधनानि । तत्र दृष्टान्तो ऽभिधीयते
—यथा लोके ‘आत्मनात्मानं सन्दध्यात्’ आत्मशब्दः स्वरूपमात्र-
वाचित्वात् सर्वद्रव्यपरः ; एकेन द्रव्येण द्रव्यान्तरं सम्बध्यते । एतच्च
छन्दोगैर्विस्मृतं माम्नातम्— “तद्यथा लवणेन सुवर्णं सन्दध्यात्,
सुवर्णेन रजतं, रजतेन तपु, तपुणा सीसं, सीसेन लोहं, लोहेन
दारु, दारुणा चर्म”-इति (छा० उप० ४.१७.७.) । क्षारादिना
सुवर्णादीनां सम्बन्धनं सुवर्णकारादिषु प्रसिद्धम् । तदेतदभिप्रेत्या-
त्मनात्मानं सन्दध्यादित्युक्तम् * । यथा च हस्तपादादिव्येकेन
पर्वणा पर्वान्तरं संश्लिष्टम्, यथा च श्लेषणा धात्वन्तरं संश्लिष्टम्,
चर्मणा ‘चर्मण्यं’ पादत्राणादिकम्, ‘अन्यदा’ शकटादिषु किञ्चि-
द्विश्लिष्ट मङ्गम्, चर्म अपि रज्ज्वा संश्लेषयेत् ; अनेनैव प्रकारेण
‘एताभिः’ व्याहृतिभिर्यज्ञस्य विश्लिष्टं मङ्गं संश्लिष्टं भवति ।
या एता व्याहृतयः, सैषा सर्वस्य वैकल्यस्य प्रायश्चित्तिः ; तस्माद्
यज्ञे वैकल्यप्रतिहारार्थं मेवैव प्रायश्चित्तिः कर्त्तव्या ॥ ७ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमपञ्चिकायां पञ्चमाध्याये

(पञ्चविंशाध्याये) सप्तमः खण्डः ॥ ७ (३२) ॥

* “सूत्रा वासः सन्दधियात्”-इति २ भा० ७६ पृ० १९ पं० ।

॥ अथ अष्टमः खण्डः ॥

तदाहुर्महावदाः यद्वैव ह्रीचं क्रियते यजुषा
 ऽऽध्वर्यवं साम्नोद्गीयं व्याख्या चयी विद्या भवत्यथ
 केन ब्रह्मत्वं क्रियत इति तय्या विद्ययेति ब्रूयादयं वै
 यज्ञो यो ऽयं पवते तस्य वाक् च मनश्च वर्तन्त्यौ वाचा
 च हि मनसा च यज्ञो वर्तत इयं वै वागदो मन-
 स्तद्वाचा चय्या विद्ययैकं पदं संस्कुर्वन्ति मनसैव
 ब्रह्मा संस्करोति ते हैके ब्रह्माण उपाकृते प्रातरनु-
 वाके स्तोमभागान् जपित्वा भाषमाणा उपासते
 तद्वैतदुवाच ब्राह्मण उपाकृते प्रातरनुवाके ब्रह्माणं
 भाषमाणं दृष्ट्वा ऽर्द्धं मय्य यज्ञस्यान्तरगुरिति तद्य-
 थैकपात्युरुषो यन्नेकतश्चक्रो वा रथो वर्त्तमानो
 भेषं न्येत्येव मेव स यज्ञो भेषं न्येति यज्ञस्य भेष
 मनु यजमानो भेषं न्येति तस्माद् ब्रह्मोपाकृते
 प्रातरनुवाके वाचंयमः स्यादोपांश्वन्तर्यामयोर्हीमा-
 दुपाकृतेषु पवमानेष्वोदचो ऽथ यानि स्तोत्राणि सश-
 स्त्राण्या तेषां वषट्काराद्वाचंयम एव स्यात् तद्यथो-
 भयतःपात्युरुषो यन्नुभयतश्चक्रो वा रथो वर्त्तमानो
 न रिष्यत्येव मेव स यज्ञो न रिष्यति यज्ञस्वारिष्टि
 मनु यजमानो न रिष्यति ॥ ८ (३३) ॥

व्याहृतिहोमप्रसङ्गेन ब्रह्मा बुद्धिस्थः ; तस्य तत्कर्तृत्वात् * ।
 तथा चाश्वलायन आह—“जुहोति-जपतीति प्रायश्चित्ते ब्रह्माणम्”
 -इति (श्री० १.१.१६.) । अतः प्रश्नोत्तराभ्यां ब्रह्मत्वं निर्णेतुं सुप-
 क्रमते —“तदाहुर्महावदाः यद्वै हौत्रं क्रियते, यजुषा ऽऽध्वर्यवं,
 सान्नोन्नीयं, व्यारब्धा त्रयी विद्या भवत्यथ केन ब्रह्मत्वं क्रियत इति,
 त्रया विद्ययेति ब्रूयात्”—इति । ‘तत्’ तत्र प्रायश्चित्तप्रसङ्गे
 ‘महावदाः’ ब्रह्मवादिनः ‘आहुः’ चोदयन्ति । महत् प्रौढं वेदं
 वदन्तीति महावदाः । प्रतिस्तेषां प्रशंसार्था । ‘यद्’ यस्मात्
 कारणाद्व्यजुस्सामेति हौत्राध्वर्यवौद्गात्राणां ‘त्रयी’ वेदत्रयरूपा
 विद्या ‘व्यारब्धा’ विविच्य होत्रादिभिः स्वीकृता भवति । अथर्व-
 वेदश्च नात्र मिश्रयितुं शक्यते ; आहवनीयादिकर्तव्यस्य तत्रा-
 भावात् । अथ तस्मात् कारणात् केन साधनेन ब्रह्मत्वं क्रियते ?
 इति चोदयम् । तस्य ‘त्रया’ वेदत्रयरूपया विद्यया ब्रह्मत्वं कर्तव्यं
 मित्युत्तरं प्रतिब्रूयात् । अत एव सम्प्रदायविदः —

“अथर्वक्षेत्रवान् ब्रह्मा वेदेष्वन्येषु भागवान् ।

तस्माद् ब्रह्माणं धर्मिष्ठ मिति † ह्यारण्यके श्रुतम्”—इति ॥

ब्रह्मणो मनसा वैकल्यराहित्यानुसन्धानं विधत्ते — “अयं वै
 यज्ञो यो ऽयं पवते, तस्य वाक् च मनश्च वर्तन्थौ ; वाचा च हि
 मनसा च यज्ञो वर्तत, इयं वै वाग्दो मनस्तदाचा त्रया
 विद्ययैकं पञ्चं संस्कुर्वन्ति, मनसैव ब्रह्मा संस्करोति”—इति । यः
 ‘अयं’ वायुः ‘पवते’ अन्तरिक्षे सञ्चरति, अयमेव यज्ञस्वरूपो वायु-
 सदृशो यज्ञः ; यथा वायोः सञ्चारमार्गाः, तथा ‘तस्य’ यज्ञस्य वाक्

* व्याहृतिहोमकर्तृत्वादिति यावत् ।

† “धर्मिष्ठ मिति” च ।

च मनश्च 'वर्तन्त्यौ' प्रवृत्तिभागौ । यस्माद् 'वाचा' मन्त्ररूपया 'मनसा' च प्रयोगानुसन्धात्वा यज्ञो वर्तते, तस्मादुभौ मार्गौ ; तत्र वाग् 'इयं वै' भूमिस्वरूपैव, मनसु 'अदः' स्वर्गरूपम् ; 'तत्' तथा सति वायूपया तस्या विद्यया होत्रादयो रथस्थानीयस्य यज्ञस्यैकं 'पक्षं' भागं 'संस्कुर्वन्ति' सम्यक् सम्पादयन्ति । ब्रह्मा मनसैव 'संस्करोति' सम्यक् सम्पादयति ; अन्यं भागं मिति शेषः । होत्रादिभिर्वाचानुष्ठीयमानेष्वङ्गेषु वैकल्यराहित्यं ब्रह्मा अनुसन्दध्यादित्यर्थः । छन्दोगाश्चेत मर्थं माननन्ति— "एष एव यज्ञस्तस्य मनश्च वाक् च वर्तनी ; तयोरन्यतरां मनसा संस्करोति ब्रह्मा ; वाचा होताध्वर्युरुद्धातान्यतराम्"—इति (छान्दो० उप० ४.१६. *) ॥

अथ ब्रह्मणो मौनं विधातुं वाग्व्यवहारे बाधं दर्शयति— "ते हैके ब्रह्माण उपाकृते प्रातरनुवाके स्तोमभागान् जपित्वा भाषमाणा उपासते तद्वैतदुवाच ब्राह्मण उपाकृते प्रातरनुवाके ब्रह्माणं भाषमाणं दृष्ट्वा ऽहं मस्य यज्ञस्यान्तरगुरिति ; तद्यथैकपात्पुरुषो यन्नेकतश्चक्रो वा रथो वर्तमानो भ्रेषं न्येत्येव मेव स यज्ञो भ्रेषं न्येति,—यज्ञस्य भ्रेषं मनु यजमानो भ्रेषं न्येति"—इति । केषुचिद्यज्ञप्रयोगेषु वर्तमानाः 'ते' वेदत्रयाभिज्ञत्वेन प्रसिद्धाः 'एके ब्रह्माणः' केचिद् ब्रह्मसञ्ज्ञका ऋत्विजो होत्रा पठितव्ये प्रातरनुवाके ऽध्वर्युणा 'उपाकृते' अनुज्ञाते सति, तत ऊर्ध्वं "रश्मिरसि क्षयाय त्वा"—इत्यादींस्तोमभागसञ्ज्ञकान्मन्त्रान् (ता० ब्रा० १. ८.१.) जपित्वा † मौनं मकृत्वा 'भाषमाणाः' वाग्व्यवहारं कुर्वन्तः

* "स यज्ञोपाकृते प्रातरनुवाके पुरा परिधानीयाया ब्रह्मा व्यववदति, अन्यतरा मेव वर्तमानं संस्करोति, हीयते ऽन्यतरा"—इत्यादिस्तत्त्वश्लेषः समश्च एवैतदर्थकः ।

† स्तोमभागसन्नास्तु तै० सं० ४.४.१.१. आवाताः ; "तथावाशिष्ठी ब्रह्मा कार्यः, मेव

‘उपासते’ समीपे तिष्ठन्ति । तदानीं कश्चिच्छास्ताभिज्ञो ब्राह्मण आगत्य कस्मिंश्चिद्यज्ञे प्रातरनुवाकोपाकरणादूर्ध्वं ‘भाषमाणं’ वाग्व्यवहारं कुर्वन्तं ब्रह्माणं दृष्ट्वा वाक्य मेतदुवाच — “अस्य यज्ञस्यार्धं मन्तरगुः”—इति ; ऋत्विग्यजमाना एकं यज्ञभागं मन्तरितं कृतवन्त इति । तथा सति यथा लोके कश्चिदेकपात्पुरुषो द्वितीयं पादं सङ्कुचितं कृत्वा प्रसारितेनैकेनैव पादेन ‘यन्’ मार्गं गच्छन् भ्रेषं भूमौ पतन् ‘न्येति’ नितरा मेति ; यथा वा कश्चिद्रथ एकचक्रो भूमौ प्रवर्तमानो भ्रेषं प्राप्नोति ; एव मेव मौनरहितेन ब्रह्मणा युक्तः स यज्ञो भ्रेषं न्येति ; तच्च यज्ञभ्रेषम् ‘अनु’ पश्चाद् यजमानो भ्रेषं न्येति * ॥

इत्थं वाग्व्यवहारे बाध मुक्त्वा मौनं विधत्ते—“तस्माद् ब्रह्मोपाकृते प्रातरनुवाके वाच्यमः स्यादोपांश्वन्तर्यामयोर्हीमादुपाकृतेषु पवमानेष्वोदचो † इयं यानि स्तोत्राणि सशस्त्राण्या तेषां वषट्काराद्वाच्यम एव स्यात् ; तद्यथोभयतः पात् पुरुषो यन्नुभयतश्चक्रो वा रथो वर्तमानो न रिष्यत्येव मेव स यज्ञो न रिष्यति,—यज्ञस्यारिष्टि मनु यजमानो न रिष्यति”—इति । यस्माद्वाषणे बाधोऽस्ति, ‘तस्माद्’ ब्रह्मा प्रातरनुवाकोपाकरणादूर्ध्वं ‘वाच्यमः’ मौनी स्यात् । कियन्तं कालमिति, तदुच्यते—‘उपांश्वन्तर्यामयोः’ ग्रहयोः ‘आ होमाद्’ होमसमाप्तिपर्यन्तम् ; तथा पवमान-

जायते ; रश्मिरसि चयाय त्वा चयं जिवेत्याह”—इत्यादिभिर्व्याख्याताः तै० सं० ३.५.२.१ । पुनः पञ्चमे ऽस्य रश्मिरसिमन्त्रस्य “रश्मिरित्येवादित्यं मसृजत”—इत्यादित्यसृष्टिपरतया व्याख्यानञ्चास्मात् (५.३.६.१०) । वा० सं० १५.६. ८० ।

* “इन्द्रो ह०—० ब्रह्मा वाच्यमो बुभूषेत्”—इति षड्० ब्रा० १.५. ८० । २. ८, ९ ८० ।

† आ-उत्-ऋचः = ओदचः ।

स्तोत्रेषु * विश्वप्यध्वर्युणा 'उपाकृतेषु' अनुज्ञातेषु सत्सु 'ओदृचः' उत्तमा समाप्तिकालीना येय मृगस्ति, तत्समाप्तिपर्यन्तम्, वाचं-यमः स्यादित्यनुवर्तते । 'अथ' अनन्तरं यान्यन्यानि आज्यादि-स्तोत्राणि शस्त्रसहितानि सन्ति, तेषाम् 'आ वषट्काराद्' वौष-डितिमन्त्रोच्चारणपर्यन्तम् ; तत्तत्स्तोत्रप्रारम्भादूर्ध्वं तदा तदा वाचंयम एव स्यात् । तथा सति 'यथोभयतःपात्' पादद्वयोपेतः पुरुषः 'यन्' मार्गे गच्छन् 'न रिष्यति' न विनश्यति ; तथा च 'उभयतश्चक्रः' चक्रद्वयोपेतो रथो मार्गे प्रवर्तमानो न विनश्यति ; एव मेव मौनिना ब्रह्मणा युक्तः स यज्ञो न विनश्यति । यज्ञस्य 'अरिष्टि' विनाशाभाव मनु यजमानोऽपि 'न रिष्यति' न विन-श्यति ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य पञ्चमयज्ञिकायां पञ्चमाध्याये

(पञ्चविंशाध्याये) अष्टमः खण्डः ॥ ८ (३३) ॥

॥ अथ नवमः खण्डः ॥

तदाह्वर्यद् गृहान्† मे ऽग्रहीत्वाचारीन्म आहु-
तीर्मे ऽह्वीषीदित्यध्वर्यवे दक्षिणा नीयन्त उदगासीन्म

* बह्विधवमानम्, माध्यन्दिनपवमानम्, आर्भवपवमान मिति त्रीणि पवमानस्तीति ।

† 'गृहान्' च ।

इत्यङ्गाचे ऽन्ववोचन्मे ऽशंसीन्मे ऽयाक्षीन् म इति
 होचे किं खिदेव चक्रुषे ब्रह्मणे दक्षिणा नीयन्ते
 ऽकृत्वाहोखिदेव हरता इति यज्ञस्य हैष भिषग्
 यद् ब्रह्मा यज्ञायैव तङ्गेषजं कृत्वा हरत्यथो यद्भू-
 यिष्ठेनैव ब्रह्मणा कन्दसां रसेनात्विज्यं करोति यद्
 ब्रह्मा तस्माद् ब्रह्माहुर्भागधवा एष इतरेषा मृत्विजा
 मय आस यद् ब्रह्माहुर्मेव ब्रह्मण आसाहु मित-
 रेषा मृत्विजा तस्माद्यदि यज्ञ ऋक्त आर्त्तिः * स्याद्
 यदि यजुष्टो यदि सामतो यद्यविज्ञाता सर्वव्या-
 पदा ब्रह्मण एव निवेदयन्ते तस्माद्यदि यज्ञ ऋक्त
 आर्त्तिर्भवति भूरिति ब्रह्मा गार्हपत्ये जुहुयाद्यदि
 यजुष्टो भुव इत्याग्नीध्रीये ऽन्वाहार्यपचने वा हवि-
 र्यज्ञेषु यदि सामतः स्वरित्याहवनीये यद्यविज्ञाता
 सर्वव्यापदा भूर्भुवः स्वरिति सर्वा अनुद्रुत्याहवनीय
 एव जुहुयात्स प्रस्तोतोपाकृते स्तोत्र आह ब्रह्मन्तस्तो-
 ष्यामः प्रशास्तरिति स भूरिति ब्रह्मा प्रातस्सवने
 ब्रूयादिन्द्रवन्त † सुध्व मिति भुव इति माध्यन्दिने
 सवने ब्रूयादिन्द्रवन्त सुध्व मिति स्वरिति तृतीय-
 सवने ब्रूयादिन्द्रवन्त सुध्व मिति भूर्भुवः स्वरित्युक्थे
 वा ऽतिराचे वा ब्रूयादिन्द्रवन्त सुध्व मिति स

* “आर्त्ति” ख, ग, घ ।

† “इन्द्रवन्तः” क । एव निक्षीप्तरत्रापि ।

यदाहेन्द्रवन्त सुध्व मित्यैन्द्रो वै यज्ञ इन्द्रो यज्ञस्य
देवता सेन्द्र मेव तदुद्गीथं करोतीन्द्रान्मा गादिन्द्र-
वन्त सुध्व मित्येवैनांस्तदाह तदाह ॥ ६ (३४) ॥

॥ इत्यैतरेयब्राह्मणे पञ्चमपञ्चिकायां पञ्चमोऽध्यायः ॥५॥

अथ ब्रह्मणः कांश्चित् कर्तव्यविशेषान्विधातुं चोद्य मुद्गाव-
यति— “तदाहुयद् ग्रहान्मे ऽग्रहोपाचारोन्म आहुतीर्मे ऽहोषी-
दित्यध्वर्यवे दक्षिणा नीयन्त उदगासीन् इत्युद्गात्रे ऽन्ववोचन् मे
ऽग्रंसीन् ऽयाचीन् म इति होत्रे, किंस्विदेव चक्रुषे ब्रह्मणे दक्षिणा
नीयन्ते ऽकृत्वाहोस्विदेव हरता इति”—इति । ‘तत्’ तस्मिन् ब्रह्मणि
चोद्य माहुः । किं चोद्य मिति, तदुच्यते— यजमानेनाध्वर्यवे यदा
दक्षिणा ‘नीयन्ते’ प्रदीयन्ते, तदानीं यजमानस्याय मभिप्रायः—
असावध्वर्युः ‘मे’ मदर्थं ‘ग्रहान्’ ऐन्द्रवायवादीनग्रहीत्, तथा ‘मे’
मदर्थं ‘प्रावारोत्’ ग्रहप्रचारं कृतवान्, तथा ‘मे’ मदर्थं माहुतीः
‘अहोषीत्’ हुतवानिति । यदोद्गात्रे दक्षिणा नीयन्ते, तदानीं मय
मभिप्रायः— असी उद्गाता ‘मे’ मदर्थम् ‘उदगासीत्’ औद्गात्रं
कृतवानिति । यदा होत्रे दक्षिणा नीयन्ते, तदानीं मय मभि-
प्रायः— अयं होता ‘मे’ मदर्थम् ‘अन्ववोचत्’ पुरोनुवाक्यादीनां
मनुवचनं कृतवान्, तथा ‘मे’ मदर्थम् ‘अग्रंसीत्’ अग्रसनं कृतवान्,
तथा ‘मे’ मदर्थम् ‘अयाचीद्’ याज्यां पठितवानिति । एवं तेन
तेन कृतं कार्यं स्मृत्वा यस्माद् दक्षिणां ददाति, तस्माद् ब्रह्मणेऽपि
तत्कृतं कार्यं स्मृत्वा दक्षिणा दातव्या । तथा सति ‘किंस्विदेव’
किं नाम .कार्यं ‘चक्रुषे’ कृतवते ब्रह्मणे यजमानेन दक्षिणा

नीयन्ते, 'आहेस्विदकृतैव' अथवा किं मपि कार्यं मकृतैव 'हरते' ब्रह्मा दक्षिणां हरेत् ? एतच्चायुक्तं मिति चोद्यम् ॥

तस्योत्तरं माह— “यज्ञस्य ह्येष भिषग्यद् ब्रह्मा ; यज्ञायैव तद्भेषजं कृत्वा हरति”—इति । यो ब्रह्मास्ति, एष यज्ञस्य 'भिषक्' चिकित्सकः । 'तत्' तस्मात् कारणाद् 'यज्ञायैव भेषजं कृत्वा' यज्ञस्याङ्गवैकल्यरोगं शमयित्वा, दक्षिणां हरति ; तस्माद्बोनादिव-दुपकारित्वादयं दक्षिणाया योग्य एव ॥

पक्षान्तररूपेण ब्रह्मणो दक्षिणाधिक्यं दर्शयति— “अथो यद् भूयिष्ठेनैव ब्रह्मणा कृन्दसां रसेनात्विज्यं करोति यद् ब्रह्मा ; तस्माद् ब्रह्मार्द्धभागश्च वा एष इतरेषां मृत्विजा मग्न आस यद् ब्रह्मार्द्धं मेव ब्रह्मण आसार्द्धं मितरेषां मृत्विजाम्”—इति । अपि यो ब्रह्मास्ति, 'भूयिष्ठेनैव' अतिबहुलेनैव 'कृन्दसां रसेन' वेदसारभूतेन व्याहृति-प्रणवरूपेण 'ब्रह्मणा' मन्त्रेणैव 'यद्' यस्मात् कारणादात्विज्यं करोति, तस्मात् कारणादुपकारबाहुल्यादयं ब्रह्मेति विशिष्टेन नाम्ना व्यवह्रियत इति शेषः । किञ्च यो ब्रह्मास्ति, एषः 'अग्रे' प्रथमं मेवेतरेषां मृत्विजाम् 'अर्द्धभागश्च वै' अर्द्धप्रयोगं भजत्येव ;— वेदत्रये यावान् प्रयोगो विततोऽस्ति, स सर्वोऽपीतरैर्ऋत्विग्भि-र्वाचानुष्ठीयते, ब्रह्मणा तु मनसेत्येतावानेव विशेषः, प्रयोगस्तूभयत्र समान एव । अयं मेवार्थोऽर्द्धं मेवेत्यादिना स्पष्टीक्रियते । ब्रह्मणो यज्ञस्यार्द्धं मेव मनसानुष्ठीयमानम्, 'इतरेषां मृत्विजां' हीतादीनां वाचानुष्ठीयमानं मर्द्धम् ; तस्मादुपकारबाहुल्यं सिद्धं पूर्ववत् ॥

व्याहृतिप्रायश्चित्तं मुक्तं तत्कर्तृत्वं ब्रह्मणो विधत्ते— “तस्माद् यदि यज्ञ ऋक्त आर्त्तिः स्याद्यदि यजुष्टो यदि सामतो यद्य-विज्ञाता सर्वव्यापहा, ब्रह्मण एव निवेदयन्ते ; तस्माद्यदि यज्ञ ऋक्त

आर्तिर्भवति, भूरिति ब्रह्मा गार्हपत्ये जुहुयाद् ; यदि यजुष्टो भुव इत्याग्नीध्रीये ऽन्वाहार्यपचने वा हविर्यज्ञेषु ; यदि सामतः, स्वरित्याहवनीये ; यद्यविज्ञाता सर्वव्यापदा भूर्भुवः स्वरिति सर्वा अनुद्रुत्याहवनीय एव जुहुयात्”—इति । यस्माद् ब्रह्मा यज्ञभार मयं वहति, भिषक्तेन यज्ञवैकल्यं परिहर्तुं शक्नोति, तस्माद्यद्युगादिभ्यः किञ्चित् वैकल्यं भवेत्, तदानीं मितरे सर्वेते तस्मै ब्रह्मणे एव तद्वैकल्यं निवेदयन्ते ; ‘तस्माद्’ इतरैर्निवेदितत्वात् स ब्रह्मा पूर्वोक्तप्रकारेण तत्तत् प्रायश्चित्तं जुहुयात् ॥

ब्रह्मणः कर्तव्यान्तरं दर्शयति—“स प्रस्तोतोपाकृते स्तोत्र आह ब्रह्मन्स्तोष्यामः प्रशास्तरिति, स भूरिति ब्रह्मा प्रातःसवने ब्रूयादिन्द्रवन्त सुध्व मिति ; भुव इति माध्यन्दिने सवने ब्रूयादिन्द्रवन्त सुध्व मिति ; स्वरिति तृतीयसवने ब्रूयादिन्द्रवन्त सुध्व मिति ; भूर्भुवः स्वरित्युक्थेय वा ऽतिरात्रे वा ब्रूयादिन्द्रवन्त सुध्व मिति”—इति । अर्घ्येणा स्तोत्रे ‘उपाकृते’ प्रारब्धु मनुज्ञाते सति ‘प्रस्तोता’ स्तोत्रसाधने साम्नि प्रथमस्य प्रस्ताव-भागस्य माता प्रस्तोतृनामक ऋत्विक्, ब्रह्माणं प्रत्यनुज्ञा मनेन मन्त्रेण प्रार्थयेत् । “ब्रह्मन्”—इत्यादिर्मन्त्रः । हे ‘प्रशास्तः’ अस्माकं प्रशातनस्य आज्ञापनस्य कर्त्तुः ! हे ब्रह्मन् ! त्वदनुज्ञया वयं स्तोष्याम इति । ततस्तेन प्रार्थितो ब्रह्मा ‘भूः’—इत्येतां प्रथमां व्याहृति मुक्त्वा, हे उद्गातारः ! ‘इन्द्रवन्तः’ इन्द्रविषयस्तुतिपराः सन्तः ‘सुध्वं’ स्तोत्रं कुरुतेति ब्रूयाद् । एव मितरत्रापि योज्यम् ॥

ब्रह्मणा प्रयुक्तस्यानुज्ञानमन्त्रस्याभिप्रायं दर्शयति—“स यदाहेन्द्रवन्त सुध्व मित्यैन्द्रो वै यज्ञ, इन्द्रो यज्ञस्य देवता, सेन्द्र मेव तदु-
ज्जीवं करोतीन्द्रास्मा गादिन्द्रवन्त सुध्व मित्येवैनांस्तदाह तदाह”

—इति । ‘सः’ ब्रह्मा ‘इन्द्रवन्त सुध्व मिति’ यद्वाक्य माह, तस्या-
भिप्राय उच्यते— ‘यज्ञः’ सोमयागः ‘ऐन्द्रो वै’ इन्द्रसम्बद्ध एव,
इन्द्रो हि तस्य यज्ञस्य देवता ; अतः ‘तदुद्गीथं’ सामगैः क्रिय-
माण मुद्गानं ‘सेन्द्रम्’ इन्द्रसहित मेव करोति ; ऐन्द्र मुद्गीतम्,
इन्द्रात् ‘मा गात्’ मापगच्छतु । तस्मात् हे उद्गातारः ! यूयम्
‘इन्द्रवन्तः’ इन्द्रविषयतां पर्यवेक्षन्तः, एवं भूत्वा सुध्वम् । ‘इति’
अनेनैव प्रकारेण ‘एनान्’ उद्गातृन् ब्रह्मा ‘तद्’ वाक्य माह ॥

अध्यासोऽध्यायपरिसमाप्तार्थः * ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य पञ्चमपञ्चिकायां पञ्चमाध्याये
(पञ्चविंशाध्याये) नवमः खण्डः ॥ ८ (३४) ॥

वेदार्थस्य प्रकाशेन तमो हार्दं निवारयन् ।
पुमर्थांश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्तक-
श्रीवीरबुक्कभूपालसाम्राज्यधुरन्धरमाधवाचार्यादेशतो
भगवत्सायणाचार्येण विरचिते माधवीये ‘वेदार्थप्रकाश’नामभाष्ये
ऐतरेयब्राह्मणस्य पञ्चमपञ्चिकायाः पञ्चमाध्यायः ॥

* अग्निब्रह्मध्याये नव खण्डाः सन्ति; तत्राद्येषु षट्सु अग्निहोत्र साम्रातम्, तत उत्तर
मृत्त्विकार्योपदेशप्रकरण मारुत्य मिति सप्तमाष्टमयोः खण्डयोः ब्रह्मत्विंकार्योपदेशा उक्ताः;
श्रावस्तुदादीनां कार्यास्तपि परस्ताद्व्यन्ति । आश्वलायनीयद्वितीयाध्यायस्य प्रथमकण्डिकाया
मग्न्याधान मुक्ता द्वितीयादिषु चतस्र्षूक्ता मग्निहोत्रम् ; ब्रह्मकर्त्तव्योपदेशस्तु “अथ ब्रह्मणः
(१.१२.१.)”—इत्यादुपक्रम्येत; पुरस्तादेवीक्त इति श्रम् ॥

विश्वे वै पञ्च^(१) । गौर्वै दश^(२) । यद्वा एति च
 प्रेति च चत्वारि^(३) । यद्वै समानोदर्कं षट्^(४) ।
 उद्धराहवनीयं नव^(५) ॥ ५ * ॥

विश्वे वै देवा, देवासुरा वै, सञ्च त्वे जग्मु,
 रुद्यन्नु खलु वा चत्वारि ॥ ५ † ॥

॥ इति पञ्चमपञ्चिका समाप्ता ॥

* १, ४१, ९१, १२९, १६९ पृ० (५—१०—४—६—८=३४ ख०) ।

† १, ६२, १९०, १९१ पृ० (१०—१०—१०—४=३४ ख०) । भा० २९२ पृ० † द्र० ।

॥ ऐतरेयब्राह्मणम् ॥

॥ अथ षष्ठपञ्चिका ॥

(तत्र)

॥ प्रथमाध्यायस्य प्रथमः खण्डः ॥

॥ ॐ ॥ देवा ह वै सर्वचरौ सत्रं निषेदुस्तेह
पाप्मानं नापजघ्निरे'तान्होवाचावुदः काद्रवेयः सर्प-
ऋषिर्मन्त्रकृदेका वै वो होवा ऽकृता तां वो ऽहं कर-
वाण्यथ पाप्मान मपहनिष्यध्व इति ते ह तथेत्यू-
चुस्तेषां ह स्म स मध्यन्दिने'मध्यन्दिन एवोपोदा-
सर्पद्'ग्रावो ऽभिष्टौति'तस्मान् मध्यन्दिने मध्य-
न्दिन एव ग्रावो ऽभिष्टुवन्ति'तदनुकृति'स ह स्म
येनोपोदासर्पत्तद्वाप्येतर्ह्युदोदासर्पणी नाम प्रप-
दस्ति तान् ह राजा मदयाञ्चकार'ते होचुराशी-
विषो वै नो राजान मवेक्षते'हन्ताह्योष्णीषेणाच्या-
वपिनद्यामेति'तथेति'तस्य होष्णीषेणाच्यावपि-
नह्युस्तस्मादुष्णीष मेव पर्यस्य ग्रावो ऽभिष्टुवन्ति'
तदनुकृति'तान् ह राजा मदया मेव चकार'ते होचुः'
स्वेन वै नो मन्त्रेण ग्रावो ऽभिष्टौति'हन्ताह्यन्या-

भिर्ऋग्भिर्मन्त्र मा पृणचामेति तथेति तस्य हान्या-
 भिर्ऋग्भिर्मन्त्र मापपृचुस्ततो हैनां न सदयाञ्चकार'
 तद्यदद्यान्याभिर्ऋग्भिर्मन्त्र मापृञ्चन्ति शान्त्या एव'
 ते ह पाप्मान मप जघ्निरे' तेषा मन्वपहतिं सर्पाः'
 पाप्मान मप जघ्निरे' त एते ऽपहतपाप्मानो' हित्वा
 पूर्वां जीर्णां त्वचं' नवयैव प्रयन्त्यप पाप्मानं हते य
 एवं वेद ॥ १ ॥

॥ श्रीगणेशाय नमः ॥

अथाग्निहोत्रं पयसः प्रशंसा तद्दोहनापत्तिविनिष्कृतिश्च ।

तस्य प्रशंसाप्युदिते च होमो ब्रह्मर्त्विजो व्याहृतयोऽप्यधीताः ॥ १ ॥

ब्रह्मणः कर्त्तव्यविधानेन यावत्सुद् बुद्धिस्थः ; तस्याग्निष्टोमे
 कर्त्तव्यं * विधातु सुपाख्यान माह— “देवा ह वै सर्वचरो सत्रं
 निषेदुस्ते ह पाप्मानं नापजघ्निरे ; तान्होवाचाबुदः काद्रवेयः सर्प
 ऋषिर्मन्त्रकदेका वै वो होत्रा ऽकृता, तां वो ऽहं करवाण्यथ
 पाप्मान मप हनिष्यध्व इति ; ते ह तथेत्यूचुस्तेषां ह स्म स
 मध्यन्दिने मध्यन्दिन एवोपोदासर्पद् यावणो ऽभिष्टौति”—इति ।
 पुरा कदाचिद् देवाः ‘सर्वचरु’नामके देशविशेषे † ‘सत्रं’ किञ्चि-
 दनुष्ठितवन्तः । ‘ते’ देवास्तेन सत्रेण स्वकीयं ‘पाप्मानं’ दारिद्र्य-
 हेतुं ‘नापजघ्निरे’ न नाशितवन्तः । ‘तान्’ पापक्षयरहितान्
 देवान् ‘अबुदः’ तन्नामकः कश्चिद्वधिरागत्योवाच । कीदृशोबुदः ?

* “एतस्मिन् काले यावत्सुत् प्रपद्यते”—इत्यादि आश्र० श्री० ५.१२ ख० ३० ।

† साङ्ग्या० ब्रा० २९, १. ३९व्यम् ।

‘काद्रवेयः’ कद्रुनामधारिण्याः स्त्रियाः पुत्रः*, ‘सर्पः’ सर्पजातीय-
देहधारी, ‘ऋषिः’ अतीन्द्रियार्थद्रष्टा ‘मन्त्रकृत्’ [करोतिधातु-
स्वत्त दर्शनार्थः] मन्त्रस्य “प्रैते वदन्तु प्र वयं वदाम्”—इत्यादि-
सूक्तस्य (सं० १०. ८४. १.) द्रष्टा । तेनार्बुदेन किं मुक्तं मिति,
तदुच्यते—हे देवाः ! ‘एका वै वो होत्रा’ एकैव होतृवेदोत्पन्ना
क्रिया ‘वः’ युष्माकम् ‘अकृता’ नानुष्ठिता, तद्वैकल्येन पापक्षयो
नासीत् । ‘तां’ क्रियां ‘वः’ युष्मदर्थं महं करवाणि, अनन्तरं
पाप्मानं यूयं मपहनिष्यध्वे । ‘इति’ एतदृषिवाक्यं देवाः अङ्गीचक्रुः ।
ततः ‘सः’ अर्बुदः ‘तेषां’ देवानां सत्वे प्रतिदिनं मध्यन्दिनसमय
एव ‘उप’ समीपम् उत्सुकः सन्नागच्छत् । आगत्य च ये सोमा-
भिष्टवार्थाः ‘ग्रावाणः’ पाषाणाः † सन्ति, तान् पूर्वोक्तेन सूक्तेन
‘अभिष्टौति’ अभितः स्तुतिं कृतवान् ॥

इदानीं ग्रावस्तुत ऋत्विजः ‡ तत्सूक्तेन ग्राव्णा मभिष्टवं
विधत्ते—“तस्मान् मध्यन्दिने मध्यन्दिन एव ग्राव्णो ऽभिष्टवन्ति
तदनुकृति”—इति । यस्मादर्बुदेनाभिष्टुतिः कृता, तस्मात्सोमप्रयोगे-
षु सत्त्वेषु तत्तन्मध्यन्दिने काले एव “प्रैते वदन्तु”—इतिसूक्तेन
ग्राव्णा मभिष्टव ऋत्विजः कुर्युः । ‘तदनुकृति’—इति क्रियाविशे-
षणम् । ‘तस्य’ अर्बुदस्य ‘अनुकृति’ अनुरूपं यथा भवति तथेत्यर्थः ॥

* “अर्बुदः काद्रवेयो राजेत्याह तस्य सर्पा विशः”—इति शत० ब्रा० १३. ४. ३. ९ ।

† “अर्बुदः काद्रवेयस्तस्य सर्पा विशः—विषविद्यां निगदत्”—इति चाश्व० श्रौ० १०. ७. ५ ।

‡ निरु० ८. १. ८, ९. द्रष्टव्यम् ।

§ ‘तस्यर्त्विजः । चत्वारस्त्रिपुराः । तस्य तस्योत्तरे तयः । होता सैवावरुणो ऽष्वावाको
ग्रावस्तुदध्वर्युः प्रतिप्रस्थाता नैटोन्नैता ब्रह्मा ब्राह्मणाच्छंसाग्नीध्रः पीतोद्गाता प्रस्तीता प्रतिहर्षा
सुब्रह्मण्य इति । एते ऽहोनैकाहैर्याजयन्ति । एत एवाहिताग्रथ इष्टप्रथमयज्ञा गृहपति-
समदशाः”—इति आश्व० श्रौ० ४. १. ३-८ ।

अर्बुदस्य वृत्तान्तं लोकप्रसिद्धा दृढयति—“स ह स्म येनोपो-
दासर्पत्तद्वाप्येतर्बुदोदासर्पणी नाम प्रपदस्ति”—इति । ‘स ह’ स
तु अर्बुदाख्यः सर्पदेहो महर्षिः, येन मार्गेण ‘उपोदासर्पत्’ तत्-
समीपं प्रति विलादुद्गम्यागच्छत्, ‘तद्’ तस्मिन्नेव देशे ‘एतर्हि’
इदानीं मपि ‘अर्बुदोदासर्पणी’-इत्यनेन नामधेयेन युक्ता ‘प्रपत्’
मार्गोऽस्ति । प्रपद्यते गम्यते अनयेति प्रपत् ॥

अथाभिष्टवकाले यावस्तुत उष्णीषेण नेत्रवेष्टनं विधत्ते —
“तान् ह राजा मदयाञ्चकार ; ते होचुराशीविषो वै नो राजान
मवेक्षते, हन्तास्योष्णीषेणाध्यावपिनह्यामेति ; तथेति ; तस्य
होष्णीषेणाध्यावपिनह्युस्तस्मादुष्णीष मेव पर्यस्य याव्णो ऽभिष्टु-
वन्ति तदनुकृति”—इति । याव्णा मभिषवार्थं मर्बुदाख्ये सर्परूपे
महर्षी समागते सति तदीयविषदृष्ट्यावलोकितः सोमो “राजा”
वत्यात्मकः, स्वयं मपि विषयुक्तः सन्, ‘तान्’ समीपवर्तिनो देवान्
‘मदयाञ्चकार’ उन्मत्तान् परवशान् कृतवान् । तदानीं ‘ते’ देवाः
परस्परं मिदं मूचुः,— ‘आशीविषः’ सर्परूपोऽयं मर्बुदो ‘जः’
अस्माकं राजानं विषदृष्ट्या अवेक्षते ‘हन्त’ कष्टं मेतत्सम्पन्नम् ;
अतस्तत्परिहाराय केनचित् ‘उष्णीषेण’ शिरोवेष्टनसाधनेनाल्प-
वस्त्रेणास्यार्बुदस्य ‘अध्यावपिनह्याम’ चक्षुषोर्बन्धनं करवाम इति
विचार्य त्रिः प्रदक्षिणं तस्य मुखं मुष्णीषेण वेष्टयित्वा तदीय-
चक्षुषोर्बन्धनं कृतवन्तः * । यस्मादेवैरेवं कृतम्, तस्मादृत्वि-
जोऽपि उष्णीष मेव ‘पर्यस्य’ परितो मुखं वेष्टयित्वा ‘याव्णः’

* “अथास्मा अर्धयुष्णीषं प्रयच्छति । तदञ्जलिना प्रतिगृह्य, त्रिः प्रदक्षिणं शिरः
समुखं वेष्टयित्वा, यदा सोमांश्चनभिषवाय व्यपोहन्त्यथ याव्णोऽभिष्टुयात्”—इति आश्व०
श्री० ५. १२. ६, ७ । पु० १ भा० १७८ पृ० † द्रष्टव्यम् ।

सोमाभिषवार्थान् पाषाणानभिष्टवन्ति । 'तस्य' अर्बुदस्य 'अनु-
कृति' सादृश्यं यथा भवति तथेत्यनेनाभिप्रायेण वेष्टनम् ॥

अथ यावस्तुतः पूर्वोक्तसूक्तादन्या अप्युचो विधत्ते — “तान् ह
राजा मदया मेव चकार ; ते होचुः,—स्वेन वै नो मन्वेण याव्षो
ऽभिष्टीति, हन्तास्यान्याभिर्ऋग्भिर्मन्त्र मा पृष्टचामेति ; तथेति ;
तस्य हान्याभिर्ऋग्भिर्मन्त्र मापृष्टुस्ततो हैनां न मदयाश्चकार ;
तद्यदस्यान्याभिर्ऋग्भिर्मन्त्र मापृष्टन्ति श्रान्त्या एव”—इति । पुन-
रपि सोमो 'राजा' 'तान्' देवान् पूर्ववत् 'मदयाश्चकारैव' ; ततः
ते देवाः परस्पर मूचुः,— दृष्टिविषयपरिहारेऽप्यपं सर्पदेह ऋषिः
स्वकीयेनैव सूक्तरूपेण मन्त्रेण याव्षो ऽभिष्टीति । अतो मन्त्र-
सम्बन्धेन विषेणास्माक मुन्नादो जायते, 'हन्त' कष्ट मेतत् । अतो
मन्त्रगतविषपरिहाराय 'अस्य' अर्बुदस्य 'मन्त्रं' सूक्तम् 'अन्याभिः'
“आप्यायस्व समेतु ते”—इत्यादिभिर्ऋग्भिः * 'आपृष्टचाम' [“पृची
सम्पर्के”—इति (रुधा० २५.) धातुः] सर्वतः सम्पृक्तं करवाम ।
तदेतत् सर्वं देवा अङ्गीकृत्य तथैव चक्रुः । 'ततः' ऋगन्तरसम्पर्कात्
तत्सूक्तनतेऽयत्वे सति 'एतान्' देवान् सोमो राजा 'न मद-
याश्चकार' उन्नादं नाकरोत् । तस्मात् कारणादर्बुदस्य 'अन्त्रं'
सूक्तम् 'अन्याभिः' “आप्यायस्व”—इत्यादिभिः (सं० १.८१.१६-
१८.) अभिष्टवकाले सम्पृक्तं कुर्युः ; तच्च शान्त्यर्थं मेव भवति ॥

देवाना मभिष्टवकृतां पापशान्तिं दर्शयति— “ते ह पाप्मान
मप जघ्निर, तेषा मन्वपहृतिं सर्पाः पाप्मान मप जघ्निर, त एते
ऽपहतपाप्मानो हित्वा पूर्वां जीर्णां त्वचं नवयैव प्रयन्ति”—इति ।
'ते' देवाः अर्बुदानुष्ठितेनाभिष्टवेन दारिद्र्यादिहेतुम् 'पाप्मानं'

* “आप्यायस्व समेतु ते इति तिस्रः”—इति आश्व० श्रौ० ५.१२.२५ ।

नाशितवन्तः । 'तेषां' देवानाम् 'अपहृतिं' पापविनाशम् 'अनु'
पश्चाद् अर्बुदसम्बन्धिनः सर्पाः सर्वेऽपि स्वकीयं पाप्मानं नाशित-
वन्तः । ते सर्पाः स्वशरीरगतां पूर्वसिद्धां जीर्णां त्वचं हित्वा
'नवयैव' नूतनयैव त्वचा युक्ताः 'प्रयन्ति' सर्वतः प्रसर्पन्ति । 'एते'
नूतनत्वयुक्ताः सर्वा अपहृतपाप्मान इत्युच्यन्ते ॥ वेदनं प्रशंसति —
“अप पाप्मानं हते य एवं वेद”-इति ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां प्रथमाध्याये

(षड्विंशाध्याये) प्रथमः खण्डः ॥ १ ॥

॥ अथ द्वितीयः खण्डः ॥

तदाहुः कियतीभिरभिष्टुयादिति' शतेनेत्याहुः'
शतायुर्वै पुरुषः' शतवीर्यः' शतेन्द्रियं' आयुष्यैवैनं
तद्वीर्यं इन्द्रिये दधाति' त्रयस्त्रिंशत्या वेत्याहुस्त्रय-
स्त्रिंशतो वै स देवानां' पाप्मनो ऽपाहंस्त्रयस्त्रिंशद्वै
तस्य देवा इत्यपरिमिताभिरभिष्टुयादपरिमितो वै
प्रजापतिः' प्रजापतेर्वा एषा होचा' यद् यावस्तो-
त्रीया' तस्यां सर्वे कामा अवरुध्यन्ते' स यदपरि-
मिताभिरभिष्टौति' सर्वेषां कामाना मवरुद्धै' सर्वान्
कामानवरुद्धे य एवं वेद' तस्मादपरिमिताभि-
रेवाभिष्टुयात्तदाहुः' कथं सभिष्टुयादित्यक्षरशाः'

चतुरक्षरशाः३! पक्षाः३! अर्द्धर्क्षशाः३! ऋक्शाः३ इति'
तद्यदृक्शो न तदवकल्पते' ऽथ यत् पक्षो नो एव
तदवकल्पते' ऽथ यदक्षरशश्चतुरक्षरशो वि तथा
कृन्दांसि लुप्येरन्' बहूनि तथाक्षराणि हीयेरन्नर्द्धर्क्षं
एवाभिष्टुयात्प्रतिष्ठाया एव द्विप्रतिष्ठो वै पुरुषश्च-
तुष्पादाः पशवो' यजमान मेव तद् द्विप्रतिष्ठं' चतु-
ष्पात्सु पशुषु प्रतिष्ठापयति' तस्मादर्द्धर्क्षं एवाभि-
ष्टुयात्तदाहुर्यन्मध्यन्दिने मध्यन्दिन एव' ग्राव्णो
ऽभिष्टौति' कथ मध्येतरयोः सवनयोरभिष्टुतं भव-
तीति' यदेव गायत्रीभिरभिष्टौति' गायत्रं वै प्रात-
स्सवनं' तेन प्रातस्सवने' ऽथ यज्जगतीभिरभिष्टौति'
जागतं वै तृतीयसवनं' तेन तृतीयसवनं एव मु हास्य
मध्यन्दिने मध्यन्दिन एव' ग्राव्णो ऽभिष्टुवतः'
सर्वेषु सवनेष्वभिष्टुतं भवति य एवं वेद' तदाहुर्य-
दध्वर्युरेवान्यान्त्विजः सम्प्रेष्यत्यथ कस्मादेष एता'
मसम्प्रेषितः प्रतिपद्यत इति' मनो वै ग्रावस्तो-
त्रीया' ऽसम्प्रेषितं वा इदं मनस्तस्मादेष एता मस-
म्प्रेषितः प्रतिपद्यते ॥ २ ॥

अथ प्रश्नोत्तराभ्या मभिष्टवगताना मृचां सङ्ख्यां विधत्ते—
“तदाहुः कियतीभिरभिष्टुयादिति, शतेनेत्याहुः ; शतायुर्वै पुरुषः

शतवीर्यः शतेन्द्रिय आयुष्येवैनं तद्वीर्य इन्द्रिये दधाति”—इति ।
 शतसङ्ख्याकासु नाडीषु सञ्चारादिन्द्रियाणां तदीयवीर्यस्य च
 शतसङ्ख्यात्वम् ; तत्सङ्ख्याकानां मृचां पाठेन ‘एनं’ यजमानं
 दीर्घायुथादिगुणयुक्तं करोति ॥

पञ्चान्तरं विधत्ते— “तयस्त्रिंशत्या वेत्याहुस्त्रयस्त्रिंशतो वै स
 देवानां पाप्मनो ऽपाहंस्त्रयस्त्रिंशदै तस्य देवा इति”—इति ।
 अथवा ‘त्रयस्त्रिंशत्या’ ऋचां त्रयस्त्रिंशत्सङ्ख्याया अभिष्टव इत्याहुः ।
 तत्र हेतुरुच्यते— देवानां सम्बन्धिनी या तयस्त्रिंशदस्ति, अस्याः
 सकाशात् ‘सः’ अर्बुदः पापानि ‘अपाहन्’ विनाशितवान् । ‘तस्य’
 ‘अर्बुदस्य’ समीपस्था देवाः ‘तयस्त्रिंशदै’ अष्टौ वसवः, एकादश
 रुद्राः, द्वादशादित्याः, प्रजापतिश्च, वषट्कारस्येत्येवं देवसङ्ख्या
 द्रष्टव्या * ॥

पञ्चान्तरं विधत्ते— “अपरिमिताभिरभिष्टुयादपरिमितो वै
 प्रजापतिः ; प्रजापतेर्वा एषा होवा यदु यावस्तोत्रीया, तस्यां सर्वे
 कामा अवरुध्यन्ते ; स यदपरिमिताभिरभिष्टौति, सर्वेषां कामाना
 मवरुद्धैः”—इति । एतावत्येवेति सङ्ख्यानिर्बन्धरहिताः ‘अपरि-
 मिताः’ । प्रजापतेरपरिमितमहिमत्वाद् यावस्तोत्रसम्बन्धिन्या
 होत्ववेदोत्पन्नायाः क्रियायाः प्रजापतिसम्बद्धत्वात् अपरिमितत्वं
 युक्तम् ; तस्याश्च क्रियायां सर्वे कामाः स्वाधीना भवन्ति ; अतो
 ऽपरिमिताभिरभिष्टवः सर्वकामप्राप्तैः सम्पद्यते ॥ वेदनं प्रशं-
 सति— सर्वान् कामानवरुद्धे य एवं वेद”—इति ॥

* पु० १ भा० १५९, ४५६ पृ० ३० । “तिस एव देवता इति नैरुक्ता अग्निः पृथिवी-
 स्थानी वायुवेन्द्री वानरिब्रह्मानः सूर्यो दुःस्थानस्तासां महामाग्यादेकैकस्या अपि बहूनि
 नाशयिष्यन्ति”—इत्यादि निरु० ७. २. १ ।

तृतीयस्य पक्षस्य मुख्यत्वं दर्शयति— “तस्मादपरिमिताभि-
रेवाभिष्टुयात्”—इति ॥

प्रश्नोत्तराभ्यां मभिष्टवे प्रकारविशेषं विधत्ते— “तदाहुः कथं
मभिष्टुयादित्यक्षरशाः, चतुरक्षरशाः, पञ्चाक्षरः अर्धैर्ध्वशाः,
ऋक्शाः इति ; तद्यद्वक्ष्यते न तदवकल्पते ऽथ यत् पक्षो नो
एवं तदवकल्पते ऽथ यदक्षरशश्चतुरक्षरशो वि तथा कृन्दांसि
लुप्येरन्, बहूनि तथाक्षराणि ह्येयेरर्धैर्ध्वं एवाभिष्टुयात्प्रति-
ष्ठाया एव”—इति । ‘तत्’ तत्राभिष्टवे ब्रह्मवादिनः प्रश्नमाहुः,—
केन प्रकारेणाभिष्टुयादिति । कियन्तः प्रकाराः सम्भाव्यन्त इति
आकाङ्क्षार्या ते प्रकारा उपन्यस्यन्ते,— अक्षरशोऽभिष्टुयादित्येकः
प्रकारः ; प्रत्यक्षर मवसायावसायाभिष्टुयादित्यर्थः । अक्षरचतुष्टये
ऽवसानं द्वितीयः प्रकारः । पादेऽवसानं तृतीयः प्रकारः । अर्धैर्ध्वं
ऽवसानं चतुर्थः । ऋचि समाप्ताया मवसानं पञ्चमः । भुतयः
सर्वे विचारार्थाः । किं प्रत्यक्षर मवसानम्, उताक्षरचतुष्टयेऽव-
सानम्, उत पादे पादे ऽवसानम्, आहोस्विदर्धैर्ध्वं ऽवसानम्,
अथवा कृत्स्नाया मृच्यवसानम् ? इति संशयः । तत्र पक्षान्त-
राणि दूषयित्वाऽर्धैर्ध्वं पक्ष एव स्वीकार्यः । कथं मिति, तदुच्यते—
यदि ऋक् इति पक्षः स्यात् ? तत् ‘नावकल्पते’ न सम्भवति ;
अध्ययनवैपरीत्यप्रसङ्गात्,— अध्ययनकाले ऽर्धैर्ध्वं ऽवसानं कुर्वन्ति,
न तु कृत्स्ना मृचं मध्ये ऽवसानरहितां पठन्ति । पादावसान-
पक्षेऽपि स एव दोषः । एकैकाक्षर-चतुरक्षर-पक्षयोर्दीर्घान्तर
मप्यस्ति,— तथा पक्षद्वयाङ्गीकारे कृन्दांसि विलुप्येरन् । कथं
विलोप इति, तदुच्यते— तथा सत्यक्षरावसानपक्षे बहून्क्षराणि
‘ह्येयेरन्’ विनश्येयुः ; संहिताकालीनस्य द्वित्वादेरभावात् ; तत-

ऋन्दोभङ्गः । अर्द्धर्चपक्षे तु यथाध्ययन मेवाभिष्टवात् न कोऽपि दोषः ; तस्मादय मेव पक्षः सिद्धान्तः । अर्द्धर्चयोः द्वित्वात् पक्ष-
द्वयसादृश्येन प्रतिष्ठार्थं मेतत् सम्पद्यते ॥

इमं मर्द्धर्चपक्षं प्रशंसति— “द्विप्रतिष्ठो वै पुरुषश्चतुष्पादाः पशवो यजमान मेव तद् द्विप्रतिष्ठं चतुष्पात्सु पशुषु प्रतिष्ठापयति ; तस्मादर्द्धर्चश्च एवाभिष्टुयात्”—इति । अर्द्धर्चयोर्द्वित्वाद्यजमान-
साम्यम्, ऋचां पादचतुष्टयोपेतत्वात् पशुसाम्यम् ॥

अथ मध्यन्दिनकालीनं मभिष्टवं प्रश्नोत्तराभ्यां प्रशंसति—
“तदाहुर्यन्मध्यन्दिने मध्यन्दिन एव ग्राव्णो ऽभिष्टौति, कथं मस्ये-
तरयोः सवनयोरभिष्टुतं भवतीति ; यदेव गायत्रीभिरभिष्टौति,
गायत्रं वै प्रातस्सवनं तेन प्रातस्सवने, ऽथ यज्जगतीभिरभिष्टौति
जागतं वै तृतीयसवनं तेन तृतीयसवने”—इति । ‘तत्’ तत्राभिष्टवे
चोद्य माहुः । यस्मात् कारणादयं ग्रावस्तुत् तत्प्रयोगसम्बन्धिनि
‘मध्यन्दिने’ एव सवने ग्राव्णा मभिष्टवं करोति, एवं सति केन
प्रकारेण ‘अस्य’ ग्रावस्तुतः प्रातस्सवनतृतीयसवनयोरभिष्टवः सिध्य-
तीति प्रश्नः । ऋक्षु यज्ञायत्री जगती ऋन्दोदयं तद्द्वारान्ययोरपि
सवनयोरभिष्टवसिद्धिरित्युत्तरम् ॥ वेदनं प्रशंसति—“एव मु ह्यस्य
मध्यन्दिने मध्यन्दिन एव ग्राव्णो ऽभिष्टुवतः सर्वेषु सवनेष्व-
भिष्टुतं भवति य एवं वेद”—इति । ‘एव मु ह’ अनेनैव गायत्री-
जगतीऋन्दोदारेण ॥

अथ ग्रावस्तुतः सम्यैषनिरपेक्षत्वं प्रश्नोत्तराभ्यां दर्शयति—
“तदाहुर्यदध्वर्युरेवान्यान्वृत्विजः सम्यैषत्यथ कस्मादेष एता मस-
म्नेषितः प्रतिपद्यत इति ; मनो वै ग्रावस्तोत्रीया ऽसम्नेषितं वा
इदं मनस्तस्मादेष एता मसम्नेषितः प्रतिपद्यते”—इति । ‘तत्’

तत्र यावत्सुदिषये प्रश्न माहुः । यस्मात् कारणादध्वर्युः सर्वानन्या-
वृत्तिजः सम्प्रेष्यत्येव, न तूदास्ते, तथा सत्यृत्विगन्तरवत् याव-
त्सुदप्यध्वर्युणा सम्प्रेषणीयः ? तच्च नास्ति । कस्मात् कारणात्
असम्प्रेषित 'एषः' यावत्सुत् 'एताम्' ऋचं प्रारभत इति प्रष्टृणा
मभिप्रायः । तत्रेदं मुत्तरम्— येय मृग् यावत्स्तोत्रसम्बन्धिनी
विद्यते, सेयं मनःस्वरूपा, मनश्चेद मिन्द्रियान्तरेण केनचिदपि
असम्प्रेषित मेव प्रवर्तते ; तस्मात् 'एषः' यावत्सुत् सम्प्रेषनिरपेक्ष
एव 'एतां' स्तोत्रीया मृचं प्रतिपद्यते ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां प्रथमाध्याये

(षड्विंशाध्याये) द्वितीयः खण्डः ॥ २ ॥

॥ अथ तृतीयः खण्डः ॥

वाग्वै सुब्रह्मण्या तद्यै सोमो राजा वत्सः सोमे
राजनि क्रीते सुब्रह्मण्या माह्वयन्ति यथा धेनु
मुपह्वयेत् तेन वत्सेन यजमानाय सर्वान् कामान् दुहे
सर्वान् हास्यै कामान् वाग् दुहे य एवं वेद तदाहुः
किं सुब्रह्मण्यायै सुब्रह्मण्यात्व मिति वागेवेति ब्रूया-
द्वाग्वै ब्रह्म च सुब्रह्म चेति तदाहुरथ कस्मादेन

पुमांसं सन्तं स्त्री मिवाचक्षत इति वाग्धि सुब्रह्म-
 ण्येति ब्रूयात् तेनेति तदाहुर्यदन्तर्वेदीतर ऋत्विज
 आर्त्विज्यं कुर्वन्ति * वहिर्वेदि सुब्रह्मण्या कथ मस्या-
 न्तर्वेद्यार्त्विज्यं कृतं भवतीति वेदेर्वा उत्कर मुत्-
 किरन्ति यदेवोत्करे तिष्ठन्नाह्वयतीति ब्रूयात् तेनेति
 तदाहुरथ कस्मादुत्करे तिष्ठन्सुब्रह्मण्या माह्वयती-
 त्पृथो वै सत्र मासत तेषां यो वर्षिष्ठ आसीत् मब्रु-
 वन्सुब्रह्मण्या माह्वय त्वं नो नेदिष्ठाद् देवान् ह्वयि-
 ष्यसीति वर्षिष्ठ मेवैनं तत् कुर्वत्यथो वेदि मेव
 तत् सर्वां प्रीणाति तदाहुः कस्मादस्मा ऋषभं
 दक्षिणा मभ्याजन्तीति वृषा वा ऋषभो योषा सुब्र-
 ह्मण्या तन्मिथुनं तस्य मिथुनस्य प्रजात्या इत्यु-
 पांशु पालीवतस्याग्नीध्रो यजति रेतो वै पालीवत
 उपांश्विव वै रेतसः सिक्तिर्नानुवषट् करोति संस्था
 वा एषा यदनुवषट्कारो नेद्रेतः संस्थापयानीत्य-
 संस्थितं वै रेतसः समृद्धं तस्मान्नानुवषट्करोति
 नेष्टुपस्य आसीनो भक्षयति पत्नीभाजनं वै नेष्टा
 ऽग्निः पत्नीषु रेतो दधाति प्रजात्या अग्निनैव तत्
 पत्नीषु रेतो दधाति प्रजात्यै प्र जायते प्रजया पशु-
 भिर्य एवं वेद दक्षिणा अनु सुब्रह्मण्या सन्तिष्ठते

वाग्वै सुब्रह्मण्यान्नं दक्षिणान्नाद्य एव^१ तद्वाचि यज्ञ
मन्ततः प्रतिष्ठापयन्ति प्रतिष्ठापयन्ति^१ ॥ ३ ॥

॥ इत्यैतरेयब्राह्मणे षष्ठपञ्चिकायां प्रथमोऽध्यायः ॥१॥

ग्रावस्तुत ऋत्विजः कर्त्तव्यं मभिधाय सुब्रह्मण्याख्यस्य ऋत्विजः
कर्त्तव्यं निरूपयति—“वाग्वै सुब्रह्मण्या, तस्यै सोमो राजा वत्सः ;
सोमे राजनि क्रीते सुब्रह्मण्या माह्वयन्ति, यथा धेनु सुपह्वयेत् तेन
वत्सेन; यजमानाय सर्वान् कामान् दुहे”—इति । ‘सुब्रह्मण्या’-शब्देन
“इन्द्रागच्छ हरिव आगच्छ”—इत्यादिर्निगद उच्यते * । सा च
सुब्रह्मण्या वागेव, शब्दरूपैव सती धेनुसदृशी । तस्याः सुब्रह्मण्यायाः
धेनोः सोमो राजा वत्सस्थानीयः । तस्मात् सोमक्रयादूर्ध्वम्
ऋत्विजः तत्तत्प्रयोगेषु सुब्रह्मण्या माह्वयेयुः, उक्तनिगदं पठेयु-
रित्यर्थः । यथा लोके दोहनार्थं काञ्चिद्धेनुं तदीयवत्सप्रदर्शनेन
समीपं प्रत्याह्वयते, तद्वदेतत् द्रष्टव्यम् । एतेनाह्वानेन यजमानार्थं
सर्वान् कामान् ‘दुहे’ सम्पादयति ॥ वेदनं प्रशंसति— “सर्वान्
हास्यै कामान् वाग् दुहे य एवं वेद”—इति ॥

प्रश्नोत्तराभ्यां सुब्रह्मण्यां प्रशंसति—“तदाहुः किं सुब्रह्मण्यायै
सुब्रह्मण्यां त्वं मिति ; वागेवेति ब्रूयाद्,— वाग्वै ब्रह्म च सुब्रह्म
चेति”—इति । ‘तत्’ तत्र सुब्रह्मण्याख्ये निगदरूपे † मन्त्रे नाम-

* , † ‘सुब्रह्मण्या’-नामा निगदीऽयं यजुर्विशेष एव ; भीमांसायां तथैव सिद्धान्तितत्वात्
(जै० सू० २.१.२८—४५.) । शतपथब्राह्मणे पठितः, सामान्यतो व्याख्यातश्च (२. ३४.
२८.) । सामवेदीयषड्विंशब्राह्मणे त्वयं समग्रः पठितो ऽक्षरशी व्याख्यातः, सामेति च
विद्भिष्टः (१.१, २.) । तथा सामकल्पेषु लाट्यायनके ऽप्ययं प्रपद्य विहितः (१. ३.),
सुब्रह्मण्य-नाम-सामवेदीयर्त्विजा गीयतेऽपि ; तस्माद्याज्ञिकैः सामेति च व्यपदिश्यते । तस्य

निमित्तं पृच्छन्ति ; वागेवेति तदुत्तरम् ; “वाग्वै”—इत्यादि तदुप-
पादनम् । ‘ब्रह्म’ वेदो ‘वाग्वै’ वागात्मक मेव । तस्मिन्नपि वेदे
सुष्ठु ब्रह्म सारभूतं वेदवाक्यम्, तद्रूपेयम् वाग् देवता ; तस्मात्
सारभूतस्य निगदस्य सुब्रह्मण्येति नामधेयम् । पुल्लिङ्गशब्दाभि-
धेयस्य निगदस्य सुब्रह्मण्येति स्त्रीलिङ्गशब्देनाभिधानं वाग्यूपत्व-
विवक्षयेति ॥

एत मर्थं प्रश्नोत्तराभ्यां दर्शयति—“तदाहुरथ कस्मादेनं
पुमांसं सन्तं स्त्री मिवाचक्षत इति ? वाग्नि सुब्रह्मण्येति ब्रूयात्,
तेनेति”—इति ॥

पुनरपि प्रश्नोत्तराभ्यां सुब्रह्मण्याह्वानस्य देशविशेषं निरूप-
यति—“तदाहुर्यदन्तर्वेदीतर ऋत्विज आर्त्विज्यं कुर्वन्ति, बहि-
र्वेदि सुब्रह्मण्या ; कथ मस्यान्तर्वेद्यार्त्विज्यं कृतं भवतीति ? वेदेर्वा
उत्कर मुत्किरन्ति, यदेवोत्करे तिष्ठन्नाह्वयतीति ब्रूयात्, तेनेति”—
इति । अध्वर्युहोतप्रभृतयः सर्वेऽप्यृत्विजो वेदिमध्ये एवार्त्विज्यं कुर्वन्ति,
‘सुब्रह्मण्या’ * वेदेर्बहिर्भागे सुब्रह्मण्याख्येन ऋत्विजा हूयते ; तथा
सति केन प्रकारेण ‘अस्य’ सुब्रह्मण्य-नाम्न ऋत्विजः वेदिमध्ये
आर्त्विज्यं कृतं स्यादिति प्रश्नः । तस्येद मुत्तरम्,—वेदेः सकाशात्
‘उत्करम्’ उद्गर्तव्यं पांसुम् ‘उत्किरन्ति’ उद्धृत्य बहिर्देशे वेदेरुत्तर-

पाठस्त्वेषम्—“सुब्रह्मण्योऽम् । सुब्रह्मण्योऽम् । सुब्रह्मण्योऽम् । इन्द्रागच्छ हरिव आ
गच्छ मेधातिथे मेध वषण्यस्य मेने । गौरावस्कन्दिग्रहल्यायै जार कौशिके ब्राह्मण गीतम-
बुवाण । अहे सुत्या मागच्छ मघवन् देवा ब्रह्माण आगच्छतागच्छतागच्छत”—इति । तैत्तिरी-
यारण्यके ऽप्ययं ‘बुवाणः’—इत्यन्तो ऽधीयते (१.१२.२,४.) । अस्य च व्याख्यानानन्तरं मीमांस-
भाष्यवार्तिकयोः द्रष्टव्यम् (जै० सू० ९. १. ४२—४४; अधि० १५.) ।

* ‘सुब्रह्मण्या’—इति सुपा सुनुग् (पा० ७. ३. ३९.) इत्यात्वं रूपम् । अपिवा आ-
नोऽप्ययं दृश्यते,—“सुब्रह्मण्ये सुब्रह्मण्या माह्वय”—इति काला० श्री० ८. २. १४ ।

भागे प्रक्षिपन्ति ; तत्र कृतं सुब्रह्मण्याह्वानं वेदिमध्य एव कृतं भवेत् । यस्मादेव कारणादयं सुब्रह्मण्य उक्तरदेशे तिष्ठन् सुब्रह्मण्या माह्वयति, 'तेन' कारणेनेत्युत्तरवादिनो वचनम् * ॥

सुब्रह्मण्याह्वानस्योत्तरदेशं विधाय पुनः प्रश्नोत्तराभ्यां प्रशंसति— “तदाहुरथ कस्मादुत्करे तिष्ठन्सुब्रह्मण्या माह्वयतीत्यृषयो वै सत्र मासत, तेषां यो वर्षिष्ठ आसीत्त मभुवन्सुब्रह्मण्या माह्वय त्वं नो नेदिष्ठाद् देवान् ह्वयिष्यसीति ; वर्षिष्ठ मेवैनं तत् कुर्वन्त्यथो वेदि मेव तत्सर्वां प्रीणाति”—इति । आहवनीयदेशान् परित्यज्य सुब्रह्मण्याह्वानस्योत्तरदेशस्वीकारे किं कारणम् ? इति प्रश्नः । तस्येदं सुत्तरम्— ऋषयो हि पुरा सत्र मासत, 'तेषाम्' ऋषीणां मध्ये यो 'वर्षिष्ठः' अतिशयेन बृह आसीत्, तं प्रत्येव मभुवन्,— हे महर्षे ! सुब्रह्मण्या माह्वय, 'नः' अस्माकं मध्ये त्व मेव 'नेदिष्ठात्' वयोबृहत्वेन देवलोकप्राप्तेः प्रत्यासन्नत्वे सत्यन्तिकतमत्वात् देवान् 'ह्वयिष्यसि' आह्वातुं समर्थोऽसि । एव ऋषिभिरुक्तत्वादत्राप्युत्तरदेशे तिष्ठन्तं सुब्रह्मण्याह्वानकर्त्तारं मेनं 'वर्षिष्ठ मेव' अतिशयेन बृह मेव कुर्वन्ति । उत्करस्य वेदिगतपांसुरूपत्वात् तत्सामीप्ये सति वेदिं 'सर्वां' निरवशेषां 'प्रीणाति' तोषयति ॥

अथ सुब्रह्मण्याख्यस्यैर्विजः समीपे दक्षिणात्वेन हवभानयनं प्रश्नोत्तराभ्यां निरूपयति— “तदाहुः कस्मादस्मा ऋषभं दक्षिणा मभ्याजन्तीति ; वृषा वा ऋषभो योषा सुब्रह्मण्या, तन् मिथुनं, तस्य मिथुनस्य प्रजात्या इति”—इति । 'तत्' तस्मिन् सुब्रह्मण्यस्य विषये प्रश्न माहुः । 'अस्मै' सुब्रह्मण्याय 'ऋषभं' पुङ्गवं दक्षिणां कृत्वा 'अभ्याजन्ति' समीपं मानयन्ति । तत्र किं कारणं मिति

* “शाखायाः पुरस्तादन्तर्वेदिदेशे पत्नीयजमानधीरत्वारभ्ययीर्भवति”—इति शाखा० सू० १.२.१ ।

प्रश्नाभिप्रायः । तस्येदं सुत्तरम्— योऽयं दक्षिणात्वेन नीयमानः ऋषभः, सोऽयं 'वृषा वै' सेचनसमर्थः पुरुषस्वरूप एव ; सुब्रह्मण्या तु स्त्रीलिङ्गशब्दाभिधेयत्वाद्योषिद्रूपा ; तदुभयं मिथुनं भवति । तस्य मिथुनस्य 'प्रजात्यै' प्रजोत्पादनार्थं मृषभानयनं मित्युत्तरवादिनोऽभिप्रायः ॥

सुब्रह्मण्यस्य कर्तव्यं मुक्ता आग्नीध्रस्य त्विजः कर्तव्यं विधत्ते— “उपांशु पात्नीवतस्याग्नीध्रो यजति ; रेतो वै पात्नीवत उपांश्विव वै रेतसः सक्तिः”—इति । पात्नीवताख्यो यो ग्रहविशेषः, तस्य मन्त्रे 'उपांशु' शनैरुच्चार्य आग्नीध्रो यजेत् । योऽयं 'पात्नीवतः' ग्रहः स रेतसः स्वरूपम् ; लोकेऽपि रेतसः 'सक्तिः' सेचनम् 'उपांश्विव वै' ध्वनि मन्तरेण रहस्येव क्रियते । अतस्तत्साम्यार्थं मुपांशुत्वं युक्तम् ॥

अत्र पात्नीवतग्रहे “सोमस्याग्ने वीहि”—इत्येतं मनुवषट्कारं* निषेधति— “नानुवषट् करोति ; संस्था वा एषा यदनुवषट्कारो नेद्रेतः संस्थापयानीत्यसंस्थितं वै रेतसः समृद्धं ; तस्मान्नानुवषट् करोति”—इति । सर्वत्र ग्रहेषु वषट्कारानुवषट्काराभ्यां हूयते ; अत्र तु पात्नीवतग्रहे वषट्कारहोम एक एव, न त्वितरः । तत्र हेतुः “संस्था वै”—इत्यादिः । योऽयं मनुवषट्कारोऽस्ति, सोऽयं 'संस्था वै' ग्रहस्य समाप्तिरेव । तथा सति स पात्नीवतग्रहरूपं रेतः 'नेत् संस्थापयानि' सर्वथा समाप्तिं न करवाञ्चीति अभिप्रेत्य तत्समाप्ते भीतो भवेत् । 'असंस्थितम्' असमाप्तं मनुपरतं रेतसः सेचनं अपत्योत्पत्त्या समृद्धं भवति ; तस्मादेव नानुवषट् कुर्यात् । तथाच यज्ञगाथां पठन्ति—

“ऋतुयाजान् हि देवत्यान् यश्च पात्नीवतो ग्रहः ।

आदित्यग्रहसावित्री तान्स्म मानुषट्क्षयाः”—इति * ॥

अथ पात्नीवतग्रहभक्षणे देशं विधत्ते— “नेष्टुरपस्थ आसीनो भक्षयति ; पत्नीभाजनं वै नेष्टा ऽग्निः पत्नीषु रेतो दधाति प्रजात्या अग्निनैव तत् पत्नीषु रेतो दधाति प्रजात्यै”—इति । योऽयं माग्नीध्रः पात्नीवतं यजति, सोऽयं नेष्टुः ‘उपस्थे’ समीपे आसीनः शेषं भक्षयेत् । नेष्टुनामक ऋत्विक् ‘पत्नीभाजनं वै’ पत्नीस्थानीयः ; “नेष्टः पत्नी मुदानय”—इत्येवं † नेष्टुपत्न्योरानयनद्वारा सम्बन्धश्च वणात् । अतस्तत्समीपे भक्षणे सत्यग्निरूप आग्नीध्रः पत्नीषु रेतः स्थापयति ; तच्च प्रजननाय सम्पद्यते । ‘तत्’ तेनानुष्ठानेन यजमानोऽपि ‘अग्निनैव’ अग्न्यनुग्रहेणैव पत्नीषु रेतो ऽवस्थापयति । तदपि ‘प्रजात्यै’ सम्पद्यते ॥ वेदनं प्रशंसति— “प्र जायते प्रजया पशुभिर्य एवं वेद”—इति ॥

अथ सुब्रह्मण्याविषये कञ्चिद्विशेषं विधत्ते— “दक्षिणा अनु सुब्रह्मण्या सन्तिष्ठते ; वाग्वै सुब्रह्मण्यान् दक्षिणान्नाद्य एव तद्वाचि यज्ञं मन्ततः प्रतिष्ठापयन्ति प्रतिष्ठापयन्ति”—इति । दक्षिणासु नीतासु ता दक्षिणाः ‘अनु’ पश्चात् सुब्रह्मण्या ‘सन्तिष्ठते’ समाप्यते । सुब्रह्मण्याया वाग्रूपत्वात् दक्षिणायाश्चान्नरूपत्वात् ‘अन्ततः’ समाप्तिवेलाया मिमं यज्ञं ‘अन्नाद्ये वाचि’ द्वयोरेवैतयोः ‘प्रतिष्ठापयन्ति’ प्रतिष्ठितं कुर्वन्ति ॥

* आश्व० श्रौ० ५. ५. २१. ८० ।

† तै० सं० ६. ५. ८. ६ । “अथ सम्पद्यति— अग्नीन्नेष्टुरपस्थ मासीद, नेष्टः पत्नी मुदानय, उक्तावा सङ्ग्रापय ०—० वषा वा अग्नीद, योषा नेष्टा, मिथुन मेवैतत् प्रजननं क्रियते; उदामयति नेष्टा पत्नी, ता मुद्रावा सङ्ग्रापयति”—इति शत० ब्रा० ४. ४. २. १०, १८ ।

अभ्यासोऽध्यायसमाप्त्यर्थः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां प्रथमाध्याये
(षड्विंशाध्याये) तृतीयः खण्डः ॥ ३ ॥

वेदार्थस्य प्रकाशेन तमो हार्द्दं निवारयन् ।
पुमर्थांश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-
श्रीवीरवृक्षभूपालसाम्राज्यधुरन्धरमाधवाचार्यादेशतो
भगवत्सायणाचार्येण विरचिते माधवीये 'वेदार्थप्रकाश'नामभाष्ये
ऐतरेयब्राह्मणस्य षष्ठपञ्चिकायाः प्रथमाध्यायः ॥

— — —

॥ अथ द्वितीयाध्यायः ॥

(तत्र)

॥ अथ प्रथमः खण्डः ॥

• ॥ ॐ ॥ देवा वै यज्ञ मतन्वत तांस्तन्वानानसुरा
अभ्यायन्यज्ञवेशस मेषां करिष्याम इति तान् दक्षि-
णत उपायन् यत एषां यज्ञस्य तनिष्ठ ममन्यन्त ते
देवाः प्रतिबुध्य मित्रावरुणौ दक्षिणतः पर्याहंस्ते
मित्रावरुणाभ्या मेव दक्षिणतः प्रातःसवने ऽसुर-
रक्षांस्यपान्नत तथैवैतद्यजमाना मित्रावरुणाभ्या
मेव दक्षिणतः प्रातःसवने ऽसुररक्षांस्यपघ्नते तस्मान्
मैत्रावरुणं मैत्रावरुणः प्रातःसवने शंसति मित्रा-
वरुणाभ्यां हि देवा दक्षिणतः प्रातःसवने ऽसुररक्षां-
स्यपाघ्नत ते वै दक्षिणतो ऽपहता असुरा मध्यतो
यज्ञं प्राविशंस्ते देवाः प्रतिबुध्येन्द्रं मध्यतो ऽदधुस्त
इन्द्रेणैव मध्यतः प्रातःसवने ऽसुररक्षांस्यपान्नत
तथैवैतद्यजमाना इन्द्रेणैव मध्यतः प्रातःसवने ऽसुर-
रक्षांस्यपघ्नते तस्मादैन्द्रं ब्राह्मणाच्छंसी प्रातः-
सवने शंसतीन्द्रेण हि देवा मध्यतः प्रातःसवने
ऽसुररक्षांस्यपाघ्नत ते वै मध्यतो ऽपहता असुरा उत्त-

रतो यज्ञं प्राविशंस्ते देवाः प्रतिबुध्येन्द्राग्नी उत्तरतः
 पर्यौहंस्ते इन्द्राग्निभ्या मेवोत्तरतः प्रातःसवने ऽसुर-
 रक्षांश्चपाघ्नते तथैवैतद्यजमाना इन्द्राग्निभ्या मेवो-
 उत्तरतः प्रातःसवने ऽसुररक्षांश्चपघ्नते तस्मादैन्द्राग्नि
 मच्छावाकः प्रातःसवने शंसतीन्द्राग्निभ्यां हि देवा
 उत्तरतः प्रातःसवने ऽसुररक्षांश्चपाघ्नते ते वा उत्त-
 रतो ऽपहता असुराः पुरस्तात्पर्यद्रवन्त्यमनीकतस्ते
 देवाः प्रतिबुध्याग्निं पुरस्तात् प्रातःसवने पर्यौहंस्ते
 ऽग्निनैव पुरस्तात् प्रातःसवने ऽसुररक्षांश्चपाघ्नते तथै-
 वैतद्यजमाना अग्निनैव पुरस्तात् प्रातःसवने ऽसुर-
 रक्षांश्चपघ्नते तस्मादाग्नेयं प्रातःसवनं मप पाप्मानं
 हते य एवं वेद ते वै पुरस्तादपहता असुराः पश्चात्प-
 रीत्य प्राविशंस्ते देवाः प्रतिबुध्य विश्वान् देवानात्मानं
 पश्चात्तृतीयसवने पर्यौहंस्ते विश्वैरेव देवैरात्मभिः
 पश्चात् तृतीयसवने ऽसुररक्षांश्चपाघ्नते तथैवैतद्यज-
 माना विश्वैरेव देवैरात्मभिः पश्चात्तृतीयसवने ऽसुर-
 रक्षांश्चपघ्नते तस्माद् वैश्वदेवं तृतीयसवनं मप
 पाप्मानं हते य एवं वेद ते वै देवा असुरानेव मपा-
 घ्नते सर्वस्मादेव यज्ञात् ततो वै देवा अभवन् परा
 सुरा भवत्यात्मना पराश्च द्विषन् पाप्मा भातृश्चो

‘तनिष्ठम्’ अतिशयेन तनुरूप मत्यन्तदुर्बलं स्थान मिद मित्यसुराः
 ‘अमन्यन्त’ सर्वेषा मृत्विजा माह्वनीयादिदेशेष्ववस्थितत्वेन सदसो
 दक्षिणभागे रक्षकाभावात् दुर्बलस्थान मित्यसुराणां बुद्धिरासीत् ।
 ‘दक्षिणतः’ तस्मिन् सदसो दक्षिणभागे, ‘तान्’ देवान् असुराः
 ‘उपायन्’ प्राप्तवन्तः । ‘ते’ देवाः तस्कररूपेण समागतान् असुरान्
 प्रतिबुध्य तस्मिन् दक्षिणतः ‘मित्रावरुणौ’ द्वौ देवौ ‘पर्यौहन्’
 रक्षकत्वेनावस्थापितवन्तः । ततः ‘ते’ देवाः मित्रावरुणाभ्या मेव
 धानुष्काभ्या मत्यन्तशूराभ्यां दक्षिणदेशे प्रातस्सवनकाले तान-
 सुरान् रक्षांसि चापसारयन्ति । तस्मादपसारणार्थं मित्रावरुण-
 देवताकं शस्त्रम् “आ नो मित्रावरुणा”-इत्यादिकं (सं० ३.६२.
 १६-१८.) मैत्रावरुणाख्यः ऋत्विक् प्रातस्सवने शंसेत् । यस्मा-
 द्देवा मित्रावरुणाभ्या मपसारितवन्तः, तस्मात् मैत्रावरुणं शस्त्रं
 युक्तम् * ॥

उपाख्यानमुखेन मैत्रावरुणस्य शस्त्रं विधाय तथैव ब्राह्मणा-
 ष्छंसिनःशस्त्रं विधत्ते — “ते वै दक्षिणतो ऽपहृता असुरा मध्य-
 तो यज्ञं प्राविशंस्ते देवाः प्रतिबुध्येन्द्रं मध्यतो दधुस्त इन्द्रेणैव
 मध्यतः प्रातस्सवने ऽसुररक्षांस्यपाघ्नत ; तथैवैतद्यजमाना इन्द्रेणैव
 मध्यतः प्रातस्सवने असुररक्षांस्यपघ्नते ; तस्मादैन्द्रं ब्राह्मणाष्छंसी
 प्रातस्सवने शंसतीन्द्रेण हि देवा मध्यतः प्रातस्सवने ऽसुररक्षांस्य-
 पाघ्नत”-इति । ‘ते’ दक्षिणदेशादपसारिता असुराः, प्राचीन-
 वंशस्य सदसश्च मध्ये यज्ञभूमिं प्राविशन् । “आ याहि सुषुमा
 हि ते”-इत्यादिकं (सं० ८.१७.१-३.) इन्द्रदेवताकं शस्त्रम् † ।
 अन्यत् पूर्ववद् व्याख्येयम् ॥

इदानीं मच्छावाकस्य शस्त्रं विधत्ते—“ते वै मध्यतो ऽपहता असुरा उत्तरतो यज्ञं प्राविशंस्ते देवाः प्रतिबुध्येन्द्राग्नी उत्तरतः पर्यौहंस्त इन्द्राग्निभ्या मेवोत्तरतः प्रातस्सवने ऽसुररक्षांस्यपाघ्नत ; तथैवैतद्यजमाना इन्द्राग्निभ्या मेवोत्तरतः प्रातस्सवने ऽसुररक्षांस्य-पघ्नते ; तस्मादैन्द्राग्न मच्छावाकः प्रातस्सवने शंसतीन्द्राग्निभ्यां हि देवा उत्तरतः प्रातस्सवने ऽसुररक्षांस्यपाघ्नत”—इति । “इन्द्राग्नी आगतं सुतम्”—इत्यादिकम् (सं० ३. १२. १-३.) ‘ऐन्द्राग्नं’ शस्त्रम् * । अन्यत् पूर्ववद् व्याख्येयम् ॥

प्रातस्सवनाभिमानी देवोऽग्निरित्येत मयं दर्शयति—“ते वा उत्तरतो ऽपहता असुराः पुरस्तात् पर्यद्रवन्त्समनीकतस्ते देवा प्रति-बुध्याग्निं पुरस्तात् प्रातस्सवने पर्यौहंस्ते ऽग्निर्नैव पुरस्तात् प्रात-स्सवने ऽसुररक्षांस्यपाघ्नत ; तथैवैतद्यजमाना अग्निर्नैव पुरस्तात् प्रातस्सवने ऽसुररक्षांस्यपघ्नते ; तस्मादाग्नेयं प्रातस्सवनम्”—इति । ‘ते’ इन्द्राग्निभ्या उत्तरतो ऽपसारिता असुराः ‘समनीकतः’ सङ्गामार्थं समीचीनसैन्यैर्युक्ताः, ‘पुरस्ताद्’ यज्ञभूमेः पूर्वस्यां दिशि ‘पर्यद्रवन्’ परितः प्राप्ताः । ‘ते’ देवाः, प्रतिबुध्येत्यादि पूर्ववत् । यस्मात् पूर्वस्यां दिशि रक्षकोऽग्निस्तस्मादिदं प्रातस्सवनं मग्नि-सम्बद्धं द्रष्टव्यम् ॥ वेदनं प्रशंसति—“अप पाप्मानं हते य एवं वेद”—इति ॥

प्रातस्सवनाभिमानीनं मग्निं प्रशस्य तृतीयसवनाभिमानीनो विष्णुः देवान् प्रशंसति—“ते वै पुरस्तादपहता असुराः पश्चा-त्परीत्य प्राविशंस्ते देवाः प्रतिबुध्य विष्णुः देवानात्मानं पश्चात् तृतीयसवने पर्यौहंस्ते विष्णवे देवैरात्मभिः पश्चात् तृतीयसवनेः

ऽसुररक्षांस्यपान्नत ; तथैवैतद्यजमाना विश्वैरेव देवैरात्मभिः पश्चात् तृतीयसवने ऽसुररक्षांस्यपन्नते ; तस्माद् वैश्वदेवं तृतीयसवनम्—इति । अग्निना प्राच्या दिशो ऽपसारिताः असुररक्षांसि च प्रतीच्यां दिशि परितो गत्वा यज्ञभूमिं प्राविशन् । देवाश्च प्रतिबुध्य विश्वान् देवान् तृतीयसवनवेलायां प्रतीच्यां दिशि रक्षार्थं प्रेषितवन्तः । आत्मान मिति विश्वेषां देवानां विशेषणम् ; ये प्रेरका देवाः तेषां मात्मभूतान् स्वशरीरवदत्यन्तमासान् विश्वान् देवानित्यर्थः * । तैर्विश्वेर्देवैरितरदेवात्मभूतैरसुराणां तृतीयसवने अपहतत्वादिदं तृतीयसवनं वैश्वदेवम् ॥ वेदनं प्रशंसति—“अप पाप्मानं हते य एवं वेद”—इति ॥

पुनरपि प्रदेशान्तरे प्रवेशशङ्कां वारयितुं मसुराणां सर्वात्मना विनाशं दर्शयति—“ते वै देवा असुरानेव मपान्नत सर्वस्मादेव यज्ञात्, ततो वै देवा अभवन् परासुराः”—इति । उक्तक्रमेण सर्वतो ऽपसारितेष्वसुरेषु देवाः शत्रुरहिता अभवन्, असुराश्च पराभूताः ॥ वेदनं प्रशंसति—“भवत्यात्मना परास्य हिषन् पाप्मा भ्रातृव्यो भवति य एवं वेद”—इति । ‘आत्मना’ स्वेनैव रूपेण शत्रुरहितेन सुखी भवति ; द्वेषी तु पाप्मा पराभवति ॥

उपाख्यानं सुपसंहरति—“ते देवा एवं क्लृप्तेन यज्ञेनापासुरान् पाप्मानं मघ्नताजयन्तस्वर्गं लोकम्”—इति । ‘एवं’ पूर्वोक्तप्रकारेण क्लृप्तेन मित्रावरुणादिभिर्देवैश्चिणादिदेशविशेषेषु रक्षितो यो यज्ञस्तेन पापरूपानसुरानपहत्य देवाः स्वर्गं लोकं प्राप्नुवन् ॥ वेदनं तत्पूर्वकं मनुष्ठानञ्च प्रशंसति—“अप ह वै हिषन्तं पाप्मानं भ्रातृव्यं हते ; जयति स्वर्गं लोकं य एवं वेद, यश्चैवं विहाग्वव-

नानि कल्पयति”—इति । सवनगतानां होत्रकाणां मैत्रावरुणादिशस्त्रसम्पादनं मेव सवनकल्पनम् ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां द्वितीयाध्याये
(सप्तविंशाध्याये) प्रथमः खण्डः ॥ १ (४) ॥

॥ अथ द्वितीयः खण्डः ॥

स्तोत्रियं स्तोत्रियस्यानुरूपं कुर्वन्ति प्रातस्सवने
ऽहरेव तदङ्गो ऽनुरूपं कुर्वन्त्यवरेणैव तदङ्गापर
महरभ्यारभन्ते ऽथ तथा न मध्यन्दिने श्रीर्वै पृष्ठानि
तानि तस्मै न तत्स्थानानि यत् स्तोत्रियं स्तोत्रियस्या-
नुरूपं कुर्युस्तथैव विभक्त्या तृतीयसवने न स्तोत्रियं
स्तोत्रियस्यानुरूपं कुर्वन्ति ॥ २ (५) ॥

अथ तेषां होत्रकाणां महर्गणेषु शस्त्रेषु प्रकारविशेषं विधत्ते
—“स्तोत्रियं स्तोत्रियस्यानुरूपं कुर्वन्ति ; प्रातस्सवने ऽहरेव
तदङ्गो ऽनुरूपं कुर्वन्त्यवरेणैव तदङ्गापर महरभ्यारभन्ते”—इति ।
पृष्ठपङ्कहादिष्वहर्गणेषु बहून्यहानि विद्यन्ते ; तेषु प्रातस्सवने
द्वितीयस्याङ्गो यः स्तोत्रियस्तृचः, तं ढचं प्रथमेऽहनि स्तोत्रियस्य
ढचस्यानुरूपं कुर्युः । सामगा यस्मिंस्तृचे स्तोत्रं कुर्वन्ति, स ढचः
‘स्तोत्रियः’ ; तस्य स्तोत्रियस्य कन्दोदेवतादिना सदृशोऽन्यो

यस्तृचः, सः 'अनुरूपः' * । तथा सति सर्वेष्वहम् एकैकस्मिंस्तृचे सामगाः स्तोत्रं कुर्वन्ति, ते सर्वे तृचाः स्तोत्रियाः । तत्र सर्वत्र उत्तरदिनगतं स्तोत्रियम् पूर्वदिने स्तोत्रियस्यानन्तरभाविन मनु-
रूपं कुर्यात् । अयं च नियमो ह्योत्रकाणां शस्त्रेषु प्रातस्सवने द्रष्टव्यः । एवं सत्युत्तर महरवे पूर्वस्याह्नेऽनुरूपं कुर्वन्ति । 'तत्' तथा सति 'अवरेणैव' अतीतेनैव पूर्वेणाह्ना 'अपरम्' उत्तर मह-
रभिमुखीकृत्य 'आरभन्ते' उपक्रमन्ते ॥

माध्यन्दिनसवनेऽप्यस्य न्यायस्य प्रसक्तौ तं निषेधति— "अथ तथा न माध्यन्दिने, श्रीर्वै पृष्ठानि ; तानि तस्मै न तत्स्थानानि, यत् स्तोत्रियं स्तोत्रियस्यानुरूपं कुर्युः"—इति । 'अथ' प्रातस्सवना-
नन्तरं माध्यन्दिने 'तथा न' तेन पूर्वोक्तप्रकारेण न कुर्यादिति शेषः । तत्र हेतुः— श्रीर्वै पृष्ठानीति । यानि माध्यन्दिनसवने पृष्ठस्तोत्राणि, तानि 'श्रीर्वै' सम्प्रदूपाण्येव ; श्रीरूपत्वेन सामगैः स्तुतत्वात् । न हि श्रीरूपाणां स्वतन्त्राणां मन्यानुवृत्तित्वलक्षणं मनुरूपत्वं युक्तम् ; तस्मात् 'तानि' पृष्ठस्तोत्राणि 'तस्मै' तस्मिन् माध्यन्दिने सवने 'तत्स्थानानि' प्रातस्सवनस्थानानि न भवन्ति, तत्सदृशानि न भवन्तीत्यर्थः । प्रातस्सवने ह्युत्तरदिनगतं स्तोत्रियं पूर्वदिनगतस्तोत्रियस्यानुरूपं कुर्वन्ति । 'यत्' यस्मात् कारणा-
दत्रापि तथा कुर्युः, तादृशं कारणं नास्ति ; तुल्यच्छन्दस्वादीनां मभावात् । 'तस्मात्' पृष्ठस्तोत्राणां पूर्वोत्तरदिनेषु सादृश्या-
भावात् प्रातस्सवनन्यायोऽत्र न घटते ॥

माध्यन्दिनसवनन्यायं तृतीयसवनेऽतिदिशति— "तथैव विभक्त्या तृतीयसवने न स्तोत्रियं स्तोत्रियस्यानुरूपं कुर्वन्ति"—इति ।

विभक्तिशब्दः प्रकारवाची ; तेनैव माध्यन्दिनोक्तप्रकारेण तृतीय-
सवनेऽप्युत्तरदिनगतं स्तोत्रियं पूर्वदिनगतस्य स्तोत्रियस्यानुरूपं न
कुर्वन्ति ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां द्वितीयाध्याये

(सप्तविंशाध्याये) द्वितीयः खण्डः ॥ २ (५) ॥

॥ अथ तृतीयः खण्डः ॥

अथात आरम्भणीया एव ऋजुनीति नो वरुण
इति मैत्रावरुणस्य मित्रो नयतु विद्वानिति प्रणेता
वा एष होत्रकाणां यन् मैत्रावरुणस्तस्मादेषा
प्रणेतृमती भवतीन्द्रं वो विश्वतस्परीति ब्राह्मणा-
च्छंसितो हवामहे जनेभ्य इतोन्द्र मेवैतयाहर-
हर्निह्वयन्ते न हैषां विहवे ऽन्य इन्द्रं वृङ्क्ते यत्रैवं
विद्वान् ब्राह्मणाच्छंसिता महरहः शंसति यत् सोम
आ सुते नर इत्यच्छावाकस्येन्द्राग्नी अजोहवुरिती-
न्द्राग्नी एवैतयाहरहर्निह्वयन्ते न हैषां विहवे ऽन्य
इन्द्राग्नी वृङ्क्ते यत्रैवं विद्वानच्छावाक एता महरहः

शंसति^१ ता वा एताः स्वर्गस्य लोकस्य^२ नावः सम्प्रा-
रिण्यः^३ स्वर्गं मेवैताभिर्लोकं मभिसन्तरन्ति^४ ॥ ३(६) ॥

होत्रकाणां स्तोत्रियानुरूपं मुक्ता आरम्भणीया ऋचो विधत्ते
—“अथात आरम्भणीया एव”—इति । ‘अथ’ स्तोत्रियानुरूपा-
नन्तरम्, यस्मात् शस्त्रस्योत्तरभाविन आरम्भो युक्तः, ‘अतः’ अस्मात्
कारणात् ‘आरम्भणीयाः’ ऋचो विधीयन्ते । ‘एव’कारो ऽहर्गणेषु
चोदकप्राप्ताया ऋचो व्यावृत्त्यर्थः ॥

तत्र मैत्रावरुणस्य होत्रकस्य आरम्भणीयां दर्शयति—
“ऋजुनीती नो वरुण इति मैत्रावरुणस्य, मित्रो नयतु विदा-
निति ; प्रणेता वा एष होत्रकाणां यन्मैत्रावरुणस्तस्मादेषा प्रणेतृ-
मती भवति”—इति । “ऋजुनीती”—इत्यस्या ऋचि (सं० १. ८०.
१.) मित्रो नयत्विति द्वितीयः पादः । तत्र नयत्विति प्रणेतृ-
वाचकं पदं दृश्यते, मैत्रावरुणश्च होत्रकाणां प्रणेता ‘प्रवर्त्तकः’ ;
तस्माद्वेषा प्रणेतृवाचकशब्दवती भवति । तच्च युक्तं मित्यर्थः ॥

अन्यस्य आरम्भणीयां विधत्ते—“इन्द्रं वो विश्वतस्सरीति
ब्राह्मणाच्छंसिनो हवामहे जनेभ्य इतीन्द्र मेवैतयाहरहर्निह्वयन्ते”
—इति । “इन्द्रं वः”—इत्यस्या ऋचि (सं० १. ७. १०.) हवामह
इति द्वितीयः पादः । तत्राह्वानवाचिनः शब्दस्य विद्यमानत्वात्
‘एतया’ ऋचा प्रतिदिनं मिन्द्रं नितरा माहूयन्ते ॥ वेदनं प्रशं-
सति—“न हेषां विहवे ऽन्य इन्द्रं वृहते, यत्तैवं विद्वान् ब्राह्म-
णाच्छंस्येता महरहः शंसति”—इति । ‘एवं विद्वान्’ इन्द्रा-
ह्वानप्रतिपादिकेयं ऋगिति विद्वान्, यत्र शंसति, तस्मिन् ‘एषां’
यजमानानां सम्बन्धिनि ‘विहवे’ विशेषेणाह्वानयुक्ते यज्ञे ‘अन्यः’

कश्चिच्छुः इन्द्रं 'न ह' नैव 'वृक्के' वर्जयति, एतदीये यज्ञे
इन्द्रागमनं निराकर्तुं न शक्नोतीत्यर्थः ॥

अन्यस्यारभणीयां विधत्ते — “यत् सोम आ सुते नर इत्य-
च्छावाकस्येन्द्राग्नी अजोह्वुरितिन्द्राग्नी एवैतयाहरहर्निह्वयन्ते ;
न हेषां विहवे ऽन्व इन्द्राग्नी वृक्के यतैर्व विह्वान्च्छावाक एता
महरहः शंसति”—इति । “यत्सोमः”—इत्यस्या मृचि (सं० ७,
८४.१०.) इन्द्राग्नी इति द्वितीयः पादः । अजोह्वुरिति होमार्थं
आह्वानार्थी वा धातुः * । अन्यत् पूर्ववद् व्याख्येयम् ॥

उक्ताना मारभणीयाना मृचां त्रयं प्रशंसति—“ता वा एताः
स्वर्गस्य लोकस्य नावः सम्पारिण्यः, स्वर्गं मेवैताभिर्लोकं मभि
सन्तरन्ति”—इति । ‘ताः’ पूर्वीक्ताः “ऋजुनीती”, “इन्द्रं बी”,
“यत् सोम”—इत्येतास्तिस्त्रः स्वर्गप्राप्तये नैस्थानीयाः, सम्यक्
पारं नयन्तीति ‘सम्पारिण्यः’ । यथा नावा नदीं तरति, तथा
‘एताभिः’ ऋग्भिः स्वर्गम् ‘अभि’-लक्ष्य नदीस्थानीयं प्रौढं मार्गं
सम्यक् तरन्ति ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां द्वितीयाध्याये

(सप्तविंशोऽध्याये) तृतीयः खण्डः ॥ ३ (६) ॥

* “तेजः सदीयां शब्दे च”—इति भा० १००८, “हु दानादानयोः”—इति जु० ११

॥ अथ चतुर्थः खण्डः ॥

अथातः परिधानीया एव^१ ते स्याम देव वरु-
 शेति^२ मैचावरुणखेषं स्वश्च धीमहीत्ययं वै लोक^३
 इष मित्यसौ लोकः^४ स्वरित्युभावेवैतया लोकावा-
 रभन्ते^५ व्यन्तरिक्ष मतिरदिति ब्राह्मणाच्छंसिनो^६
 विवृत्तृचं स्वर्गं मेवैभ्य एतया लोकं विवृणोति^७ मदे
 सोमस्य रोचना इन्द्रो यदभिनदल मिति^८ सिषा-
 सवो वा एते यद्दीक्षितास्तस्मादेषा वलवती भव-
 त्युक्ता आजदङ्गिरोभ्य आविष्कृण्वन् गुहा सतीः^९
 अर्वाञ्च नुनुदे वल मिति^{१०} सनि मेवैभ्य एतयाव-
 रुन्ध इन्द्रेण रोचना दिव इति स्वर्गो वै लोक^{११}
 इन्द्रेण रोचना दिवो दृळ्हानि दृंहितानि च^{१२}
 स्थिराणि न पराणुद इति^{१३} स्वर्ग एवैतया लोके ऽह-
 रहः प्रतितिष्ठन्तो यन्त्याहं सरस्वतीवतोरित्यच्छावा-
 कस्य वाग्वै सरस्वती वाग्वतोरिति हैतदाहेन्द्राग्न्यो-
 रवो वृण इत्येतद् वा इन्द्राग्नोः प्रियं धाम यद्वा-
 गिति प्रियेणैवैनौ तज्जाम्ना समर्द्धयति^{१४} प्रियेण धाम्ना
 समृद्धयते य एवं वेद ॥ ४ (७) ॥

होत्रकाणां शस्त्रारम्भसाधनभूता ऋचो विधाय समाप्ति-
 साधनभूता ऋचो विधत्ते — “अथातः परिधानीया एव”-इति ।

‘अथ’ शस्त्रप्रारम्भानन्तरं यस्मात् ‘परिधानं’ समापन मपेक्षितम्, तस्मात् परिधानीया ऋवो विधीयन्ते; एवकारः प्रकृतव्याहृत्यर्थः ॥

एकस्य होत्रकस्य परिधानीयां विधत्ते—“ते स्याम देव वरुणेति मैत्रावरुणस्येषं स्वश्च धीमहीत्ययं वै लोक इष मित्यसौ लोकः स्वरित्युभावेवैतया लोकावारभन्ते”—इति । “ते स्याम”—इत्यस्या मृचि (सं० ७. ६६. ८.) इषं स्वश्चेति तृतीयः पादः । तत्र इष मित्यनेन पदेनाभीष्टत्वादयं लोको विवक्षितः, स्वरित्यनेन पदेन ‘असौ’ स्वर्गो लोकः । तथा सति लोकद्वयं ‘धीमहि’ ध्यायेमेति मन्त्रे ऽभिधानात् ‘एतया’ ऋचा द्वावपि लोको ‘आरभन्ते’ प्राप्नुवन्ति ॥

अन्यस्य परिधानीयां विधत्ते—“व्यन्तरिक्ष मतिरदिति ब्राह्मणाच्छंसिनो विवत्तृचं स्वर्ग मेवैभ्य एतया लोकं विवृणोति”—इति । यस्मिंस्तृचे “व्यन्तरिक्षम्”—इत्यृगेषा (सं० ८. १४. ७.) श्रूयते, सोऽयं विगद्युक्तत्वात् ‘विवत्तृच’-शब्देनाभिधीयते । तेन तृचेन साध्यो यः स्वर्गो लोकः, तम् ‘एतया’ व्यन्तरिक्ष मित्यृचा यजमानेभ्यो ‘विवृणोति’ विवृतदारं करोति । तस्या मृचि द्वितीय-तृतीयपादौ पठति—“मदे सोमस्य रोचना, इन्द्रो यदभिनदलमिति”—इति । तस्या ऋचो ऽय मर्थः— इन्द्रो देवः सोमस्य ‘रोचना’ रुचिं प्राप्येति शेषः । ततो ‘मदे’ हर्षे सति अन्तरिक्षं ‘व्यतिरत्’ विशेषेण यजमानानां गमनयोग्य मकरोत् । ‘यद्’ यस्मात् कारणात् वलनामान मसुरम् ‘अभिनत्’ विदारितवान्, तस्मादन्तरिक्षमार्गः सुगमः ॥

अत्र वलभेदन ममिप्रेत्य ता मृचं प्रशंसति—“स्त्रिषासवो वा एते यद् दौक्षितास्तस्मादेषा वलवती भवति”—इति । ये

दीक्षिताः सन्ति, ते 'सिषासवः' लुब्धकामाः फलार्थिनः । तस्मात् कारणाद्वेगेषा 'वलवती' बलनामकासुरभेदप्रतिपादिका कर्त्तव्या भवति । यद्यपीय मृक् परिधानीया न भवति, तथापि एतदादिके त्वेऽन्तिमस्या ऋचः परिधानीयत्वात् तत्प्रदर्शनाय त्व उपक्रान्तः ॥

तस्मिन् प्रथमा मृच मनूय व्याख्याय, द्वितीया मृच मनूय व्यापष्टे—“उद्गा आजदङ्गिरोभ्य आविष्कृण्वन् गुहा सतीः, अर्वाच्चं नुनुदे वल मिति (सं० ८.१४.८.) ; सनि मेवैभ्य एतयावरुन्धे”—इति । ‘अङ्गिरोभ्यः’ महर्षिभ्यः ‘सतीः’ विद्यमानाः गाः ‘उदाजत्’ ऊर्ध्वं प्रेरितवान् । किं कुर्वन् ? ‘गुहा’ बलस्यासुरस्य सम्बन्धि मूढं स्थानम् ‘आविष्कृण्वन्’ प्रकटीकुर्वन् ‘अर्वाच्चम्’ अतिनीचं बलनामक मसुरं ‘नुनुदे’ विनाशितवान् । अयमर्थः—बलनामा कश्चिदसुरो महर्षीणां गाः अपहृत्य कस्मिंश्चिद् बिले अवस्थाप्य पाषाणेन बिलद्वारमाच्छाद्यावस्थितः । तं वृत्तान्तमिन्द्रो ज्वगत्, गुहाद्वारमुद्गाव्य, बलनामान मसुरमपनुय, तत्रावस्थिता महर्षीणां गाः बिलादुद्धृत्य, महर्षिभ्यो दत्तवानिति । अयमर्थः शाखान्तरे विस्मृतमाश्रयते—“इन्द्रो बलस्य बिलमपीर्णत्, स य उत्तमः पशुरासीत्, तं पृष्ठं प्रति सङ्गृह्योदन्विदत्, तत्सहस्रं पशवोऽनूदायन्त्स उन्नतोऽभवत्”—इति (तै० सं० २. १. ५. १.) * । ‘एतया’ त्वचनतया द्वितीयर्चा ‘सनि मेव’ लाभमेवैभ्यः ‘अवरुन्धे’ सम्पादयति † ॥

अथ तृतीया मृचं परिधानीयां विवक्षुः प्रथमपादमनूय

* “असुराणां वै बलसमसा प्राइतोऽश्मापिधान आसीत्”—इति ता० ब्रा० १२. ७. १ ।

† इह बलबिलशब्दाबुभावेवान्तस्यः ख ग-पुस्तकयोः ; वर्गादिः घ-पुस्तके ।

व्याचष्टे—“इन्द्रेण रोचनां दिव इति (सं० ८. १४. ८.) ; स्वर्गो वै लोक इन्द्रेण रोचना दिवः”—इति । ‘दिवः’ स्वर्गविशेषः । ‘इन्द्रेण’ देवेन ‘रोचना’ रोचमानाः दीप्तियुक्ताः, कृता इति शेषः । अनेन पादेन स्वर्गलोकवर्णनं विवक्षितम् ; इन्द्रेणेत्यादिकस्यार्थस्य तत्र विद्यमानत्वात् ॥

* द्वितीयतृतीयपादावनुवदति—“दृढहानि दृंहितानि च, स्थिराणि न पराणुद इति”—इति । तस्मिन् स्वर्गे यानि ‘दृढहानि’ प्रकाशरूपाणि नक्षत्राणि, यानि च पूर्वं मट्टङ्गान्यपि ‘दृंहितानि’ इन्द्रेण दृढीकृतानि, तानि सर्वाण्यपि स्थिराणि कृत्वा ‘न पराणुदे’ इन्द्रो न विनाशितवान् । “स्वर्ग एवैतया लोके ऽहरहः प्रतितिष्ठन्तो यन्ति”—इति । अस्या मृचि स्थिराणां स्वर्गस्थानानां नक्षत्रादिशरीराणां श्रूयमाणत्वादेतयर्चा परिधाने सति प्रतिदिनं स्वर्ग एव लोके प्रतिष्ठां प्राप्नुवन्तो ‘यन्ति’ वर्तन्ते ॥

अन्यस्य परिधानीयां विधत्ते—“आहं सरस्वतीवतोरित्य-
च्छावाकस्य ; वाग्वै सरस्वती, वाग्वतोरिति हैतदाहेन्द्राग्न्योरवो
हण इत्येतद् वा इन्द्राग्न्योः प्रियं धाम यद्वागिति, प्रियेणैवैनौ तद्
धाम्ना समर्चयति”—इति । आह मित्यादिः प्रथमः पादः, इन्द्रा-
ग्न्योरित्यादिः द्वितीयः पादः । तस्यार्धैर्चस्वाय मर्थः—‘अहम्’
अनुष्ठाता ‘सरस्वतीवतोः’ सरस्वतीयुक्तयोरिन्द्राग्न्योर्देवयोः सम्बन्धि
यत् ‘अवः’ सुरक्षितं स्थान मस्ति, तत् ‘आहणे’ सर्वतः प्रार्थयति ।
अत्र प्रथमपादे सरस्वतीशब्देन वेदशास्त्रस्वरूपा वागेव विवक्षिता ;
अतः ‘सरस्वतीवतोरिति’ एवंप्रकारो मन्त्रो ‘वाग्वतोरिति’ एत मेवार्थं
माह । द्वितीयपादे त्ववःशब्देन सुरक्षित मिन्द्राग्निदेवतयोः
यत् प्रियं धाम विवक्षितं, तद् वागूप मेव ; वाग्व्यवहारे तयो-

रत्यन्तप्रीतिमत्त्वात् । तस्मादेता मृचं * पठन्नेव त्विन्द्राग्नी
प्रियेणैव 'धाम्ना' स्थानेनैव 'समर्हयति' समृद्धी करोति ॥ वेदनं
प्रशंसति— “प्रियेण धाम्ना समृद्धयते य एवं वेद”—इति ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां द्वितीयाध्याये
(सप्तविंशाध्याये) चतुर्थः खण्डः ॥ ४ (७) ॥

॥ अथ पञ्चमः खण्डः ॥

उभय्यः परिधानीया भवन्ति होत्रकाणां प्रातः-
सवने च माध्यन्दिने चाहीनाश्चैकाहिकाश्च तत
एकाहिकाभिरेव मैत्रावरुणः परिदधाति तेनास्मा-
ल्लोकान्न प्रच्यवते ऽहीनाभिरच्छावाकः स्वर्गं लोक
त्याप्ता उभयीभिर्ब्राह्मणाच्छंसी तेनो स उभौ
व्यन्वारभमाण एतीमं चामुं च लोक मथो मैत्रा-
वरुणं चाच्छावाकं चाथो अहीनं चैकाहं चाथो संव-
त्सरं चाग्निष्टोमं चैव मु स उभौ व्यन्वारभमाण
एत्यथ तत एकाहिका एवं तृतीयसवने होत्रकाणां
परिधानीया भवन्ति प्रतिष्ठा वा एकाहः प्रतिष्ठाया
मेव तद्यज्ञ मन्ततः प्रतिष्ठापयत्यनवानं प्रातःसवने

* “आहं सरस्वतीवतीरिन्द्राग्नीरवी वृषे । याभ्यां गायत्र मृचते”—इति सं० ८, १८, १० ।

यजेदेकां द्वे न स्तोम मतिशंसेत् तद्यथाभिहेषते *
 पिपासते क्षिप्रं प्रयच्छेत्तादृक्तदथो क्षिप्रं देवेभ्यो
 ऽन्नाद्यं सोमपीथं प्रयच्छानौति क्षिप्रं हास्त्रिंल्लोके †
 प्रतितिष्ठत्यपरिमिताभिरुत्तरयोः सवनयोरपरिमितो
 वै स्वर्गो लोकः स्वर्गस्य लोकस्थाप्तौ कामं तद्धोता
 शंसेद्यद्धोत्रकाः पूर्वद्युः शंसेयुर्यद्वा होता तद्धोत्रकाः
 प्राणो वै होताङ्गानि होत्रकाः समानो वा अयं प्राणो-
 ऽङ्गान्यनु सञ्चरति तस्मात् तत्कामं होता शंसेद्
 यद्धोत्रकाः पूर्वद्युः शंसेयुर्यद्वा होता तद्धोत्रकाः
 सूक्तान्तैर्हीता परिदधदेत्यथ समान्य एव तृतीयसवने
 होत्रकाणां परिधानीया भवन्त्यात्मा वै होताङ्गानि
 होत्रकाः समाना वा इमेऽङ्गाना मन्तास्तस्मात्समान्य
 एव तृतीयसवने होत्रकाणां परिधानीया भवन्ति
 भवन्ति ॥ ५ (८) ॥

॥ इत्यैतरेयब्राह्मणे षष्ठपञ्चिकायां द्वितीयोऽध्यायः ॥२॥

अथ परिधानीयां स्तोतुमुपक्रमते— “उभयः परिधानीया
 भवन्ति होत्रकाणां,— प्रातस्सवने च माध्यन्दिने चाहीनाश्चै-
 काहिकाश्च”—इति । ‘होत्रकाणां’ मैत्रावरुणब्राह्मणाच्छंस्य-

* “हेषते” ग ।

† “हास्त्रिंल्लोके”, “हास्त्रिंल्लोके”, “हास्त्रिंल्लोके”—इति पाठाश्च पूर्वपूर्ववत् ।

च्छावाकानां * सवनद्वये परिधानीया द्विविधा भवन्ति । कथम् ? तदुच्यते—‘अहीनाः’ अहर्गणेषु विहिताः, ‘ऐकाहिकाः’ एकाहे प्रकृतिरूपे विहिताः ; इत्येवं द्वैविध्यम् † ॥

तत्र होत्रकविशेषस्य परिधानीयाविशेषं दर्शयति— “तत ऐकाहिकाभिरेव मैत्रावरुणः परिदधाति; तेनास्माह्नोकान्न प्रच्यवते”—इति । ततस्ताम्रभयविधासु मैत्रावरुणाख्यत्विगैकाहिकाभिरेव परिदध्यात् । “ते स्याम देव वरुण”—इति (सं० ७.६६.८.) प्रकृतौ प्रातस्सवने मैत्रावरुणस्य परिधानीया विहिता ‡; माध्यन्दिनसवने “नू णुत इन्द्र नू गृणानः”—इत्येषा (सं० ४.१६.२१.) विहिता § । अहीने विष्कृतिरूपे ऽपि सवनद्वये तदेव परिधानीयाद्वयं मैत्रावरुणस्य द्रष्टव्यम् । कथं मिति, तदुच्यते— अहर्गणस्य प्रातस्सवने हि मैत्रावरुणस्य “प्रति वां सूर उदिते”—इत्यस्य (सं० ७.६६.७-८.) पर्यायवृत्तस्यान्त्या, “ते स्याम देव वरुण”—इत्येषा (सं० ७. ६६.८.) परिधानीया ; ऐकाहिकापि सैव परिधानीया भवति । तथाहि प्रकृतौ मैत्रावरुणस्य “प्र मित्रयोर्वरुणयोरिति नवायातं मित्रावरुणेति याज्या”—इति-

* ‘यस्मिन् शास्त्रे मुख्यवर्जिता द्वादशत्विजो होत्रका इत्युच्यन्ते’—इति आश्व० श्रौ० १. २.२६.४० । मुख्यास्तु चत्वारः— होता, अध्वर्युः, ब्रह्मा, उद्गाता चेति (आश्व० श्रौ० ४. १. ४.) । एवं आश्व० श्रौ० ५. ६. १७. द्रष्टव्यम् । तत्र च होत्रकेषु त्रयः शस्त्रिणः । १ भा० ४४९ पृ० २ पं०, २ भा० २४२ पृ० १८ पं०, आश्व० श्रौ० ५. १०. १०. द्र० ।

† “यस्मिन् त्मुर्वीरन् स सोत्रियः । यस्मिञ् ऋक्ः सीऽनुरूपः । एकस्तोत्रियेष्वहः ऋथो ऽहो ऽनुरो सो ऽनुरूपो न चेत् सर्वो ऽहर्गणः षडहो वा । ऐकाहिकस्तथा सति”—इति आश्व० श्रौ० ६. २. ५—८ ।

‡ आश्व० श्रौ० ७. २. १२ । २४३ पृ० ३ पं० ।

§ आश्व० श्रौ० ७. २. ९ ।

सूत्रकारवचनात् (आश्व० श्रौ० ५. १०. २८.) नवाना मन्थ्या
 सेवेति एकाहिकाभिरेव मैत्रावरुणः परिदधातीत्येतदुपपन्नं
 भवति । तथा माध्यन्दिनसवनेऽपि “आ सत्यो यातु”-इत्यहीन-
 सूक्त मिति (सं० ४. १६. १.) वक्ष्यति * । याहीनसूक्तान्या,
 साहीनस्य तत्र परिधानीया । अहीनसूक्तान्तं हि माध्यन्दिनसवने
 मैत्रावरुणशस्त्रम् । तस्य “नू द्युत इन्द्र नू गृणानः”-इत्येषान्या
 (सं० ४. १८. ११.) । तथा प्रकृतावपि सैव परिधानीया ;
 तथाहि— “कया नञ्चित आ भुवत्, कया त्वं न जत्या, कस्त
 मिन्द्र त्वा वसुं, सद्यो ह जात, एवा त्वा मिन्द्रोश्नु षु णः सुमना
 उषाक इति याज्या”-इतिसूत्रकारवचनात् (आश्व० श्रौ० ५.
 १६. १.) “एवा त्वा मिन्द्र वज्रिघ्नत”-इत्येतस्यैकादशर्चस्य (सं०
 ४. १८. १-११.) अन्या “नू द्युत इन्द्र नू गृणानः”-इत्येषै-
 वेति † मैत्रावरुणस्य प्रातःसवने माध्यन्दिनसवने च एकाहि-
 काभिः परिधान उपपन्नं भवति । एकाहिकाभिरेवेत्येवकारो-
 ऽन्यत्र शङ्काव्यावृत्त्यर्थः । या एकाहिकाः परिधानीयास्ता एव
 वाहर्गणे मैत्रावरुणस्य परिधानीया, न त्वन्या इत्यर्थः । यद्यपि
 मैत्रावरुणस्य प्रकृतौ सवनयोरुभयोः द्वे एव परिधानीये, तथापि
 प्रयोगबहुत्वापेक्ष मैकाहिकाभिरिति बहुवचनम् ॥

मैत्रावरुणस्य प्रकृतिविलक्षणोः परिधानीया मेका मुक्ता,
 अक्षावाकस्य प्रकृतिविलक्षणं सवनद्वये परिधानीयाद्वयं दर्शयति
 —“अहीनाभिरक्षावाकः स्वर्गस्य लोकस्याप्तै”-इति । योऽय
 मक्षावाकः, सोऽय महीनगताभिर्ऋग्भिः परिदध्यात् ; न त्वैका-
 हिकाभिः । तथाहि —“आहं सरस्वतीवतोरित्यक्षावाकस्य”-इति

* ४ अ० २ ख० (आश्व० श्रौ० ७. ४. ९) । † ऋगेषा बहुषु सूक्तेषु युतेति धेयम् ।

पूर्वस्मिन् खण्डे (२४२ पृ०) विहितत्वात् प्रातस्सवने एषा अहर्गणसम्बन्धिनी परिधानीया । एकाहिके तु “गोमद्विरण्यवद्”—इत्येषैव (सं० ७. ८४. ८.) परिधानीया * । माध्यन्दिने त्वच्छावाकस्य “नूनं सा ते”—इत्यहर्गणगता (सं० २. ११. २१.) परिधानीया † ; एकाहे तु “शुनं हुवेम”—इति (सं० ३. ३०. २२.) माध्यन्दिने परिधानीया ‡ । एवं सति अच्छावाकस्यैकाहिकपरिधानीयापरित्यागेनोपरितनस्याहर्गणस्य सम्बन्धिन्याः परिधानीयायाः स्वीकारः, उपरि च स्वर्गलोकप्राप्तौ सम्पद्यते ॥

अथ ब्राह्मणाच्छंसिनः परिधानीयां दर्शयति — “उभयीभिर्ब्राह्मणाच्छंसी ; तेनो स उभौ व्यन्वारभमाण एतीमं चामुं च लोकमथो मैत्रावरुणं चाच्छावाकं चाथो अहीनं चैकाहं चाथो संवत्सरं चाग्निष्टोमं चैव मु स उभौ व्यन्वारभमाण एति”—इति । योऽयं ब्राह्मणाच्छंसी, सोऽयं मुभयविधाभिरैकाहिकाभिरहीनगताभिश्च ऋग्भिः परिदध्यात् । प्रातस्सवने प्रकृतौ “स न इन्द्रः शिवः सखा”—इति (सं० ८. ८३. ३.) परिधानीया § ; विकृतौ तु “इन्द्रेण रोचना दिवः”—इति पूर्वखण्डे ऽभिहिता (२४२ पृ०) । माध्यन्दिनसवने प्रकृतौ विकृतौ च “एवेदिन्द्रं वृषणं वज्रबाहुम्”—इत्येकैव (सं० ७. २३. ६.) परिधानीया ॥ । एवं च सत्यस्य ब्राह्मणाच्छंसिनः प्रातस्सवने ऽच्छावाकसाम्य माध्यन्दिने सवने

* “इयं वामस्य मन्त्रन इति नव (सं० ७. ८४. १-८.)”—इति आश्व० श्रौ० ५. १०. २८ ।

† “नूनं सा त इत्यन्तं सुचमम्”—इति आश्व० श्रौ० ७. ४. १० ।

‡ “इच्छन्ति त्वा (सं० ३. ३०. १-२२.)”—इति आश्व० श्रौ० ७. ५. २० ।

§ “उहोदभौति तिस्रः (सं० ८. ८३. १-३.)”—इति आश्व० श्रौ० ५. १०. २८ ।

॥ “उदु ब्रह्माणि (सं० ७. २३. १-६.)”—इति आश्व० श्रौ० ७. ४. ८ ।

मैत्रावरुणसाम्यं सम्पन्नम् । 'तेनो' तेनैव, ऐकाहिकाह्नीनगती-
भयविविधं सनेनैव 'सः' ब्राह्मणाच्छंसी भूलोकः स्वर्गलोकः 'उभौ'
अपि 'व्यन्वारभमाणः' विविधं सृशन् 'एति' गच्छति, वर्त्तत
इत्यर्थः । प्रातस्सवने प्रकृतिविकृत्योः परिधानीयाविलक्षणत्वात्
लोकद्वयस्य पृथगेव स्पर्शः ; माध्यन्दिनसवने प्रकृतिविकृत्योः परि-
धानीयैक्याल्लोकद्वयस्य सह स्पर्शः ; इत्येवं विविधस्पर्शी 'व्यन्वा-
रमाण'-शब्देन विवक्षितः । 'अथो' अपि चायं ब्राह्मणाच्छंसी
मैत्रावरुणं चाच्छावाकम् 'उभौ' ऋत्विजौ 'व्यन्वारभमाण एति'
विविधं सुपसृशन् वर्त्तते । कथं मिति, तदुच्यते — यथा मैत्रा-
वरुणस्य प्रकृतिविकृत्योः परिधानीयैक्यम्, तथा ब्राह्मणाच्छं-
सिनोऽपि माध्यन्दिनसवने तदैक्यम् । यथाच्छावाकस्य प्रकृति-
विकृत्योः परिधानीयावैलक्षण्यम्, एवं ब्राह्मणाच्छंसिनः प्रातस्सवने
तद्वैलक्षण्यं मिति । यथा मैत्रावरुणाच्छावाकविषयोऽयं विविध-
स्पर्शः, तथैवाह्नीनैकाहविषयेऽपि विविधः स्पर्शः जहनीयः । कथं
मिति, तदुच्यते — प्रातस्सवने अह्नीनैकाहयोर्वैलक्षण्येन स्पर्शः,
माध्यन्दिने सवने सादृश्येन स्पर्शः, इति उभयविविधत्वम् । तथा
संवत्सरं गवामयनमूलं प्रकृतिपूर्वं मन्निष्टोमं च विविधं सृशति ;
अह्नीनैकाहस्पर्शवदेतदुभयस्पर्शस्य योजनीयत्वात् ॥

इत्थं होत्रकाणां सवनद्वयगताः परिधानीयाः प्रशस्य तृतीय-
सवनगताः परिधानीयाः प्रशंसन्ति — "अथ तत ऐकाहिका
एव तृतीयसवने होत्रकाणां परिधानीया भवन्ति, प्रतिष्ठा वा
एकाहः, प्रतिष्ठाया मेव तद्यज्ञं मन्ततः प्रतिष्ठापयन्ति" — इति ।
एकाहे मूलप्रकृतौ ज्योतिष्टोमे होत्रकाणां या एव परिधानीयाः,
ता एवाहर्गणे तृतीयसवने द्रष्टव्याः । तथाहि — "आवां राजाना

विति नित्य मैकाहिकम्”—इतिवचनात् मैत्रावरुणस्य “आवां राजानी”—इति- (सं० ७. ८४. १.) -सूक्तस्यान्या परिधानीया भवति । तथा ब्राह्मणाच्छंसिनो ऽपि “अच्छाम इन्द्र मिति नित्य मैकाहिकम्”—इतिवचनात् (आश्व० श्रौ० ८. ३. ३४.) “अच्छाम इन्द्रम्”—इति- (सं० १०. ४३. १.) -सूक्तस्यान्या परिधानीया भवति । तथा छावाकस्य “ऋतुर्जनित्रीति नित्यान्यैकाहिकानि”—इतिवचनात् (आश्व० श्रौ० ८. ४. ३.) “सं वां कर्मणा”—इति- (सं० ६. ६८. १.) -सूक्तस्यान्या परिधानीया भवति । योऽयं मैकाहः, स मूलप्रकृतित्वात् ‘प्रतिष्ठा’ सर्वासां विकृतीनामाधारः । अतस्तेनैकाहिकापरिधानीयाशंसनेन यज्ञम् ‘अन्ततः’ अवसानकाले ‘प्रतिष्ठायां’ सर्वाधारे प्रतिष्ठापयन्ति ॥

इत्थं परिधानीयाः प्रशस्य प्रातस्सवनगतानां याज्यादीनां मध्ये अवसानाभावं विधत्ते— “अनवानं प्रातस्सवने यजेद्”—इति । ‘अनवानम्’ अनुच्छासम्, उच्छासो मध्ये यथा न भवति तथा याज्यां पठेत् * ॥

स्तोमवृद्धौ नियमविशेषं विधत्ते—“एकां द्वे न स्तोम मतिशंसेत् ; तद्यथाभिहेषते पिपासते क्षिप्रं प्रयच्छेत्, तादृक्तदथो क्षिप्रं देवेभ्यो ऽन्नाद्यं सोमपीथं प्रयच्छानीति ; क्षिप्रं हास्मिंल्लोके प्रतिष्ठति”—इति । त्रिवृत्यञ्चदशसप्तदशैकविंशतिणवत्रयस्त्रिंशादयः स्तोमा विहिताः । विहितस्य सप्तदशस्तोमस्य विवृद्ध्या अष्टादशादयः स्तोमा निष्पाद्यन्ते । तथाहि विहितस्यैकविंशस्य विवृद्ध्या द्वाविंशादयः स्तोमाः सम्पाद्यन्ते । अनेनैव दृष्टान्तेन शंसनेऽप्या-

धिश्यं प्रसक्तम् ; “यथा वाव स्तोत्र मेवं शस्त्रम्”—इतिन्यायात् * ।
 सन्ति तत्र प्राकृताः स्तोमाः ; स्तोमे वर्द्धमाने सति तां स्तोमगता
 मृक्सङ्ख्या मतिक्रम्य शंसनं तदतिशंसनं यदा क्रियते, तदानीं
 मेकस्या द्वयोर्वा ऋचोरभ्यनुज्ञाने त्वधिकानां मृचा * * * ।
 अत्रार्थसु— यदा ‘स्तोम मतिशंसेत्’ स्तोमसङ्ख्या मतिक्रम्य शंसनं
 कुर्यात्, तदानीं मेकां देनातिक्रम्य शंसेत्, किं त्वेकयैव वा दाभ्या
 मेव वातिशंसेत् । तथाच सूत्रकार आह— “अतिशंसन मेकया
 दाभ्यां वा प्रातस्सवने”—इति (आश्व० श्रौ० ६. १२. ४.) † ।
 ततोऽधिकानां शंसनाभावे युक्तिर्दृष्टान्तमुखेनोच्यते, अत्रायं दृष्टान्तो
 ऽवगन्तव्यः । यथा लोके ‘अभिहेषते’ घासार्थं माभिमुखेन
 ‘हेषा’-शब्दं कुर्वते ऽश्वाय वा, ‘पिपासते’ अत्यन्तदृष्टार्ताय पुरुषाय
 वा ‘अन्नाद्यं’ पानीयं क्षिप्रं प्रयच्छेत्, तादृगेव ‘तत्’ ऋग्बाहुल्य-
 भावेनातिशंसनम् । ‘अथो’ अपि च क्षिप्रमेव देवेभ्यः सोमपानरूप
 मन्नाद्यं प्रयच्छतीत्यभिप्रेत्य ऋग्बाहुल्येन विलम्बं मकृत्वा एकया
 दाभ्यां वा अतिशंसनं कुर्यात् । तथा सति ‘क्षिप्रं’ शीघ्रमेवा-
 स्मिन् लोके प्रतिष्ठितो भवति ॥

सवनान्तरयोरुक्तवैपरीत्यं विधत्ते—“अपरिमिताभिरुत्तरयोः
 सवनयोरपरिमिता वै स्वर्गो लोकः स्वर्गस्य लोकस्याप्तैः”—इति ‡ ।
 इयत् एवेत्येवं नियमरहिताभिर्बह्वोभिर्ऋग्भिरतिशंसनं सवन-
 द्वये कुर्यात् ; स्वर्गलोकस्येयत्तारहितत्वात्, तस्य लोकस्य प्राप्त्यर्थं
 मिदं मतिशंसनं सम्पद्यते ॥

* १ भा० ४५.१ पृ० १ पं० । “यथाव स्तोत्रं तच्छस्त्रं”, यासु श्रौव सुवते ता एवानु-
 शंसति”—इति शत० ब्रा० ८.१.३.४ । “स्तोत्रं मयि शस्त्रात्”—इति च आश्व० श्रौ० ५.१०.१ ।

†, ‡ “अपरिमिताभिरुत्तरयोः सवनयोः”—इति च तदुत्तरसूत्रम् । साङ्ख्य० श्रौ० १२.२.१६ ।

यत्नातिशंसनं कर्त्तव्यं भवति, तत्र तदर्थं मृचा मागमनं कर्त्तव्यम् ; तासां मृचां देशविशेषं दर्शयति—“कामं तद्धोता शंसेद्यद्धोत्रकाः पूर्वदुः शंसेयुर्यद्वा होता तद्धोत्रकाः ; प्राणो वै होताङ्गानि होत्रकाः ; समानो वा अयं प्राणोऽङ्गान्यनुसञ्चरति ; तस्मात्तत्कामं होता शंसेद्योत्रकाः पूर्वदुः शंसेयुर्यद्वा होता तद्धोत्रकाः”—इति । अहर्गणेषु वर्तमानदिनात् ‘पूर्वदुः’ मैत्रावरुणादयो ‘होत्रकाः’ ‘यत्’ सूक्तं शंसेयुः, तदेव सूक्तं परेदुर्होता ‘कामम्’ अविशङ्क्यैव शंसेत् ; — यदि होतुरतिशंसनं प्रसक्तम्, तदानीं पूर्वदुर्होत्रकैः शस्तात् सूक्तादृच अनितव्याः ; यदि तु होत्रकाणां मतिशंसनं प्रसक्तम्, तदानीं पूर्वदुर्होता यत् सूक्तं शंसति, तस्मात् सूक्ताहोत्रकैरपेक्षिता ऋच अनितव्याः । होतुः प्राणस्थानीयत्वाद्दोत्रकाणां हस्तपादाद्यवयवस्थानीयत्वात् परस्परसूक्तादृगानयने सत्ययं प्राणः सर्वेष्ववयवेषु पक्षपात मन्तरेण तुल्य एवानुसञ्चरति । “तस्मात्तत्कामम्”—इति उक्तार्थोपसंहारः ॥

इत्थं परिधानीयाप्रसङ्गेन बुद्धिस्थयाज्याया अनवानत्व मतिशंसनं च निर्णय, अथ प्रकृतं मेव परिधानीयास्तुति मनुसरति—“सूक्तान्तेर्होता परिदधदेत्यथ समान्य एव तृतीयसवने होत्रकाणां परिधानीया भवन्त्यात्मा वै होताङ्गानि होत्रकाः समाना वा इमेऽङ्गानां मन्तास्तस्मात् समान्य एव तृतीयसवने होत्रकाणां परिधानीया भवन्ति भवन्ति”—इति । सूक्तानां मन्तिमा ऋचः ‘सूक्तान्ताः’ ताभिर्ऋग्भिर्होता ‘परिदधत्’ शस्त्रसमापनं कुर्वन् अतिवर्त्तते । ‘अथ’ होतुरनन्तरं होत्रकाणां सुच्यते,— तेषां तृतीयसवने परिधानीयाः ‘समान्यः’ तुल्या एव भवन्ति । एकाहं याः परिधानीयाः, ता एवाहर्गणेषु भवन्ति । तथाच पूर्वं मुक्तम् —

“ऐकाहिका एव तृतीयसवने”—इति (२५१ पृ०), तदेवात्र होत्रा सह प्रशंसार्थं मनूयते । योऽयं होता, सोऽयम् ‘आत्मा वै’ देह एव ; होत्रकास्तु हस्तापादाद्यवयवाः, तेषां च हस्तादीना मन्ताः ‘समानाः’ तुल्या एव दृश्यन्ते । दक्षिणहस्तस्यान्तो यादृशः, पञ्चाङ्गुल्युपेतः, तादृश एव वामहस्तस्यान्तोऽपि । एवं पादयोः, स्तनकर्णादियुग्मयोस्तुल्यान्तत्वं द्रष्टव्यम् । “तस्मात् समान्य एव”—इत्युपसंहारः ॥

पदाभ्यासोऽध्यायसमाप्त्यर्थः ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां द्वितीयाध्याये
(सप्तविंशाध्याये) पञ्चमः खण्डः ॥ ५ (८) ॥

वेदार्थस्य प्रकाशेन तमो हार्दं निवारयन् ।
पुमर्थाञ्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-
श्रीवीरबुक्कभूपालसाम्राज्यधुरन्धरमाधवाचार्यादेशतो
भगवत्सायणाचार्येण विरचिते माधवीये ‘वेदार्थप्रकाश’नामभाष्ये
ऐतरेयब्राह्मणस्य षष्ठपञ्चिकायाः द्वितीयाध्यायः ॥

॥ अथ तृतीयाध्यायः ॥

(तत्र)

॥ अथ प्रथमः खण्डः ॥

॥ ॐ ॥ आ त्वा वहन्तु हरय इति प्रातःसवनं उन्नीय-
मानेभ्यो ऽन्वाहं वृषण्वतीः पीतवतीः सुतवती-
र्महती रूपसमृद्धा ऐन्द्रीरन्वाहैन्द्रो वै यज्ञो गायत्री-
रन्वाहं गायत्रं वै प्रातःसवनं नव न्यूनाः प्रातःसवने
ऽन्वाहं न्यूने वै रेतः सिच्यते दश मध्यन्दिने ऽन्वाहं
न्यूने वै रेतः सिक्तं मध्यं स्त्रियै * प्राप्य स्थविष्ठं भवति
नव न्यूनास्तृतीयसवने ऽन्वाहं न्यूनाहै प्रजाः
प्र जायन्ते तद्यदेतानि केवलमूक्तान्यन्वाहं यजमान
मेव तद्गर्भं भूतं प्र जनयति यज्ञाद्देवयोन्यै ते हैके
सप्त-सप्तान्वाहुः सप्त प्रातःसवने सप्त माध्यन्दिने
सप्त तृतीयसवने यावत्थो वै पुरोनुवाक्यास्तावत्थो
याज्याः सप्त वै † प्राञ्चो यजन्ति सप्त वषट् कुर्वन्ति
तासां मेताः पुरोनुवाक्या इति वदन्तस्तत् तथा न
कुर्याद्यजमानस्य ह ते रेतो विलुम्पन्त्यथो यजमान
मेव यजमानो हि सूक्तं नवभिर्वा एतं मैत्रावरुणौ

* “स्त्रियै” क ।

† “वै” क-पुस्तके नास्ति ।

ऽस्माल्लोकादन्तरिक्षलोक मभि प्र वहति' दशभिरन्त-
रिक्षलोकादमुं लोक' मभ्यन्तरिक्षलोको हि ज्येष्ठो'
नवभिरमुष्माल्लोकात् स्वर्गं लोक मभि न ह वै
ते यजमानं' स्वर्गं लोक मभि वोळ्हु मर्हन्ति' ये
सप्त-सप्तान्वाहुस्तस्मात् केवलश एव सूक्तान्यनु-
ब्रूयात् ॥ १ (६) ॥

प्रातस्सवने हातकशस्ताण्यनुरूपो

यस्मिन्नेव सुवते स्तोत्रिय एषः ।

आरम्भाद्या आहवनीयाः परिधानीया

• वृद्धे स्तोमे स्यादतिशंसार्थलक्ष्य ॥ १ ॥

अथोन्नीयमानसूक्तानि * विधातु मुपक्रमते—“आ त्वा वहन्तु
हरय इति प्रातस्सवन उन्नीयमानेभ्यो ऽन्वाह ; वृषण्वतीः पीतवतीः
सुतवतीर्महती रूपसमृद्धाः”—इति । यदा चमसा ‘उन्नीयन्ते’
सोमेन पूर्यन्ते, तदानीं मध्वर्युणा प्रेषितो मैत्रावरुणः “आ त्वा
वहन्तु”—इति (सं० १. १६. १—८.) सूक्त मनुब्रूयात् । तस्मिन्
सूक्ते स्थिता ऋचो वृषण्वदेन पीतशब्देन सुतशब्देन मदशब्देन च
युक्ताः । तत्र द्वितीयपादे “वृषणं सोमपीतये”—इति वृषण्वद्-
पीतशब्दौ विद्यते ; चतुर्थ्या मृचि “सुते हि त्वा हवामहे”—
इतिश्रवणात् सुतशब्दो विद्यते ; अष्टमाया मृचि “इन्द्रो मदाय
गच्छति”—इति मदशब्दो विद्यते । यद्यप्येते शब्दाः सर्वास्वृक्षु न

* “उन्नीयमानेभ्यो ऽन्वाहा त्वा वहन्त्वसावि देव मिहोपयातेत्यनुसवनम्”—इति
आश्व० श्रौ० ५. ५. १. । तानि च सूक्तावीह प्रथमतोयचतुर्थखण्डे विधीयन्ते ।

सन्ति, तथापि क्वचिच्छ्रवणात् सर्वा अपि हृतिन्यायेन तैः शब्दैर्युक्ता भवन्ति । वर्षणक्षम इन्द्रः सोमं पीत्वा माद्यतीत्यस्यार्थस्योक्त-शब्दचतुष्टयेन प्रतीयमानत्वात् विवक्षितार्थानुकूल्येन रूप-समृद्धत्वम् ॥

देवताद्वारा ता ऋचः प्रशंसति— “ऐन्द्रीरन्वाहैन्द्रो वै यज्ञः”—इति । “इन्द्र त्वा मूरचक्षसः”—“इन्द्रं सुखतमे रये”—इति-श्रवणात् * इन्द्रदेवताका ऋचः ; सोमयागश्चेन्द्रदेवताकः † ; अतस्तत्र ता युज्यन्ते ॥

हृन्दोद्वारा प्रशंसति— “गायत्रीरन्वाह ; गायत्रं वै प्रातःस्सवनम्”—इति । प्रातःस्सवनस्य गायत्रीच्छन्दस्कत्वात् तच्छन्दस्का ऋचः तत्र योग्याः ॥

* ऋक्संज्ञाद्वारा प्रशंसति— “नव न्यूनाः प्रातःस्सवने ऽन्वाह ; न्यूने वै रेतः सिच्यते”—इति । मध्यन्दिनसवने दशसंज्ञाका वक्ष्यन्ते (३ ख०) ; तां संज्ञा मपेक्ष्यात्र या नव संज्ञाकास्ता एक-यर्वा न्यूनाः ; लोकेऽपि ‘न्यूने’ स्वल्पे गर्भस्थाने रेतः सिच्यते । अतो न्यूनत्व मत्र युक्तम् ॥

अथ माध्यन्दिने सवने “असावि देवङ्गोऽऋजीक मभ्यः”—इत्ये-तत्सूक्तगता दशसंज्ञाका ऋचो (सं० ७. २१. १-१०.) विधत्ते — “दश मध्यन्दिने ऽन्वाह ; न्यूने वै रेतः सिक्तं मध्यं स्त्रियै प्राप्य स्थविष्ठं भवति”—इति । लोके स्वल्पे गर्भस्थाने सिक्तं रेतः स्त्री-शरीरस्य ‡ मध्यस्थानं प्राप्य गर्भरूपेण ‘स्थविष्टम्’ अतिस्थूलं

* सं० १. १६. १, २ । “दिदेवत्यैश्चरन्ति”—इत्यादिः आश्व० श्रौ० ५, ५, १, ८० ।

† “इन्द्रः सोमस्य काण्डका”—इति सं० ८, ७७, ४ । निब० ५, २, ६ ।

‡ मूले ‘स्त्रियै’—इति पद मसि; तस्यैवार्थोऽयम् । षष्ठ्यर्थे चतुर्थी (पा० २, ३, ६२; वा०) †

भवति । अतो रेतस्त्रेकस्थानीयायाः ऋचो गर्भस्थानीयायाः सङ्ख्याधिक्यं युक्तम् * ॥

तृतीयसवने “इहोपयात शवसो नपातः”—इत्येतत्सूक्तगता नवसङ्ख्याका ऋचो (सं० ४. ३५. १-८.) विधत्ते—“नव न्यूनास्तृतीयसवने ऽन्वाहः; न्यूनाहै प्रजाः प्र जायन्ते”—इति । पूर्ववद् दशसङ्ख्यापेक्षयात्र न्यूनत्वम् । लोके हि ‘न्यूनाद्’ अल्पाद् योनिद्वारात् प्रौढाः प्रजा उत्पद्यन्ते ; अतो गर्भोत्पादनार्थं सप्त न्यूनत्वं युक्तम् † ॥

एतेषु सूक्तेषु मतद्वय मस्ति । सम्पूर्णसूक्तानुवन मित्येकं मतम्, प्रतिसूक्तं सप्ताना मेवर्चा मनुवचनत्व मिति द्वितीयं मतम् । तत्र प्रथमं मतं प्रशंसति—“तद्यदेतानि केवलसूक्तान्यन्वाह, यजमान मेव तद्गर्भं भूतं प्र जनयति यज्ञाद्देवयोन्यै”—इति । ‘केवल’-शब्दः सम्पूर्णवाची । तदनुवचनेन सम्पूर्णगर्भं प्राप्तं यजमान मेव यज्ञ-रूपाद् ‘देवयोन्यै’ देवसम्बन्धियोनिस्थानादुत्पादयति । अतः सम्पूर्णानुवचनं युक्तम् ॥

द्वितीयं मतं दर्शयति—“ते हैके सप्त-सप्तान्वाहुः,—सप्त प्रातःसवने, सप्त माध्यन्दिने, सप्त तृतीयसवने, यावत्यौ वै पुरोनुवाक्या-स्तावत्यौ ग्राज्याः ; सप्त वै प्राञ्चो यजन्ति, सप्त वषट् कुर्वन्ति, तासां मेताः पुरोनुवाक्या इति वदन्तः”—इति । ‘ते’ प्रसिद्धा ऋत्विजः ‘एके’ केचित् तत्तद्यज्ञेषु यथोक्तसूक्तगता ऋचः प्रतिसूक्तं सप्तसङ्ख्याका एवान्वाहुः, न तु सम्पूर्णसूक्तानि । तस्यैव व्याख्यानं “सप्त प्रातःसवने”—इत्यादि । “यावत्यः”—इत्यादिना तदीया

* द्वितीयतृतीययोः खण्डयोः द्रष्टव्यम् (आश्व० श्री० ५. ५. १४.) ।

† द्वितीयचतुर्थयोः खण्डयोः द्रष्टव्यम् (आश्व० श्री० ५. ५. १४.) ।

युक्तिरुच्यते । पुरोनुवाक्यानां याज्यानां च सङ्ख्या प्रायेण समानैव दृश्यते । तथा सत्यत्र 'सप्त' सप्तसङ्ख्याका ऋत्विजः— होता, मैत्रावरुण, ब्राह्मणाच्छंसी, नेष्टा, पोता, आग्नीध्रः, अच्छावाक्येत्येते * प्राङ्मुखाः 'यजन्ति' याज्याः पठन्ति । तस्यैव व्याख्यानं "सप्त वषट् कुर्वन्ति"—इति । 'तासां' सप्तभिः पठ्यमानानां याज्यानाम् 'एताः' सूक्तगताः सप्तसङ्ख्याका ऋचः पुरोनुवाक्या भवन्तीति । एके तादृशीं युक्तिं वदन्तः सप्त-सप्तान्वाहुरित्यन्वयः ॥

तदिदं मतं दूषयति— "तत् तथा न कुर्याद् ; यजमानस्य ह ते रेतो विलुम्पन्त्यथो यजमान मेव ; यजमानो हि सूक्तम्"—इति । सप्त-सप्तेति यन्मतम्, तत्तथा न कुर्यात् । 'ते' सप्त-सङ्ख्यावादिनः सम्पूर्णसूक्ताभावाद्यजमानस्य प्रजोत्पादकं 'रेतः' विनाशयन्ति । 'अथो' अपिच यजमान मेव विनाशयन्ति । सूक्तस्य यजमानरूपत्वेन सम्पूर्णसूक्तविलोप एव यजमानविलोपः ॥

परमते दोषं दर्शयित्वा स्वमते गुणं दर्शयति— "नवभिर्वा एतं मैत्रावरुणो ऽस्मास्त्रिकादन्तरिचलोक्तं मभिः प्र वहति ; दशभिरन्तरिचलोक्तादमुं लोकं मभ्यन्तरिचलोक्तो हि ज्येष्ठो नवभिरमुस्मास्त्रिकात् स्वर्गं लोकं मभिः"—इति । प्रथमसूक्तगताभिर्ऋग्भिः 'नवभिः' † 'एतं' यजमानं भूलोकादन्तरिचलोक्तम् 'अभिः' लक्ष्य नयति । द्वितीयसूक्तगताभिः 'दशभिः' ‡ ऋग्भिरन्तरिचलोक्ताद्

* "आग्नीध्रोऽयं पूर्वम् । सिकताशोपरि रौद्रेणेति सर्वत्र । षट् सदसि । प्रत्यङ्मुखी द्वारं मपरिण हीतुः । दक्षिणपूर्वेणौदुम्बरीं मैत्रावरुणस्य । होतृदक्षिणां सुतरेण चतुरः समानतरान् ब्राह्मणाच्छंसी-पीठ-नेष्टृच्छावाकानाम्"—इति कात्या० श्रौ० ८, ६, १६—२१ ।

† प्रातस्सवने "आ त्वा वहन्तु"—इति नवर्चं सूक्तं विहितम् प्रथमखण्डे (२५७५०) ।

‡ माध्यन्दिने सवने "असावि देवम्"—इति दशर्चं सूक्तं विधास्यते तृतीयखण्डे ।

‘अमुं लोकं’ नाकपृष्ठाख्यं लोकम् ‘अभि’लक्ष्य नयति । अन्तरिक्षस्य यः समीपवर्ती स्वर्गभागः, स नाकपृष्ठाख्यो लोकः ; स च प्रवृद्धादन्तरिक्षाद् * ‘ज्येष्ठः’ अतिप्रवृद्धः ; तं दशभिः प्राप्य तस्मान्नाकपृष्ठाख्याद् ‘अमुष्मात्’ स्वर्गल्लोकादुपरितनं बहुभोगयुक्तं ‘स्वर्गं लोकं’ तृतीयसूक्तगताभिः ‘नवभिः’ † ऋग्भिर्यजमानमभि वहति ॥

स्वमते गुणान् दर्शयित्वा तद्राहित्यं परमते दर्शयति— “न ह वै ते यजमानं स्वर्गं लोकमभि वोळ्हु मर्हन्ति, ये सप्त-सप्तान्वाहुः”—इति । ‘ये’ पूर्वपक्षिणः प्रतिसूक्तं सप्तसङ्ख्याका एवान्वाहुः, ‘ते’ सङ्ख्यान्यूनत्वात् पूर्वोक्तरीत्या स्वर्गं प्रति यजमानं वाटुं नार्हन्ति ॥

स्वमृतं निगमयति— “तस्मात् केवलश एव सूक्तान्यनुब्रूयात्”—इति । ‘केवलशः’ प्रतिसूक्तं सम्पूर्णं मेवेत्यर्थः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां तृतीयाध्याये
(अष्टाविंशाध्याये) प्रथमः खण्डः ॥ १ (८) ॥

॥ अथ द्वितीयः खण्डः ॥

अथाह यदैन्द्रो वै यज्ञो ऽथ कस्माद् द्वावेव
प्रातःसवने प्रस्थितानां प्रत्यक्षादैन्द्नीभ्यां यजतो

* अन्तरिक्षशब्द इह सर्वत्र दीर्घमध्यः ख-ग-पुस्तकयोः ।

† तृतीयसवने “इक्षीपयात्”—इति नवर्चं सूक्तं विधास्यते चतुर्थखण्डे ।

होता चैव ब्राह्मणाच्छंसी' चेदं ते सोम्य' मध्विति
 होता यजतीन्द्र त्वा वृषभं वय मिति ब्राह्मणा-
 च्छंसी' नानादेवत्याभिरितरे' कथं तेषा मैन्द्रो
 भवन्तीति' मित्रं वयं हवामह इति मैचावरुणो
 यजति' वरुणं सोमपीतय इति' यद्वै किञ्च पीतवत्
 पदं' तदैन्द्रं रूपं तेनेन्द्रं प्रीणाति' मरुतो यस्य हि
 क्षय इति पीता यजति' स सुगोपातमो जन
 इतीन्द्रो वै गोपास्तदैन्द्रं रूपं तेनेन्द्रं प्रीणात्यग्ने
 पत्नीरिहावहेति नेष्टा यजति' त्वष्टारं सोमपीतय
 इतीन्द्रो वै त्वष्टा तदैन्द्रं रूपं तेनेन्द्रं प्रीणात्यु-
 च्छान्नाय वशान्नायेत्याग्नीध्रो यजति' सोमपृष्ठाय
 वेधस इतीन्द्रो वै वेधास्तदैन्द्रं रूपं तेनेन्द्रं प्रीणाति'
 प्रातर्यावभिरागतं देवेभिर्जेन्यावसू' इन्द्राग्नी सोम-
 पीतय इति स्वयं समृद्धाच्छावाकस्त्वैव मु हैता ऐन्द्रो
 भवन्ति यन्नानादेवत्यास्तेनान्या देवताः प्रीणाति'
 यदु गायत्रास्तेनाग्नेय्य' एतदु हैताभिस्त्वय' मुपा-
 प्रीति' ॥ २ (१०) ॥

अथ प्रस्थितयाज्याविषयं चोद्य मुद्गावयति—“अथाह
 यदैन्द्रो वै यज्ञो ऽथ कस्माद् द्वावेव प्रातस्त्वने प्रस्थितानां प्रत्य-
 क्षादैन्द्भीयां यजतो हैता चैव ब्राह्मणाच्छंसी चेदं ते सोम्यं

मध्विति होता यजतीन्द्र त्वा वृषभं वय मिति ब्राह्मणाच्छंसी,
नानादेवत्याभिरितरे ; कथं तेषा मैन्द्रो भवन्तीति ?”—इति ।
‘अथ’ उन्नीयमानसूक्तनिर्णयानन्तरं कश्चिद् ब्रह्मवादी चोद्य माह ।
यस्मात् कारणात् यज्ञः ‘ऐन्द्रो वै’ इन्द्रदेवताक एव । तथैवं सति
सर्वेषा मृत्विजा मिन्द्रदेवताका एव याज्या अपेक्षिताः ; अत्र तु
प्रस्थितसोमानां यागे प्रातस्सवनकालीने होतब्राह्मणाच्छंसिनो
द्वावेव ‘प्रत्यक्षात्’ ओच्चप्रत्यक्षेण वा श्रूयमाणाभ्या मिन्द्रदेवता-
काभ्या मृग्भ्यां यजतः ; न त्वितरे । “इदं ते सोम्यम्”—इति (सं०
८. ६५. ८.) होतुर्याज्या । तस्यास्तृतीयपादे “जुषाण इन्द्र”—
इति प्रत्यक्ष एवेन्द्रशब्दः श्रूयते ; “इन्द्र त्वा वृषभं वयम्”—इति
(सं० ३. ४०. १.) ब्राह्मणाच्छंसिनो याज्या ; तत्र स्पष्ट एवेन्द्र-
शब्दः । ‘इतरे’ पञ्चर्त्विजो ‘नानादेवत्याभिः’ ऋग्भिर्यजन्ति ;
तेषा मृत्विजां ता ऋचः कथं मिन्द्रदेवताका भवन्ति ? इति
चोद्यम् । तत्र पञ्चाना मृत्विजां याज्यास्त्रिन्द्रदेवताकत्वं सम्पाद-
नीयम् ॥

तत्रैकस्यां याज्यायां तत् सम्पादयति—“मित्वं वयं हवामह
इति मैत्रावरुणो यजति ; वरुणं सोमपीतय इति, यद्वै किञ्च
पीतवत् पदं, तदैन्द्रं रूपं, तेनेन्द्रं प्रीणाति”—इति । मैत्रावरुणस्य
“मित्वं वयम्”—इति (सं० १. २३. ४.) येयं याज्या, तस्या
द्वितीयपादे वरुण मित्यादिकं ‘पीतवत्’ पिबतिधातुयुक्तं यत्
किञ्चित् पद मस्ति, तदिन्द्रसम्बन्धि रूपम् ; इन्द्रस्य सोमपान-
प्रियत्वात् । ‘तेन’ हि पीतवत्पदेनेन्द्रं परितोषयति ॥

पोतुर्याज्याया ऐन्द्रत्वं दर्शयति — “मरुतो यस्य हि चय इति
पीता यजन्ति ; स सुगोपातमो जन इतीन्द्रो वै गोपास्तदैन्द्रं रूपं,

तेनेन्द्रो प्रीणाति”—इति । “मरुतः”—इत्यस्यां (सं० १.८६.१.) याज्यायां तृतीयपादे ‘गोपा’शब्देनेन्द्रो ऽभिधीयते । गोमृत्वं रक्षकत्वं मिन्द्रसम्बन्धि रूपम्, तेनेन्द्रस्य प्रीतिः ॥

नेष्टुर्याज्याया ऐन्द्रत्वं सम्पादयति— “अग्ने पत्नीरिहावहेति नेष्टा यजति ; त्वष्टारं सोमपीतय इतीन्द्रो वै त्वष्टा, तदैन्द्रं रूपं, तेनेन्द्रं प्रीणाति”—इति । “अग्ने पत्नीः”—इत्यस्या याज्यायाः (सं० १. २२. ८.) तृतीयपादे यस्त्वष्टा, स एवेन्द्रः, शत्रूणां तनूकरणादिन्द्रस्य त्वष्टृत्वम् ॥

आग्नीध्रस्य याज्याया ऐन्द्रत्वं सम्पादयति— “उत्तान्नाय वशा-
चायेत्याग्नीध्रो यजति ; सोमपृष्ठाय वेधस इतीन्द्रो वै वेधास्तदैन्द्रं
रूपं, तेनेन्द्रं प्रीणाति”—इति । “उत्तान्नाय”—इतियाज्यायाः
द्वितीयपादे यो वेधाः ; स एवेन्द्रः, इन्द्रस्य जगदुच्यवस्थाविधा-
यकत्वेन वेधःशब्दवाच्यत्वात् ॥

अच्छावाकस्य याज्यायाः ऐन्द्रत्वं सम्पादयति— “प्रातर्याव-
भिरागतं देवेभिर्जेन्यावसू, इन्द्राग्नीः सोमपीतय इति स्वयं समृ-
द्धाच्छावाकस्य”—इति । हे इन्द्राग्नी ! ‘जेन्यावसू’ जेन्यं जेतव्यं वसु
धनं ययोस्ती तादृशी भूत्वा ‘प्रातर्यावभिः’ प्रातस्सवनगामिभिः
‘देवेभिः’ देवैः सह ‘सोमपीतये’ सोमपानार्थम् ‘आगतम्’ आग-
च्छतम् । अस्या मृचि ‘इन्द्राग्नी’-श्रवणेऽपि इन्द्रशब्दस्य प्रत्यक्षस्य
विद्यमानत्वात् स्वयं मेवेन्द्रत्वाय ‘समृद्धा’ सम्पूर्णा ; न त्वेन्द्रत्वं
सम्पादनीयं मस्ति (सं० ८. ३८. ७.) ॥

ऋचां सम्पादितं मेन्द्रत्वं निगमयति— “एव सु हैता ऐन्द्रो
भवन्ति”—इति ॥

तासृक्षु देवतान्तरप्रीतिं दर्शयति— “यन्नानादेवत्यास्तेनान्या

देवताः प्रीणाति”-इति । मित्रावरुणो मरुतो ऽग्निर्वेधा इन्द्राग्नी
इत्येताभिः ‘नानादेवताभिः’ युक्ता ऋचः इति यदस्ति, तेनेन्द्र-
व्यतिरिक्ता देवतास्तोषयति ॥

तत्रत्यं छन्दः प्रशंसति— “यदु गायत्रीस्तेनान्येयः”-इति ।
अग्निगायत्रीः प्रजापतिमुखजत्वसम्बन्धाद् * गायत्रीच्छन्दसां
तांसा मग्निदेवताकत्वं सम्पद्यते ॥

उक्तां प्रशंसां निगमयति— “एतदु हैताभिस्त्रय मुपाप्नोति”
-इति । ‘एताभिः ऋग्भिः’ ‘एतदु ह’ पूर्वोक्त मेव ‘त्रयं’ त्रिविध-
देवतासम्बन्धत्वं प्राप्नोति । तत्र तत्र प्रतीयमाननानाविधदेवता-
कत्वं, पूर्वोक्तरीत्या सम्पादित मैन्द्रत्वं, गायत्रीद्वारेणान्येयत्वं चेति
त्रयं वेदितव्यम् ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य यष्टपञ्चिकायां तृतीयाध्याये

(अष्टाविंशाध्याये) द्वितीयः खण्डः ॥ २ (१०) ॥

॥ अथ तृतीयः खण्डः ॥

असावि देवं गोऋजीक मम्य इति मध्यन्दिन
उन्नीयमानेभ्यो ऽन्वाह वृषण्वतीः पीतवतीः सुत-
वतीर्मद्वती रूपसमृद्धा ऐन्द्रीरन्वाहैन्द्री वै यज्ञ-
स्त्रिष्टुभो ऽन्वाह चैष्टुभं वै माध्यन्दिनं सवनं तदा-

* तै० सं० १. १. ४ (१ भा० १९५०) ।

हुर्यत्तृतीयसवनखैवं रूपं 'महदथ कस्मान् मध्यन्दिने'
 मद्वतीरनु चाह यजन्ति चाभिरिति माद्यन्तीव वै
 मध्यन्दिने देवताः स मेव तृतीयसवने मादयन्ते'
 तस्मान् मध्यन्दिने 'मद्वतीरनु चाह यजन्ति चाभिस्ते
 वै खलु सर्व एव माध्यन्दिने' प्रस्थितानां प्रत्यक्षा-
 दैन्द्रीभिर्यजन्त्यभितृण्वतीभिरेके 'पिवा सोम मभि
 य मुग्र तर्द इति होता यजति' स ईं पाहि य
 ऋजिषी तस्तु इति 'मैत्रावरुणो यजत्येवा पाहि
 प्रतथा मदन्तु त्वेति ब्राह्मणाच्छंसी यजत्यर्वाङ्गेहि
 सोम कामं त्वाहुरिति पीता यजति' तवायं सोमस्त्व
 मेह्यर्वाङ्गिति नेष्टा यजतीन्द्राय सोमाः प्र दिवो
 विदाना इत्यच्छावाको यजतापूणी अथ कलशः
 स्वाहेत्याग्नीध्रो यजति तासा मेता अभितृण्वत्यो
 भवन्तीन्द्रो वै प्रातःसवने न व्यजयत स एताभिरेव
 माध्यन्दिनं सवन मभ्यतृणद्यदभ्यतृणत्तस्मादेता
 अभितृण्वत्यो भवन्ति ॥ ३ (११) ॥

अथ माध्यन्दिने उन्नीयमानसूक्तं विधत्ते— “असावि देवं
 गोऋजीक मन्ध इति मध्यन्दिन उन्नीयमानेभ्यो ऽन्वाह ; वषण्वतीः
 पीतवतीः सुतवतीर्महतौ रूपसमृद्धाः”—इति । माध्यन्दिने सवने
 अध्वर्युणा प्रेषितो “असावि देवम्”—इत्यादिकं (सं० ७. २१. १.)
 सूक्तं मनुब्रूयात् । तत्रत्या ऋचः वष-पीत सुत-मद-शब्दोपेताः ।

पूर्वत्र “दश मध्यन्दिने ऽन्वाह”-इति सङ्ख्यैवोक्ता, न तु सूक्तं दर्शितम् (२५८ पृ०) ; अत्र त्वसावि देव मिति सूक्तं प्रदर्श्यते । अस्य सूक्तस्य द्वितीयस्या मृचि “वृषणो वृषा च”-इति वृषणवच्छब्दः श्रुतः । तृतीयस्या मृचि “रथ्यो धेना”-इति धेनाशब्दः पिबतिधात्वर्थः, तेन पीतवत्त्वम् ; “धेत् पाने”-इति (भा० ८०२.) हि धातुः । “असावि”-इति सुनोतिधातोः (स्वा० १.) श्रूयमाणत्वात् सुतवत्त्वम् । प्रथमाया ऋचो ऽवसाने “अन्धसो मदेषु”-इति मदत्वं श्रुतम् । रूपसमृद्धत्वं पूर्ववद्योज्यम् ॥

देवताद्वारा छन्दोद्वारा च ता ऋचः प्रशंसति— “ऐन्द्रीरन्वा-
हैन्द्री वै यज्ञस्त्रिष्टुभोऽन्वाह त्रैष्टुभं वै माध्यन्दिनं सवनम्”-इति ।
द्वितीयपादे “अन्यस्मिन्निन्द्र”-इतिश्रवणादैन्द्रत्वम् । एव मृगन्त-
रेष्वप्युदाहरणीयम् ॥

माध्यन्दिनसवनस्य त्रैष्टुभत्वं प्रसिद्धम्, महतीरिति यदुक्तं, तस्या-
च्चेप मुञ्जावयति— “तदाहुयत् तृतीयसवनस्यैव रूपं महदथ कस्मान्
मध्यन्दिने महतीरनु चाह यजन्ति चाभिरिति”-इति । तृतीय-
सवने सर्वेषां देवानां सोमपानादूर्ध्वं हर्षसम्भवान् महत्त्वं तृतीय-
सवनस्यैव रूपम् । तथा सति मध्यन्दिने सवने महतीना मृचा मनु-
वचनम् ‘आभिः’ महतीभिर्यजनं च कस्मात् कारणादिति चोद्यम् ॥

तस्योत्तर माह— “माद्यन्तीव वै मध्यन्दिने देवताः स मेव
तृतीयसवने मादयन्ते ; तस्मान् मध्यन्दिने महतीरनु चाह यजन्ति
चाभिः”-इति । माध्यन्दिने सवनेऽपि देवानां सोमपानसङ्गा-
वात्ताः माद्यन्त्येव ; तृतीयसवने तु निरवशेषाणां देवानां सोम-
पानसम्पत्त्या ‘सम्मादयन्ते’ सम्भूय हृथन्तीत्येतावानेव विशेषः ।
तस्मात् ‘मीदस्य’ हर्षस्य माध्यन्दिनसवनेऽपि सङ्गावात्, तत्र

‘मदतीः’ ऋचो मैत्रावरुणोऽन्वाह । होवादयश्च सप्तर्विजः ‘आभिः’ मदतीभिर्यजन्ति ॥

अथ ताः प्रस्थितयाज्या विधत्ते— “ते वै खलु सर्व एव माध्यन्दिने प्रस्थितानां प्रत्यक्षादैन्द्रीभिर्यजन्ति”—इति । ‘ते’ होवादयः सप्तर्विजः सर्वेऽपि ‘माध्यन्दिने’ सवने प्रस्थितसोमानां सम्बन्धिनीभिः ‘प्रत्यक्षात्’ प्रत्यक्षेण पठ्यमानेनैवेन्द्रशब्देन प्रयुक्ताभिरिन्द्रदेवताकाभिः ऋग्भिर्यजेयुः । तेषु सप्तस्मृत्तु मध्ये होव-मैत्रावरुण-ब्राह्मणाच्छंसिनां त्रयाणां सम्बन्धिनीषु याज्यासु न केवल मैन्द्रत्वं किन्तु अभितृषवत्वम् ॥

अपरं विशेषं दर्शयति—“अभितृषवतीभिरेके”—इति । अभि-पूर्वस्य तृदिधातो रूपं यास्वस्ति, ताः ‘अभितृषवत्यः’ ॥

तत्र होतुर्याज्यां दर्शयति— “पिबा सोम मभि य” सुग्र तर्द इति (सं० ६. १७. १.) होता यजति”—इति । तत्राभिश्च शब्दस्य तर्दशब्दस्य च विद्यमानत्वात् अभितृषवत्वम् ॥

मैत्रावरुणस्य याज्यां दर्शयति— “स ईम्पाहि य ऋजीषी तरुव इति (सं० ६. १७. १.) मैत्रावरुणो यजति”—इति । “स ईम्पाहि”—इत्यस्या ऋचश्चतुर्थपादे अभितृषवत्वम् ॥

ब्राह्मणाच्छंसिनो याज्यां दर्शयति— “एवा पाहि प्रत्नथा मन्दतु त्वेति (सं० ६. १७. २.) ब्राह्मणाच्छंसी यजति”—इति । “एवा पाहि”—इत्यस्या ऋचि चतुर्थपादे “अभि गा इन्द्र तन्धि”—इति श्रवणादभितृषवत्वम् । एतांस्त्रीनृत्विजो ऽभिप्रेत्याभितृषवतीभिरेक इत्युक्तम् (१० पं०) ॥

पोतुर्याज्यां दर्शयति— “अर्वाडेहि सोम कामं त्वाङ्गुरिति (सं० १. १०४. ८.) पोता यजति”—इति ॥

नेष्टुर्याज्यां दर्शयति— “तवायं सोमस्त्व मेह्यर्वाडिति (सं० ३. ३५. ६.) नेष्टा यजति”—इति ॥

अच्छावाकस्य याज्यां दर्शयति— “इन्द्राय सोमाः प्र दिवो विदाना (सं० ३. ३६. २.) इत्यच्छावाको यजति”—इति ॥

आग्नीध्रस्य याज्यां दर्शयति— “आ पूर्णो अस्य कलशः स्वाहेत्याग्नीध्रो (सं० ३. ३२. १५.) यजति”—इति ॥

उक्तानां सप्तानां याज्यानां मध्ये “पिवा सोमम्”, “स ईम्पाहि”, “एवा पाहि”—इति तिस्र ऋचो ऽभितृषवत्त्वेन प्रशंसति— “तासां मेता अभितृषवत्यो भवन्तीन्द्रो वै प्रातस्सवने न व्यजयत ; स एताभिरेव माध्यन्दिनं सवनं मभ्यतृणयदभ्यतृणत्तस्मादेता अभितृषवत्यो भवन्ति”—इति । अभिपूर्वतर्दनधातुयुक्तत्वादभितृषवत्त्वं यथा भवति तथैव धात्वर्थसम्भवादप्यभितृषवत्त्वं द्रष्टव्यम् । कथं मेतदिति, तदुच्यते— इन्द्रः पुरा प्रातस्सवने समाप्ते सति तावता ‘न व्यजयत’ विजयं न प्राप्तवान् ; माध्यन्दिनसवनस्य गुरुत्वेन गलितत्वात् । तदानीं मिन्द्रस्तस्य माध्यन्दिनसवनस्य स्थितिसिद्धार्थम् “पिवा सोमम्”—इत्यादिभिस्तिष्ठभिः ऋग्भिर्माध्यन्दिनसवनम् ‘अभितः’ प्रथमतः तृतीयोर्मध्ये ‘अतृषत्’, तर्दनं मकरोत्, दृढबन्धेन स्थितिं कृतवानित्यर्थः । ‘तस्मात्’ तर्दनस्यार्थस्य युक्तत्वादेतासां तिष्ठणा मभितृषवत्त्वम् ॥३॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां तृतीयाध्याये

(अष्टाविंशाध्याये) तृतीयः खण्डः ॥ ३ (११) ॥

॥ अथ चतुर्थः खण्डः ॥

इहोपयात शवसो नपात इति' तृतीयसवन
 उन्नीयमानेभ्यो ऽन्वाह' वृषण्वतीः पीतवतीः सुत-
 वतीर्मद्वती रूपसमृद्धास्ता ऐन्द्रार्भव्यो भवन्ति' तदा-
 ह्यर्धन्नार्भवीषु स्तुवते' ऽथ कस्मादार्भवः पवमान इत्या-
 चक्षत इति' प्रजापतिर्वै पित ऋभून्' मर्त्यान्त्सतो
 ऽमर्त्यान् कृत्वा' तृतीयसवन आभजत्' तस्मान्नार्भ-
 वीषु स्तुवते' ऽथार्भवः पवमान इत्याचक्षते' ऽथाह
 यद्यथाच्छन्दसं' पूर्वयोः सवनयोरन्वाह' गायत्रीः प्रातः-
 सवने' त्रिष्टुभो माध्यन्दिने' ऽथ कस्माज्जागते सति
 तृतीयसवने' त्रिष्टुभो ऽन्वाहेति' धीतरसं वै तृतीय-
 सवन' मथैतदधीतरसं' शुक्रियं कन्दो यत् त्रिष्टुप्
 सवनस्य सरसताया इति ब्रूयादथो इन्द्र मेवैतत्स-
 वने ऽन्वा भजतीत्यथाह यदैन्द्रार्भवं वै तृतीयसवन'
 मथ कस्मादेष एव तृतीयसवने' प्रस्थितानां प्रत्यक्षा-
 दैन्द्रार्भव्या यजतीन्द्र ऋभुभिर्वाजवद्भिः समुक्षित
 मिति होतैव' नानादेवत्याभिरितरं' कथं तेषां मैन्द्रा-
 र्भव्यो भवन्तीतीन्द्रावरुणा सुतपाविमं सुत मिति
 मैत्रावरुणो यजति' युवो रथो अध्वरं देववीतय
 इति' बहूनि वा ह तदभूणां रूप' मिन्द्रश्च सोमं

पिबतं बृहस्पत इति ब्राह्मणाच्छंसी यजत्रावां
 विशन्विन्दवः स्वाभुव इति बहूनि वा ह तदृ-
 भूणां रूपं मा वो वहन्तु सप्तयो रघुष्यद इति
 पोता यजति रघुपत्वानः प्र जिगात बाहुभिरिति
 बहूनि वा ह तदृभूणां रूपं ममेव नः सुहवा आ
 हि गन्तनेति नेष्टा यजति गन्तनेति बहूनि वा ह
 तदृभूणां रूपं मिन्द्राविष्णू पिबतं मध्वो अखेत्य-
 च्छावाको यजत्रा वा मभ्यांसि मदिराण्यग्म-
 न्निति बहूनि वा ह तदृभूणां रूपं मिमं स्तोम
 मर्हते छातवेदस इत्याग्नीध्रो यजति रथ मिव सम्म-
 हेमा मनीषयेति बहूनि वा ह तदृभूणां रूपं मेव
 सु हैता ऐन्द्रार्भ्यो भवन्ति यन्नानादेवत्यास्तेनान्या
 देवताः प्रीणाति यदु जगत्प्रासाहा जागतं वै तृतीय-
 सवनं तृतीयसवनस्यैव समृद्धौ ॥ ४ (१२) ॥

. अथ तृतीयसवने उन्नीयमानं सूक्तं विधत्ते— “इहोपयात
 शवसो नपात इति (सं० ४. ३५. १-६.) तृतीयसवन उन्नीय-
 मानेभ्यो ऽन्वाह ; वषण्वतीः पीतवतीः सुतवतीर्महती रूपसृ-
 द्धास्ता ऐन्द्रार्भ्यो भवन्ति”—अध्वर्युणा चमसोन्नयनकाले प्रेषितो
 मैत्रावरुणः “इहोपयात”—इति सूक्तं मनुब्रूयात् । तत्रत्या ऋचो
 वष-पीत-सुत-मद-शब्दोपेताः । “आ तक्षत वषणः”—इति ‘वषण्-
 शब्दः । “सु पुतस्य पीतिः”—इति मुनोतिधातुना पिबतिधातुना

च योगः । “अनु वो मदासः”—इति मदिधातुयोगः । तत्रत्या ऋचः ‘गिन्द्रार्भव्यः’ इन्द्रश्च ऋभवश्च तासां देवताः ; “सौधन्वना ऋभवः”—“गन्विन्द्रम्”—इति तत्र श्रवणात् ॥

ऋभुदेवताप्रसङ्गेन तृतीयसवनगते पवमानस्तोत्रे किञ्चिच्चोद्य मुद्गावयति—“तदाहुर्यन्त्रार्भवीषु सुवते ऽथ कस्मादार्भवः पवमान इत्याचक्षते इति”—इति । ‘तत्’ तस्मिन् ऋभुसम्बन्धविषये चोद्य माहुः । यस्मात् कारणादृभुदेवतामृचु सामगास्तृतीयसवने पवमानस्तोत्रेण न सुवते, किन्तु “स्वादिष्ठया मदिष्ठया”—इत्यन्य-देवताकास्वेव सुवते * । अथैवं सति कस्मात् कारणात् पवमान-स्तोत्रस्यार्भवत्वं माचक्षते ? इति चोद्यम् ॥

तस्योत्तर माह—“प्रजापतिर्वै पित ऋभून् मर्त्यान्स्ततो ऽमर्त्यान् कृत्वा तृतीयसवन आभजत् ; तस्मान्नार्भवीषु सुवते ऽथार्भवः पवमान इत्याचक्षते”—इति । पुरा प्रजापतिः पिता भूत्वा ‘मर्त्यान्’ मनुष्यान् सतः ऋभून् ‘अमर्त्यान्’ देवान् कृत्वा तृतीयसवने ‘आभजत्’ भागिनः अकरोत् । तदिदं मुपाख्यानम् “आर्भवं शंसति”—इत्यत्र प्रदर्शितम् † । एवं च सति ऋभूणां स्तोत्रदेवतात्वाभावाद् ‘आर्भवीषु’ ऋचु उद्गातारो न सुवते ; ‘अथ’ अपि ऋभूणां तृतीयसवनसम्बन्धसद्भावात् तृतीयसवनगतस्य पवमान-स्तोत्रस्याप्यार्भवत्वं व्यवहरन्ति ॥

प्रासङ्गिकं परिसमाप्य प्रकृत एव सूक्ते चोद्य मुद्गावयति — “अथाह यद्यथाच्छन्दसं पूर्वयोः सवनयोरन्वाह,— गायत्रीः प्रातस्सवने त्रिष्टुभो माध्यन्दिने, ऽथ कस्माज्जागते सति तृतीयसवने

* उ० आ० १ १ १५ ; दा० ब्रा० ८. ४. ५ (२ भा० ६२ पृ०) ।

† ३ प० ३ अ० ६ ख० (२ भा० १३५ पृ०) ।

त्रिष्टुभो ऽन्वाहेति”—इति । ‘अथ’ उन्नीयमानसूक्तविधानानन्तरं तत्र कश्चिद् ब्रह्मवादी चोद्य माह । ‘यद्’ यस्मात् कारणात् ‘यथा-च्छन्दसं’ तत्र-तत्रोचितं छन्दोऽनतिक्रम्य सवनद्वये गायत्रीः त्रिष्टु-भश्च क्रमेणान्वाह, तृतीयसवनं तु जागतम् । तथा सति जगती मतिक्रम्य “इहोपयात”—इत्याद्यास्त्रिष्टुभः कस्मादनुब्रूते ? इति चोद्यम् ॥

तत्रोत्तरं दर्शयति— “धीतरसं वै तृतीयसवनं मथैतद्धीत-रसं शुक्रियं छन्दो यत् त्रिष्टुप्, सवनस्य सरसताया इति ब्रूयादथो इन्द्र मेवैतत्सवने ऽन्वाभजतीति”—इति । यदेतत् तृतीयसवनं, तदेतद् ‘धीतरसं’ तदीयो रसो गायत्र्या पीतः सोमाहरणकाले पद्भ्यां सवनद्वयं मुखेन तृतीयसवनं च गृहीत्वा तत्रत्यं रसं गायत्री पीतवती । तथाचान्यत्र श्रूयते— “पद्भ्यां द्वे सवने समगृभ्णान्, मुखेनैकं ; यन् मुखेन समगृभ्णात्, तदधयत् ; तस्माद् द्वे सवने शुक्रवती प्रातस्सवनं माध्यन्दिनञ्च, तस्मात् तृतीयसवनं ऋजुष भभिषुण्वन्ति ; धीत मिव हि मन्यन्ते”—इति (तै० सं० ६. १. ७. ४.) । तथैव त्रिष्टुप् छन्दो यदस्ति, एतद् ‘अधीतरसम्’ अधीतरसम् ; माध्यन्दिनसवनसम्बन्धित्वात् । अत एतत् शुक्रियो रसः तद्गुपेतं ‘शुक्रियम्’ । अतो ऽस्य तृतीयसवनस्य सरसत्वार्थं त्रिष्टुभोऽन्वाहेत्युत्तरं ब्रूयात् । ‘अथो’ अपि च तेन सरसत्वेनेन्द्र मेव तृतीयसवनं भागवन्तं करोति ; त्रिष्टुप्छन्दसः ऐन्द्रत्वात् । तेनैन्द्रार्भवत्वं युक्तम् ॥

उक्तं चोद्यं समाधाय प्रस्थितयान्याविषये चोद्यमुद्गावयति— “अथाह यदैन्द्रार्भवं वै तृतीयसवनं मथ कस्मादेष एव तृतीयसवने प्रस्थितानां प्रत्यक्षादैन्द्रार्भव्या यजतौन्द्र ऋभुभिर्वाजवह्निः समु-

क्षित मिति होतैव, नानादेवत्याभिरितरे ; कथं तेषां मैन्द्रा-
र्भव्यो भवन्तीति”—इति । ‘अथ’ उन्नीयमानसूक्तकथनानन्तरं
कश्चिद् ब्रह्मवादी चोद्य माह । ‘यद्’ यस्मात् कारणात् तृतीय-
सवनम् ‘ऐन्द्रार्भवम्’, तच्च पूर्वं मुपपादितम् (२७१ पृ०) ; एवं
सत्येक एव होता प्रस्थितसोमानां ‘प्रत्यक्षात्’ प्रत्यक्षेण, मुखे-
नैवेन्द्रशब्देन ऋभुशब्देन च युक्त्यर्चा यजति । “इन्द्र ऋभुभिः”—
इत्याद्या (सं० ३. ६०. ५.) सेय मृगवगन्तव्या । होतैव तया
यजति ; न त्वितरे षडृत्विजः ; ते तु नानाविधदेवताकाभिर्वक्ष्य-
माणाभिर्ऋग्भिर्यजन्ति । तस्मात् कारणादेतत् कथं सम्पन्नम् ?
किञ्च तेषां षष्ठा मृत्विजां सम्बन्धिन्यो याज्याः कथं मैन्द्रार्भव्यो
दिविधदेवताका भवन्ति ? इति चोद्यम् ॥

तत्र होतुर्याज्याया मैन्द्रार्भवत्वेन परितोषात्तां तथैवाङ्गीकृत्ये-
तरेषां याज्यासु क्रमेण ऐन्द्रार्भवत्वं दर्शयितुं कामः प्रथमतो
मैत्रावरुणस्य याज्यायां तद्दर्शयति— “इन्द्रावरुणा सुतपांविमं
सुत मिति मैत्रावरुणो यजति ; युवो रथो अध्वरं देववीतय इति
बहूनि वा ह तदृभूणां रूपम्”—इति । “इन्द्रावरुणा”—इत्यस्यां
याज्यायां (सं० १. १७. ८.) “युवो रथो”—इत्यस्मिन् पादे “देव-
वीतये”—इति पदं विद्यते । देवानां वीतिः प्राप्तिः देववीतिरिति
तस्य समासः । तस्य समासे षष्ठीबहुवचनान्तेन शब्देन बहून्येव
रूपाणि प्रतीयन्ते । तत्र बहुत्व मृभूणां स्वरूपम् ; मनुष्यरूपाणां
मृभुशब्दवाच्यानां महर्षीणां बहुत्वात् । तस्मादर्थतः ऋभुसज्ञावा-
दिन्द्रशब्दस्य च साक्षात् श्रवणादियं मैन्द्रार्भवी ॥

ब्राह्मणाच्छंसिनो याज्यायां मार्भवत्वं सम्पादयति— “इन्द्रश्च
सोमं पिबतं बृहस्पत इति ब्राह्मणाच्छंसि यजत्या वां विशन्तिवन्दवः

स्वाभुव इति बहूनि वा ह तट्टभूणां रूपम्”—इति । “इन्द्रम्”—
इत्यादियाज्यायाम् (सं० ४. ५०. १०.) “आ वां विशन्तु”—इत्य-
स्मिन् पादे “विशन्तु”—इत्यादीनि बहुवचनान्तानि पदानि श्रूयन्ते,
तैरभिधेयं बहुत्व मृमूणां स्वरूपम् ॥

पोतुर्याज्याया मार्मवत्वं दर्शयति— “आ वो वहन्तु सप्तयो
रघुष्यद इति पोता यजति ; रघुपत्वानः प्र जिगात बाहुभिरिति
बहूनि वा ह तट्टभूणां रूपम्”—इति । “आ वो वहन्तु”—इति-
याज्यायां (सं० १. ८५. ६.) “रघुपत्वानः”—इत्यस्मिन् पादे बहु-
वचनान्तैः पादैरभिधेयं बहुत्व मृमूणां स्वरूपम् ॥

नेष्टुर्याज्याया मार्मवत्वं दर्शयति — “अमेव नः सुहवा आ हि
गन्तनेति नेष्टा यजति ; गन्तनेति बहूनि वा ह तट्टभूणां रूपम्”
—इति । “अमेव नः”—इतियाज्यायां (सं० २. ३६. ३.) तस्मिन्नेव
पादे “गन्तन”—इतिपदस्य गच्छेतेत्यर्थे सति लोणमध्यमपुरुष-
बहुवचनान्तेन प्रतीतं बहुत्व मृमूणां स्वरूपम् ॥

अच्छावाकस्य याज्याया मार्मवत्वं दर्शयति— “इन्द्राविष्णू
पिबतं मध्वो अस्येत्यच्छावाको यजत्या वा मन्यांसि मदिराण्य-
ग्नन्निति बहूनि वा ह तट्टभूणां रूपम्”—इति । “इन्द्रादिष्णू”—
इत्यस्यां याज्यायाम् (सं० ६. ६६. ७.) “आ वाम्”—इत्यस्मिन्
पादे बहुवचनान्तैः “अन्यांसि”—इत्यादिभिः पदैः प्रतीतं बहुत्व
मृमूणां स्वरूपम् ॥

आग्नीध्रस्य याज्याया मार्मवत्वं दर्शयति— “इमं स्तोम मर्हते
जातवेदस इत्याग्नीध्रो यजति ; रथ मिव सम्महेमा मनीषयेति
बहूनि वा ह तट्टभूणां रूपम्”—इति । “इमं स्तोमम्”—इत्यस्यां
याज्यायां (सं० १. ८४. १.) “रथ मिव”—इत्यस्मिन् पादे “महेमा”

—इत्युत्तमपुरुषबहुवचनान्तेन पदेन प्रतीयमानं बहुत्व मृमूणां स्वरूपम् ॥

उक्त मर्थं मुपसंहरति—“एव मु हैता ऐन्द्रार्मव्यो भवन्ति”—इति । उक्तेन प्रकारेण याज्यास्वभुसम्बन्धसम्पादनादिन्द्रसम्बन्धस्य च साक्षादेव श्रुतत्वादेता ऋच ऐन्द्रार्मव्यः सम्पद्यन्ते ॥

इन्द्रस्यर्मूणां चोक्तसम्बन्धेन प्रीतेः सिद्धत्वादितरदेवताना मपि ताभिर्याज्याभिः प्रीतिं दर्शयति—“यन्मानादेवत्यास्तेनान्या देवताः प्रीणाति”—इति । इन्द्रवरुणबृहस्पत्यादिनानाविधदेवतायुक्ता ऋच इति यदस्ति, ‘तेन’ कारणेन ‘अन्याः’ इन्द्रादृभुम्यश्च व्यतिरिक्ता देवतास्तोषयति ॥

याज्यास्ववस्थितं छन्दः प्रशंसति—“यदु जगत्यासाहा जागतं वै तृतीयसवनं तृतीयसवनस्यैव समृद्धौ”—इति । जगच्छब्देन जगतौच्छन्दो ऽभिधीयते, प्रासाहशब्दो बाहुल्यवाची ; जगत्यः प्रासाहाः बहुला यासूक्तासु प्रस्थितयाज्यासु ता ‘जगत्यासाहाः’ ; तृतीयसवनञ्च जागत मिति प्रसिद्धम् । अतो ‘यदु’ यदेव जगती-बाहुल्यं, तेन तृतीयसवनस्य समृद्धिर्भवति * ॥ ४ ॥

इति श्रीमत्सायणाचार्यविरचिते माधवीये वंदार्थप्रकाशे

ऐतरेयब्राह्मणस्य षष्ठपञ्चिकायां तृतीयाध्याये,

(अष्टाविंशाध्याये) चतुर्थः खण्डः ॥ ४ (१२) ॥

* “इदन्ते सौम्यं—० उचात्राय वशान्नायेति प्रातस्सवनिक्यः प्रस्थितयाज्याः (२४०), पिवा सोम मभि ०—० आ पूर्णी अस्य कलशः स्वाहेति माव्यन्दिन्यः (३४०), इन्द्र ऋभुभिः ०—० इमं सोम मर्हति जातवेदस इति तार्णीयसवनिक्यः (४४०)”—इति आश्व०

॥ अथ पञ्चमः खण्डः ॥

अथाह यदुक्थिन्यो ऽन्या होत्रा अनुक्था
अन्याः कथ मस्यैता उक्थिन्यः सर्वाः समाः समृद्धा
भवन्तीति यदेवैनाः सम्प्रगीर्य होत्रा इत्याचक्षते
तेन समा यदुक्थिन्यो ऽन्या होत्रा अनुक्था अन्या-
स्तेनो विषमा एव मु हास्यैता उक्थिन्यः सर्वाः
समाः समृद्धा भवन्त्यथाह शंसन्ति प्रातःसवने
शंसन्ति माध्यन्दिने होत्रकाः कथ मेषां तृतीयसवने
शस्तं भवतीति यदेव माध्यन्दिने द्वे द्वे सूक्ते शंस-
न्तीति ब्रूयात्तेनेत्यथाह यद् द्वाक्थो होता कथं
होत्रका द्वाक्था भवन्तीति यदेव द्विदेवत्याभिर्यज-
न्तीति ब्रूयात्तेनेति ॥ ५ (१३) ॥

होत्रकाणां प्रस्थितयाज्याः सवनत्रये ऽभिधाय परस्परं साम्यं
वैषम्यञ्च विवेक्तुं प्रश्न मुद्गावयति— “अथाह यदुक्थिन्यो ऽन्या
होत्रा, अनुक्था अन्याः, कथ मस्यैता उक्थिन्यः सर्वाः समाः
समृद्धा भवन्तीति”—इति । होत्रकाणां याज्याकथनानन्तरं कश्चिद्
ब्रह्मवादी चोद्य माह । होत्रकाणां क्रियाः ‘होत्रा’शब्देन विव-
क्षिताः । तासु ‘अन्याः’ काञ्चित् क्रियाः ‘उक्थिन्यः’ शस्त्रयुक्ताः,

श्री० ५. ५. १८, १९ । इह चेताः २६३—२७६ पृष्ठेषु विहिता द्रष्टव्याः । ता एवेताः
‘प्रस्थितयाज्याः’—इत्युच्यन्ते । “होता यक्षत्— इति प्रेषितः प्रेषितो होतानुसवनं प्रस्थित-
याज्याभिर्यजति, नामादेश नितरे, प्रशास्ता ब्राह्मणाच्छंसी पीता नेश ऽऽग्नीषो ऽच्छाषाकय”
—इति आश्व० श्री० ५. ५. १५—१७ ।

‘अन्याः’ इतराः क्रियाः ‘अनुक्थाः’ शस्त्ररहिताः । मैत्रावरुणे ब्राह्मणाच्छंस्यच्छावाक इत्येतेषां तयाणां शस्त्रसङ्गावादेतदीयाः क्रियाः ‘उक्थिन्यः’, नेष्टृपोतादीनां शस्त्रराहित्यात् तदीयाः क्रियाः ‘अनुक्थाः’ * । एवं वैषम्ये स्पष्टे सति ‘अस्य’ यज्ञस्य यजमानस्य वा सम्बन्धिन्यः ‘एताः’ होताः सर्वाः ‘उक्थिन्यः’ शस्त्रयुक्ता भूत्वा ‘समाः’ वैषम्यरहिताः अत एव ‘समृद्धाः’ सम्पूर्णाः कथं भवन्ति ? इति चोक्तम् ॥

तस्योत्तर माह — “यदेवैनाः सम्प्रगीर्य होता इत्याचक्षते, तेन समाः”—इति । ‘यदेव’ यस्मादेव कारणात् ‘एनाः’ मैत्रावरुणादिक्रियाः पोतनेष्टादिक्रियाश्च ‘सम्प्रगीर्य’ सम्भूय प्रकर्षेणोक्ता ‘होत्रा’—इतिशब्देन याज्ञिका आचक्षते, तेन समाः । यथा लोके कृत्रयुक्तान् तद्रहितांश्च सम्भूय कृत्रिण इत्येकेनैव शब्देन व्यवह्रियन्ते, एव मत्रापि शस्त्रयुक्ता मैत्रावरुणादयः, शस्त्ररहिताः पोतनेष्टादयश्च सम्भूय एकेनैव होत्राशब्देन व्यवह्रियन्ते । ‘अतः’ शस्त्रिभिः समभिव्याहारात् अशस्त्रिणा मप्युपचरितं शस्त्रित्वम् ; ‘तेन’ व्यवहारैक्येन समा भवन्ति ; न चैतावता स्वाभाविकं शस्त्रित्वाशस्त्रित्ववैषम्यं मप्यगच्छति ॥

तदेतद् वैषम्यं दर्शयति— “यदुक्थिन्योऽन्या होत्रा अनुक्था अन्यास्तेनो विषमाः”—इति । ‘उ’-शब्दोऽपिशब्दार्थः । ‘तेन’ उक्थित्वानुक्थित्वधर्मद्वयेन विषमा अपि भवन्ति ॥

सत्यपि वैषम्ये औपचारिकोक्थित्वेन साम्यं यदुपपादितम्, तदुपमंहरति—“एव मु हास्यैता उक्थिन्यः सर्वाः समाः समृद्धा भवन्ति”—इति ॥

होत्रकेषु चोद्यान्तर मुद्गावयति—“अथाह शंसन्ति प्रातःसवने, शंसन्ति माध्यन्दिने होत्रकाः ; कथ मेषां तृतीयसवने शस्तं भवतीति”—इति । अग्निष्टोमे मैत्रावरुणब्राह्मणाच्छंसच्छावाकानां सवनद्वये शंसनं विहितम्, तददृष्टान्तेन तृतीयसवनेऽपि शंसनं मपेक्षितम् ; तच्च न विहितम् । तथा सति कथ मेषां तृतीयसवने ‘शस्तं भवति’ शंसनं सिध्यति ? इति चोद्यम् ॥

तस्योत्तरं दर्शयति—“यदेव माध्यन्दिने द्वे द्वे सूक्ते शंसन्तीति ब्रूयात्तेनेति”—इति । मैत्रावरुणस्य “सद्यो ह जातो वृषभः कनीनः”—इत्येकं (सं० ३.४८.) सूक्तम्, “एवा त्वा मिन्द्र वज्रिन्”—इति (सं० ४. १८.) द्वितीयम् ; ब्राह्मणाच्छंसिनः “इन्द्रः पूर्भिदु”—इत्येकं (सं० ३. ३४.) सूक्तम्, “उदु ब्रह्माणि”—इति (सं० ७. २३.) द्वितीयम् ; अच्छावाकस्य “भूयः”—इत्येकम् (सं० ६. ३०.), “इम सू षु”—इति (सं० ३. ३६.) द्वितीयम् । एव मैत्रे त्रयो माध्यन्दिने सवने प्रत्येकं द्वे द्वे सूक्ते शंसति * । तत्रैकं माध्यन्दिनसवनार्थं द्वितीयन्तु तृतीयसवनार्थं मित्युपचारेण तत्रापि शंसनं सिध्यतीत्युत्तरं ब्रूयात् ॥

तेष्वेव चोद्यान्तर मुद्गावयति—“अथाह यद् हुक्थो होता, कथं होत्रका हुक्था भवन्तीति”—इति । ‘अथ’ तृतीयसवने शंसनसम्प्रादनानन्तरं पुनरपि ब्रह्मवादी चोद्यान्तर माह । ‘यद्’ यस्मात् कारणाद्गोता ‘हुक्थः’ द्वे उक्थे शस्त्रे यस्यासौ हुक्थः । प्रातःसवने आज्य-प्रउगे द्वे, माध्यन्दिनसवने मरु-त्वतीय-निष्केवल्ये द्वे, तृतीयसवने वैश्वदेवाग्निमारुते द्वे । एवं स्थिते होतृदृष्टान्तेन होत्रकाणां मपि उक्थद्वयोपेतत्वं मपे-

* सूचितचैतत्सर्वं साश्रयायनेन होत्रकाणां मिति कण्डिकायाम् (५. १६.) ।

क्षितम्, न चोक्तद्वयं विहित मस्ति ; अतस्तत् केन प्रकारेण सिध्यति ? इति चोद्यम् * ॥

तस्योत्तर माह— “यदेव द्विदेवत्याभिर्यजन्तीति ब्रूयात्, तेनेति”—इति । प्रस्थितयाज्यानां श्रूयमाणदेवतया सम्पाद्यमान-देवतया च द्विदेवत्वम् † ; तादृशीभिर्ऋग्भिर्यस्मात् यजन्ति, तेन द्विशस्त्रत्वम् ; तत्रैका देवता याज्यार्था, इतरा द्वितीया शस्त्रार्थेत्येव मुत्तरं ब्रूयात् ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां तृतीयाध्याये

(अष्टाविंशाध्याये) पञ्चमः खण्डः ॥ ५ (१३) ॥

॥ अथ षष्ठः खण्डः ॥

अथाह यदेतास्तिस्त्र उक्थिन्यो होत्राः कथमितरा उक्थिन्यो भवन्तीत्याज्य मेवाग्नीध्रीयाया उक्थं मरुत्वतीयं पोत्रीयायै वैश्वदेवं नेष्ट्रीयायै ता वा एता होत्रा एवं न्यङ्गा एव भवन्त्येथाह यदेक-प्रैषा अन्ये होत्रका अथ कस्माद् द्विप्रैषः पोता द्वि-

* आज्यप्रउगादीनि षट् शस्त्राणि पुरस्ताद् द्रष्टव्याणि,— २५० ५ अ० ४ ख०, ३५० १ अ० १ ख०, ४५० २ अ० २ ख०, ३५० २ अ० १० ख०, ४५० ३ अ० ७ ख०, ३५० ३ अ० ४ ख० (१ भा० ४४५ पृ०—२ भा० १८० पृ०) ।

† इन्द्रः श्रूयमाणदेवता, ऋभवश्च सम्पाद्यमानाः (२७४—२७६ पृ० द्र० ।

प्रैषो नेष्टेति यत्रादो गायत्री सुपर्णो भूत्वा सोम
 माहरत्तदेतासां होत्राणा मिन्द्र उक्थानि परि-
 लुप्य 'होत्रे प्रददौ' यूयं माभ्यह्वयध्वं' यूय मखावेदि-
 ष्टेति 'ते होचुर्देवा वाचेमे होत्रे' प्रभावयामेति'
 तस्मात्ते द्विप्रैषे भवत' ऋचाग्नीध्रीयाम् प्रभावया-
 च्चक्रुस्तस्मात् तस्यैकयर्चा भूयस्यो याज्या भवन्त्य-
 याह यद्धोता यच्चद्धोता यच्चदिति मैत्रावरुणो होत्रे
 प्रेष्यत्यथ कस्मादहोतभ्यः' सद्भ्यो होत्राशंसिभ्यो'
 होता यच्चद्धोता यच्चदिति प्रेष्यतीति' प्राणो वै होता'
 प्राणः सर्व ऋत्विजः' प्राणो यक्षत् प्राणो यच्चदित्येव
 तदाहाथाहास्त्युज्जातृणां प्रैषाः' नां इति*
 अस्तीति ब्रूयाद्यदेवैतत्प्रशास्ता जपं जपित्वा शुध्व
 मित्याह' स एषां प्रैषो' ऽथाहास्त्यच्छावाकस्त
 प्रवराः' नां इति† अस्तीति ब्रूयाद्यदेवैन मध्वर्यु-
 राहाच्छावाक वदस्व यत्ते वाद्य मित्येषो ऽस्य प्रवरो'
 ऽथाह यदैन्द्रावरुणं मैत्रावरुणस्तृतीयसवने शंस-
 त्यथ कस्मादस्याग्नेयौ' स्तोत्रियानुरूपौ भवत इत्य-
 ग्निना वै मुखेन देवा' असुरानुक्थेभ्यो निर्जघ्नु-
 स्तस्मादस्याग्नेयौ' स्तोत्रियानुरूपौ भवतो' ऽथाह
 यदैन्द्रावार्हस्पत्यं ब्राह्मणाच्छंसी' तृतीयसवने शंस-

* , † "नां इति" ख, ग, घ, ङ ; "नां इति" च ।

तयैन्द्रावैष्णव मच्छावाकः^१ कथ मेनयोरैन्द्राः * स्तोत्रि-
यानुरूपा भवन्तीतीन्द्रो ह स्म वा असुरानुक्थेभ्यः^२
प्रजिगाय सो ऽब्रवीत् कश्चाहञ्चेत्यहञ्चाहञ्चेति^३
ह स्म देवता अन्ववयन्ति^४ स यदिन्द्रः पूर्वः प्रजि-
गाय^५ तस्मादेनयोरैन्द्राः † स्तोत्रियानुरूपा भवन्ति^६
यहहञ्चाहञ्चेति^७ ह स्म देवता अन्ववयुस्तस्मान्ना-
नादेवत्यानि शंसतः^८ ॥ ६ (१४) ॥

सर्वत्र होत्रकशब्दस्य व्यवहारसाम्येन शस्त्ररहिताना मध्यप-
चरित मुक्थित्व मित्युक्तम् ; इदानीं प्रकारान्तरेण तेषा मुक्-
थित्वं सम्पादयितुं प्रश्न मुद्भावयति— “अथाह यदेतास्तिस्त्र उक्-
थिन्यो होत्राः, कथ मितरा उक्थिन्या भवन्तीति”—इति । ‘अथ’
द्वितीयशस्त्रसम्पादनानन्तरं ब्रह्मवादी चोद्य माह । ‘यद्’ यस्मात्
कारणात् ‘एताः’ पूर्वोक्ताः ‘होत्राः’ मैत्रावरुणादीनां क्रियास्तिस्त्रः
‘उक्थिन्यः’ शस्त्रोपेताः, तद्दृष्टान्तेन ‘इतराः’ पोत्रादीनां क्रिया
अपि शस्त्रयुक्ता इति वक्तव्यम् । न चात्र शस्त्रं विहितम्, अतः
कथ मेता उक्थिन्यः ? इति प्रश्नः ॥

ततोत्तर माह —“आज्य मेवाग्नीध्रीयाया उक्थं, मरुत्वतीयं
पोत्रीयायै, वैश्वदेवं नेष्ट्रीयायै ; ता वा एता होत्रा एवं न्यङ्गा एव
भवन्ति”—इति । होतुः प्रातस्सवने यत् प्रथमम् ‘आज्य’शस्त्रं
तदेव ‘आग्नीध्रीयायै’ आग्नीध्रेण क्रियमाणायाः क्रियायाः ‘उक्थं’
शस्त्रम् । एवं मरुत्वतीयवैश्वदेवयोरपि योज्यम् । तथा सति ताः

एवैताः ‘होत्राः’ होत्रकाणां क्रियाः ‘एवम्’ उक्तेन प्रकारेण
‘न्यङ्गाः’ तत्तच्चिह्ना एव भवन्ति । अग्नि माग्नीध्रो यजति ‡,
आज्यशस्त्रं चानेयम् ; पोता मरुतो यजति † मरुत्वतीये च
मारुतानि सूक्तानि शंसति ; “अग्ने पत्नीरिहावह”-इति (सं०
१. २२. ८.) नेष्टा यजति ‡, तत्र “देवाना मुशतीः”-इत्यत्र
“देवानाम्”-इति श्रवणं मस्ति । एवं त्रयाणां मपि आग्नीध्र-
पोत-नेष्टृणां माग्नेयत्व-मारुतत्व-वैश्वदेवत्व-चिह्नानि विद्यन्ते ।
तस्मादाज्यादिभिरुक्त्यैरितरेषां मुक्थित्वम् ॥

तेषां मेव होत्रकाणां ऋतुयाजेषु § कस्यचिद् विशेषस्य प्रश्न
भवतारयति— “अथाह यदेकप्रैषा अन्ये होत्रका अथ कस्माद्
द्विप्रैषः पोता द्विप्रैषो नेष्टेति”-इति । प्रैषसूक्ते ॥ ये ये प्रैषा उक्ताः,
तेषु प्रैषेषु एकैक एव प्रैषो नेष्टृ-पोतृ-व्यतिरिक्तानां होत्रकाणाम् ;
पोतुर्नेष्टृश्च द्वौ द्वौ प्रैषौ । तथा च यज्ञसम्प्रदायविदः पठन्ति—
“हो-पो-ने-ऽग्नीद्-ब्र-प्र-हो-पो-ने-ऽच्छा-ऽध्वर्यु-गृहपतीति च”-इति ।
अस्याय मर्थः— तत्र नाम्ना माद्यक्षरेणैते ऋतुपुरुषा निर्दिश्यन्ते ।
तथाच होता, पोता, नेष्टा, आग्नीध्रः, ब्राह्मणाच्छंसी, प्रशास्ता,
होता, पोता, नेष्टा, अच्छावाकः, अध्वर्युर्गृहपतिश्च क्रमेणोक्ताः ।
एतेषां प्रैषसूक्ते हादश प्रैषाः क्रमेण सन्ति । तथा सति पोतुर्दि-

*, †, ‡ २६३, २६४ पृ० ८० ।

§ २ भा० २४२ पृ० ‘ऋतुयाजाः पत्नृचः’-इति द्रष्टव्यम् ।

॥ अस्मि पञ्चाध्यायात्मक ऋक्परिशिष्टः । तत्र पञ्चमः प्रैषाध्यायः । स एव ‘प्रैष-
समाध्यायः’-इति, ‘प्रैषग्रन्थः’-इति चोच्यते । तस्मिंश्च पञ्च सूक्तानि । तदीय-पञ्चमे सूक्ते
सुत्यायां सवनौघ प्रैषा उक्ताः । तत्रैवेत्यर्थः । तदुक्तं माधवायनेन—“ऋतुयाजैश्चरन्ति,
तेषां प्रैषाः, पञ्चमं प्रैषसूक्तम्”-इति आश्व० श्रौ० ५. १०. १-३ । ‘प्रैषसमाध्यायि यत्
पञ्चमं प्रैषसूक्तं तदेषां प्रैषा भवन्ति’-इति तद्गतिः ।

तीयोऽष्टमश्च द्वौ प्रैषौ ; नेष्टुस्तृतीयो नवमश्च द्वौ प्रैषौ । “होता यच्चन् मरुतः पोतात्”—इत्येकः (प० ५. ५. १०.) प्रैषः, “होता यच्चदेवं द्रविणोदां पोतादृतुभिः”—इति (प० ५. ५. १६.) द्वितीयः ; एतौ द्वौ पोतुः प्रैषौ । “होता यच्चद् गावो नेष्टा”—इति (प० ५. ५. ११.) एकः, “होता यच्चदेवं द्रविणोदां नेष्टात्”—इति (प० ५. ५. १७.) द्वितीयः ; एतौ द्वौ नेष्टुः प्रैषौ । इतरेषा माग्नीध्राच्छावाकादीना मेकैक एव प्रैषः । तथा सति पोतृनेष्टोः द्विः-प्रैषत्वे किं कारणम् ? इति प्रश्नः ॥

तस्योत्तर माह—“यत्रादो गायत्री सुपर्णो भूत्वा सोम माहरत्, तदेतासां होत्राणा मिन्द्र उक्थानि परिलुप्य होत्रे प्रददौ ; यूयं माभ्यद्वयध्वं, यूय मस्यावेदिष्टेति ; ते होचुर्देवा वाचेमे होत्रे प्रभावयामेति ; तस्मात्ते द्विप्रैषे भवत ऋचाग्नीध्रीयां प्रभावयाच्च-क्रुस्तस्मात् तस्यैकयर्चा भूयस्यो याज्या भवन्ति”—इति । ‘यत्र’ यस्मिन् काले अदो गायत्री त्रिष्वपि क्रुद्धःसु या शौर्ययुक्ताभूत् [असौ गायत्री सुपर्णो भूत्वा दुर्लोकात् सोम माहरत्,— सोऽयं वृत्तान्तः पूर्व मेवान्नातः *], ‘तत्’ तस्मिन् काले केनापि निमित्तेन क्रुद्धः इन्द्रः ‘एतासां’ होत्राणाम् ‘उक्थानि’ शस्त्राणि परिलुप्य होत्रे प्रददौ । होत्राशब्दः स्त्रीलिङ्गोऽपि पुरुषान् होत्रकानभिधत्ते । पोतृनेष्टाग्नीध्राणां होत्रकाणा माज्य-मरु-त्वतीय-वैश्वदेव-शस्त्राणि पूर्व मासन्, तानि क्रुद्ध इन्द्रस्तेभ्यो निवार्य होत्रे दत्तवान् । ततो होता प्रतिसवनं शस्त्रद्वययुक्तो बभूव । गायत्र्या सोमे ऽपहृते सति शोकाभिभूत मिन्द्रं सान्त्वयितुं मृत्विजाभिमानिन्यो देवताः सर्वा उपतस्थिरे, पोतृनेष्टा-

ग्नीध्रदेवासु नागताः ; तदिदं कोपकारणम् । स च कुपित इन्द्रः
 शस्त्राणि निवार्य पुनरप्येव मुवाच,— हे गर्वाधिकाः पोतादयो
 यूयं 'मा अभ्यह्वयध्वम्' "शींसावीम्"—इत्याह्वान मपि मा कुरुत,
 दूरे युष्माकं शस्त्राणि ; यतो यूयम् 'अस्य' मम सान्त्वनं 'मा
 अवेदिष्ट' न ज्ञातवन्तः । निषेधार्थं मा-शब्दोऽत्रानुवर्त्तनीयः ।
 'इति' एव मिन्द्रेणोक्ते सति तत्समीपवर्त्तिनः 'ते' देवा इन्द्रं सम्प्रा-
 र्थ्यैव मूचुः,— 'इमे होत्रे' एतो पोतृनेष्टारो शस्त्रशून्यावतिभीतो
 येन केनापि प्रकारेणानुग्रहणीयौ । तस्माच्छस्त्राभावेऽपि 'वाचा'
 अधिकप्रेषरूपया 'प्रभावयाम' प्रकर्षेण भावितौ तोषितौ करवा-
 मेति । 'तस्मात्' कारणात् 'ते होत्रे हिप्रेषे भवतः' तौ होत्रकी
 पोतृनेष्टारौ प्रैवह्वयुक्तौ भवतः । तथैव 'आग्नीध्रीयाम्' आग्नीध्र-
 क्रियाम् "ऋचा" कयाचिदधिकया 'प्रभावयाञ्चक्रुः' प्रभूतां कृत-
 वन्तः । यस्मादेवं 'तस्मात्', 'तस्य' आग्नीध्रस्य एकयर्चा याज्या
 'भूयस्यः' अत्यन्त मधिका भवन्ति । समाना मपि होत्रकाणां
 प्रस्थितयाज्यास्तिस्त्र एव भवन्ति, आग्नीध्रस्य "ऐभिरग्ने सर-
 थम्"—इत्येषा (सं० ३. ६. ८.) अधिका । सा च पात्रीवत-
 ग्रहवर्त्तिनी * । तथा च सम्प्रदायविद आहुः—

“तिस्त्रः प्रस्थितयाज्यासु समाना मभवन् खलु ।

अग्नीध्रस्तिष्ठभिः सार्द्धं मैभिरग्ने चतुर्थभूत् ॥”—इति ।

यद्यप्याग्नीध्रविषये ब्रह्मवादिना प्रश्नो न कृतः, तथापि पोतृ-
 नेष्टृभ्यां समानयोगक्षेमत्वेन तद्वृत्तान्तोऽप्यभिहितः ॥

होत्रकविषये प्रश्नान्तर मुद्गावयति— “अथाह यद्दोता यच्च-
 द्दोता यच्चदिति मैत्रावरुणा होत्रे प्रेष्यत्यथ कस्मादहोत्रभ्यः

* “पात्रीवतस्य यजत्यैभिरग्ने सरथं याह्यर्वाङ्जितुपांश्चैव”—इति आश्व श्रौ० ५. ३९. ७ ।

सदृभ्यो होवाशंसिभ्यो होता यच्चद्वीता यच्चदिति प्रेष्यतीति”-
इति । ‘अथ’ हि प्रैषत्वनिमित्तकथनानन्तरं ब्रह्मवादिनां प्रश्न
माह । ‘मैत्रावरुणः’ सर्वेषां होत्रादीनां प्रैषकर्त्ता * ; स च
प्रैषभूक्तगरेषु सर्वेष्वपि मन्त्रेषु आदौ “होता यच्चद्”—इत्येव तत्र
तत्र पठति † । तत्र ‘होत्रे’ होतृकार्यार्थं तेन मन्त्रेण यत् प्रेष्यति,
तदुक्तम् ; मन्त्रादाववस्थितस्य होतृशब्दस्य तद्वाचकत्वात् ; ये तु
‘अहोतारः’ होतृव्यतिरिक्ताः सन्तो ‘होवाशंसिनः’ होत्रा होता त
माशंसन्ति तेषां होतृनामरहितानां प्रैषेषु तत्र तत्र “होता
यच्चद्”—इति ‘कस्मात्’ कारणाहोतृशब्दं प्रयुक्ते ? इति प्रश्नः ॥

तस्योत्तर माह — “प्राणो वै होता, प्राणः सर्व ऋत्विजः,
प्राणो यच्चप्राणो यच्चदित्येव तदाह”—इति । योऽयं मुख्यो
होता, स प्राणस्वरूप एव ; सृतदेहस्य होतृत्वाभावात् । तथा-
न्येषां मपि सर्वेषां ऋत्विजां प्राणस्वरूप एव । तथा सति प्राण-
विवक्षया प्रयुक्तो होतृशब्दः सर्वेषूपपद्यते । “होता यच्चद्वीता
यच्चद्”—इत्युक्ते ‘प्राणो यच्चप्राणो यच्चद्’—इत्येव मैत्रावरुणो
ब्रूते । तस्मादुक्तः सर्वेषु होतृशब्दप्रयोगः ॥

उक्ताद्विषये प्रश्नोत्तरे दर्शयति — “अथाहास्त्युक्तातृणां प्रैषाः
नां इति ? अस्तीति ब्रूयाद् ; यदेवैतत्प्रशास्ता जपं जपित्वा
सुध्व मित्याह, स एषां प्रैषः”—इति । होत्रादयो मैत्रावरुणेन

* “तेन तेनैव प्रेषितः प्रेषितः स स यथाप्रैषं यजति”—इति आश्व० श्रौ० ५.८.४ ।

† तद्यथा—“होता यच्चद्—० होतृयज । होता यच्चद्—० पीतयज । होता
यच्चद्—० नेष्टयज । होता यच्चद्—० अग्नीयज । होता यच्चद्—० ब्रह्मयज ।
होता यच्चद्—० प्रशास्तयज । होता यच्चद्—० होतृयज । होता यच्चद्—०
पीतयज । होता यच्चद्—० नेष्टयज । होता यच्चद्—० अक्तावाक यज । होता
यच्चद्—० अश्वयं यजतम् । होता यच्चद्—० गृहपते यज”—इति प० ५. ५. ९—२० ।

प्रेषिताः स्व-स्व-व्यापारं कुर्वन्तीति तददृष्टान्तेनाज्ञातृणां मपि प्रेषितत्वं युक्तम्, न चोद्गातृप्रेषाः प्रेषसूक्ते समान्नाताः ; तस्मादेषां प्रेषोऽस्ति न वेति संशयः । श्रुतिद्वयं विचारार्थम् । नकारस्य सानुनासिकत्वं छान्दसम्* । अत्र प्रेषोऽस्तीत्येव मुत्तरं ब्रूयात् । प्रकर्षेण सर्वानृत्विजः ‘शास्ति’ प्रेषमन्त्रेण तत्तद्व्यापारे प्रवर्त्तयतीति ‘प्रशास्ता’ मैत्रावरुणः† ; स च “सुत देवेन सविता”—इत्यादिमन्त्रजपं ‡ जपित्वा, अनन्तरं “सुध्वम्”—‘इति’ यदेवैतद्वचनं प्राह, स एव ‘एषाम्’ उद्गातृणां प्रेषः ॥

अच्छावाकविषये प्रश्नोत्तरे दर्शयति— “अथाहास्यच्छावाकस्य प्रवराः नान् इति । अस्तीति ब्रूयाद् ; यदेवैनमध्वर्युराहाच्छावाक वदस्व यत्ते वाद्यमित्येषोऽस्य प्रवरः”—इति । अच्छावाकव्यतिरिक्तानां वषट्कर्त्तृणां ‘प्रवरः’ प्रकर्षेण वरणमस्ति । तथा च सूत्रकार आह—“प्रवताहुतीर्जुह्वति वषट्कर्त्तारोऽन्येऽच्छावाकात्”—इति (आश्व० श्रौ० ५.३.१२.) । सूत्रान्तरेऽप्येव मुक्तम्—“यथाप्रवतं § प्रवतहोमी जुह्वति”—इति (कात्या० श्रौ० ८. ८. १६.) । अतोऽन्येषां प्रवरसद्भावोऽवगतः, अच्छावाकस्य नावगतः ; न्यायेन त्वितरदृष्टान्तेन प्रवरोऽपेक्षितः ; अतोऽस्ति नवेति संशयः । तत्रास्तीत्युत्तरं ब्रूयात् । यद्यप्यन्येषां

* “अणोऽप्रगृह्यस्यानुनासिकः”—इति पा० ८. ४. ५७ ।

† “मित्रावरुणौ प्रशास्तारौ प्राशस्त्रात्”—इति कात्या० श्रौ० ९. ८. १० । अत्र एव ऋत्विङ्नामपरिगणनसूत्रेषु प्रशास्तेति न दृश्यते, दृश्यते मैत्रावरुण इति (आश्व० श्रौ० ४. १. ६ ; कात्या० श्रौ० ७. १. ६ ; आप० श्रौ० १०. १. ९.) ।

‡ “मन्त्रं जपन्”—इति दृश्यमानसर्वभाष्यपुस्तकेषु ।

§ “यथाप्रवत मिति । प्रथमं होता, ततोऽध्वर्युः, ततः प्रतिप्रस्थाता, प्रशास्ता, ब्राह्मणाच्छंसी, पीता, नेष्टा, आप्रीधः, यजमान इति च तद्गीकायां याज्ञिकदेवः ।

मिव स्पष्टः प्रवरो नास्ति, तथापि पुरोडाशशकलं प्रत्त मिडा-
मिवोद्यम्यासीन मच्छावाकम्, अच्छावाक ! यत्ते 'वाद्यं' वक्तव्य
मस्ति, तद्वदस् इति *, सोऽय मच्छावाकसम्बोधनेन प्रवरसमा-
जृत्वात् प्रवर इत्युच्यते ॥

इत्थ मग्निष्टोमसंस्थे होतृकविषयव्यापारं परिसमाप्याधुना
उक्तसंस्थेष्वहस्तु प्रश्नोत्तरे दर्शयति— “अथाह यदैन्द्रावरुणं
मैत्रावरुणस्तृतीयसवने शंसत्यथ कस्मादस्याग्नेयौ स्तोत्रियानुरूपौ
भवत इत्यग्निना वै मुखेन देवा असुरानुक्थेभ्यो निर्जघ्नुस्तस्मा-
दस्याग्नेयौ स्तोत्रियानुरूपौ भवतः”—इति । ‘अथ’ अच्छावाक-
प्रवरसम्पादनानन्तरं ब्रह्मवादी प्रश्न माह । मैत्रावरुणस्तृतीयसवने
“इन्द्रावरुणा युवम्”—इत्यादिक मैन्द्रावरुणं (सं० ७. ८२.) सूक्तं
शंसति । तस्य शस्त्रादौ “एह्यु षु”—इत्याग्नेयः (सं० ६. १६.
१६-१८.) स्तोत्रियः, “आग्निरगामि”—इत्याग्नेयोऽनुरूपः (सं०
६. १६. १८-२१.) ; तदेतद् व्यधिकरणत्वाद् अयुक्तम् ; ऐन्द्रा-
वरुणाभ्यां स्तोत्रियानुरूपाभ्यां भवितव्यम् ? इति प्रश्नः । अग्नि-
नेत्यादिना तस्योत्तरम् । यदा देवा असुरानुक्थेभ्यो ‘निर्जघ्नुः’
निःशेषेण हतवन्तः, दूरे अपसारितवन्तः ; तदानी मग्निः ‘मुखं’
प्रधानभूतं कृत्वा तन्मुखेन निस्सारितवन्तः । एतच्च “अग्निष्टोमं
वै देवा अश्रयन्त”—इत्यादौ विस्पष्ट मुदीरितम् † । ‘तस्मात्’
असुरनिस्सारणेऽग्नेर्मुख्यत्वादाग्नेयौ स्तोत्रियानुरूपौ युक्तौ ॥

ब्राह्मणाच्छंस्यच्छावाकविषयप्रश्नोत्तरे दर्शयति— “अथाह

* तथाहि सूत्रम्—“पुरोडाशशकलं प्रत्त मिडा मिवोद्यम्याच्छावाक वदस्तेत्युक्ती
च्छावो अग्नि मवस इति सूत्र मन्वाह”—इति आश्व० श्रौ० ५. ७. २ ।

† ६. ५० ५. अ० ५. ख० (२भा० २३५. ४०) ।

अदैन्द्राबार्हस्पत्यं ब्राह्मणाच्छंसि तृतीयसवने शंसत्यैन्द्रावैष्णव
मच्छावाकः, कथं मेनयोरैन्द्राः स्तोत्रियानुरूपा भवन्तीतीन्द्रो ह
स्म वा असुरानुकथेभ्यः प्रजिगाय ; सो ऽब्रवीत्,— कथाहञ्चेत्य-
हञ्चाहञ्चेति ह स्म देवता अन्ववयन्ति ; स यदिन्द्रः पूर्वः प्रजिगाय,
तस्मादेनयोरैन्द्राः स्तोत्रियानुरूपा भवन्ति ; यहहञ्चाहञ्चेति ह
स्म देवता अन्ववयुस्तस्मान्नानादेवत्यानि शंसतः”—इति । तृतीय-
सवने ब्राह्मणाच्छंसिनः “प्र मंहिठाय”—इत्यैन्द्राबार्हस्पत्यं (सं० १.
५७.) शस्त्रम् । तस्यादौ स्तोत्रियानुरूपावैन्द्री,—“वयं सु त्वा”—
इति (सं० ८. २. १६-१८.) स्तोत्रियः, “यो न इदम्”—इत्यनु-
रूपः (सं० ८. २१. ८, १०.) । तथा अच्छावाकस्य “ऋतुर्ज-
नित्री”—इत्यादिकं मैन्द्रावैष्णवं (सं० २. १३.) शस्त्रम् । तस्या-
दावैन्द्री स्तोत्रियानुरूपौ,—“अधाहीन्द्रं गिर्वणः”—इति (सं० ८.
८८. ७-८.) स्तोत्रियः, “इयन्त इन्द्रं गिर्वणः”—इत्यनुरूपः (सं०
८. १३. ४-६.) । तदेतद् वैयधिकरण्यं मुपजीव्य पूर्ववत् प्रश्नः ।
इन्द्रो हेत्यादिकं मुत्तरम् । इन्द्रः स्वयम् ‘उक्थेभ्यः’ शस्त्रेभ्यः
सकाशादमुरान् ‘प्रजिगाय’ प्रकर्षेण जितवान्, प्राद्रावदित्यर्थः ।
तदानीं मिन्द्र इतरान् देवान् प्रति सहायं मपेक्षमाणो युष्माकं
मध्ये कथाहञ्चोभौ युद्धार्थं गच्छाव इत्यब्रवीत् । तदानीं देवानां
मध्ये एकैको ऽहं चाहं च तव सहायभूत इत्युक्त्वा देवतास्तु मिन्द्रम्
‘अन्ववयन्ति’ तस्य पृष्ठतो गच्छन्ति । यस्मात् स इन्द्रः सर्वेषां
देवानां मध्ये स्वयं पूर्वगामी सन्नमुरान् प्रजिगाय, ‘तस्मात्’
‘एनयोः’ ब्राह्मणाच्छंस्यच्छावाकशस्त्रयोरप्यैन्द्रा स्तोत्रियानुरूपा
युज्यन्ते । ‘यदु’ यदप्येतदस्ति, अहं चाहञ्च तव सहायभूत इति
श्रुत्वो देवता इन्द्रम् ‘अन्ववयुः’ अन्वगच्छन्, ‘तस्मात्’ कारणाद्

देवतान्तराणा मपीन्द्रवत्पूज्यत्वात् नानादेवताकानि सूक्तानि
ब्राह्मणाच्छंस्यच्छावाको शंसतः ॥ ६ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां तृतीयाध्याये
(अष्टाविंशाध्याये) षष्ठः खण्डः ॥ ६ (१४) ॥

॥ अथ सप्तमः खण्डः ॥

अथाह यद्वै प्रदेवं वै तृतीयसवनं मथ कस्मादेता-
न्येन्द्राणि जागतानि सूक्तानि तृतीयसवनं आरम्भ-
णीयानि शस्यन्त इतीन्द्र मेवैतैरारभ्य यन्तीति ब्रूया-
दथो यज्जागतं वै तृतीयसवनं तज्जगत्काम्यैव
तद्यत् किञ्चात ऊर्ध्वं कृन्दः शस्यते तद्ध सर्वं जागतं
भवत्येतानि चेदैन्येन्द्राणि जागतानि सूक्तानि तृतीय-
सवनं आरम्भणीयानि शस्यन्ते ऽथैतत्* चैष्टुभं
मच्छावाकोऽन्ततः शंसति सं वां कर्मणेति यदेव
पनाय्यं कर्म तदेतदभिवदति स मिषेत्यन्नं वा इषो†
ऽन्नाद्यस्यावरुद्धा अरिष्टैर्नः पथिभिः पारयन्तेति
स्वस्तिताया एवैतदहरहः शंसत्यथाह यज्जागतं वै

तृतीयसवनं मथ कस्मादेषां त्रिष्टुभः^१ परिधानीया
 भवन्तीति वीर्यं वै त्रिष्टुब्^२ वीर्यं एव तदन्ततः प्रति-
 तिष्ठन्तो यन्तीय मिन्द्रं वरुण मष्टमे गौरिति मैत्रा-
 वरुणस्य बृहस्पतिर्नः परिपातु पश्चादिति ब्राह्मणा-
 च्छंसिन उभा जिग्यथुरित्यच्चावाक्योभौ हि तौ
 जिग्यतुनं^३ पराजयेथे न पराजिग्य इति न हि तयोः
 कतरञ्चन पराजिग्य इन्द्रश्च विष्णो यदपस्पृधेयां^४
 चेधा सहस्रं वि तदैरयेथा मितीन्द्रश्च ह वै विष्णु-
 श्चासुरैर्युधाते^५ तान् ह स्म जित्वोचतुः^६ कल्पा-
 महा इति^७ ते ह तथेत्यमुरा ऊचुः सोऽब्रवीदिन्द्रो
 यावदेवायं विष्णुस्त्रिविक्रमते^८ तावदस्माकं^९ मथ
 युष्माकं मितरदिति स इमांल्लोकान्^{१०} * विचक्रमे^{११} ऽथो
 वेदानथो वाचं^{१२} तदाहुः किं तत् सहस्र मितीमे
 लोका इमे वेदा^{१३} अथो वागिति ब्रूयादैरयेथा मैर-
 येथा मित्यच्चावाक उक्थ्ये ऽभ्यस्यति^{१४} स हि तत्रान्यो
 भवत्यग्निष्टोमे होता ऽतिराचे च स हि तत्रान्यो
 भवत्यभ्यस्येत्^{१५} † षोळशिनीं^{१६} ‡ नाभ्यस्येत् इति^{१७}
 अभ्यस्येदित्याहुः^{१८} कथ मन्येष्वहःस्वभ्यस्यति^{१९} कथ मत्र
 नाभ्यस्येदिति^{२०} तस्मादभ्यस्येत्^{२१} § ॥ ७ (१५) ॥

* “इमान् लोकान्” क, “इमांल्लोकान्” च । † “भवत्यभ्यस्येत्” क ।

‡ “षोळशिनीं” ख, ग ; “षोळशिनी” घ, च । § “तस्मादभ्यस्येत्” क ।

अथ तेषां मेव शस्त्राणां कृन्दीदेवतविषये प्रश्नोत्तरे दर्शयति—
 “अथाह यद् वैश्वदेवं वै तृतीयसवनं मथ कस्मादेतान्येन्द्राणि
 जागतानि सूक्तानि तृतीयसवनं आरम्भणीयानि शस्यन्त इतीन्द्र
 मेवैतैरारभ्य यन्तीति ब्रूयादथो यज्जागतं वै तृतीयसवनं तज्जग-
 त्काम्यैव ; तद्यत् किञ्चात् ऊर्ध्वं कृन्दः शस्यते, तच्च सर्वं जागतं
 भवत्येतानि चेदेन्द्राणि जागतानि सूक्तानि तृतीयसवनं आरम्भ-
 णीयानि शस्यन्ते”—इति । ‘अथ’ ऐन्द्रावरुणादिशस्त्रेष्वेन्द्रस्तोत्रि-
 यानुरूपवर्णनानन्तरम्, ब्रह्मवादी प्रश्नं भाह । तृतीयसवनं वैश्व-
 देवं बहुदेवताकं यस्मात्, तस्माद् वैश्वदेवान्येव सूक्तानि तत्रो-
 चितानि ; अथैवं सति तानि परित्यज्य कस्मात् कारणादेता-
 न्यारम्भणीयानि सूक्तान्येन्द्राणि शस्यन्ते ? सति चेन्द्रत्वे त्रिष्टुभो
 युक्तत्वात् तत्परित्यागेन जागतानि कस्मात् शस्यन्ते ? “चर्षणी
 धृतम्”—इति (सं० ३. ५१.) मैत्रावरुणस्य सूक्तम्, “प्र मंहि-
 षाय”—इति (सं० १. ५७.) ब्राह्मणाच्छंसिनः सूक्तम्, “ऋतुर्ज-
 नित्री”—इत्यच्छावाकस्य (सं० २. १३.) सूक्तम् । एतेषु सूक्तेष्वेन्द्र-
 प्रश्नोत्तरं मुच्यते । ऐन्द्रत्वे सत्येतेः सूक्तेरिन्द्र मेवारभ्य प्रवृत्ता
 भवन्ति ; इन्द्रो हि प्रारब्धस्याविघ्नेन समाप्तिकारीत्युत्तरं ब्रूयात् ।
 ‘अथो’ अपि च त्रिष्टुप्परित्यागेन जागतसूक्तं मिति यदस्ति, तत्
 तृतीयसवनस्य जागतत्वात् ‘जगत्काम्यैव’ जगत्कामनयैव प्रवृत्तिः
 कृता भवति । अपि च तथा सत्यत ऊर्ध्वं मन्यदपि यत् किञ्चित्
 कृन्दः शस्यते, तत् सर्वं जगतीच्छन्दस्कं मेव सम्पद्यते ॥

आरम्भणीयानां मैन्द्राणां सूक्तानां जागतत्वाद्यस्य कृन्दी-
 न्तरस्य जागतत्वं सम्पद्यते, तच्छन्दोन्तरं दर्शयति—“अथैतत्
 त्रैष्टुभं मच्छावाकोऽन्ततः शंसति, सं वां कर्मणेति ; यदेव पनाथं

कर्म, तदेतदभिवदति”—इति । आरम्भणीयशंसनादूर्ध्वं मच्छावाकः
‘अन्ततः’ शस्त्रस्यान्ते “सं वां कर्मणा”—इत्येतत् सूत्रं (सं० ६.६८.)
त्रिष्टुप्कृन्दस्कं शंसेत् । अत्रेन्द्राविष्णू सम्बोध्य ‘वां’ युवा मनेन
कर्मणा ‘संहिनोमि’ सम्यक् प्रीणयामि, इत्येतदुच्यते । तस्य च
कर्मशब्दस्यार्थो यदेवेत्यादिना अभिधीयते । पनतिधातुस्तुल्यर्थे
वर्तते ; “पण व्यवहारे स्तुतौ च, पन च”—इति (भा० ४३८,
४४०.) वैयाकरणैर्धातुषु पठ्यमानत्वात् । तथा सति ‘पनाय्यं’
स्तुल्यं सोमपानाख्यं कर्म ; तदयं मन्त्रो ऽभिवदति * ॥

सं वां कर्मणेत्येतत्प्रथमपादस्य पूर्वभागं व्याख्यायोत्तरभाग
मनूय व्याचष्टे—“स मिषेत्यन्नं वा इषोऽन्नाद्यस्यावरुह्यै”—इति ।
‘इषा’ अन्नेन ‘युवाम्’ इन्द्राविष्णू ‘संहिनोमि’—इत्यन्वयः । अत्रान्न
मेवेषेत्यस्य शब्दस्यार्थः । इषशब्दस्येष्टा इति प्रथमाबहुवचनम् ।
तस्मादन्नवाचित्वे सति एतच्छंसन मन्नाद्यस्य प्राप्तये भवति ॥

अस्या ऋचश्चतुर्थपाद मनूय व्याचष्टे—“अरिष्टैर्नः पथिभिः
पारयन्तेति स्वस्तिताया एवैतदहरहः शंसति”—इति । सः अस्मान्
‘अरिष्टैः’ हिंसारहितैः ‘पथिभिः’ स्वर्गमार्गैः ‘पारयन्ता’ कर्मणः
पारं फलरूपं नयन्तौ, इन्द्राविष्णू इत्यर्थः । एतस्य पादस्य शंसनं
‘स्वस्तिताया एव’ क्षेमार्थं मेव भवति । तस्मादच्छावाकः ‘एतद्’
वचनं अहर्गणेषु प्रतिदिनं शंसति ॥

परिधानीयानां कृन्दसि प्रश्नोत्तरे दर्शयति—“अथाह यज्जा-
गतं वै तृतीयसवन मथ कस्मादेषां त्रिष्टुभः परिधानीया भव-
न्तीति ; वीर्यं वै त्रिष्टुब् वीर्य एव तदन्ततः प्रतितिष्ठन्ती यन्ति”

* “सं वां कर्मणा स मिषा हिनोमीन्द्राविष्णू अपसस्यारे अस्य ।

जुषेथां यज्ञं द्रविष्णं च धत्त मरिष्टैर्नः पथिभिः पारयन्ता ॥”—इति सं० ६. ६९, १ ।

—इति । तृतीयसवनस्य जागतत्वेन परिधानीया अपि जगत् एव युक्ताः ; एतत्परित्यागेन त्रिष्टुभां स्त्रीकारे प्रतिदिनं किं कार-
णम् ? इति प्रश्नः । वीर्यं मित्यादुत्तरम् । त्रिष्टुभो वीर्यस्वरू-
पत्वात् तथा परिधाने सति शस्त्रस्यान्ते वीर्यं एव प्रतिष्ठिताः सन्तो
'यन्ति' वर्तन्ते ॥

होतृकाणां त्रयाणां मुक्तास्त्रिष्टुभः परिधानीया उदाहृत्य
प्रदर्शयति— “इयं मिन्द्रं वरुणं मष्टमे गीरिति (सं० ७.८४.५.)
मैत्रावरुणस्य, बृहस्पतिर्नः परिपातु पश्चादिति (सं० १०. ४२.
११.) ब्राह्मणाच्छंसिन, उभा जिग्यथुरित्यच्छावाकस्य (सं० ६.
६६. ८.)”—इति ॥

तदिदं मन्त्रिमोदाहरणं व्याचष्टे—“उभौ हि तौ जिग्यतुः”—
इति । याविन्द्राविष्णू 'तावुभौ' 'जिग्यतुः' युद्धे जयं प्रापतुरिति
प्रसिद्धम् ॥

ऋचः पूर्वाह्ने “उभा जिग्यतुः”—इत्यमुं मंत्रं व्याख्यायां शान्तर-
व्याख्यानं पठति— “न पराजयेथे न पराजिग्य इति”—इति ।
तस्याहस्य “कतरश्च नैनोः”—इत्ययं शेषो ब्राह्मणेनानुदाहृतोऽप्य-
र्थावबोधाय द्रष्टव्यः * । तस्य च सर्वस्याय मर्थः— हे 'इन्द्रा-
विष्णू' युवां 'न पराजयेथे' कदाचिदपि पराजयं न प्राप्तवन्तौ ।
'एनोः' एनयोः इन्द्राविष्ण्वोर्मध्ये 'कतरश्चन' एकोऽपि 'न परा-
जिग्ये' पराजयं न प्राप । एकैकस्यापि यदा पराजयो नास्ति,
तदानीं सुभयोर्मिलितयोर्नास्तीति किमु वक्तव्यं मिति ॥

उक्तस्याहस्य तात्पर्यं दर्शयति—“न हि तयोः कतरश्चन परा-
जिग्ये”—इति ॥

* “उभा जिग्यतुर्न परा जयेथे न परा जिग्यं कतरश्चनैनोः”—इति ऋक्पूर्वाह्णः १

उत्तरार्द्धं पठति — “इन्द्रश्च विष्णोर्यदपसृधेयां त्रेधा सहस्रं वि
तदैरयेथा मिति” — इति । ‘यत्’ यदा हे विष्णो ! त्वञ्च इन्द्रश्च
युवां उभौ ‘अपसृधेयां’ स्रद्धा मसुरैः सह युद्धं कृतवन्तौ, ‘तत्’
तदानीं सहस्रं ‘त्रेधा’ विभज्य ‘ऐरयेथां’ तं तं भागं तस्मै तस्मै
स्वामिने समर्पितवन्तौ ॥

तस्य तात्पर्यं दर्शयितुं मितिहास माह — “इन्द्रश्च ह वै
विष्णुश्चासुरैर्युयुधाते ; तान् ह स्म जित्वाचतुः, — कल्पामहा इति ;
ते ह तथेत्यसुरा ऊचुः ; सोऽब्रवीदिन्द्रो यावदेवायं विष्णुस्त्रिवि-
क्रमते तावदस्माकं मथ युष्माकं मितरदिति ; स इमाल्लोकान्वि-
चक्रमे ऽथो वेदानथो वाचं ; तदाहुः किं तत् सहस्रं मितिमी
लोका इमे वेदा अथो वागिति ब्रूयाद्” — इति । योऽयं मिन्द्रो
यश्च विष्णुस्तावुभावसुरैः सह ‘युयुधाते’ युद्धं कृतवन्तौ । तत-
स्तावसुरान् जित्वा तैः सहेद मूचतुः, — हे असुराः ! वयं सर्वे
‘कल्पामहै’ विभागं करवामहा इति । असुरास्तथेत्यङ्गीचक्रुः ।
तदानीं मसुरैः सह इन्द्र एव मब्रवीत्, — ‘अयं’ विष्णुः ‘यावद्’
वस्तूद्दिश्य ‘त्रिविक्रमते’ वस्तुजाते पादत्रयं प्रक्षिपति, ‘तावद्’ वस्तु
सर्वं मस्माकं भवतु ; अथ ‘इतरत्’ अवशिष्टं युष्माकं मस्त्विति ।
एव मसुरैः सह समयं कृत्वा स विष्णुः ‘इमान् लोकान्’ त्रीनपि
एकेन पादेन ‘विचक्रमे’ विक्रान्तवान्, लोकत्रयस्योपरि एकमेव
पादं प्रक्षिप्तवान् । ‘अथो’ तदनन्तरं ‘वेदान् विचक्रमे’ सर्वेषां
वेदानां मुपरि एकं पादं प्रक्षिप्तवान् । ‘अथो’ तदनन्तरं ‘वाचं
विचक्रमे’ सर्वस्यां वाच उपरि तृतीयं पादं प्रक्षिप्तवान् । एवं
पादत्रयेणाक्रान्तं सर्वं मिन्द्राविष्ण्वोर्भाग आसीत् । एवं विभागे
व्यवस्थितैः सति ‘तत्’ तन्मन्त्रार्थे ब्रह्मवादिनः प्रश्न माहुः । त्रेधा

सहस्रमिति मन्त्रे यदुक्तं, तत्र सहस्रशब्देन किमुच्यते ? इति । इमं मित्यादिकं तदुत्तरम् । य इमे त्रयो लोकाः, ये चेमे वेदाः, या चेयं वाक्, तदेतदपरिमितत्वस्योपलक्षकेण सहस्रशब्देन विवक्षितमित्युत्तरं ब्रूयात् । यद्यप्ययं मन्त्रस्तैत्तिरीयाणां सप्तमे काण्डे ऽतिरात्रस्य यागे * दक्षिणारूपगोसहस्रविषयत्वेन उदाहृतः†, तथाप्यत्र सहस्रशब्दः सर्वजगद्विषयत्वेन श्रुत्यैव व्याख्यायत इत्युभयार्थत्वमस्तु ॥

यदुक्तमाश्वलायनेन उत्तमे शस्त्रे परिधानीयाया उत्तमे वचने उत्तमं चतुरक्षरं हिरुक्ता प्रणयादिति ‡, तमेव चतुरक्षराभ्यासं विधत्ते—“ऐरयेथा मैरयेथा मित्यच्छावाक उक्थ्ये ऽभ्यस्यति ; स हि तत्रान्यो भवति”—इति । उक्थ्यनामके क्रतावच्छावाकः “ऐरयेथाम्”—इति चतुरक्षरभागं हिरभ्यस्येत् । ‘स हि’ भागः ‘तत्र’ अच्छावाकशस्त्रे ऽन्यो भवति ॥

अच्छावाकस्याभ्यासं विधाय होतुरभ्यासं विधत्ते—“अग्निष्टोमे होतातिरात्रे च ; स हि तत्रान्यो भवति”—इति । अहर्गणेषूक्थ्यसंस्थायां यथा अच्छावाकस्यान्तिमे शस्त्रे ऽभ्यासः । तथानिष्टोमसंस्थाया मतिरात्रसंस्थायां होतान्तिमे शस्त्रे ऽन्तिमं

* “वेधा विभक्तं वै चिरात्रे”—इति (ए. सो. सु. तै० सं० ६ भा० १८८ पृ० ८ पं०) अत्रणात्त्वगम्यते चिरात्रयाग इति ; तदिह लिखकप्रमादप्रवाहेन भवितव्यम्, अपिवाचातिरात्रप्रक्रम इति अतिरात्रस्थितेयागसंज्ञेखन्यगे सायणस्येति ।

+ “सीमो वै सहस्रं मविन्दत्—० उभा जिग्यथुर्न पराजयेथे—० सहस्रं वि तदैरयेथाम्—० सहस्रतम्या वै यजमानः सुवर्गे लोकं रीति—० ता मघोषे वा ब्रह्मणे वा होत्रे षोडशे वा ध्वयैर्वा दद्यात्, सहस्रं मस्य सा दत्ता भवति—० देवान् गच्छति”—इति तै० सं० ७. १. ६, ७ अनु० ।

‡ “उत्तमानुत्तमे, चतुरक्षराणि त्वच्छावाकः”—इति तत्पूत्रम् (६. ४. ५, ६.) ।

चतुरक्षरभाग मभ्यस्येत् । ‘स हि’ होता ‘तत्र’ उभयत्र ‘अन्यः’
शंसिता भवति । अग्निष्टोमे “यज्जरित्वे-यज्जरित्वोम्”—इति
चतुरक्षराभ्यासः * ; अतिरात्रे तु “धेहि चित्रं-धेहि चित्रोम्”—
इति चतुरक्षराभ्यासः † ॥

षोडशिसंख्यायां विचारपूर्वकं चतुरक्षराभ्यासं विधत्ते—
“अभ्यस्येत् षोडशिनीं न अभ्यस्येत् इति ? अभ्यस्येदित्याहुः ;
कथं मन्येत् बहस्वभ्यस्यति, कथं मत्र नाभ्यस्येदिति, तस्मादभ्य-
स्येत्”—इति । विचारार्थं स्मृतिद्वयम् । तत्राभ्यस्येदिति निर्णय
माहुः । तत्रेयं मुपपत्तिः— इतरेष्वहस्म, चतुरक्षरभाग मभ्य-
स्यात्त्रैव परित्यागे कारणं नास्तीति । तस्मादित्युपमंहारः । “सख्युः
यदे-सख्युः पदेम्”—इति चतुरक्षराभ्यासो द्रष्टव्यः ‡ ॥ ७ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां तृतीयाध्याये

‘ (अष्टाविंशाध्याये) सप्तमः खण्डः ॥ ७ (१५) ॥

* “एवा न इन्द्रो मघवा—० माहिन यज्जरित्वे (सं० ४. १७. २०.)”—इत्येवैवर्क-
अग्निष्टोमीयशस्त्रपरिधानीया । अतोऽस्या अन्याक्षरचतुष्टयस्याभ्यासः । “एवा न इन्द्रो
मघवा विरपशील्युत्तमया परिदधाति”—इत्यान्नातं पुरस्तात् (२ भा० १७३ पृ० १६ पं०) ।
“एवा न इन्द्रो मघवा विरपशीति परिदध्यात्”—इति च आश्व० श्रौ० ५. २०. ६ ।

† “बृहस्पते अति—० द्रविणं धेहि चित्रम्”—इति सं० २. २३. १५ । “बृहस्पते
अति यदर्यो अर्हादित्येतया परिदध्यात्”—इति पु० २भा० २६९ पृ० ८ पं० । “बृहस्पते—०
दिति परिधानीया”—इति च आश्व० श्रौ० ६. ५. १९ ।

‡ “उद्यद् ब्रध्नस्य—० सप्त सख्युः पदे”—इति सं० ८. ६९. ७ । उद्यद् ब्रध्नस्य विष्टप
मित्युत्तमया परिदधाति”—इति पु० २भा० २६० पृ० ९ पं० । “उद्यद्—० मिति परि-
धानीया”—इति च आश्व० श्रौ० ६. २. १२ ।

॥ अथ अष्टमः खण्डः ॥

अथाह यन्नाराशंसं वै तृतीयसवनं मथ कस्माद-
 छावाकोऽन्तः शिल्पेष्वनाराशंसीः शंसतीति विक्र-
 तिवै नाराशंसं किं मि व च वै किं मि व च रेतो
 विक्रियते तत्तदा विकृतं प्रजातं भवत्यथैतन् मृद्विव
 ऋन्दः शिथिरं यन्नाराशंसं मथैषोऽन्त्यो यदच्छावाक-
 स्तद् दृढतायै दृढहे प्रतिष्ठास्याम इति तस्माद-
 छावाकोऽन्तः शिल्पेष्वनाराशंसीः शंसति दृढह-
 तायै दृढहे प्रतिष्ठास्याम इति दृढहे प्रतिष्ठास्याम
 इति ॥ ८ (१६) ॥

॥ इत्यैतरेयब्राह्मणे षष्ठपञ्चिकायां तृतीयोऽध्यायः ॥ ३ ॥

अच्छावाकविषये पुनरपि प्रश्नं मुत्थापयति — “अथाह यन्ना-
 राशंसं वै तृतीयसवनं मथ कस्मादच्छावाकोऽन्तः शिल्पेष्वनारा-
 शंसीः शंसतीति ?”-इति । ‘अथ’ चतुरक्षराभ्यासकथनानन्तरं
 ब्रह्मवादी प्रश्नं माह । ‘यद्’ यस्मात् कारणात् तृतीयसवनं
 ‘नाराशंसं वै’ नरा मनुष्याः ऋभवोऽङ्गिरसो वा यत्र शस्यन्ते, तत्
 नाराशंसम् ; तत्सम्बन्धिनि तृतीयसवने सति कस्मात् कारणा-
 दच्छावाकोऽन्तः तृतीयसवनं शिल्पाख्येषु * शस्तेषु नाराशंस-

* “अत ऊर्ध्वं सनुरूपेभ्यो विकृतानि शिल्पानि शंसन्तुः”-इति आश्व० श्रौ० ८, २, २ ।
 ‘बालशिल्पादीनि शिल्पसंज्ञकानि’-इति तद्वचो नारायणः । तानि च शिल्पानि द्विवि-

सम्बन्धिरहिता ऋचः शंसति,— “ऋतुर्जनित्री”—इत्यादिकम्
(सं० २.१३.१-१३.) मच्छावाकः शंसति † ; न च तत्र नराः
शस्यन्ते, तत् कथं सुपपादितम् ? इति प्रश्नः ॥

तस्योत्तर माह —“विकृतिर्वै नाराशंसं, किं मिव च वै किं
मिव च रेतो विक्रियते, तत् तदा विकृतं प्रजातं भवत्यथैतन् मृदिव
च्छन्दः शिशिरं यन्माराशंसं मयैषोऽन्यां यदच्छावाकस्तद् दृढह-
तायै दृढहे प्रतिष्ठास्याम इति”—इति । गर्भाशये निषिक्तस्य
रेतसो ‘विकृतिर्वै’ विकारपरिणामैव ‘नाराशंसं’ सवनम्, अहः-
परिणामक्रमेणैव भवति । लोकेऽपि निषिक्तं रेतः ‘किं मिव च
वै किं मिव च’ क्रमेण किञ्चित् किञ्चिदेव विक्रियते । तथा च
गर्भोपनिषदि — “एकरात्रोषितं कललं भवति, सप्तरात्रोषितं बुद्ध-
बुद्धं भवति, अर्द्धमासाभ्यन्तरेण पिण्डो भवति”—इत्यादि । ‘तत्’
तादृशक्रमेण विक्रियमाणं रेतो यदा साकलेन ‘विकृतं’ विवृद्धं
भवति, तदा ‘प्रजातं भवति’ पुत्रादिरूपेणोत्पद्यते । तस्मात् नारा-
शंसै तृतीयसवने विकारस्थानीयोऽन्तिमो भागः, तत्र सम्पूर्ण-
तयोत्पत्त्यर्थं मनाराशंसीना मृचां शंसनं मित्यभिप्रायः । अथा-
न्यदपि कारणं मस्ति । ‘यत् नाराशंसं छन्दः’ मनुष्यशंसनसम्बन्धे
छन्दोऽस्ति, तत् ‘मृदिव’ माह्वोपेतं मिव । तस्यैव व्याख्यानं

धानि, विकृतान्यविकृतानीति । विहरण-न्यूञ्ज-निनर्द्दादीनि विकृतानि; वाक्त्रिल्यादीन्य-
विकृतानि । एतत्सूत्रं विकृतानां मेव ग्रहणम् ; विकृतानीतिवचनात् । इत उत्तरम्
“ऊर्ध्वं मारुतशीयाभ्यः प्रकृत्या शिल्पानि शंसन्तुः (४. ७.)” इति सूत्रेऽविकृतानां मेव,
प्रकृत्यतिवचनात् । “नित्यशिल्पन्विदं महः (४. ५.)”—इत्यादां तृभयविधिशिल्पानां
ग्रहणं भवति ; विशेषतो निर्देशाभावात् ।

† “ऋतुर्जनित्रीति नित्यान्वैकादिकानि”—इति आश्व० श्रौ० ८. ४. ३ ।

‘शियिरम्’-इति, शिथिल मट्ट मित्यर्थः । अस्यापि च योऽच्छा-
वाकोऽस्ति, ‘एषोऽन्त्यः’ ऋत्विक् ; न ह्येतदोयशंसनस्योपरि
किञ्चिदन्यच्छंसन मस्ति । अतोऽन्तिमत्वात् दृढः । तस्मात्
‘दृढहतायै’ दार्ढ्यार्थं ‘दृढहे’ स्थाने प्रतिष्ठास्यामः ‘इति’ अने-
नाभिप्रायेण तासा मनाराशंसीना मृचां शंसन मित्यर्थः ॥

उपपादित मर्थं मुपमंहरति — “तस्मादच्छावाकोऽन्ततः शिल्ये-
ष्वनाराशंसीः शंसति दृढहतायै, दृढहे प्रतिष्ठास्याम इति, दृढहे
प्रतिष्ठास्याम इति”-इति ॥ अभ्यासोऽध्यायपरिसमाप्त्यर्थः ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां तृतीयाध्याये
(अष्टाविंशाध्याये) अष्टमः खण्डः ॥ ८ (१६) ॥

वेदार्थस्य प्रकाशेन तमो हार्दं निवारयन् ।
पुमर्थांश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-
श्रीवीरबुक्कभूपालसाम्राज्यधुरन्धरमाधवाचार्यादेशतो
मगवत्सायणाचार्येण विरचिते माधवीये ‘वेदार्थप्रकाश’नामभाष्ये
ऐतरेयब्राह्मणस्य षष्ठपञ्चिकायाः तृतीयाध्यायः ॥

॥ अथ चतुर्थाध्यायः ॥

(तत्र)

॥ अथ प्रथमः खण्डः ॥

॥ ॐ ॥ यः * श्वः † स्तोत्रियस्त मनुरूपं कुर्वन्ति प्रातः-
सवने ऽहीनसन्तत्यै यथा वा एकाहः सुत एव मही-
नस्तद्यथैकाहस्य सुतस्य सवनानि सन्तिष्ठमानानि
यन्त्येव मेवाहीनस्याहानि सन्तिष्ठमानानि यन्ति
तद्यच्छ्वः ‡ स्तोत्रिय मनुरूपं कुर्वन्ति प्रातस्सवने ऽहीन-
सन्तत्या अहीन मेव तत्सन्तन्वन्ति ते वै देवाश्च ऋष-
यश्चाद्रियन्त समानेन यज्ञं सन्तनवामेति त एतत्
समानं यज्ञस्यापश्यन्त्समानान् प्रगाथान्त्समानीः
प्रतिपदः समानानि सूक्तान्योकस्सारी वा इन्द्रो
यत्र वा इन्द्रः पूर्वं गच्छत्यैव तत्रापरं गच्छति यज्ञ-
स्यैव सेन्द्रतायै ॥ १ (१७) ॥

* उच्चीयमानसूक्तानि तथा प्रस्थितयाज्यकाः ।

† प्रश्नोत्तराभ्यां सम्प्रोक्ताः प्रयोगस्य च निर्णयः ॥ १ ॥

‡ अथाहर्गणेषु होतृकाणां माध्यन्दिनीयशस्त्रलृप्तिर्वक्तव्या; तत्र
प्रथमं तावत् सर्वत्र विहितं मर्थं मनूय प्रशंसति— “यः श्वः
स्तोत्रियस्त मनुरूपं कुर्वन्ति प्रातस्सवने ऽहीनसन्तत्यै”—इति ।

अहर्गणेषु 'श्वः' परेदुर्यस्मिंस्तृचे सामगाः स्तोत्रं कुर्वन्ति, तं स्तोत्रियं पूर्वेदुरहीतारः शस्त्रेष्वनुरूपं कुर्वन्ति । एतच्च प्रातस्सवने एव * । तच्चानुरूपकरण महीनस्य सन्तत्यै सम्पद्यते । अङ्गां समूहरूपः क्रतुरहीनः, स चैकैकस्मिन्नहनि विच्छिन्नो मा भूदित्यहर्द्वयसन्धानार्थं भविष्यत्यहनि स्तोत्रियस्य भूतेऽहनि अनुरूपत्वकरण मङ्गां मेदेऽपि फलैक्यात् समूहप्रयोग एक एव ; ततः सन्ततिरपेक्षिता । अयं मर्थः सप्तविंशध्याये व्याख्यातः—
 “स्तोत्रियं स्तोत्रियस्यानुरूपं कुर्वन्ति प्रातस्सवने ऽहरेव तदङ्गोऽनुरूपं कुर्वन्ति”—इति (२३७ पृ०) । तस्य व्याख्यानं मिदम्—“श्वः स्तोत्रियः”—इति ॥

अभिप्रेतविशेषस्य विधानादहर्मेदेऽपि प्रयोगैक्येन सान्त्वत्यं दृष्टान्तेनोपपादयति— “यथा वा एकाहः सुत एव महीनस्तद्यथेकाहस्य सुतस्य सवनानि सन्तिष्ठमानानि यन्त्येव मेवाहीनस्याहानि सन्तिष्ठमानानि यन्ति; तद्यच्छ्वः स्तोत्रिय मनुरूपं कुर्वन्ति, प्रातस्सवने ऽहीनसन्तत्या अहीन मेव तत् सन्तन्वन्ति”—इति । एकस्मिन्नेवाहनि निष्पन्नो ज्योतिष्टोमः ‘एकाहः’ । स यथा ‘सुतः’ सोमाभिषवेण कृत्स्नो निष्पादितः, एवम् ‘अहीनः’ अहर्गणोऽपि सोमाभिषवेण निष्पाद्यते । तावेव दृष्टान्तदार्ष्टान्तिकौ तद्यथेत्यादिना स्पष्टीक्रियते । ‘तत्’ तस्यैकाहस्य ‘सुतस्य’ सोमाभिषवयुक्तस्यैव सतः क्रतोरवयवभूतानि प्रातर्माध्यन्दिनतृतीयसवनानि ‘सन्तिष्ठमानानि’ पृथक् पृथक् समामियुक्तानि ‘यन्ति’ यजमाना

* “हीनकाणाम्”—इत्युपक्रम्याश्रलायनीये अतीति स्तोत्रियानुरूपाणां दश युगलानि प्रद-
 श्योक्तम्—“स्तोत्रियानुरूपाणां यद्यनुरूपे स्तुवीरगस्तोत्रियोऽनुरूपः”—इति ७, ४, ५ । पुर-
 स्तादपि (२४८ पृ०) स्तोत्रियादिकथा द्रष्टव्या ।

अनुतिष्ठन्ति; एव मेवाहीनस्याहर्गणस्य एकस्यैव सतः क्रतो रवयवभूतानि अहानि पृथक् पृथक् समाप्तिशुक्तानि यजमाना अनुतिष्ठन्ति । तथा सति यद्युत्तरदिनसखन्धिनं 'स्तोत्रियं' त्वचं पूर्वदिने प्रातस्सवने 'अनुरूपं' त्वचं कुर्वन्ति, तदानीं महर्गणस्यै-
कस्य क्रतोः 'सन्ततिः' मध्ये विच्छेदराहित्यं भवति । तस्मादन्य-
दिने गतस्यान्यदिने प्रयोगेण 'अहीनं' क्रतुं सन्ततं कुर्वन्ति ॥

अथ माध्यन्दिनीयशस्त्रकृत्सिं विधातु माख्यायिका माह—“ते वै देवाश्च ऋषयश्चाद्रियन्त समानेन यज्ञं सन्तनवामेति ; त एतत् समानं यज्ञस्यापश्यन्समानान् प्रगाथान्त्समानीः प्रतिपदः समा-
नानि सूक्तानि”—इति । 'ते वै' प्रसिद्धाः, वस्त्रादयो 'देवाश्च', विश्वामित्वप्रभृतयः 'ऋषयश्च', 'आद्रियन्त' मनस्येव मादर मकु-
र्वन्त । * कीदृश आदरः ? सोऽभिधीयते—'समानेन' सर्वेष्वेक-
विधानेन प्रयोगेण 'यज्ञम्' अहीनं 'सन्तनवाम' सन्ततं करवाम
'इति' मनसि विचार्य 'ते' द्विविधा देवा ऋषयश्च 'एतद्' वक्ष्य-
माणं मन्त्रजातं 'यज्ञस्य' अहीनस्य 'समानं' सर्वेष्वहस्सु सदृश
मपश्यन् । किं किं सदृश मिति, उच्यते— ये कद्वत्सञ्ज्ञकाः
प्रगाथाः, याश्च 'प्रतिपदः' आरम्भणीया ऋचः, यानि चाहीन-
सूक्तानि * ; तेषां सर्वेषां महस्सु सर्वेषु समानत्व मपश्यन् ॥

साम्ये तत्प्रयोजनं दृष्टान्तेन दर्शयति—“ओकस्सारी वा इन्द्रो
यत्र वा इन्द्रः पूर्वं गच्छत्येव तत्रापरां गच्छति यज्ञस्यैव सेन्द्रतायै”—
इति । 'ओकांसि' स्थानानि गृहाणि, तेषु सरति सर्वदा सञ्चर-
तीति 'ओकस्सारी' मार्जारः । 'वै'-शब्द उपमार्थः । यथा मार्जारः

* “ऊर्ध्वं स्तोत्रियानुरूपेभ्यः ०—० कद्वत्सः प्रगाथाः । ०—० कद्वदभ्यः आरम्भणीयाः । ऊर्ध्वं
आरम्भणीयाभ्यः ०—० अहीनसूक्तानि षडहस्तोत्रियानावपत्सु”—इति आश्व० श्रौ० ७, ४, ६—१, १६

पूर्वस्मिन् दिने येषु गृहेषु सञ्चरति, तेष्वेव गृहेषु परेश्वरपि सञ्चरति ; एव मय मिन्द्रोऽप्यवगन्तव्यः । स चेन्द्रो 'यत्र वै' येषु स्थानेषु 'पूर्वम्' अहः गच्छति, 'तत्र' तेष्वेव स्थानेषु 'अपरम्' अहरागच्छत्येव ; अतो ऽहीनस्य 'यज्ञस्य' सर्वस्यापि सेन्द्रत्वार्थं पूर्वोक्तं समानत्व मादरणीयम् ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां चतुर्थाध्याये

(एकोनत्रिंशाध्याये) प्रथमः खण्डः ॥ १ (१७) ॥

॥ अथ द्वितीयः खण्डः ॥

तान् वा एतान्त्सम्पातान् विश्वामित्रः प्रथमं मपश्यत् तान् विश्वामित्रेण दृष्टान् वामदेवो ऽसृज-
तैवा त्वा मिन्द्र वज्रिन्नत्र यन्न इन्द्रो जुजुषे यच्च
वष्टि कथा महा मवृधत् कस्य हीतुर्गिति तान् क्षिप्रं
समपतद्यत् क्षिप्रं समपतत् तत् सम्पातानां
सम्पातत्वं स हेक्षाञ्चक्रे विश्वामित्रो यान् वा अहं
सम्पातानपश्यं तान् वामदेवो ऽसृष्ट कानि न्वहं
सूक्तानि सम्पातांस्तत्प्रतिमान्त्सृजेयेति स एतानि
सूक्तानि सम्पातांस्तत्प्रतिमानसृजत सद्यो ह जातो

वृषभः कनीन' इन्द्रः पूर्भिदातिरहास मर्कैरिमा मू
 षु प्रभृतिं सातये धा' इच्छन्ति त्वा सोम्यासः सखायः
 शासद्वह्निर्दुहितुर्नम्राङ्गादभि तष्टेव दीधया मनीषा
 मिति य एक इद्व्यश्चर्षणीना मिति भरद्वाजो'
 यस्तिग्मशृङ्गो वृषभो न भीम उदु ब्रह्माण्यैरत श्रव-
 खेति वसिष्ठो' ऽस्मा इदु प्र तवसे तुरायेति बोधास्त
 एते प्रातस्सवने' षष्ठहस्तोत्रियाञ्छत्वा माध्यन्दिने
 ऽहीनसूक्तानि शंसन्ति तान्येतान्यहीनसूक्तान्या
 सत्यो यातु मघवा ऋजीषीति सत्यवन् मैत्रावरुणो'
 ऽस्मा इदु प्र तवसे तुरायेन्द्राय ब्रह्माणि राततमा
 इन्द्र ब्रह्माणि गोतमासो अक्रन्निति' ब्रह्मणवद्
 ब्राह्मणाच्छंसी' शासद्वह्निर्जनयन्त वह्नि मिति' वह्नि-
 वंदच्छावाकस्तदाहुः कस्मादच्छावाको वह्निवदेतत्
 सूक्तं मुभयत्र शंसति' पराञ्चिषु चैवाहःस्वभ्यावर्तिषु
 चेति' वीर्यवान् वा एष बह्वचो' वह्निवदेतत् सूक्तं
 वहति ह वै वह्निर्धुरो यासु युज्यते' तस्मादच्छा-
 वाको' वह्निवदेतत् सूक्तं' मुभयत्र शंसति' पराञ्चिषु
 चैवाहःस्वभ्यावर्तिषु च' तानि पञ्चस्वहःसु भवन्ति'
 चतुर्विंशे ऽभिजिति विषुवति विश्वजिति महाव्रते'
 ऽहीनानि ह वा एतान्यहानि न ह्येषु किञ्चन हीयते'

पराञ्चीनि ह वा एतान्यहान्यनभ्यावर्तीनि तस्मा-
देनान्येतेष्वहःसु शंसन्ति यदेनानि शंसन्त्यहीना-
न्त्स्वर्गांल्लोकांन्त्सर्वरूपान्त्सर्वसमृद्धानवाप्नवामेति य-
देवैनानि शंसन्तीन्द्र मेवैतैर्निह्वयन्ते यथऋषभं वाशि-
तायै यद्वैवैनानि शंसन्त्यहीनस्य सन्तत्या अहीन मेव
तत् सन्तन्वन्ति ॥ २ (१८) ॥

अथ सम्पातनामकानि सूक्तान्याख्यायिकया दर्शयति—“तान्
वा एतान्त्सम्पातान् विश्वामित्रः प्रथम मपश्यत् ; तान् विश्वा-
मित्रेण दृष्टान् वामदेवो ऽसृजतैवा त्वा मिन्द्र वज्रिन्नत्, यन्न इन्द्रो
जुजुषे यच्च वष्टि, कथा महा मवधत् कस्य होतुरिति; तान् क्षिप्रं
समपतद्; यत् क्षिप्रं समपतत् ; तत् सम्पातानां सम्पातत्वम्”
—इति । ‘तान् वै’ शास्त्रप्रसिद्धानेव ‘एतान्’ अत्रैवोदाहरिष्य-
माणान् सम्पातनामकान् सूक्तविशेषान् ‘विश्वामित्रः’ महर्षिः
‘प्रथमं’ सृष्ट्यादौ ईश्वरानुग्रहेण ‘अपश्यत्’ मनसा वेदमध्ये
ज्ञातवान् । विश्वामित्रेण सृष्टा ये सूक्तविशेषाः, तानधीत्य
‘वामदेवः’ महर्षिः ‘असृजत’ स्वकीयत्वेन लोके प्रकटीकृतवान् ।
ते सूक्तविशेषा उदाह्रियन्ते । “एवा त्वाम्”—इत्येकं (सं० ४. १८.)
सूक्तम्, “यन्न इन्द्रः”—इति (सं० ४. २२.) द्वितीयम्, “कथा
महाम्”—इति (सं० ४. २३.) तृतीयम् । ‘तान्’ त्रीन् सूक्त-
विशेषान् वामदेवः ‘क्षिप्रं समपतत्’ कालविलम्बे सति विश्वामित्र
आगत्य स्वकीयत्वं प्रकटीकरिष्यतीति भीत्या स्वयं शीघ्रमेव ‘सम-
पतत्’ सम्यगध्येतृन् शिष्यान् प्राप्तवान्, स्वकीयत्वप्रसिद्धार्थं बहून्

शिष्यान् सहसाध्यापयामासेत्यर्थः । ‘तत्’ तेषु सूक्तेषु ‘यद्’ यस्मात्
कारणात् क्षिप्रं समपतत्, ‘तत्’ तस्मात् कारणात्, सम्यक् पतनं
प्रकटीकरणं मेषां सूक्तानां मिति व्युत्पत्त्या सम्पातं नाम सम्पन्नम् ॥

अथ सूक्तान्तराणां सृष्टिं दर्शयति— “स हेक्षाञ्चक्रे विश्वामित्रो
यान्वा अहं सम्पातानपश्यं, तान् वामदेवो ऽसृष्ट, कानि न्वहं
सूक्तानि सम्पातांस्तत्प्रतिमान्स्वृजेयेति ; स एतानि सूक्तानि सम्पातां-
स्तत्प्रतिमानसृजत ; सद्यो ह जातो वृषभः कनीन, इन्द्रः पूर्वमिदा-
तिरहास मर्कै, रिमा मू षु प्रभृतिं सातये धा, इच्छन्ति त्वा-
सोम्यासः सखायः, शासदङ्गिर्दुहितुर्नमग्रा, दभितष्टेव दीधया
मनीषा मिति”—इति । वामदेववृत्तान्तं भगवत्य स विश्वामित्रः
‘हेक्षाञ्चक्रे’ मनस्येवं विचारितवान्, ‘यान्’ सम्पातानहं मीश्वरा-
नुग्रहेण दृष्टवानस्मि, तान् अयं वामदेवः ‘असृष्ट’ गुरुद्रोहभीति-
रहितः सन् स्वकीयत्वेन लोके प्रकटीकृतवान् । इतः परं केषा-
ञ्चित् सूक्तानां मदीयत्वप्रसिद्धिरपेक्षिता ; अतोऽहं कानि नाम
सूक्तानि ‘तत्प्रतिमान्’ पूर्वमूक्तसदृशान् सम्पातान् कृत्वा ‘सृजेय’
लोके प्रकटीकरवाणि ? ‘इति’ विचार्य विश्वामित्रः ‘एतानि’
वक्ष्यमाणानि सूक्तानि पूर्वमूक्तसदृशान् सम्पातान् कृत्वा ‘असृजत’
प्रकटीकृतवान् । तेषु “सद्यो ह जातः”—इत्येकं (सं० ३. ४८.)
सूक्तम्, “इन्द्रः पूर्वमिदं”—इति (सं० ३. ३४.) द्वितीयम्, “इमा
मू षु”—इति (सं० ७. ८३.) तृतीयम्, “इच्छन्ति त्वा”—इति
(सं० ३. ३०.) चतुर्थम्, “शासदङ्गिः”—इति (सं० ३. ३१.)
पञ्चमम्, ‘अभितष्टेव’—इति (सं० ३. ३८.) षष्ठम् * । एतानि
सूक्तानि विश्वामित्रसम्बन्धित्वेन प्रसिद्धान्यभवन् ॥

अथ भरद्वाजवसिष्ठनोधसां त्रयाणां मृषीणां सम्बन्धीनि सूक्तानि दर्शयति — “य एक इद्व्यश्वर्षणीना मिति भरद्वाजो, यस्तिग्मशृङ्गो वृषभो न भीम, उदु ब्रह्माण्यैरत अवस्येति वसिष्ठो, ऽस्मा इदु प्र तवसे तुरायेति नोधाः”—इति । भरद्वाजो “य एक इदु”—इति (सं० ६. २२.) एकं सूक्तं मसृजत । वसिष्ठो “यस्तिग्मशृङ्गः”— “उदु ब्रह्माण्यैः”—इति सूक्तद्वयम् (सं० ७. १८, २२.) असृजत । नोधाः “अस्मा इदु प्र तवसे”—इत्येकं (सं० १. ६१.) सूक्तं मसृजत । एतेषां सर्वेषां सूक्तानां तत्र तत्र विनियोगो वक्ष्यते ॥

इदानीं महीनसूक्तानि विधत्ते— “त एते प्रातस्सवने षष्ठहस्तोत्रियाञ्छ्वा माध्यन्दिने ऽहीनसूक्तानि शंसन्ति”—इति । ‘ते’ प्रसिद्धाः ‘एते’ प्रयोगकाले सन्निहिता होतकाः, अहर्गणेषु प्रातस्सवने षष्ठहसम्बन्धिनः ‘स्तोत्रियान्’ त्वचान्, “आ नो मित्रावरुणा”— “मित्रं वयम्”—इत्यादीन् सूत्रकारपठितान् त्वचान् * शस्वा, ‘माध्यन्दिने’ सवने त्वहीनसूक्तानि शंसेयुः ॥

कान्यहीनसूक्तानीत्याशङ्क्योदाहरति— “तान्येतान्यहीनसूक्तान्या सत्यो यातु मघवां ऋजोषीति सत्यवन् मैत्रावरुणो, ऽस्मा इदु प्र तवसे तुरायेन्द्राय ब्रह्माण्यै राततमा इन्द्र ब्रह्माण्यै गोतमासो अक्रन्निति ब्रह्मण्वदु ब्राह्मणाञ्छंसी, शासदङ्गिर्जनयन्त वङ्गिमिति वङ्गिवदञ्छावाकः”—इति । ‘तानि’ पूर्ववाक्ये विहितानि अहीनसूक्तान्येतान्युदाह्रियन्ते,— “आ सत्यो यातु”—इति (सं० ४. १६.) ‘सत्यवत्’ सत्यशब्दोपेतं सूक्तं मैत्रावरुणः शंसेत् ।

* “आ नो मित्रावरुणा, मित्रं वयं हवामहे, मित्रं हुवे पूतदक्ष, मयं वां मित्रावरुणा, पुरुषाणि चिद्व्यश्वि, प्रति वां सुर उदित इति षष्ठहस्तोत्रिया मैत्रावरुणस्य”—इति आश्व० श्रौ० ७. २. २ । ‘षष्ठहस्येन पृष्ठ्याभिप्लवौ उच्यते’—इति तत्र ना० ३० ।

“अस्मा इत्”—इति (सं० १. ६१.) सूक्तम् । तस्य “इन्द्राय ब्रह्मा-
णि”—इति चतुर्थः पादः । तत्र ब्रह्माणीतिश्रुतत्वात् इदं सूक्तं
‘ब्रह्मण्वत्’ ब्रह्मशब्दोपेतम् । तथा तत्रैव सूक्ते “इन्द्र ब्रह्माणि”
—इतिश्रुतत्वादिन्द्रब्रह्मण्वत् । तदेतदुभयं ब्राह्मणाच्छंसी शंसेत् ।
“शसइह्निः”—इति (सं० ३. ३१.) सूक्तं ‘वह्निवत्’ वह्निशब्दो-
पेतम् ; तस्मिन् सूक्ते “जनयन्त वह्निम्”—इतिश्रुतत्वात् । तदेत-
दच्छावाकः शंसेत् ॥

अथाच्छावाकविषयं प्रश्नमुद्गावयति— “तदाहुः कस्मादच्छा-
वाको वह्निवदेतत् सूक्तमुभयत्र शंसति,—पराश्विषु चैवाहस्व-
भ्यावर्तिषु चेति ? ”—इति । गवामयने हि द्विविधान्यहानि,—
आवृत्तिरहितानि तत्सहितानि च । तत्र वक्ष्यमाणानि चतु-
र्विंशादीभ्यावृत्तिरहितानि ; अभिप्लवषडहगतानि पृथ्यषडह-
गतानि चावृत्तिसहितानि , तयोः षडहयोरसकृदनुष्ठानस्य
विहितत्वात् । एवं सति ‘पराश्विषु’ आवृत्तिरहितेषु चतुर्विंशादि-
ष्वहस्सु वह्निवत् सूक्तमच्छावाकः शंसति , तथैव ‘अभ्यावर्तिषु’
षडहगतेष्वहस्सु च तं सूक्तं शंसति । तत्र उभयत्र शंसने किं
कारणम् ? इति प्रश्नः ॥

तस्योत्तरमाह— “वीर्यवान् वा एष बह्वृचो वह्निवदेतत्
सूक्तं, वहति ह वै वह्निर्धुरो यासु युज्यते ; तस्मादच्छावाको वह्निवदे-
तत् सूक्तमुभयत्र शंसति,—पराश्विषु चैवाहस्वभ्यावर्तिषु च”—
इति । ‘एषः’ अच्छावाको ‘बह्वृचः’ बहूना मृचा मनेनाधी-
तत्वात् तादृशः । अच्छावाकत्वं पूर्वैव मान्नातम् —“तस्माद्यो
ब्राह्मणो वीर्यवान्स्यात् , सोऽस्याच्छावाकीयां कुर्यात्”—इति * ।

बह्वृचत्वादेवायं 'वीर्यवान्' शक्तिमान्, यज्ञभारं वोढुं शक्तः ; सूक्तं चैतदङ्गिशब्दोपेतत्वात् तस्य योग्यम् ; लोकेऽपि 'वङ्गिः' वोढाश्वो वलीवर्दी वा 'यासु' रथशकटसम्बन्धिनीषु धुषु 'युज्यते' वध्यते, ता धुरो वहत्येव । 'तस्माद्' यज्ञभारं वोढुं समर्थत्वादच्छावाकः 'उभयत्' द्विविधेष्वहस्सु वङ्गिवत् सूक्तं शंसति ॥

तत्रावृत्तिरहितेष्वहस्सु पूर्वोक्तसूक्तानां शंसनं प्रशंसति —
 “तानि पञ्चस्वहस्सु भवन्ति,—चतुर्विंशे ऽभिजिति विषुवति विश्व-
 जिति महाव्रते ; ऽहीनानि ह वा एतान्यहानि, न ह्येषु किञ्चन
 हीयते ; पराञ्चीनि ह वा एतान्यहान्यनभ्यावर्तीनि ; तस्मा-
 देनान्येतेष्वहस्सु शंसन्ति”—इति । गवामयने चतुर्विंशाख्य मा-
 रभणीयं द्वितीय महः , महाव्रताख्य मुपान्थ महः , विषु-
 वदाख्यं मध्यवर्त्ति प्रधानमहः , अभिजिद्विष्वजिदाख्ये विषु-
 वत उभयभागवर्त्तिनी द्वे अहनी । एतेषु 'पञ्चस्वहस्सु' 'तानि'
 पूर्वोक्तानि अहीनसूक्तानि होत्रकाः शंसन्ति । एतेषा मङ्गा मङ्गी-
 नत्वात्तानि सूक्तानि तत्र योग्यानि । यस्मादेतेष्वहस्सु किं मप्यङ्गं
 न हीयते, तस्मादेतान्यहीनानि ; किञ्चेतान्यहीनानि 'पराञ्चीनि'
 सकृदेव प्रयोज्यत्वात् । तेष्वहस्सु सामर्थ्यातिशयाय तानि सूक्तानि
 शंसेयुः ॥

प्रकारान्तरेण सूक्तानि प्रशंसति— “यदेनानि शंसन्त्यहीना-
 ग्स्वर्गल्लोकान्स्वर्वरूपान्स्वर्वसमृद्धानवाप्रवामेति”—इति । 'ये' स्वर्ग-
 लोकाः 'अहीनाः' भोग्यैर्वस्तुभिर्हीना न भवन्ति, अत एव 'सर्व-
 समृद्धाः', उत्तममध्यमाधमकर्मफलरूपत्वात् 'स्वरूपाः' बहुविधा
 भवन्ति ; तांल्लोकान् प्राप्नुवामेत्यनेनाभिप्रायेण तानि (३०८५०)
 सूक्तानि शंसेयुः ॥

पुनरपि प्रकारान्तरेण प्रशंसति— “यदेवैनानि शंसन्तीन्द्र मेवैतैर्निह्वयन्ते यथऋषभं वाशितायै”—इति । ‘एनानि’ सूक्तानि यदा शंसन्ति, तदानीं मेतैरिन्द्र मेव ‘निह्वयन्ते’ नितरा माह्वयन्ति, गर्भग्रहण मिच्छन्ती धेनुः ‘वाशिता’, तदर्थं ऋषभं पुङ्गवं यथाह्वयति तद्वदिन्द्राह्वानं द्रष्टव्यम् ॥

पुनरपि प्रकारान्तरेण सूक्तानि प्रशंसति— “यदेवेनानि शंसन्त्यहीनस्य सन्तत्या, अहीन मेव तत् सन्तन्वन्ति”—इति । ‘यद् उ एव’ यस्मादेव कारणात् ‘एनानि’ सूक्तानि सर्वेष्वहस्सु शंसन्ति, तस्मादेव कारणादेतत् शंसनम् ‘अहीनस्य’ अहर्गणस्य सन्तत्यर्थं सम्पद्यते । ‘तत्’ तेन शंसनेन ‘अहीन मेव’ अहर्गण मेव ‘सन्तन्वन्ति’ सन्ततं कुर्वन्ति ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां चतुर्थाध्याये

(एकोनत्रिंशाध्याये) द्वितीयः खण्डः ॥ २ (१८) ॥

॥ अथ तृतीयः खण्डः ॥

ततो वा एतांस्वीन्तसम्पातान्^१ मैत्रावरुणो विपर्यास^१ मेकैकं महर्हः शंसत्येवा त्वा मिन्द्र वज्जिन्नचेति प्रथमे ऽहनि^१ यन्न इन्द्रो जुजुषे यच्च वष्टीति द्वितीये^१ कथा महा मवृधत् कस्य होतुरिति तृतीये^१ ज्ञीनेव सम्पातान् ब्राह्मणच्छंसी^१ विपर्यास

मेकैक महरहः शंसतीन्द्रः पूर्भिदातिरहास मेकै-
रिति प्रथमे ऽहनि य एक इहव्यश्चर्षणीना मिति
द्वितीये यस्तिग्मशृङ्गो वृषभो न भीम इति तृतीये
चीनेव सम्पातानच्छावाको विपर्यास मेकैक मह-
रहः शंसतीमा मू षु प्रभृतं सातये धा इति प्रथमे
ऽहनीच्छन्ति त्वा सोम्यासः सखाय इति द्वितीये
शासद्वह्निर्दुहितुर्नृत्यं गादिति तृतीये तानि वा
एतानि नव चीणि चाहरहःशस्त्रानि तानि द्वादश
सम्पद्यन्ते द्वादश वै मासाः संवत्सरः संवत्सरः
प्रजापतिः प्रजापतिर्यज्ञस्तत् संवत्सरं प्रजापतिं
यज्ञ माप्नुवन्ति तत् संवत्सरे प्रजापतौ यज्ञे ऽहरहः
प्रतितिष्ठन्तो यन्ति तान्यन्तरेणावाप मावपेरन्नन्यूङ्ग्रा
विराजो वैमदीश्वतुर्ये ऽहनि पङ्कतीः पञ्चमे पारुक्छेपीः
षष्ठे ऽथ यान्यहानि महास्तोमानि स्युः को अद्य
नर्यो देवकाम इति मैत्रावरुण आवपेत वनेन
वा यो न्यधायि चाकन्निति ब्राह्मणाच्छंखायाश्चर्वा-
डुप बन्धुरेष्ठा इत्यच्छावाक एतानि वा आवपनान्ये-
तैर्वा आवपनैर्देवाः स्वर्गं लोकं मजयन्ते तैर्ऋषयस्तथै-
वैतद् यजमाना एतैरावपनैः स्वर्गं लोकं जय-
न्ति ॥ ३ (१६) ॥

अथ पूर्वोक्तानां सम्पातसूक्तानां विनियोगं दर्शयति— “ततो वा एतांस्त्रीन्सम्पातान् मैत्रावरुणो विपर्यास मेकैकं महरहः शंसति”—इति । ‘ततो वै’ तस्मादेव पूर्वोक्तात् चतुर्विंशदेरहः-पञ्चकादन्यत्र षडहेष्विति शेषः । तेषु मैत्रावरुणः त्रीन् सम्पातान् स्यूतान् सूक्तविशेषान् ‘विपर्यासं’ विपर्ययस्य शंसेत् । स एव विपर्यास एकैकं महरह इत्यनेन स्पष्टीक्रियते । प्रतिदिन मेकैकं सूक्तमित्यर्थः ॥

तदेवोदाहृत्य प्रदर्शयति— “एवा त्वा मिन्द्र वज्रिन्नत्रेति (सं० ४. १८.) प्रथमे ऽहनि, यत्र इन्द्रो जुजुषे यच्च वष्टीति (सं० ४. २२.) द्वितीये, कथा महा मवधत् कथ्य होतुरिति (सं० ४. २३.) तृतीये”—इति ॥

मैत्रावरुणवद् ब्राह्मणाच्छंसिनोऽपि सूक्तत्रयस्य विपर्यासेन शंसनं दर्शयति— “त्रीनेव सम्पातान् ब्राह्मणाच्छंसी विपर्यास मेकैकं महरहः शंसतीन्द्रः पूर्भिदातिरदास मर्कैरिति (सं० ३. ३४.) प्रथमे ऽहनि, य एक इद्व्यश्वर्षणीना मिति (सं० ६. २२.) द्वितीये, यस्तिग्मशृङ्गो वृषभो न भीम इति (सं० ७. १८.) तृतीये”—इति ॥

तथाच्छावाकस्यापि सूक्तत्रयस्य विपर्यासेन शंसनं दर्शयति— “त्रीनेव सम्पातान्च्छावाको विपर्यास मेकैकं महरहः शंसतीमा मू षु प्रभृतं सातये धा इति (सं० ३. ३६.) प्रथमे ऽहनीच्छन्ति त्वा सोम्यासः सखाय इति (सं० ३. ३०.) द्वितीये, शासहङ्गिर्दुहितुर्वंसं गादिति (सं० ३. ३१.) तृतीये”—इति ॥

उक्तानां सूक्तानां मिलित्वा सङ्ख्यां दर्शयति— “तानि वा एतानि नव”—इति ॥

दिनविशेषेण सूक्तविशेषान् विधाय प्रतिदिनं शंसनीयानि सूक्तानि विधत्ते— “त्रीणि चाहरहःशस्यानि”—इति । यानि प्रतिदिनं शंसनीयानि त्रीणि सूक्तानि, तान्युपरितनखण्डे “सद्यो ह जातः इत्यादिना (३१६ पृ०) स्पष्टीकरिष्यन्ते ॥

दिनविशेषगतानि प्रतिदिनगतानि च मिलित्वा प्रशंसति— “तानि द्वादश सम्पद्यन्ते; द्वादश वै मासाः संवत्सरः, संवत्सरः प्रजापतिः, प्रजापतिर्यज्ञस्तन् संवत्सरं प्रजापतिं यज्ञ माप्नुवन्ति ; तत् संवत्सरे प्रजापतौ यज्ञे ऽहरहः प्रतितिष्ठन्तो यन्ति”—इति । ‘तानि’ पूर्वोक्तानि नव त्रीणि च मिलित्वा द्वादश सम्पद्यन्ते । अतो मास-संवत्सर-तन्निमाहप्रजापति-द्वारा प्रजापतिसृष्टत्वेन प्रजापतिरूपो यो यज्ञस्तादृशं संवत्सरात्मकं प्रजापतिरूपं यज्ञ मनुष्ठातारः प्राप्नुवन्ति । ‘तत्’ तेन शंसनेन संवत्सरात्मकप्रजापतिरूपे यज्ञे प्रति-दिनं प्रतिष्ठिताः सन्तो ऽनुतिष्ठन्ति ॥

अथ पृथग्विधस्य उत्तरस्मिंस्त्राह्ये कासाच्चिदृचा मावापं विधत्ते— “तान्यन्तरेणावाप मावपेरन्”—इति । यानि विपर्ययेन शंसनीयानि नव सङ्ख्याकानि सूक्तान्युक्तानि, यानि च प्रति-दिनं शंसनीयानि त्रीण्युक्तानि, ‘तान्यन्तरेण’ तेषां सुभयविधाना मन्तराले स्थानि किञ्चिदावपनीय सूक्तसमूह मावपेरन् ॥

कस्मिन् दिने का ऋच आवपनीया इत्याशङ्क्य तत् सर्वं विविच्य दर्शयति—“अन्यूङ्क्षा विराजो वैमदीश्वतुर्थे ऽहनि, पङ्क्तोः पञ्चमे, पारुच्छेपीः षष्ठे”—इति । उच्चारणविशेषोपेताः ओकाराः ‘न्यूङ्क्षाः’, ते च पूर्वमेव “मुखतो मथ्यन्दिने न्यूङ्क्षयन्ति”—इत्या-भिहिताः (२४ पृ०) * ; ता अनर्हन्तीति ‘अन्यूङ्क्षाः’ ; ‘विराजः’ विरुद्धकन्दस्ता ऋचः ; ताः पृथग्विधस्य चतुर्थेऽहन्यावपनीयाः ।

“न ते गिरो अपि मृष्ये”—इत्याद्याश्चतस्र ऋवः (सं० ७.२२.५-८.),
 “प्र वो महे महिषधे भरध्वम्”—इत्याद्यास्तिस्रः (सं० ७. ३१.
 १०-१२.) ; एताः सप्त विराजः त्रयाणां होत्रकाणां त्रयस्तृवा
 भवन्ति । प्रथमा मारभ्यैकस्तृचो मैत्रावरुणस्य, तृतीया मारभ्यै
 कस्तृचो ब्राह्मणाच्छंसिनः, पञ्चमी मारभ्यैकस्तृचो ऽच्छावाकस्य ।
 तदेवं सप्तस्तृचु त्रयस्तृवा विभज्य प्रक्षेपणीयाः । सोऽयं विराजां
 प्रक्षेपः एकः पक्षः । वैमदोरावगन्ति पक्षान्तरम् । विमदा-
 ख्येन महर्षिणा दृष्टा वेमद्यः । ताश्च “यजामह इन्द्रम्” इत्या-
 द्याः सप्तर्चः (सं० १०. २३.१-७.) । ता अपि पूर्ववत् त्रय-
 स्तृवाः कर्तव्याः । पञ्चमे ऽहनि “यच्चिद्धि सत्य सोमपाः”
 —इत्याद्याः पङ्क्तिच्छन्दस्काः सप्तर्चः (सं० १. २६.१-७.) पूर्ववदाव-
 पनीयाः । तथा षष्ठेऽहनि परुच्छेपेन दृष्टा “इन्द्राय हि द्यौः”
 —इत्याद्याः सप्तर्चः (सं० १. १३१. १-७.) पूर्ववदावपनीयाः ॥

स्तोमवृद्धावतिशंसनार्थान्यावपनीयानि सूक्तानि दर्शयति—
 “अथ यान्यहानि महास्तोमानि स्युः, को अद्य नर्यो देवकाम
 इति मैत्रावरुण आवपेत ; वने न वायो * न्यधायि चाकन्निति
 ब्राह्मणाच्छंस्यायाह्यर्वाङुप वभ्युरेष्टा इत्यच्छावाकः”—इति । ‘अथ’
 पूर्वोक्तविराडायावापकथनानन्तरम्, अन्य आवाप उच्यत इति
 शेषः । यान्यहानि ‘महास्तोमानि’ सप्तदशैकविंशादिस्तोमेभ्यो
 ऽधिकैश्चतुर्विंशादिस्तोमैर्युक्तानि स्युः, तेष्वहस्य स्तोमसङ्ख्या मति-
 क्रम्याधिकाना मृचां शंसनं कर्तव्यम् । तत्र मैत्रावरुणः “को
 अद्य”—इति (सं० ४. २५.) सूक्त मावपेत । ब्राह्मणाच्छंसी

* “वायः—वेः पुत्रः । ०—० । वेति च य इति च चकार शाकल्यः, उदात्तं लेख
 माख्यातं सभविष्यदसुसमाप्त्यर्थः”—इति निरु० ६. ५. ५. ।

“वने न”—इति (सं०. १०. २८.) सूक्तं मावपेत । अष्टावाकः
 “आयाहि”—इति (सं०. ३. ४३.) सूक्तं मावपेत ॥

तेषां सूक्तानां प्रशंसां दर्शयति—“एतानि वा आवपनान्ये-
 तैर्वा आवपनैर्देवाः स्वर्गं लोकं मजयन्नेतैर्ऋषयस्तथैवैतद्यजमाना
 एतैरावपनैः स्वर्गं लोकं जयन्ति”—इति । कोऽन्येत्यादीनि
 सूक्तानि ‘आवपनानि’ आवापयोग्यानि, एतैर्देवानां स्वर्गजयाद्यज-
 मानानां मपि तैः स्वर्गजयो भवति ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठ्यध्यायायां चतुर्थाध्याये

(एकोनविंशत्याध्याये) तृतीयः खण्डः ॥ ३ (१८) ॥

॥ अथ चतुर्थः खण्डः ॥

सद्यो ह जातो वृषभः कनीन इति मैत्रावरुणः ।
 पुरस्तात् सूक्तानां महर्हः शंसति । तदेतत् सूक्तं
 स्वर्ग्यं । मेतेन वै सूक्तेन देवाः स्वर्गं लोकं मजयन्ने-
 तेन ऋषयस्तथैवैतद्यजमाना । एतेन सूक्तेन स्वर्गं लोकं
 जयन्ति । तदु वैश्वामित्रं । विश्वस्य ह वै मित्रं विश्वा-
 मित्र आस । विश्वं हास्यै मित्रं भवति य एवं वेद
 येषां चैवं विद्वानेतन् मैत्रावरुणः । पुरस्तात् सूक्तानां

महरहः शंसति^१ तदृषभवत् पशुमद्भवति^२ पशूना मव-
 रुद्धौ^३ तत् पञ्च^४वं भवति^५ पञ्चपदा पङ्क्तिः^६ पङ्क्तिर्वा
 अग्न मग्नायत्यावरुद्धा^७ उदु ब्रह्माण्यैरत श्रवस्येति
 ब्राह्मणाच्छंसी^८ ब्रह्मणवत् समृद्धं^९ सूक्तं^{१०} महरहः
 शंसति^{११} तदेतत् सूक्तं^{१२} स्वर्ग्यं^{१३} मेतेन वै सूक्तेन^{१४} देवाः
 स्वर्गं^{१५} लोकं मजयन्नेतेन ऋषयस्तथैवैतद्यजमाना^{१६}
 एतेन सूक्तेन^{१७} स्वर्गं^{१८} लोकं जयन्ति^{१९} तदु वासिष्ठ मेतेन
 वै वसिष्ठ इन्द्रस्य प्रियं धामोपागच्छत्^{२०} स परमं लोकं
 मजयदुपेन्द्रस्य प्रियं धाम गच्छति^{२१} जयति परमं लोकं
 य एवं वेद^{२२} तद्वै षष्ठ्यं षड्वा ऋतव ऋतूना माप्नौ^{२३}
 तदुपरिष्ठात् सम्पातानां शंसत्याप्तौ^{२४} तत् स्वर्गं लोकं^{२५}
 यजमाना अस्मिंलोके * प्रतितिष्ठत्यभि तष्टेव
 दीधया मनीषा मित्यक्कावाको ऽहरहः शंसत्य-
 भिवत् तस्यै रूपं मभि प्रियाणि मर्मशत् पराणीति
 यान्येव पराण्यहानि तानि प्रियाणि तान्येव तदभि-
 मर्मशतो यन्त्यभ्यारभमाणाः परो वा अस्माल्लो-
 कात् स्वर्गो लोकस्त मेव तदभिवदति^{२६} कवी^{२७} रि-
 ञ्छामि † सन्दृशे सुमेधा इति^{२८} ये वै तेन ऋषयः पूर्वे

* “अस्मिन् लोके” ख, “अस्मिंलोके” ग, “अस्मिंलोके” घ, ङ, च ।

† “ऋञ्छामि” ङ, च ।

प्रेतास्ते वै कवयस्तानेव तदभ्यतिवदति तदु वैश्वा-
मित्रं^१ विश्वस्य ह वै मित्रं^१ विश्वामित्र आस विश्वं
हाम्मै मित्रं भवति य एवं वेद^१ तदनिरुक्तं प्राजापत्यं
शंसत्यनिरुक्तो वै प्रजापतिः^१ प्रजापतेराप्नोति सक्कदिन्द्रं
निगाहं तेनैन्द्राद्रूपान्न प्रच्यवते^१ तद्वै दशर्चं दशाक्षरा
विराळन्नं^१ विराळन्नाद्यखावरुद्धै^१ यदेव दशर्चा३म्^१
दश वै प्राणाः^१ प्राणानेव तदाप्नुवन्ति प्राणानात्मन्
दधते^१ तदुपरिष्ठात् सम्पातानां शंसत्याप्नुवैव तत्
स्वर्गं लोकं^१ यजमाना अस्मिंल्लोके † प्रतिति-
ष्ठन्ति^१ ॥ ४ (२०) ॥

एवं तावत् प्रसक्तानुप्रसक्तं परिसमाप्याधुना प्रस्तुत मारभते—
“सद्यो ह जातो वृषभः कनीन इति (सं० ३. ४८.) मैत्रावरुणः
पुरस्तात् सूक्ताना महरहः शंसति”—इति । पूर्वत्र (३१४ पृ०)
वीणि चाहरहःशस्यानीति यदुक्तं, तस्यैवैतद् व्याख्यानं सद्योह-
जात इत्यादिकम् । मैत्रावरुणः स्वकीयस्य सूक्तस्य पुरस्तात्
प्रतिदिनं शंसेत् । सूक्ताना मिति बहुवचनं व्यत्ययेन द्रष्टव्यम् ॥

उक्तं सूक्तं प्रशंसति— “तदेतत् सूक्तं स्वर्ग्यं मेतेन^१ वै सूक्तेन
देवाः स्वर्गं लोकं मजयन्नेतेन ऋषयस्तथैवैतद्यजमाना एतेन सूक्तेन
स्वर्गं लोकं जयन्ति”—इति । ‘स्वर्ग्यं’ स्वर्गाय हितम् । अन्यत्
पूर्ववद् व्याख्येयम् ॥

ऋषिसम्बन्धेन पुनः प्रशंसति— “तदु वैश्वामितं विश्वस्य ह

* “दशर्चा३” क, दशर्चा३” ड, च ।

† “अस्मिन् लोके” क, ड, च ।

वै मित्रं विश्वामित्र आस”-इति । ‘तद्’ तत्तु सूक्तं विश्वामित्रेण दृष्टत्वात् ‘विश्वामित्रम्’ । विश्वस्य मित्र मिति निरुक्त्या विश्वामित्रशब्दोऽभूत् * ॥

वेदनं तत्पूर्वं मनुष्ठानञ्च प्रशंसति— “विश्वं ह्यास्मै मित्रं भवति य एवं वेद, येषां चैवं विद्वानेतन् मैत्रावरुणः पुरस्तात् सूक्तानां महारहः शंसति”-इति ॥

वृषभः कनीन इति योऽयं वृषभशब्दस्तदन्तर्गतं वकारव्यतिरिक्तं मृषभशब्दं मुपजीव्य प्रशंसति— “तद्वृषभवत् पशुमद्भवति पशूनां मवरुद्धै”-इति । ‘तत्’ सूक्तं मृषभशब्दोपेतम्, ऋषभस्य च पशुत्वात् सूक्तं पशुमद्भवति । अतः पशूनां प्राप्तेः सम्पद्यते ॥

ऋक्मङ्ग्या मुपजीव्य प्रशंसति— “तत् पञ्चचं भवति, पञ्चपदा पङ्क्तिः, पङ्क्तिर्वा अन्नं मन्नाद्यस्यावरुद्धै”-इति । ऋग्गतया पञ्चसङ्ख्यायां पादपञ्चकोपेतपङ्क्तिश्चन्द्रःस्वरूपत्वम्; अन्नञ्च पञ्चसङ्ख्यापेतत्वात् पङ्क्तिरेव,—प्राश्यं, पेयं, खाद्यं, लेह्यं, निगीयं मिति । एव मन्नाप्राप्तेः सम्पद्यते ॥

ब्राह्मणाच्छंसिनः सूक्तं विधत्ते— “उदु ब्रह्माण्यैरत श्वस्येति (सं० ७. २३.) ब्राह्मणाच्छंभी ब्रह्मण्यत् समृद्धं सूक्तं महारहः शंसति”-इति । ब्रह्माणीति ब्रह्मशब्दयोगादिदं सूक्तं ब्रह्मण्यत् ‘समृद्धम्’ समृद्धिकारणम् ॥

तस्य प्रशंसां दर्शयति— “तदेतत् सूक्तं स्वर्ग्ये मेतेन वै सूक्तेन देवाः स्वर्गं लोकं मजयन्नेतेन ऋषयस्तथैवैतद् यजमाना एतेन सूक्तेन स्वर्गं लोकं जयन्ति”-इति ॥

* “विश्वामित्र ऋषिः सुदासः पौत्रवन्स्य पुरोहितो बभूव; विश्वामित्रः सर्वमित्रः”-इति निरु० २. ७. २ । “मित्रे वर्षा”-इति पा० ६. २. १२० ।

पुनरप्यृषिसम्बन्धेन प्रशंसति— “तदु वासिष्ठ मेतेन वै वसिष्ठ इन्द्रस्य प्रियं धामोपागच्छत्, स परमं लोकं मजयत्”—इति ॥

वेदनं प्रशंसति— “उपेन्द्रस्य प्रियं धाम गच्छति, जयति परमं लोकं य एवं वेद”—इति ॥

ऋक्सङ्ख्या मुपजीव्य प्रशंसति— “तद्वै षळृचं षड्वा ऋतव ऋतूनां मासैः”—इति ॥

तस्य सूक्तस्य स्थानं विधत्ते— “तदुपरिष्ठात् सम्पातानां शंस-
त्याद्यैव तत् स्वर्गं लोकं यजमाना अस्मिंल्लोके प्रतितिष्ठन्ति”—इति ।
सम्पातसूक्तस्योपरिष्ठात् तत् सूक्तं शंसेत् । तेन शंसनेन ‘स्वर्गलोकं
माद्यैव’ देहपातादूर्ध्वभाविनीं स्वर्गप्राप्तिं सम्पाद्यैवेदानीं मस्मिन्
लोके यजमानाः प्रतितिष्ठाता भवन्ति ॥

अच्छावाकस्य सूक्तं विधत्ते— “अभितष्टेव दीधया मनीषा
मित्यच्छावाको ऽहरहः शंसत्यभिवत् तल्यै रूपम्”—इति । अभि-
तष्टेत्यादिकं (सं० ३. ३८.) सूक्तं मच्छावाकः प्रतिदिनं शंसेत् ।
तच्च ‘अभिवत्’ अभिशब्दोपेतम् । अभिशब्दस्य चाभितः सर्वत
इत्यस्मिन्नर्थे वर्त्तमानत्वात् सूक्तं ‘तल्यै’ सन्तल्यै, विच्छेदराहित्य-
स्वरूपं भवति ॥

तस्या ऋचस्तृतीयपादं मनूय व्याचष्टे— “अभि. प्रियाणि
मर्मृशत् पराणीति ; यान्येव पराण्यहानि, तानि प्रियाणि ; तान्येव
तदभिमर्मृशतो यन्त्यभ्यारभमाणाः ; परो वा अस्माल्लोकात् स्वर्गो
लोकस्त मेव तदभिवदति”—इति । अनया ऋचा (सं० ३. ३८. १.)
विश्वामित्रः प्रजापतिं तुष्टाव । तथा सत्यस्य पादस्याय मर्थः—
‘पराणि’ उत्तराणि कर्माणि प्रजापतेः प्रियाणि ‘अभि मर्मृशत्’
सर्वतः पुनः पुनः स्पृशन्नहं वर्त्त इति । यान्येवेत्यादिकं तदु-

व्याख्यानम् । वर्त्तमानादङ्गः ‘पराणि’ उत्तराणि यान्येवाहानि सन्ति, तानि देवस्य प्रियाणि ; अतस्तेन पादपाठेन तान्येव ‘अभिमर्मगतः’ अभितः पुनः पुनः स्पृशन्तः । तस्यैव व्याख्यानं मभ्यारभमाणा इति । तादृशा यजमाना ‘यन्ति’ वर्त्तन्ते । किञ्चास्मांस्तोकात् परः स्वर्गो लोकः, त मेव लोकं ‘तत्’ तेन परशब्देनाभिवदति ॥

चतुर्थपादं मनुवदति — “कवीं रिच्छामि सन्दृशे सुमेधा इति” -इति । ‘सुमेधाः’ शोभनया मेधया युक्तोऽहं ‘सन्दृशे’ सम्यग्दर्शनाय ‘कवीन्’ महर्षीन् इच्छामि ॥

त मेव पादं व्याचष्टे — “ये वै ते न ऋषयः पूर्वं प्रेतास्ते वै कवयस्तानेव तदभ्यतिवदति”-इति । ‘नः’ अस्माकं सम्बन्धिनः पूर्वं ऋषयः ये, ‘ते’ प्रसिद्धाः ‘प्रेताः’ परलोकं गताः, त एवात्र ‘कवयः’ कविशब्देन विवक्षिताः । अतस्तानेव ‘अभि’लक्ष्य तेन पादेन ‘अतिवदति’ अतिशयेन ब्रूते ॥

• ऋषिसम्बन्धेन प्रशंसति — “तदु वैश्वामित्रं, विश्वस्य न वै मित्रं विश्वामित्र आस ; विश्वं हासौ मित्रं भवति य एवं वेद”-इति । पूर्ववद् व्याख्येयम् ॥

अस्पष्टदेवताकं सुप्रजीव्य प्रशंसति — “तदनिरुक्तं प्राजापत्यं शंसत्यनिरुक्तो वै प्रजापतिः, प्रजापतेराप्तैर”-इति । ‘तत्’ सूक्तम् ‘अनिरुक्तम्’ न हि तत्र काञ्चिद्देवतां विस्पष्टं निरुच्यते ; अतः प्रजापतिदेवताकम्, तत् शंसेत् । प्रजापतिश्च मृष्टेः पूर्वं मूर्ति-राहित्यात् ‘अनिरुक्तः’, अतः सूक्तं प्रजापतिप्राप्तैर सम्पद्यते ॥

सूक्तस्य प्राजापत्यत्वे सत्यैन्द्रत्वं प्रच्यवितेत्याशङ्क्याह — “सकृदिन्द्रं निराह, ‘तेनैन्द्राद्रूपान्न प्रच्यवते’-इति । कस्याञ्चिद्वचि “शुनं

इवेम मधवान मिन्द्रम्”—इति सकृदिन्द्रं निर्वृते, तेन कारणेनैन्द्र-
सम्बन्धिस्वरूपादपि प्रच्युतिर्नास्ति ॥

ऋक्सङ्ख्या सुपजीव्य प्रशंसति — “तद्वै दशर्चं, दशाक्षरा
विराळ्वं विराळ्वान्नाद्यस्यावर्द्धै” — इति ॥

पुनरप्यृक्सङ्ख्या सुपजीव्य प्रशंसति — “यदेव दशर्चाश्म्,
दश वै प्राणाः, प्राणानेव तदाप्नुवन्ति, प्राणानात्मन् दधते” — इति ।
‘यदेव’ यस्मादेव कारणादिदं सूक्तं ‘दशर्चाश्म्’ [उतिः प्राणसादृश्ये-
नाश्चर्यार्था । पञ्च ज्ञानेन्द्रियाणि, पञ्च कर्मेन्द्रियाणि, इन्द्रिय-
रूपाः प्राणा दशैव । यदा प्राणापानादयः पञ्च वायवो नागकूर्मा-
दयश्च पञ्च वायव इति दश प्राणाः ।] अतस्तच्छंसनेन प्राणा-
नेव प्राप्य, तान् प्राणान् स्वात्मन्येव स्थापयन्ति ॥

तस्य सूक्तस्य स्थानं विधत्ते — “तदुपरिष्ठात् सम्पातानां
शंसत्याद्यैव तत् स्वर्गं लोकं यजमाना अस्मिंल्लोके प्रतितिष्ठन्ति” —
इति ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां चतुर्थाध्याये

(एकोनविंशाध्याये) चतुर्थः खण्डः ॥ ४ (२०) ॥

॥ अथ पञ्चमः खण्डः

कस्त मिन्द्र त्वा वसुं कन्नव्यो अतसीनां कदू
न्वत्या कृत मिति कद्वन्तः प्रगाथा आरम्भणीया

अहरहः शस्यन्ते^१ को वै प्रजापतिः^२ प्रजापतेराप्तै^३
यदेव कदन्ताः^४ * अन्नं वै क मन्नाद्याव्यवर्द्धै^५ यदेव
कदन्ताः^६ † अहरहर्वो एते शान्तान्यहीनसूक्तान्युप-
युञ्जाना यन्ति^७ तानि कद्वङ्गिः प्रगाथैः शमयन्ति^८
तान्येभ्यः शान्तानि कं भवन्ति^९ तान्येनाञ्छान्तानि^{१०}
स्वर्गं लोक मभि वहन्ति त्रिष्टुभः सूक्तप्रतिपदः शंसे-
युक्ता हैके पुरस्तात्प्रगाथानां शंसन्ति^{११} धाय्या इति
वदन्तस्तत् तथा न कुर्यात्^{१२} क्षत्रं वै होता विशो
होत्राशंसिनः^{१३} क्षत्रायैव तद् विशं प्रत्युद्यामिनीं कुर्युः^{१४}
पापवस्यसं त्रिष्टुभो म इमाः^{१५} सूक्तप्रतिपद इत्येव
विन्द्यात्^{१६} तद्यथा समुद्रं प्रप्लवेरन्नेवं हैव ते प्रप्लवते ये
संवत्सरं वा द्वादशाहं वासते^{१७} तद्यथा सैरावतीं नावं
षारकामाः समारोहेयुरेव^{१८} मेवैतास्त्रिष्टुभः समारो-
हन्ति न ह वा एतच्छन्दो गमयित्वा स्वर्गं लोक
मुपावर्त्तते^{१९} वीर्यवत्तमं हि^{२०} ताभ्यो न व्याह्वयीत
समानं हि छन्दो^{२१} ऽथो नेद्वाय्याः करवाणीति यदेनाः
शंसन्ति प्रज्ञाताभिः सूक्तप्रतिपद्भिः^{२२} सूक्तानि समा-
रोहामेति^{२३} यदेवैनाः शंसन्तीन्द्र मेवैताभिर्निह्वयन्ते^{२४}
यथऋषभं वाशितायै^{२५} यदेवैनाः शंसन्त्यहीनस्य
सन्तत्या^{२६} अहीन मेव तत् सन्तन्वन्ति ॥ ५ (२१) ॥

अथ त्रीन् प्रगाथान् विधत्ते— “कस्तु मिन्द्र त्वा वसुं, कन्नव्यो
अतसीर्ना, कद्रु न्वस्या कृत मिति कदन्तः प्रगाथा आरम्भणीया
अहरहः शस्यन्ते”-इति । “कस्तुम्”—इत्यादिरेकः (सं० ७. ३२.
१४, १५.) प्रगाथः, “कन्नव्यः”—इति (सं० ८. ३. १३, १४.)
द्वितीयः, “कद्रु नु”—इति (सं० ८. ६६. ८, १०.) तृतीयः ।
यद्यपि प्रथमे कच्छब्दो नास्ति, तथापि कृत्रिन्यायेन साहचर्याद्वा
सर्वे कदन्तः, ‘प्रगाथाः’ ऋग्वेद्यात्मकाः ; ते च वैकृतारम्भहेतुत्वात्
‘आरम्भणीयाः’ ते च प्रतिदिनं शंसनीयाः ॥

प्रथमं प्रगाथं शंसति— “को वै प्रजापतिः, प्रजापतेराप्तै”-
इति । प्रथमस्यादौ श्रूयमाणस्य क-शब्दस्य प्रजापतिरर्थः ; अतो
ऽयं प्रजापतिप्राप्तै सम्पद्यते ॥

सर्वान् प्रगाथान् प्रशंसति— “यदेव कदन्ताः अत्र वै क
मन्नाद्यस्यावरुद्धौ”—इति । ‘यदेव’ यस्मादेव कारणादेते प्रगाथाः
कदन्ताः [स्तुतिः प्रशंसार्था] ; कच्छब्दैकदेशरूपं यत्किं, तदन्न
मेव ; कशब्दस्य सुखवाचित्वादनस्यापि सुखहेतुत्वात् ; अतो
ऽन्नप्राप्तै तत् सम्पद्यते ॥

पुनरपि प्रकारान्तरेण प्रशंसति— “यदेव कदन्ताः अहर-
हर्वा एते शान्तान्यहीनसूक्तान्युपयुञ्जाना यन्ति ; तानि कदद्भिः
प्रगाथैः शमयन्ति ; तान्येभ्यः शान्तानि कं भवन्ति ; तान्ये-
नाञ्जान्तानि स्वर्गं लोकं मभि वहन्ति”—इति । ‘यदेव’ पुनरपि
यस्मादेव कारणात् एते प्रगाथाः कदन्तः शस्यन्ते [स्तुतिः पूर्व-
वत्] , तस्मादेव कारणात् प्रतिदिनम् ‘एते’ यजमानाः
‘शान्तानि’ सर्वोपद्रवशमकरणानि अहीनसूक्तान्युपयुञ्जानाः
‘यन्ति’ वर्तन्ते । कथं सूक्तानां शान्तत्वं मिति, तदुच्यते—‘तानि’

सूक्तानि 'कदद्भिः' सुखवाचकशब्दोपेतैः प्रगाथैर्यजमानाः 'शंस-
यन्ति' शान्तानि कुर्वन्ति । 'तानि' च सूक्तानि शान्तानि भूत्वा
'एभ्यः' यजमानेभ्यः 'कं भवन्ति' सुखकारणानि भवन्ति । 'तानि'
सूक्तानि शान्तानि भूत्वा 'एनान्' यजमानान् स्वर्गं लोकम् 'अभि
वहन्ति' प्रापयन्ति ॥

कदत्-प्रगाथेभ्य ऊर्द्धम् "अप प्राच इन्द्र"—इत्याद्याः त्रिष्टुप्-
कन्दस्का ऋचः (३२८ पृ०) प्रतिदिनं शंसनीयसूक्तादित्वेन
विधत्ते—“त्रिष्टुभः सूक्तप्रतिपदः शंसेयुः”—इति ॥

अत्र कञ्चित् पूर्वपक्षमुद्गावयति—“ता हैके पुरस्तात् प्रगा-
थानां शंसन्ति, धाय्या इति वदन्तः”—इति । यथा होतुर्निष्केवल्य-
शस्त्रे प्रगाथात् पुरस्तात् धाय्या भवन्ति, तद्वत् “अप प्राचः”—
इत्याद्यास्त्रिष्टुभोऽपि धाय्यास्तस्मात् पूर्वीक्तानां कदत्-प्रगाथानां
पुरस्तात् शंसितुं योग्या इति वदन्तः केचिद्याज्ञिकाः 'ताः' ऋचः
तेषां पुरस्तात् शंसन्ति ॥

तं पूर्वपक्षं निराचष्टे—“तत् तथा न कुर्यात्”—इति ॥

तस्मिन् पक्षे दोषं दर्शयति—क्षत्रं वै होता, विशो होत्रा-
शंसिनः; क्षत्रायैव तद् विशं प्रत्युद्यामिनीं कुर्युः पापवस्यसम्”—
इति । निष्केवल्यस्य शंसको यो होतास्ति, असौ 'क्षत्रं वै' क्षत्रियो
राजैव । होत्रत्वे समुत्पन्नाः क्रिया होत्राः, ताः शंसतीति मैत्रा-
वरुणादयो 'होत्राशंसिनः', तं च 'विशः' राष्ट्रवर्त्तिन्यः; प्रजाः
'तत्' तथा सति, होत्रदृष्टान्तेन प्रगाथेभ्यः पूर्वं त्रिष्टुभः शंसने सति,
तां 'विशं' प्रजां 'क्षत्रायैव' राज्ञ एव 'प्रत्युद्यामिनीं' प्रतिकूलो-
द्योगयुक्तां कुर्युः । तच्च 'पापवस्यसम्' अतिशयेन पापरूपम्;
स्वामिना राज्ञा सह मात्सर्यस्य स्वामिद्रोहरूपत्वात् ॥

परपक्षं दूषयित्वा स्वपक्षं निगमयति—“त्रिष्टुभो म इमाः सूक्त-
प्रतिपद इत्येव विद्यात्”—इति । ‘इमाः’ ‘अप प्राचः’—इत्याद्याः
(३२८८) त्रिष्टुभ ऋचः ‘मे’ मम शंसितुः ‘सूक्तप्रतिपदः’ अह-
रहःशंसनीय सूक्तप्रारम्भरूपाः इत्येव निश्चिन्यात् ; न पुनः प्रगा-
थेभ्यः पुरस्तात् त्रिष्टुभा भवस्थानं युक्तम् ॥

सूक्तप्रतिपत्त्यक्षे गुणं दर्शयति—“तद्यथा समुद्रं प्रप्लवेरन्नेवं
हैव ते प्रप्लवते, ये संवत्सरं द्वादशाहं वासते; तद्यथा सैरावतीं नावं
पारकामाः समारोहेयुरेव मेवैतास्त्रिष्टुभः समारोहन्ति”—इति ।
‘तत्’ तस्मिन्नभिहितेऽर्थे दृष्टान्तोऽभिधीयते, — यथा लोके समुद्रं
प्रप्लवेरन् । ‘प्रप्लवः’ परतीरगमनम् । स्वल्पेषु नदीतडागादिषु
परतीरगमनं सुशकं भवति, समुद्रस्य तु तद्दुःशकम् ; तथा संव-
त्सरसत्रस्य द्वादशाहस्य वानुष्ठातॄणां ‘प्रप्लवः’ पारगमनं समापन
मत्यन्तदुःशकम् ; प्रयोगस्यातिबहुलत्वात् । ‘तत्’ तथा सति,
यथा लोके समुद्रस्य परतीरगमनकामाः पुरुषाः ‘सैरावतीं भावं
समारोहेयुः’ इरा अन्नम्, तत्समूहः ऐरम्, तेन सह वर्तते इति
‘मैरं’ नौस्थं वस्तुजातम्, तादृशं सैरं यस्यां नाव्यस्ति, सेयं नौः
सैरावती । समुद्रपारगमनस्य चिरकालसाध्यत्वात्, तावतः
कालस्य पर्याप्तेनान्नेन सह सर्वं मपेक्षितं वस्तुजातं तस्यां नावि
सम्पाद्य पश्चात्ताविकास्तां नावमारोहेयुः, एव मेवानुष्ठातारः
तथाविध-नौसदृशा एतास्त्रिष्टुभः समारोहन्ति । सर्ववस्तुसमृद्धा
नौरिवैतास्त्रिष्टुभः पारं नेतुं समर्था इत्यर्थः ॥

तदेव सामर्थ्यं स्पष्टीकरोति—“न ह वा एतच्छन्दो गम-
यित्वा स्वर्गं लोकमुपावर्तते ; वीर्यवत्तमं हि”—इति । समुद्रं
बाहुभ्यामुडुपेन वाप्लवनं पारगमनक्षमं न भवति, सैरावत्या तु

नावा पार भवश्यं प्राप्यते ; एव मेव त्रिष्टुप् छन्दो यजमानान् स्वर्गं लोकं गमयित्वा नैवोपावर्तते, किन्तु सर्वथा स्वर्गं गमयत्येव । यस्मादेतच्छंसन मतिशयेन वीर्यवत्, तस्मादुक्तं पारगमयित्वम् । एवंविधास्त्रिष्टुभो यदि सूक्तप्रतिपदः स्युः, तदानीं सूक्तच्छन्दसोऽपि त्रिष्टुप्त्वात् तस्माद्वायेन वीर्यवत्तमत्वं मुपपद्यते । प्रगाथानां तु त्रिष्टुप्भाभावात् तेभ्यः पुरस्तात् शंसने वीर्यवत्तमत्वं न सिध्येदित्यभिप्रायः ॥

एताभ्यस्त्रिष्टुभ्यः पूर्वं शोसावो मिति व्याहाव मितरदृष्टान्तेन प्रसक्तं प्रतिषेधति — “ताभ्यो न व्याह्वयीत ; समानं हि छन्दो ऽथो नेडायाः करवाणीति”-इति । ताभ्यस्त्रिष्टुभ्यः पूर्वं शोसावो मिति व्याहावं न कुर्यात् * । यस्मात् सूक्तैः सहैतासां छन्दः समानम्, तस्मात् सूक्तान्तर्भूतानां मृगन्तराणां भिवैतासां व्याहावो नास्ति । यदि धाय्यादृष्टान्तेन व्याहावः क्रियेत, तदानीं मेता अपि धाय्याः क्रियेरन्, अहं तु तासां धाय्यात्वं ‘नेत् करवाणि’ सर्वथा न करवाणीत्यभिप्रेत्य धाय्यारूपाङ्गीतः सन् व्याहावं न कुर्यात् ॥

उक्तास्त्रिष्टुप्छन्दस्का ऋचः प्रशंसति — “यदेनाः शंसन्ति, प्रज्ञाताभिः सूक्तप्रतिपद्भिः सूक्तानि समारोहामेति”-इति । ‘एनाः’ ऋचो यदा शंसन्ति, तदानीं महानौस्थानौयानां त्रिष्टुप्छन्दस्कानां समारोहणम् ‘एताभिः’ सूक्तप्रतिपद्भिः प्रज्ञाताभिर्भविष्यतीति शंसितृणां अभिप्रायः । यथा प्रौढायाः नावः समारोहणं यत्र कापि कर्त्तुं न शक्यते, किन्तु निश्रेण्यादिसाधनेनैव कर्त्तुं शक्यते, तद्वदत्रापि द्रष्टव्यम् ॥

पुनरपि प्रकारद्वयेन प्रशंसति— “यदेवैनाः शंसन्तीन्द्र मेवै-
ताभिर्निह्वयन्ते यथऋषभं वाशितायै, यदेवैनाः शंसन्त्यहीनस्य
सन्तत्या अहीन मेव तत् सन्तन्वन्ति”—इति । “अप प्राच इन्द्र”--
इतिश्रुतत्वादिन्द्राह्वानं भवति । अन्यत् पूर्ववद् व्याख्येयम् ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां चतुर्थाध्याये
(एकोनत्रिंशाध्याये) पञ्चमः खण्डः ॥ ५ (२१) ॥

॥ अथ षष्ठः खण्डः ॥

अप प्राच इन्द्र विश्वाँ अमिवानिति मैत्रा-
वरुणः पुरस्तात् सूक्ताना महरहः शंसत्यपापांचो
अभिभूते नुदस्व अपोदीचो अप शूराधराच उरौ
यथा तव शर्मन् मदेमेत्यभयस्य रूपं मभय मिव हि
यन्नितीच्छति ब्रह्मणा ते ब्रह्मयुजा युनज्मीति ब्राह्म-
णाक्छंस्वरहः शंसति युनज्मीति युक्तवती युक्त
इव ह्यहीनो ऽहीनस्य रूपं मुहुं नो लोक मनु नेषि
विद्वानित्यच्छावाको ऽहरहः शंसत्यनु नेषीत्येतीव
ह्यहीनो ऽहीनस्य रूपं नेषीति सत्रायणरूपं ता वा
एता अहरहः शस्यन्ते समानीभिः परिदधुरोक्तः-

सारी हैषा मिन्द्रो यज्ञं भवतीं३* यथकृषभो
वाशितां यथा वा गौः प्रज्ञानं गोष्ठं मवं हैषा मिन्द्रो
यज्ञं मैव गच्छति न शुनं ह्वीययाहीनस्य परिदध्यात्
क्षत्रियो ह राष्ट्राच्चावते यो हैव परा भवति न
मभि ह्वयति ॥ ६ (२२) ॥

यदुक्तं त्रिष्टुभः सूक्तप्रतिपदः शंसेयुरिति (३२५ पृ०), तत्रस्था
स्त्रिष्टुभः उदाहृत्य प्रदर्शयति— “अप प्राच इन्द्र विश्वा अमि
वानिति मैत्रावरुणः पुरस्तात् सूक्ताना महश्चः शंसति” इति ।
“अप प्राचः”—इत्येता मृचं (मं० १०. १३१. १.) मैत्रावरुणः
प्रतिदिनं स्वकीयसूक्तादीं शंसेत् । हे इन्द्र ! ‘विश्वान् अमिवान्’
सर्वानपि शतृन् ‘प्राचः’ प्राङ्मुखान् कृत्वा ‘अप नुदस्व’ इति वक्तु-
माणेनान्वयः । सोऽयं प्रथमपादस्यार्थः ॥

अवशिष्टं पादत्रयं पठति -- “अपापाचो अभिभूतं नुदस्व,
अपोदीचो अप शूराधराच, उरी यथा तव शर्मन्मदेमेति”—इति ।
हे ‘अभिभूतं’ शत्रु मभिभवितुं समर्थ ! ‘अपावः’ दक्षिणान् शत्रून्
प्रत्यङ्मुखान् कृत्वा अप नुदस्व । तथैव ‘उदीचः’ उदङ्मुखान्
कृत्वा अप नुदस्व । हे शूर ! ‘अधराचः’ अधोमुखान् कृत्वा अप
नुदस्व । ‘उरी’ विस्तोर्णे ‘तव शर्मन्’ त्वत्सन्निधिं गृहे ‘यथा
मदेम’ येन प्रकारेण हृष्टा भवेम तथा कुर्विति शेषः ॥

ऋचस्तात्पर्यं दर्शयति— “अभयस्य रूपं मभयं मित्रं हि
यन्नितीच्छति”—इति । एतत् सन्तवाक्यं मभयस्य स्वरूपम् ; शत्रु-

* “भवतीं३” ख, घ, च ।

निराकरणस्य स्वकीयहर्षस्य चात्र प्रार्थ्यमानत्वाद् । भयरहित मेव स्थान मयं मैत्रावरुणो 'यन्' प्राप्नुवन् 'इच्छति' प्राप्तुं मपेक्षते । तस्माद्योग्येयं सृक् ॥

ऋगन्तरं ब्राह्मणाच्छंसिनो विधत्ते — “ब्राह्मणा ते ब्रह्मयुजा युनज्मीति ब्राह्मणाच्छंस्यहरहः शंसति ; युनज्मीति युक्तवती ; युक्त इव ह्यहीनो ऽहीनस्य रूपम्”—इति । अस्या मृचि (सं० ३.३५.४.) युनज्मीतिश्रवणादियं मृग् युजिधात्वर्थवती । अहीनो ऽहर्गणश्च 'युक्त इव' अङ्गां परस्परसम्बन्धवानेव ; अतो युजिधात्वर्थ-युक्तं मन्त्रवाक्यं महीनस्य रूपम् ॥

अनुकूलं मृगन्तरं मच्छावाकस्य विधत्ते — “उक्तं नी लोके मनुनेषि विद्वानित्यच्छावाको ऽहरहः शंसत्यनुनेषीत्येतीव ह्यहीनो ऽहीनस्य रूपम्”—इति । अत्र (सं० ६. ४७. ८.) यदेतदनुनेषीति पदं मस्ति, तस्यार्थः एतीव ह्यहीन इत्यनेनोच्यते । अयं महर्गणः 'एतीव' प्रवर्तते एव । 'अनुषेति' अनुक्रमेण 'नय' प्रवर्तयेति । एव मुच्यमानत्वात् प्रवर्तमानस्याहीनस्येदं वाक्यं मनु-रूपम् ॥

अनुनेषीतिपदस्याभिप्रायं मुक्त्वा तन्मध्यगतस्य नेषीत्येतस्यार्थं माह— “नेषीति सत्रायणरूपम्”—इति । सत्रस्यायनं मनुष्ठानं 'सत्रायणं', 'नेषि' नय, अनुष्ठापयेति तस्यार्थः ; अत एतत् पदं सत्रायणस्यानुकूलम् ॥

उदाहृतास्तिस्रः ऋच उपसंहरति— “ता वा एता अहरहः शस्यन्ते”—इति * ॥

अथ परिधानीया ऋचः स्तोतुं मुपक्रमते—“समानीभिः परि-

* “अप प्राचः ०—० कवदभ्य आग्नीषीयाः”—इति आश्र० औ० ७. ४. ७ ।

दध्युः”-इति । ‘समानीभिः’ एकविधाभिः ऋग्भिर्मैत्रावरुणादयो होत्रकाः ‘परिदध्युः’ शस्त्रसमाप्तिं कुर्युः । “नू ष्टुत”-इति मैत्रावरुणस्य परिधानीया (सं० ४. १८. ११.) । “एवेदिन्द्रम्”-इति (सं० ७. २३. ६.) ब्राह्मणाच्छंसिनः परिधानीया । “नूनं सा ते”-इति (सं० २. ११. २१.) अच्चावाकस्य परिधानीया * । अनेन सूक्तसामान्यादेताः सामान्य इत्युच्यन्ते ॥

दृष्टान्तद्वयेन परिधानीयाः शंसति— “ओकस्सारी हैषा मिन्द्रो यज्ञं भवती” ३ यथऋषभो वाणितां यथा वा गौः प्रज्ञातं गोष्ठं मेवं हैषा मिन्द्रो यज्ञं मैव गच्छति”-इति । ‘ओकस्सारी ह’ मार्जार इवेन्द्रः ‘एषां’ यजमानानां यज्ञं ‘भवती’ पुन पुनः प्राप्नोति । सानुनासिका श्रुतिः पूजार्था । यथा ‘वाणितां’ गर्भार्थिनीं गा मृषभो गच्छति ; यथा वा गौः ‘प्रज्ञातं’ प्रतिदिन-गमनेनात्यन्तं परिज्ञातं गोष्ठं प्राप्नोति ; एव सेवाय मिन्द्रः ‘एषां’ यजमानानां यज्ञं मागच्छत्येव । अतस्तदागमनार्थं सामान्यः परिधानीया इत्यर्थः ॥

समानीभिः परिदध्युरिति यदुक्तम् तत्र “अभितटेव”-इत्य-
च्चावाकस्याहरहःशस्यं सूक्तम् (सं० ३. ३८. १-१०.)† ; तस्मिन्
अन्त्या “शुनं हुवेम”-इत्येषा (१०.) ; तथा परिधानप्राप्तौ निषे-
धति—“न शुनं हुवीययाहीनस्य परिदध्यात् ; क्षत्रियो ह राष्ट्रा-
न्वावते यो हैव परो भवति त मभि ह्वयति”-इति । शुनं हुवे-
मेति यस्या मृचि श्रूयते सा ‘शुनं हुवीया’ ; अहर्गणस्य शस्त्रे तथा
न परिदध्यात् । परिधाने हि ‘क्षत्रियः’ राजा स्वकीयाद्राष्ट्रात्
ह्वयते ; यस्तु ‘परः’ तदीयः शत्रुर्भवति, तम् ‘अभि’लक्ष्य ‘ह्वयति’

ग्राह्यत्वं करोति ; इवेमेत्यन्याह्वानस्य प्रतीयमानत्वात् । अत एव
सूत्रकारो ब्राह्मणान्तरमाश्रित्य “नृत्वं साते”-इत्येतां (सं० २.
११. २१.) परिधात्रीया मुक्त्वान् * ॥ ६ ॥

इति श्रीमत्सायणाचार्यविरचिते माधवीये वेदार्थप्रकाशे

कितरेयनाह्नगस्य षष्ठप्रज्ञिकायां चतुर्थाध्याये

(एकोनविंशोऽध्याये) षष्ठः खण्डः ॥ ६ (२२) ॥

॥ अथ सप्तमः खण्डः

अथातो ऽहीनस्य युक्तिश्च विमुक्तिश्च व्यन्तरिच
मतिर्गदित्यहीनं युद्धं एवदिन्द्र मिति विमुञ्चत्याहं
सगम्भतीवतोर्जनं सा त इत्यहीनं युद्धे ते स्थाम
देव वरुण नू षुत इति विमुञ्चत्येष ह वा
अहीनं तन्तु मर्हति य एनं योक्तुं च विमोक्तुं च
वेदं तद्यच्चतुर्विंशे ऽहन् युज्यन्ते सा युक्तिरथ यत्

❖ “उद् ब्रह्मण्यभिराहन्तीतरावहरहःप्रसं, नूनं सा त इत्यन्त मुत्तमम्”—इति
 आश्व-श्री-७. ४. ६, १०। यदापीह ब्राह्मणं शुनं हवीयायाः परिधानीयास्त्रिविधमात्रं
 धूम्रं, न तु “नूनं सा ते”—इत्यस्य; विधिरपि; तथापि तद्विधिव्राह्मणान्तरादेवावगम्य
 इत्यभिप्रायः। तच्च ब्राह्मणान्तरं भिन्नवेषधर्माद्वद्विषयम् “नूनं सा त इत्यहीनं युङ्क्ते”—
 इति। किञ्च श्रुतिस्मृतौ सूक्तं यद्यपि संहितायां दण्डं भास्वताम्, परं सिंह नूनं मित्ये
 तस्याः वायसादेनादय एतेन तच्छेदोपपत्तिरुच्यते। अत एवात्राश्वनायनवृत्तौ नारायण
 आह—“एतस्मिन् वाये-उपागृहभिके; भाति”—इति।

पुरस्तादुदयनीयस्यातिरात्रस्य विमुच्यन्ते सा विमु-
क्तिस्तद्वच्चतुर्विंशे ऽहन्नैकाहिकाभिः परिदध्युरत्राहैव
यज्ञं संस्थापयेयुर्नाहीनकर्म कुर्युरथ यदहीनपरिधा-
नीयाभिः परिदध्युर्यथा श्रान्तो विमुच्यमान उत्कृ-
त्येतैवं यजमाना उत्कृत्येरन्नुभयीभिः परिदध्युस्त-
द्वथा दीर्घाध्व उपविमोक्तं यायात् तादृक्तत् सन्ततो
हैषां यज्ञो भवती ३ व्यूमुञ्चन्त एकां द्वे न द्वयोः
सवनयोः स्तोम मतिशंसेदीर्घारण्यानि ह वै भवन्ति
यत्र बह्वीभिः स्तोमो ऽतिशस्यते ऽपरिमिताभिस्तृतीय-
सवने ऽपरिमितो वै स्वर्गो लोकः स्वर्गस्य लोकस्याप्तौ
सन्ततो हास्याभ्यारब्धो विस्रस्तो ऽहीनो भवति य
एवं विद्वानहीनं तनुते ॥ ७ (२३) ॥

एवं तावत् शस्त्रिणां होत्रकाणां प्रातस्सवने माध्यन्दिने च
शस्त्राणि उक्तानि ; तेषां च परिधानीयाः पूर्वमेव “उभय्यः परि-
धानीयाः”—इत्यत्र (२४६ पृ०) एकाहिका अहीनाश्च विमृष्टाः ।
‘अथेदानीं कतमास्ता इति विविनक्ति—“अथातो ऽहीनस्य युक्तिश्च
विमुक्तिश्च”—इति । ‘अथ’ परिधानीयाकथनानन्तरं यतस्तद्विवेको
ऽपेक्षितः, अतः कारणात् ‘अहीनस्य’ अहर्गणस्य युक्तिश्च विमुक्तिश्च
विवेकायोभे, वक्ष्यते इति शेषः । ‘युक्तिः’ योगः, स्वाधीनत्वेन
क्रतोः सम्पादनम् ; ‘विमुक्तिः’ विमोचनं, स्वाधीनतया निर्बन्ध-
परित्यागः ; तदेतदुभयं परिधानीयावशेन सम्पाद्यते ॥

तत्र ब्राह्मणाच्छंसिनः परिधानीया मुपजीव्य क्रतोर्योग-
विमोको दर्शयति — “व्यन्तरिक्ष मतिरदित्यहीनं युक्ते एवेदिन्द्र
मिति विमुञ्चति”—इति । प्रातस्सवने ब्राह्मणाच्छंसिनो “व्यन्त-
रिक्षम्”—इति (सं० ८. १. ७-८.) पर्यासस्तृचः *, तस्य “इन्द्रेण
रोचना दिवः”—इति ऋगुत्तमा (८.) ; तथा यत् परिधानं, तेन
‘अहीनं’ क्रतुं ‘युक्ते’ स्वाधीनतया निवध्नाति । माध्यन्दिने सवने
तु “एवेदिन्द्रम्”—इति (सं० ७. २३. ६.) परिधानीया † ; तथा
‘विमुञ्चति’ स्वाधीनतया निगृहीत महीनक्रतुं विस्त्रम्भव्यवहाराय
निग्रहपरित्यागेन विमुञ्चति ; स्वाधीनो हि क्रतुरवश्यं फलं दास्य-
तीति युक्तो बन्धविमोको ॥

अथाच्छावाकस्य परिधानीयया योगविमोको दर्शयति—
‘आहं सरस्वतीवतोर्नूनं सा त इत्यहीनं युक्ते’—इति । अयं योगो
विमोकस्याप्युपलक्षणार्थः । “आहम्”—इति (सं० ८. ३८. १०.)
प्रातस्सवने परिधानीया ‡ ; तथा क्रतोर्योगो भवति । “नूनं सा
त”—इति (सं० २. ११. २१.) माध्यन्दिने सवने परिधानीया § ;
तथा क्रतोर्विमोको भवति ॥

अथ मैत्रावरुणस्य परिधानीयया योगविमोको दर्शयति—
“ते स्याम देव वरुण, नू हृत इति विमुञ्चति”—इति । अत्र
विमोको योगस्याप्युपलक्षणार्थः । “ते स्याम”—इति (सं० ७.
६६. ८.) प्रातस्सवने परिधानीया ॥ ; तथा अहीनस्य क्रतोर्योगः ।

* , †, ॥ पु० ६. २. ४ । “उर्वं मावापात् प्राति वा सूर उदिते (सं० ७. ६६. ७.),
व्यन्तरिक्ष मतिरत् (सं० ८. १४. ७.), श्यावाश्वस्य सुन्वतः (सं० ८. ३८. ८.) इति तृधाः
पर्यासाः”—इति आश्व० श्रौ० ७. २. १२ । सक्तानां पर्यासानां वा अस्या एव परिधानीयाः ।

† , ‡ पाथ० श्रौ० ७. ४. ६ । पु० ६. २. ४, २४८ पु० ३० ।

“नू ष्टुत”-इति (सं० ४. १६. २१.) माध्यन्दिने सवने परिधानीया * ; तथा क्रतोर्विमोक्तः ॥

यद्यपि तृतीयसवने विमोक्तो वक्तुं युक्तः, तथाप्यग्निष्टोमसंस्थे ऽहनि होतृकाणां तृतीयसवने शस्त्राभावात् सर्वेष्वहसु अनुगत्यर्थं माध्यन्दिने सवने विमोक्तो ऽभिहितः ॥

यथोक्तयोगविमोक्तज्ञानं प्रशंसति—“एष ह वा अहीनं तन्तु मर्हति य एनं योक्तुं च विमोक्तुं च वेद”-इति । ‘यः’ पुमानुक्त-प्रकारेण ‘एनम्’ अहीनं प्रातस्सवनपरिधानीयया योक्तुं माध्यन्दिन-परिधानीयया विमोक्तुञ्च जानाति, एष एव पुमानहर्गणं तन्तुं विस्तारयितु मर्हति । यथोक्तपरिधानीयानभिज्ञस्य नास्ति तत्राधिकार इत्यर्थः । एव मेकैक महारपेक्ष्य योगविमोक्तावुक्तौ ॥

अथऽहसमूह मपेक्ष्य योगविमोक्तौ दर्शयति— “तद्यच्चतुर्विंशे ऽहन् युज्यन्ते, सा युक्तिरथ यत् पुरस्तादुदयनीयस्यातिरात्रस्य विमुच्यन्ते, सा विमुक्तिः”-इति । गवामयनस्य संवत्सरसत्रस्य औद्यन्ते अहनी अतिरात्रसंस्थे । तत्रोपक्रमगतस्य प्रायणीयातिरात्रस्यानन्तरभाविनिचतुर्विंशस्य आरम्भणीये ऽहनि परिधानीयाभिः सर्वे ऽहर्विशेषा युज्यन्ते । सोऽयं गवामयनस्य योगः । अथोदयनीयस्यातिरात्रस्य पुरस्ताद् वर्तमाने महाव्रतीये ऽहनि परिधानीयाभिः सर्वेऽप्यहर्विशेषा विमुच्यन्त इति यदस्ति, सेयं गवामयनस्य विमुक्तिः ॥

तत्र योगविमोक्तहेतूनां परिधानीयानां मेकैकविधत्वं निन्दित्वा उभयविषयत्वं दर्शयति— “तद्यच्चतुर्विंशे ऽहन्नैकाहिकाभिः परिदध्युरत्राहैव यज्ञं संस्थापयेयुर्नाहीनकर्म कुर्युरथ यद-

हीनपरिधानीयाभिः परिदध्युं यथा आन्तो विमुच्यमान उक्तृत्ये-
 तैवं यजमाना उक्तृत्येरन्नुभयीभिः परिदध्युः”-इति । ‘अहन्’
 अहनि चतुर्विंशत्ये यदि ‘एकाहिकाभिः’ प्रकृतिभूते एकाहे
 ज्योतिष्टोमे विद्यमानाभिः परिधानीयाभिः परिदध्युः, तदानीम्
 ‘अत्रैव’ चतुर्विंशत्ये द्वितीयस्मिन् अहन्येव यज्ञं गवामयनं ‘संस्था-
 पयेयुः’ समाप्तिं कुर्युः । अत्राहेत्यहशब्दः खेदे ; कष्टमेतत् ।
 अत्रैव समाप्तौ ‘अहीनकर्म’ कृतस्त्राहर्गणकर्तव्यं न कुर्युः । एत-
 देव कष्टम् । ‘अथ’ पूर्वोक्तवैपरीत्येन एकाहिकाः परिधानीयाः
 परित्यज्य यद्यहीनपरिधानीयाभिरेव सर्वे होतकाः परिदध्युः,
 इदानीं यथा लोके रथशकटादी युक्तो ऽश्ववलीवर्दादिः कियद् दूरं
 गत्वा आन्तः सन् यदि न विमुच्येत, तदानीम् ‘उक्तृत्येत’ उच्छि-
 द्येत ; तथैव यजमाना ‘उक्तृत्येरन्’ विनश्येयुः । सर्वेषां होतकाणां
 मैकाहिकस्वीकारे समाप्तभावः, अहीनगतस्वीकारे यजमानो-
 च्छेदः, इति दोषद्वयपरिहारार्थम् ‘उभयीभिः’ एकाहिकाभि-
 रहीनगताभिश्च परिधानीयाभिः परिदध्युः । तत्र प्रकारविशेषः
 पूर्वमेवोक्तः,— मैत्रावरुण एकाहिकाभिरेव सवनद्वये परि-
 दध्यात् ; अच्छावाको ऽहीनगताभिरेव सवनद्वये परिदध्यात् ;
 ब्राह्मणाच्छंसी तु प्रातस्सवने अहीनगताभिः परिदध्यात्, माध्य-
 न्दिनसवने चैकाहिकाभिरिति निर्णयः । अस्य निर्णयस्य पूर्वमेव
 सिद्धत्वेऽपि (२४८, २५० पृ०) प्रकारान्तरेण प्रशंसार्थं मत्र पुन-
 रभिधानम् ॥

तदेतदुभयीभिः परिधानं दृष्टान्तेन प्रशंसति— “तद्यथा
 दीर्घाध्व उपविमोक्तं यायात् तादृक्तत्”-इति । लोके यथा वा
 ‘दीर्घाध्वे’ दूरमार्गे गच्छन् पुरुषः ‘उपविमोक्तं’ रथशकटादौ

योजित मश्ववलीवर्दादिकं तत्र तत्र उपविमुच्योपविमुच्य 'यायात्'
श्रान्तिपरिहारेण शनैर्गच्छेत्, तादृगेव 'तत्' उभयविधपरिधानी ;
यथा मार्गे वहनश्रमः विमोकेन निवर्तते, एव महीनगताभि-
रापादितः श्रमः ऐकाहिकाभिर्निवर्तते ॥

उभयविधपरिधाने दोषं परिहृत्य गुणं दर्शयति— "सन्ततो
हैषां यज्ञो भवती" ३ व्युमुञ्चन्तः"—इति । 'एषाम्' उभयविधपरि-
धानयुक्तानां पुरुषाणां यज्ञः 'सन्ततः' विच्छेदरहितो भवति ।
सानुनासिका प्लुतिः प्रशंसार्था । विशब्दादुपरितन उकार एव-
कारार्थः, तस्य दीर्घश्चान्दसः । यजमानाः श्रमं विमुञ्चन्त एव ॥

अथ स्तोमातिशंसने कच्चिद्विशेषं दर्शयति— "एकां हे न
द्वयोः सवनयोः स्तोम मति शंसेद्"—इति । यदा सामगैर्विहृदः
स्तोमः क्रियते, तदा तौ हात्रकाः स्तोमसङ्ख्या मतिलङ्घ्य शंसनी-
यम्, तत्र 'द्वयोः' प्रातर्माध्यन्दिनयोः सवनयोः 'एकाम्' ऋचं वा
'हे' ऋचौ वातिक्रम्य न शंसेत्, किन्त्वेकया द्वाभ्यां वातिशंसेत् ।
पूर्वेत्वायं नियमः प्रातस्सवन एवोक्तः, उत्तरयोस्तु सवनयोरपरि-
मिताभिः अतिशंसन मुक्तम् * ; तथा सति माध्यन्दिनं सवने पूर्वी-
त्तरविरोधः प्रसज्येतेति चेत्, तर्हि तत्रैकया द्वाभ्या मपरिमिता-
भिर्विकल्पोऽस्तु † ॥

बहुभिरतिशंसने बाध माह — "दीर्घारण्यानि ह वै भवन्ति,
यत्र बह्वीभिः स्तोमो ऽतिशस्यते"—इति । यथा दीर्घेष्वरण्येषु
गच्छतः पुरुषस्य विश्रामस्थानाभावात् महाप्रयासः, तथा बह्वी-
भिरतिशंसनं दुःखहेतुरित्यर्थः ॥

* "एकां हे न स्तोम मति शंसेत्"—अपरिमितभिरुत्तरयोः—इति २५.२, २५.३५० ।

† "श्रुतिर्द्वेधां तु यत्र स्यात् तत्र धर्माभावपि"—इति म० सं० २. १४ ।

माध्यन्दिनसवने इव तृतीयसवने पश्चान्तर मस्तीति शङ्कां वारयितुं पूर्वोक्त मेवापरिमितत्वं पुनरप्यभिधत्ते — “अपरिमिताभिस्तृतीयसवने ऽपरिमितो वै स्वर्गो लोकः स्वर्गस्य लोकस्याप्तौ” — इति । ‘अपरिमिताभिः’ नियतपरिमाणरहिताभिः । स्वर्गस्य भोगबाहुल्यादपरिमितत्वम् ॥

वेदनपूर्वक मनुष्ठानं प्रशंसति — “सन्ततो हास्याभ्यारब्धो ऽविस्त्रस्तो ऽह्वीनो भवति य एवं विद्वानह्वीनं तनुते” — इति । ‘यः’ पुमानुक्तप्रकारेणातिशंसनं जानन् अह्वीन मनुतिष्ठति, ‘अस्य’ पुरुषस्य ‘अभ्यारब्धः’ आभिमुख्येनोपक्रान्तोऽह्वर्गणः ‘सन्ततः’ नैरन्तर्येण वर्त्तमानः, कदाचिदपि ‘अविस्त्रस्तः’ विनाशरहितो भवति ॥ ७ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां चतुर्थाध्याये

(एकोनविंशाध्याये) सप्तमः खण्डः ॥ ७ (२३) ॥

॥ अथ अष्टमः खण्डः ॥

देवा वै वलि गाः पर्यपश्यंस्ता यज्ञेनैवेषंस्ताः
षष्ठेनाङ्गापुवस्ते प्रातस्सवने नभाकेन वल मनभयं-
स्तं * यदनभयाऽन् अश्रययन्नेवैनं तत् त उ तृतीय-
सवने वज्जे ॥ वालखिल्याभिर्वाचःकूटेनैकपदया
वलं विरुज्य गा उदाजंस्तथैवैतद्यजमानाः प्रात-

स्सवने नभाकेन वलं नभयन्ति तं यन्नभयन्ती १ *
 अथयन्त्येवैनं तत् तस्माद्भोचकाः प्रातस्सवने नाभा-
 कांस्तृचाच्छंसन्ति यः ककुभो निधारय इति मैत्रा-
 वरुणः पूर्वीष्ट इन्द्रोप मातय इति ब्राह्मणाच्छंसी
 ता हि मध्यम्भराणा मित्यच्छावाकस्त उ तृतीय-
 सवने वज्रेण वालखिल्याभिर्वाचःकूटेनैकपदया वलं
 विरुज्य गा आप्रवन्ति पच्छः प्रथमं षड् वाल-
 खिल्यानां सूक्तानि विहरत्यर्द्धचशो द्वितीयं मृक्-
 शस्तृतीयं स पच्छो विहरन् प्रगाथे प्रगाथ एवैकपदां
 दध्यात्स वाचःकूटस्ता एताः पञ्चैकपदाश्चतस्रो दश-
 मादह एका महाव्रतादथाष्टाक्षराणि माहानाम-
 नानि पदानि तेषां यावद्भिः सम्पद्येत तावन्ति
 शंसेन्नेतराण्याद्रियेताथार्द्धचशो विहरंस्तान्श्चैवैकपदाः
 शंसेत्तानि चैवाष्टाक्षराणि माहानामनानि पदान्यथ
 ऋक्शो विहरंस्तान्श्चैवैकपदाः शंसेत्तानि चैवाष्टाक्ष-
 राणि माहानामनानि पदानि स यत् प्रथमं षड्
 वालखिल्यानां सूक्तानि विहरति प्राणञ्च तद्वाचं च
 विहरति यद् द्वितीयं चक्षुश्च तन्मनश्च विहरति यत्
 तृतीयं श्रोत्रं च तदात्मानं च विहरति तदुपाप्तो
 विहारे काम उपाप्तो वज्रे वालखिल्यामुपाप्तो

वाचःकूट एकपदाया मुपाप्तः। प्राणकृत्प्रा मविहृता-
 नेव चतुर्थं प्रागाथाञ्छंसति पशवो वै प्रगाथाः पशूना
 मवरुद्धैः। नाचैकपदां व्यवदध्याद्यदचैकपदां व्यव-
 दध्याद् वाचःकूटेन यजमानात्पशून्निर्हण्याद् य एनं
 तत्र ब्रूयाद् वाचःकूटेन यजमानात्पशून्निरवधीरपशु
 मेन मकरिति शश्वत् तथा स्यात्तस्मात्तचैकपदान्न
 व्यवदध्याद् द्वेवोत्तमे सूक्ते पर्यस्यति स एव तयोर्विहार
 स्तदेतत् सौबलाय सर्पिर्वात्सिः शशंस स होवाच
 भूयिष्ठानहं यजमाने पशून् पर्यग्रहैष मकनिष्ठा उ
 मा मागमिष्यन्तीति तस्मै ह यथा महद्भ्यः ऋत्विग्भ्यः
 एवं निनाय तदेतत्पशव्यञ्ज स्वर्ग्यञ्च शस्त्वं तस्मा-
 देतच्छंसति ॥ ८ (२४) ॥

अथ पृथगस्य षडहस्य षष्ठेहनि भिष्णाख्यशस्त्रकृत्सिद्धं
 विधातु माख्यायिका माह —“देवा वै वले गाः पर्यपश्यंस्ता यज्ञे-
 नैवेपंस्ताः षष्ठेनाङ्गाप्रवंस्ते प्रातस्सवने नभाकेन वलं मनभयंस्तं
 यदनभयाश्न् अथययन्नेवैनं तत्, त उ हतीयसवने वज्रेण वाल-
 खिल्याभिर्वाचःकूटेनैकपदाया वलं विरुज्य गा उदाजन्”—इति ।
 वलनामकः कथिदसुरप्रभुः, तदीयमृत्याः बृहस्पतिप्रमुखानां
 देवानां गा अपहृत्य वलस्य गृहे स्थापितवन्तः । देवाश्च केन-
 चिद्दूतमुखेन ‘वले’ वलस्य गृहे अवस्थापिता गाः ‘पर्यपश्यन्’
 ज्ञातवन्तः । ज्ञात्वा च सामभेदादीन् लौकिकोपायान् परित्यज्य

‘यज्ञेनैव’ उपायेन ‘ऐप्सन्’ आसु मिच्छां कृतवन्तः । कृत्वा च षष्ठाषडहस्य यत् षष्ठ महः, तदहरनुष्ठाय तस्मामर्थेन ‘ताः’ गाः प्राप्नुवन् । ‘ते’ देवाः प्रातस्सवने नभाकनान्ना महर्षिणा, तद्दृष्टेन मन्त्रेण वा, वलनामक मसुरम् ‘अनभयन्’ [नभतिधातुहिंसार्थः] ताडितवन्त इत्यर्थः । ‘तं’ प्रतिबन्धकारणं वलनामान मसुरं यद्यपि ‘अनभयन्’ ताडितवन्तः [भ्रुतिस्ताडनप्रशंसार्था] तदानीं मेव गोग्रहणं ‘अथययन्नेव’ रक्षणार्थप्राकारहारोद्घाटनेन निरोधं शिथिलीकृतवन्तः ; यद्वा वलनामान मसुर मेव वलक्षयमापाद्य शिथिलीकृतवन्तः । ‘ते उ’ पुनरपि ते देवाः तृतीयसवने वज्ररूपेणावस्थिताभिः ‘वालखिल्याभिः’ ऋग्भिः ‘वाचःकूटेनैकपद्या’ वलं ‘विरुज्य’ विशेषेण भग्नं कृत्वा स्वकीया गाः ‘उदाजन्’ तदीयाद् दुर्गादुद्गमितवन्तः । वाचःकूटशब्देन विहृतो मन्त्रविशेष उच्यत इत्युपरिष्ठाद् दर्शयिष्यति ; स एव वाचःकूट एकपदा भवति ॥

अथ नभाकेन दृष्टान् लृचान् विधत्ते — “तथैवैतद्यजमानाः प्रातस्सवने नभाकेन वलं नभयन्ति ; तं यन्नभयन्तीं ३ अथयन्त्येवैनं तत् ; तस्माद्दोवकाः प्रातस्सवने नाभाकांस्तृचाञ्छंसन्ति” — इति । यथा देवा नभाकेन वलं हिंसितवन्तः, तथैवैतस्मिन् षष्ठे ऽहनि यजमानाः प्रातस्सवने नभाकनान्ना महर्षिणा दृष्टेन मन्त्रेण ‘वलं’ वलनामकासुरवत् प्रतिबन्धकं पाप्मानं ‘नभयन्ति’ हिंसन्ति । ‘तं’ वलं ‘यद्’ यदा नभयन्ति [भ्रुतिः पूर्ववत्], ‘तत्’ तदैव ‘अथयन्ति’ शिथिलं कुर्वन्ति । ‘तस्मात्’ कारणात् मैत्रावरुणादयो ‘दोवकाः’ प्रातस्सवने ‘नाभाकान्’ नभाकेन दृष्टान् लृचान् शंसेयुः ॥ तांस्तृचान् दाहरति — “यः ककुभो निधारय इति मैत्रा-

वरुणः, पूर्वोष्ठ इन्द्रोप मातय इति ब्राह्मणाच्छंसी, ता हि मध्य-
न्धराणा मित्यच्छावाकः”—इति । “यः ककुभः”—इत्येकस्तृचः (सं०
८. ४१. ४-६.), “पूर्वोष्ठे”—इति (सं० ८. ४०. ८-११.) द्वितीयः,
“ता हि”—इति (सं० ८. ४०. ३-५.) तृतीयः ; मैत्रावरुणादयः
क्रमेण ग्रंसेयुः * ॥

तांस्तृचान् विधाय शिल्पस्वरूपं विधत्ते — “त उ तृतीयसवने
वज्रेण वालखिल्याभिर्वाचःकूटेनैकपदया वलं विरुज्य गा आप्नु-
वन्ति”—इति । ‘त उ’ ते तु मैत्रावरुणादयः ‘वलं’ प्रतिबन्धकं
पाप्मानं वैरिणं वज्ररूपेण वालखिल्येन विनाश्य गोप्राप्तौ विघ्न-
रहिताः सन्तो गाः प्राप्नुवन्ति । ‘वालखिल्याभिर्वाचःकूटेनैक-
पदया’—इति, एतावता शिल्पस्वरूपं मभिहितम् † ॥

तदेतद्दिशदयति— “पच्छः प्रथमं षड् वालखिल्यानां सूक्तानि
विहरत्यर्ध्वंशो द्वितीयं सूक्तं तृतीयं, स पच्छो विहरन् प्रगाथे
प्रगाथ एवैकपदां दध्यात् स वाचःकूटः”—इति । वालखिल्यनामकाः
के वन महर्षयः, तेषां सम्बन्धीन्यष्टसूक्तानि विद्यन्ते ; तानि वाल-
खिल्यनामके ग्रन्थे समास्त्रायन्ते ‡ । तेष्वेदौ यानि षट् सूक्तानि,

* “महावालमिदं चैच्छंसेदूर्ध्वं मनुष्येभ्य आरम्भणीयाभ्यो वा नाभाकांस्तृचानावपेरन्
गायत्रीकारम्”—इत्यादि आश्व० श्रौ० ७. २. १६, १७ । † पु० २६८ पु० ‘१’ द्रष्टव्यम् ।

‡ अध्यापक-मोक्षमूलर-सुद्रितपुस्तके अष्टममण्डलीय-षष्ठानुवाकात्परस्तात् वालखिल्य-
नामकाद्येकादश सूक्तानि सुद्रितानि दृश्यन्ते । वस्तुतस्तु यस्याः संहिताया मण्डलज्ञात्री
विभागः, न तत्र वालखिल्याना मृचां सम्प्रवेशः ; ता मेव संहिता मवलम्ब्य सायणाचार्येण
भाष्यं मकारि । अतएवेहीक्तं “वालखिल्यनामके ग्रन्थे”—इति । अष्टकविभक्तसंहितायां
तु षष्ठाष्टकस्य चतुर्थाध्याये चतुर्दशाद्याः सप्तदश वर्गा वालखिल्यीया एवेति न तत्र वाल-
खिल्याण्यः कश्चन पृथक् ग्रन्थ इति । अथ यदुक्तं भारण्यकभाष्ये ‘संहिताया नाम्नातानि’—
इति (५. २. ४. २०), तदपि वालखिल्यसंहितेति पृथक् ग्रन्थ इत्यभिप्रायेणैव ।

तानि प्रथमं 'पच्छः' पादशो विहरेत् । ततो द्वितीयस्या माहत्ता वर्ध्चशो विहरेत् । तृतीयस्या माहत्तौ ऋक्शो विहरेत् । यदा पच्छो विहरति, तदानीं मेकैकस्मिन् प्रगाथे एकैका मेकपदां दध्यात् । स प्रगाथैकपदयोः समूहो 'वाचःकूटः'—इत्यनेन शब्देनाभिधीयते । तं मिमं विहारप्रकारं माश्वलायन आह—“षट्सूक्तानि व्यतिमर्शं पच्छो विहरेद्, व्यतिमर्शं मर्ध्चशो, व्यतिमर्शं ऋक्शः, प्रगाथान्तेषु चानुपसन्तानं मृगावानं मेकपदाः शंसेत्”—इति (श्रौ० ८. २. १६, २०) । तेषु षट्सूक्तेषु प्रथमसूक्तादावगृह्य मेव मान्नातम्—

“अभि प्र वः सुराधस मिन्द्र मर्चं यथा विदे ।

यो जरित्भ्यो मघवा पुरुवसुः सहस्रेणैव श्रितति * (१)

शतानीकेव प्र जिगाति धृष्णुया हन्ति वृताणि दाशुषे ।

गिरि रिव प्र रसा अस्य पिन्विरे दन्त्राणि पुरुभोजसः † (२)”—इति ।

द्वितीयसूक्तेऽपि ऋगृह्य मेव मान्नातम्—

“प्र सु श्रुतं सुराधस मर्चा शक्र मभिष्टये ।

यः सुन्वते सुवते काम्यं वसु सहस्रेणैव मंहते ‡ (१)

शतानीका हेतयो अस्य दुष्टरा इन्द्रस्य सभिषो महीः ।

गिरिर्न भुजमा मघवक्षु पिन्वते यदीं सुता अमन्द्रिषुः § (२)”—इति ।

तत्र प्रथमसूक्तगतं मेकं पादं च संयोजयेत् । सोऽयं विहारः ।

अस्मिन् विहारे 'व्यतिमर्शः' नाम कश्चिद्विशेषः । स च यथाक्रमं

परित्यज्य प्रकारान्तरेण योजने सति सम्पद्यते । प्रथमसूक्तस्य

प्रथमाया ऋचि प्रथमपादं मुक्ता द्वितीयसूक्तस्य द्वितीयाया मृचि

(यद्) द्वितीयपादं तेन संयोजयेत् । तद्यथा—

* , † , ‡ , § एषु स्थानेषु 'ओम्'—इति अन्तपदं भाष्यपुस्तकेषु ।

“अभि प्र वः सुराधस मिन्द्रस्य समिषो महीः”—इति ।

द्वितीयसूक्तस्य द्वितीयस्या मृचि प्रथमपाद मुक्ता प्रथमसूक्तस्य प्रथमाया मृचि (यत्) द्वितीयपादं तेन संयोजयेत् । तद्यथा—

“शतानोका हितयो अस्य दुष्टरा इन्द्र मर्चं यथा विदोम्”—इति ।

अथ प्रथमसूक्तस्य प्रथमाया मृचि तृतीयपाद मुक्ता द्वितीय-सूक्तस्य द्वितीयस्या मृचि (यत्) चतुर्थपादं तेन संयोजयेत् । तद्यथा—

“यो जरितभ्यो मघवा पुरुवसुर्यदीं सुता अमन्दिषुः”—इति ।

द्वितीयसूक्तस्य द्वितीयस्या मृचि तृतीयपाद मुक्ता प्रथमसूक्तस्य प्रथमाया मृचि (यत्) चतुर्थपादं तेन संयोजयेत् । तद्यथा—

“गिरिर्न भुज्मा मघवत्सु पिन्वते सहस्रेणैव शिञ्जतोम्”—इति ।

तदिदं पादयोर्विहित मृगद्वय मेकः प्रगाथः सम्प्रद्यते । तस्य प्रगाथस्यान्ते “इन्द्रो विश्वस्य गोपतिः”—इत्येता मेकपदां सन्-
ध्यात् । सोऽयं समूहो वाचकूटसञ्ज्ञकः । अनेनैव न्यायेन सर्वेषु
सूक्तेषु सर्वास्त्वृत्त बुद्धिमता पादशो व्यतिमर्शविहरण मुद्नेयम् ।

अथार्द्धचर्चो विहार उच्यते । प्रथमसूक्तस्य प्रथमाया मृचि प्रथ-
मार्द्धचं मुक्ता द्वितीयसूक्तस्य द्वितीयस्या मृचि (यत्) उत्तरार्द्धं
तेन संयोजयेत् । तद्यथा—

“अभि प्र वः सुराधस मिन्द्र मर्चं यथा विदे ।

गिरिर्न भुज्मा मघवत्सु पिन्वते यदीं सुता अमन्दिषोम्”—इति ।

एवं सर्व मुद्नेयम् ।

ऋक्शो विहरेत् । तत्र प्रथमसूक्तस्य प्रथमा मृच मुक्ता तथा सह
द्वितीयसूक्तस्य द्वितीया मृचं योजयेत् । एवं सर्वत्रोहनीयम् * ॥

* एष विहारो महाबलभिन्नामेकः ; अन्यविधावपि विहारौ आश्रयाद्यनेनैवाभिहितौ
“अथ गालखिल्या विहरेत् ०—० इति नु हीण्डिनौ”—इति (प. २. ३—१७,) ।

अथ प्रगाथान्तेषु प्रक्षेपणीया एकपदा दर्शयति — “ता एताः पञ्चैकपदास्तस्रो दशमादङ्ग एका महाव्रताद्”—इति । या एकपदा ऋचः प्रक्षेप्तव्याः, ता एता एकपदाः पञ्चमङ्गलाकाः । ताम् चतस्र एकपदाः श्रुत्यन्तरेषु दशमेऽहनि पठिताः * । तस्माद्दशमादङ्ग तास्तस्र आनेतव्याः । ताम् “इन्द्रो विश्वस्य गोपतिः”—इत्येषा प्रथमा, “इन्द्रो विश्वस्य भूपतिः”—इत्येषा द्वितीया, “इन्द्रो विश्वस्य चेतति”—इत्येषा तृतीया, “इन्द्रो विश्वस्य राजति”—इत्येषा चतुर्थी; अथावशिष्टा श्रुत्यन्तरेषु महाव्रते श्रुता †, सा च “इन्द्रो विश्वं विराजति”—इत्येतादृशी ; तस्मात् महाव्रतादानेतव्या । ता एताः पञ्च एकपदाः पञ्चसु प्रगाथेषु प्रक्षिपेत् ॥

अवशिष्टेषु प्रगाथेषु प्रक्षेपणीयान् पादान् दर्शयति — “अथाष्टाक्षराणि माहानामनानि पदानि; तेषां यावद्भिः सम्पद्येत, तावन्ति शंसन्नेतराण्याद्रियेत”—इति । अथ पञ्चसु प्रगाथेषु पञ्चानामेकपादानां प्रक्षेपादनन्तरं ‘माहानामनानि’ माहानामशब्देन “विदा मधवन्”—इत्यादयो माहानाम्नीसञ्ज्ञकाः (ऐ० आ० ४.) विधीयन्ते, तेषां माहानाम्ना मृचां सम्बन्धीन्यष्टाक्षराणि पदानि “प्रचेतनप्रचेतया”—इत्येवमादीनि यानि सन्ति, तेषां मध्ये यावद्भिः अष्टाक्षरैः, पादैरवशिष्टेषु प्रगाथेषु प्रक्षेपः सम्पद्येत, तावन्त्यष्टाक्षराणि पदानि शंसेत् ‡ ; इतराण्यष्टाक्षराणि पदानि माहानामसम्बन्धीनि ‘नाद्रियेत’ न प्रक्षिपेत् ॥

* एतास्तस्रः शाखान्तरीया इति कल्पे प्रपञ्च विहितः; (आश्व० श्रौ० ८, २. २१.) ।

† ऐ० आ० ५. ३. १. २ । “इत्येता मेकपदां शाखान्तरमतां पठेत्”—इति तत्र सा० भा० । “एकां महाव्रतादाहरेत्”—इति आश्व० श्रौ० ८. २. २२ ।

‡ “यद्योर्विशति मष्टाक्षरान् पादान् माहानाम्नीभ्यः सपुत्रीषाभ्यः”—इति आश्व० श्रौ० ८. २. २३ ।

एवं पच्छोः शंसने प्रक्षेपणीय मभिधायार्द्धर्चशो विहरणे प्रक्षेप-
णीयं दर्शयति — “अथार्द्धर्चशो विहरंस्ताथैवैकपदाः शंसेत् ;
तानि चैवाष्टाक्षराणि माह्वानामनानि पदानि’-इति । यथा
पच्छो विहरणे प्रगाथान्ते प्रक्षेपः, एव मर्द्धर्चशो विहरणेऽपि
योजनीयम् ॥

तदृक्शो विहरणेऽपि प्रक्षेपं विधत्ते — “अथ ऋक्शो विहरं-
स्ताथैवैकपदाः शंसेत् ; तानि चैवाष्टाक्षराणि माह्वानामनानि
पदानि’-इति । पूर्ववत्प्रगाथान्ते प्रक्षेपः ॥

यदुक्तं पच्छो ऽर्द्धर्चश ऋक्श इति पर्यायत्रयेण विविधं विह-
रणम्, तदेतत् प्रशंसति — “स यत्प्रथमं षट् वालखिल्यानां सूक्तानि
विहरति, प्राणञ्च तदाचं च विहरति ; यद् द्वितीयं, चक्षुश्च
तन्मनश्च विहरति ; यत् तृतीयं, श्रोत्रं च तदात्मानं च विहरति ;
तदुपासो विहारे काम उपासो वज्रे वालखिल्यामुपासो वाचःकूट
एकपदाया मुपासः प्राणल्लृप्तयाम्”-इति । ‘सः’ अनुष्ठाता ‘प्रथमं’
प्रथमे पर्याये वालखिल्यानां षट् सूक्तानि विहरतीति यदस्ति,
तेन प्रथमेन पच्छो विहरणेन प्राणं वाचं ‘विहरति’ मिश्री-
करोति । द्वितीयपर्याये अर्द्धर्चशो विहरणेन चक्षुर्मनसोर्मिश्री-
करणम् । तृतीयपर्याये ऋक्शो विहरणेन श्रोत्रेन्द्रियजीवात्मनो-
र्मिश्रीकरणम् । ‘तत्’ तथा सति विहरणे यः ‘कामः’ फल-
विशेषः, स ‘उपासः’ प्राप्नो भवति । तथा वज्ररूपासु वालखिल्यासु
यः कामः, सोऽपि प्राप्नोति । तथा वाचःकूटरूपाया मेकपदायां यः
कामः, सोऽपि प्राप्नोति । तथा प्राणवागादीनां ल्लृप्तयां विहरणे यः
कामः, सोऽपि प्राप्नोति भवति ॥

चतुर्थपर्याये विहार मन्तरेण यथापाठं शंसनं विधत्ते —

“अविहृतानेव चतुर्थं प्रगाथाञ्छंसति ; पशवो वै प्रगाथाः, पशूना मवरुहौ”—इति । प्रगाथानां पशुप्राप्तिहेतुत्वात् पशुत्वम् ॥

विहरणशंसनवदत्ताप्येकपदाप्रक्षेपप्रसक्तौ निषेधति —“नात्रैकपदां व्यवदध्याद्”—इति । एकपदायाः प्रक्षेपे प्रगाथद्वयस्य मध्ये व्यवधानं स्यात्, तन्न कुर्यात् ॥

तत्करणे बाधं दर्शयति — “यदत्रैकपदां व्यवदध्याद्, वाचः-कूटेन यजमानात् पशून्निर्हण्याद् ; य एनं तत्र ब्रूयाद्, वाचःकूटेन यजमानात्पशून्निरवधीरपशु मेन मकरिति शश्वत् तथा स्यात्”—इति । यदि ‘अत्र’ चतुर्थपर्याये एकपदाव्यवधानं कुर्यात्, तदानीं वाचःकूटरूपेण एकपदासहितप्रगाथेन वज्रेण पूर्वं विद्यमानान् पशून् यजमानादस्मात् ‘निर्हण्यात्’ निःक्षेपेण विनाशयेत् । एवं सति यः कोऽपि विरोधी समागत्य ‘एनं’ शंसितारं तत्र शंसनकाले ‘ब्रूयात्’ शपेत् । कीदृशः शाप इति सोऽभिधीयते— हे शंसितः ! त्वं वाचःकूटेन वज्रेण यजमानात् पशून् ‘निरवधीः’ निःसार्य हतवानसि । ‘एनं’ यजमानम् ‘अपशुं’ पशुरहितम् ‘अकः’ कृतवानसीति । तदानीं ‘शश्वत्’ अवश्यं ‘तथा स्यात्’ पशुरहित एव स्यात् ॥

विपक्षे बाध मुक्ता स्वपक्ष मुपसंहरति—“तस्मात् तत्रैकपदां न व्यवदध्यात्”—इति ॥

वालखिल्यानां षट्सूक्तेषु विहार मुक्ता अवशिष्टयोः सप्तमाष्टमयोः सूक्तयोः* विपर्यासेन शंसनं विधत्ते —“द्वेवोत्तमे सूक्ते पर्य-

* मुद्रिते शाकल्यसंहितापुस्तके तु वालखिल्याना मिकादश सूक्तानि दृश्यन्ते । विरोधस्त्वेव शाखाभिदङ्गत इत्युपनेतव्यः । अपि वा अष्टावैव वालखिल्यानि, तदितराणि त्रीणि तु खिलसूक्तान्येवेति स्यात् समाधेयम् ।

स्यति, स एव तयोर्विहारः”-इति । ये द्वे उत्तमे मूक्ते, ते विपर्यस्येदेव ; न तु विहरेत् । अष्टमं मूक्त मादौ पठित्वा पश्चात् सप्तमस्य पाठो विपर्यासः । ‘तयोः’ द्वयोः मूक्तयोः (सं० ८. ६. ५५ ५६.) ‘सः’ एष विपर्यस्तपाठ एव विहारस्थानीयः ॥

शिल्पनामकं शस्त्रं निरूप्य प्रशंसति—“तदेतत्सौबलाय सर्पिर्वात्सिः शशंस ; स होवाच—भूयिष्ठानहं यजमाने पशून् पर्यग्रहेषमकनिष्ठा उ मा मागमिष्यन्तीति ; तस्मै ह यथा महद्भ्य ऋत्विग्भ्य एवं निनाय ; तदेतत्पशव्यञ्च स्वर्ग्यञ्च शस्त्रं ; तस्मादेतच्छंसति”-इति । ‘सौबल’नामकः कश्चिद्यजमानः, तस्मै वटसस्य पुत्रः ‘सर्पिः’-इत्येतन्नामक ऋत्विक्, ‘तदेतत्’ शिल्पशस्त्रं शशंस च । शंसनादूर्ध्वमेव मुवाच,—अहं मस्मिन् सौबलनामके ‘यजमाने’ ‘भूयिष्ठान्’ अतिशयेन प्रभूतान् पशून् ‘पर्यग्रहेषम्’ परितः सम्भ्यादितवानस्मि । तस्माद् ‘अकनिष्ठा उ’ श्रेष्ठा एव पशवो मा मागमिष्यन्ति । ततः सौबलो यजमानः यथा ‘महद्भ्य ऋत्विग्भ्यः’ होत्रध्वर्यून्नाटब्रह्मभ्यो दक्षिणां दत्तवान्, अथापि शिल्पशंसिने होत्रकायापि बह्वी उत्तमाः गाः दक्षिणात्वेन निनाय । तस्मादेतत् शिल्पशस्त्रं मिह लोके पशुसाधनं परलोके स्वर्गसाधनञ्च । तस्मात् ‘एतत्’ शिल्पं शंसेत् ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां चतुर्थाध्याये

(एकोनत्रिंशाध्याये) अष्टमः खण्डः ॥ ८ (२४) ॥

॥ अथ नवमः खण्डः ॥

दूरोहणं रोहति तस्योक्तं ब्राह्मणं मैन्द्रे पशुका-
 मस्य रोहे दैन्द्रा वै पशवस्तज्जागतं स्याज्जागता वै
 पशवस्तन्महासूक्तं स्याद्भूयिष्ठेष्वेव तत् पशुषु यज-
 मानं प्रतिष्ठापयति वरौ रोहेत्तन्महासूक्तं च जागतं
 चैन्द्रावरुणे प्रतिष्ठाकामस्य रोहेदेतद् देवता वा
 एषा होचैतत्प्रतिष्ठा यदैन्द्रावरुणा तदेनत्स्वाया मेव
 प्रतिष्ठाया मन्ततः प्रतिष्ठापयति यदैन्द्रावरुणा इह
 एषा ह वा अत्र निविन्निविदा वै कामा आप्यन्ते स
 यदैन्द्रावरुणे रोहेत् सौपर्णे रोहेत्तदुपाप्त ऐन्द्रावरुणे
 काम उपाप्तः सौपर्णे ॥ ८ (२५) ॥

शिल्पशंसन मभिधाय शंसनान्तर मभिधत्ते— “दूरोहणं
 रोहति, तस्योक्तं ब्राह्मणम्”—इति । दुःशकं रोहणं सुचारणं यस्य
 शंसनस्य, तत् ‘दूरोहणम्’, तत् ‘रोहति’ शंसेदित्यर्थः । ‘तस्य’
 दूरोहणस्य विधायकं ब्राह्मणं पूर्वं मेव विषुवदहःप्रसङ्गे “आहूय
 दूरोहणम्”—इत्यत्राभिहितम् * । अत एव पूर्वाचार्या आहुः—

“स्वर्गे वै लोक इत्यादि पूर्वं विषुवति क्रतौ ।

दूरोहणब्राह्मणन्तु प्रागवोषाम वै स्फुटम् ।

सप्तरूपा हंसवती दूरोहण मितोरितम्”—इति ।

हंसवती पञ्चः, अर्धर्चशः, त्रिपद्या, ऋक्शो ऽनवानम्,

पुनरपि त्रिपद्या, अर्धर्चशः, पच्छ इति सप्तभिः प्रकारैः पठनमिति दूरोहणम् * । तदेतत् 'पूर्वं' तार्क्ष्यसूक्ते ऽभिहितम् †, इदानीं फलविशेषाय ऐन्द्रे सूक्ते तद् विधत्ते—“ऐन्द्रे पशुकामस्य रोहेदैन्द्रा वै पशवः”—इति । इन्द्रदेवताके कस्मिंश्चित् सूक्ते पशुप्राप्त्यर्थं दूरोहणं 'रोहेत्' शंसेत् । इन्द्रस्य वृष्टिद्वारा पशुपोषकत्वात् पशव ऐन्द्राः ॥

तस्मिन् सूक्ते छन्दोविशेषं विधत्ते—“तज्जागतं स्याज्जागता वै पशवः”—इति । सोमाहरणप्रसङ्गे जगत्या पशूना मानीतत्वात् ‡ 'तत्' सूक्तं 'जागतम्' ॥

तस्य सूक्तस्य कश्चिद्विशेषं विधत्ते—“तन्महासूक्तं स्याद् भूयिष्ठेष्वेव तत् पशुषु यजमानं प्रतिष्ठापयति”—इति । द्विविधं सूक्तं क्षुद्रं महच्च । अत एवारण्यकाण्डे वक्ष्यति—“ते क्षुद्रमूक्ताश्चाभवन् महासूक्ताश्च”—इति (२. २. २. ५.) । महासूक्तलक्षणं पूर्वाचार्यैरुक्तम्—“दशर्चताया अधिकं महासूक्तं विदुर्बुधाः”—इति । तेन महासूक्तेन 'भूयिष्ठेषु' अत्यन्तप्रभूतेष्वेव पशुषु यजमानं प्रतिष्ठापयति ॥

विवक्षितं सूक्तविशेषं दर्शयति—“वरौ रोहेत्तन्महासूक्तं च जागतच्च”—इति । वरुर्नाम कश्चित् महर्षिः, तेन दृष्टं सूक्तं मपि वरुशब्देनोच्यते । तस्मिन् सूक्ते 'रोहेत्' दूरोहणं शंसेत् । “प्र ते महे”—इत्यादिकं (सं० १०. ८६.) वरुनामकं सूक्तम् । तच्च त्रयोदशर्चत्वान्महासूक्तं, जगतीच्छन्दस्कञ्च ॥

* “हंसः श्रुचिपदिति पच्छीऽर्धर्चशस्त्रिपद्या चतुर्थं मनवान् सूक्ता प्रणत्यावस्येत् पुनस्त्रिपद्यार्धर्चशः पच्छ एव सप्तमं मेतद् दूरोहणम्”—इति आश्व० श्रौ० ८. २. १४, १५ ।

† २ भा० ३४६५० ४. ३. ६. द्रष्टव्यम् ।

‡ २ भा० ११५.—१३०५० सोमाहरणकथा, तत्र ११७५० द्रष्टव्यम् ।

फलान्तराय सूक्तान्तरं विधत्ते — “ऐन्द्रावरुणे प्रतिष्ठाकामस्य रोहेदेतद्देवता वा एषा होत्रैतत्प्रतिष्ठा यदैन्द्रावरुणा ; तदेनत्स्वाया मन्ततः प्रतिष्ठापयति”—इति । यथा पशुकामस्य सप्तरूपहंस-वत्यात्मकं दूरोहणम् ऐन्द्रसूक्ते रोहेत्, तथैव प्रतिष्ठाकामस्यैन्द्रा-वरुणके सूक्ते शंसेत् । शंसितुर्मेवावरुणस्य होत्रकस्य क्रिया ‘होत्रा’; एषा चैतद्देवताका ‘एतत्प्रतिष्ठा’ इन्द्रावरुणदेवताकसमाप्तियुक्ता । यस्मादैन्द्रावरुणा, याज्येति शेषः । “इन्द्रावरुणा मधुमत्तमस्य”—इति (सं ६. ६८. ११.) याज्याया इन्द्रावरुणदेवताकत्वात् समा-मेरिन्द्रावरुणसम्बन्धः । तथा सति ‘एनद्’ दूरोहणं ‘स्वाया मेव प्रतिष्ठायां’ स्वस्योचिताया मेव समाप्ती ‘अन्ततः’ शस्त्वान्ते प्रतिष्ठापयति ॥

पुनरपि सूक्तं प्रशंसति — “यदेवैन्द्रावरुणा इह एषा ह वा अत्र निविन्निविदा वै कामा आप्यन्ते, स यदैन्द्रावरुणे रोहेत्, सौपर्णे रोहेत्तदुपास्य ऐन्द्रावरुणे काम उपास्यः सौपर्णे”—इति । ‘यद्’ यस्मात् कारणादैन्द्रावरुणे सूक्ते दूरोहणं रोहति, तस्मात् स्वाया मेव प्रतिष्ठापयतीति पूर्वत्वान्वयः । यद्वा ऐन्द्रावरुणे सूक्ते दूरोहणमिति यदस्ति, एषैव दूरोहणक्रिया अत्र ‘निवित्’ [इवशब्दोऽत्र लुप्तो द्रष्टव्यः] निवित्सदृशीत्यर्थः । तथाच दूरोहणरूपया ‘निविदा’ सर्वे कामाः प्राप्यन्ते । ‘सौपर्णे’ सूक्ते दूरोहणं रोहेदिति पञ्चान्तरम् । खिलेषु * समाम्नातम् “इमानि वां भागधेयानि”—इति

* “यद्वा उर्वरयोरसम्भिन्नं भवति, खिल इति वै तदाचक्षते”—इति शत० ब्रा० ८. ३. ४. १ । “पूर्ववानुक्तं वक्तव्यत्वेन परिशिष्टं खिलमिति हि खिललक्षणम्”—इति शत० ब्रा० १४. ८. १. १. सु० प्र० ।

† मुद्रितशाकल्यसंहिताया मेतत् सूक्तं बालम्वित्येवमन्य मेकादश ।

(सं० ८. ५८. ५) सूक्तं सौपर्णम् ; “इमानि वेति सप्तर्चं सौपर्णं खैलिकं * विदुः”—इति । यद्वा “प्र धारा यन्त्विति (आश्व० गृ० ३. १२. १४.) गृह्योक्तं सूक्तं सौपर्णम् । ऐन्द्रावरुणे सौपर्णे वा दूरोहणशंसनेन तन्नोभयत्र यः कामः सम्भावितः, सः ‘उपासः’ प्राप्तो भवति ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां चतुर्थाध्याये

(एकोनविंशाध्याये) नवमः खण्डः ॥ ८ (२५) ॥

॥ अथ दशमः खण्डः ॥

तदाहुः संशंसेत् षष्ठे ऽहा३न् न संशंसेत् इति^१
 संशंसेदित्याहुः कथं मन्येष्वहस्तु संशंसति^१ कथं मत्र
 न संशंसदित्यथो खल्व्याहुर्नैव संशंसेत् स्वर्गो वै लोकः
 षष्ठं महरसमायी वै स्वर्गो लोकः^१ कश्चिद्वै स्वर्गे लोके
 समेतीति^१ स यत्संशंसेत्समानं तत्कुर्यादथ यन्न
 संशंसती^३ ३ † तत्स्वर्गस्य लोकस्य रूपं^१ तस्मान्न संशं-
 सेद् यदेव न संशंसती^३ ३ ‡ आत्मा वै स्तोत्रियः प्राणा
 वालखिल्याः स यत्संशंसेदेताभ्यां देवताभ्यां यजमा-
 नस्य प्राणान् वीयाद्य एनं तच्च ब्रूयादेताभ्यां देवताभ्यां
 यजमानस्य प्राणान् व्यगात्प्राण एनं हास्यतीति

* वालखिल्यसूक्तान्यपि खिलविशेषाण्येव । शत० ब्रा० ८. ३. ४. १. ८० ।

१, “०ती” क, ग, घ, च ।

शश्वत्तथा स्थात्तस्मान्न संशंसेत् स यदीचेताशंसिषं
 वालखिल्या हन्त पुरस्ताद् दूरोहणस्य संशंसानीति
 नो एव तस्याशा मियात्तं यदि दर्प एव विन्देदुपरि-
 ष्टादूरोहणस्यापि बहूनि शतानि शंसेद्यस्यो तत्
 कामाय तथा कुर्याद्वैव तदुपाप्त मैन्द्रो वालखिल्या-
 स्तासां द्वादशाक्षराणि पदानि तत्र स काम उपाप्तो
 य ऐन्द्रे जागते ऽथेद मैन्द्रावरुणं सूक्तं मैन्द्रावरुणी
 परिधानीया तस्मान्न संशंसेत्तदाहुर्यथा वाव स्तोत्र
 मेवं शस्त्रं विहृता वालखिल्याः शस्यन्ते विहृतां-
 स्तोत्रां३ अविहृतां३ इति विहृत मिति ब्रूयादष्टा-
 क्षरेण द्वादशाक्षर मिति तदाहुर्यथा वाव शस्त्र मेवं
 याज्या तिस्रो देवताः शस्यन्ते ऽग्निरिन्द्रो वरुण
 इत्यथैन्द्रावरुण्या यजति कथ मग्निरनन्तरित इति
 यो वा अग्निः स वरुणस्तदप्येतदृषिणोक्तं त्व मग्ने
 वरुणो जायसे यदिति तद्यदेवैन्द्रावरुण्या यजति
 तेमाग्निरनन्तरितो ऽनन्तरितः ॥ १० (२६) ॥

॥ इत्यैतरेयब्राह्मणे षष्ठपञ्चिकायां चतुर्थोऽध्यायः ॥ ४ ॥

अत्र किञ्चिद् विचार सुझावयति— “तदाहुः संशंसेत् षष्ठे
 ऽह्ना३न् न संशंसेत्? इति”—इति । ‘तत्’ तत्र सौपर्णे सूक्ते दूरोहणे
 शस्त्रे सति पश्चाद् ब्रह्मवादिनो विचार माहुः । यान्यैकाहिकानि

तदूङ् शंसनीयानि सन्ति, तान्यत्र षष्ठेऽहनि अवत्यैः सम्भूय किं शंसेत्, किं वा सम्भूय न शंसेदिति विचारः । प्लुतिर्विचारार्था ॥

तत्र प्रथमं पक्षं दर्शयति— “संशंसेदित्याहुः”—इति । सम्भूय शंसेदित्येवं केचिद्याजिका इत्याहुः । तत्रोपपत्तिं पृच्छति— “कथम् ?”—इति । उत्तर माह— “अन्येष्वहसु संशंसति, कथं मत्र न संशंसेदिति”—इति । इतरेषु पञ्चस्वहसु मैत्रावरुणः सम्भूय शंसति । तथा सत्यहसामान्यादत्रापि कथं न संशंसेत् ? तत्परित्यागो न युक्तः, किन्तु तदनुष्ठानं मेव युक्तं मिल्येकः पक्षः ॥

पक्षान्तरं दर्शयति— “अथो खल्वाहुर्नैव संशंसेत्”—इति । अहरन्तरवत् सम्भूय शंसनं कर्तव्यं मित्यपरे कथयन्ति ॥

तत्रोपपत्तिं माह— “स्वर्गो वै लोकः षष्ठं महारसमायी वै स्वर्गो लोकः कश्चिदै स्वर्गे लोके समेतीति ; स यत् संशंसेत्समानं तत्कुर्यादथ यन्न संशंसतीँ३ तत्स्वर्गस्य लोकस्य रूपं ; तस्मान्न संशंसेद्यदेव न संशंसतीँ३”—इति । यदिदं षष्ठं महः, तदेतत् स्वर्गलोक एव ; प्रयोगबाहुल्येन दुस्साधनत्वात् । तदेवासमायी-त्वादिना स्पष्टीक्रियते । बहुभिः सम्भूतैः ‘एतुं’ गन्तुं योग्यः ‘समायी’ [“इण् गतौ”—इत्यस्माद्वातोरयं शब्दो निष्पन्नः] उक्त-विपरीतो बहुभिर्गन्तुं मशक्यः ‘असमायी’ ; तादृशो हि स्वर्गो लोकः । ‘कश्चिदेव’ पुण्यकृत् स्वर्गं लोकं ‘समेति’ समीचीनं भोगं प्राप्नोति, न तु सर्वैः ; स्वर्गहेतोः पुण्यस्य दुर्लभत्वात् । एवं सति मैत्रावरुणो यदि षष्ठेऽहनि शिल्पेनान्यानि सूक्तानि सम्भूय शंसेत्, तदानो मीदृशं स्वर्गरूपं मुत्तमं षष्ठं महारितरैरहोभिः समानं कुर्यात् ; तेषु शंसनीयानां मस्त्रिष्वपि शंसनात् । अथ तद्वै-प्रदीत्येन यदि षष्ठेऽहनि न संशंसति [पूजार्थां प्लुतिः] ‘तत्’ एतद-

संशंसनं स्वर्गलोकरूपत्वात् पूज्यम् ; तस्मात् सम्भूय न संशंसेत् ।
न संशंसतीति यदेवास्ति, तदेवातिपूज्यत्वम् । पूजार्थं भूतिः ॥

इत्थं द्वितीयपक्षे मुपपाद्य पुनरपि प्रथमपक्षे दोषान्तर माह —
“आत्मा वै स्तोत्रियः प्राणा वालखिल्याः स यत्संशंसेदेताभ्यां देव-
ताभ्यां यजमानस्य प्राणान्वीयाद् य एनं तत्र ब्रूयादेताभ्यां देव-
ताभ्यां यजमानस्य प्राणान् व्यगात्प्राण एनं हास्यतीति शश्वत्तथा
स्यात् ; तस्मान्न संशंसेत्”—इति । अत्र संशंसनवादी प्रष्टव्यः,—
किं वालखिल्याभ्यः पूर्वं मैत्रावरुणस्य संशंसनं, किं वोपरिष्ठात् ?
इति । तत्र प्रथमपक्षे दूषणं मुच्यते,— योऽयं मत्र शिल्पसंशंसने
‘स्तोत्रियः’ सामसाध्यस्य स्तोत्रस्याधारभूतस्तृचोऽस्ति, सोऽयम्
‘आत्मा वै’ जीवस्थानीय एव । ‘वालखिल्याः’ ऋचः प्राणस्था-
नीयाः । * तथा सति ‘सः’ मैत्रावरुणो यदि ‘संशंसेत्’ तदानीम्
‘एताभ्याम्’ इन्द्रावरुणदेवताभ्यां ‘यजमानस्य’ स्तोत्रियस्थानीयस्य
‘प्राणान्’ वालखिल्यस्थानीयान् ‘वीयात्’ विगतान् कुर्यात्,
इन्द्रावरुणो क्रुद्धो यजमानस्य प्राणान् विनाशयेताम् । एवं सति
‘यः’ कश्चित् मैत्रावरुणस्य विरोधी समागत्य ‘एनं’ मैत्रावरुणं
‘तत्र’ तस्मिन् संशंसने ‘ब्रूयात्’ शपेत् । केन प्रकारेणेति, तदुच्यते
—‘एताभ्याम्’ इन्द्रावरुणदेवताभ्यां यजमानस्य प्राणानसौ मैत्रा-
वरुणो ‘व्यंगात्’ विगतान् कृतवान् । तस्मात्प्राणः ‘एनं’ मैत्रा-
वरुणं यजमानं वा ‘हास्यति’ परित्यजतीति । तदानीं तस्य
शपेन ‘शश्वत्’ अवश्यं ‘तथा स्यात्’ प्राणवियोगो भवेत् । तस्मात्
मैत्रावरुणो न संशंसेत् ॥

एवं वालखिल्याभ्यः पूर्वं संशंसने दोष मभिधायोर्ध्वं मपि तत्-
संशंसने दोष माह — “स यदीक्षेताशंसिषं वालखिल्या हन्त पुर-

स्तादूरोहणस्य संशंसानीति, नो एव तस्याशा मियात्”—इति । ‘सः’ मैत्रावरुणो यदि मनस्येवम् ‘ईद्वेत्’ विचारयेत् । कथं मिति, तदुच्यते — ‘वालखिल्याः’ अत्यन्तदुःसाध्याः, अहम् ‘अशंसिषं’ शंसितवानस्मि, ‘हन्त’ महाहर्षः सम्पन्नः ; इतः परं दूरोहणस्य पुरस्तात् ऐकाहिकं सम्भूय शंसानीति । तदानीं तस्य शंसनस्य पूर्ववत् प्राणवियोगहेतुत्वात् ‘तस्य’ पक्षस्याशा मपि ‘नो एवेयात्’ सर्वथा न प्राप्नुयादेव ; मानसो विचारोऽपि न कर्त्तव्यः, दूरे तत्संशंसनं मित्यर्थः ॥

इदानीं स्थानविशेषेण तत्संशंसनं मङ्गीकरोति— “तं यदि दर्प एव विन्देदुपरिष्ठाद् दूरोहणस्यापि बहूनि शतानि शंसेद्यस्यो तत्कामाय तथा कुर्यादत्रैव तदुपाप्तम्”—इति । तं मैत्रावरुणं यदि ‘दर्प एव विन्देत्’ गर्वोऽवश्यं लभेत [अत्यन्तदुःशंसं शिल्पं महं मशंसिषं, किं नाम मया शंसितुं मशक्यं मित्येतादृशो दर्पः] तदानीं तस्य मैत्रावरुणस्योक्त्यानुसारेण दूरोहणस्योपरिष्ठाद् बहून्यपि शस्त्राणां शतानि शंसेत् । अस्यैव तदानीं शंसनस्यानुज्ञा । ‘यस्यो’ यस्यैव फलस्य ‘कामाय’ प्राप्तये ‘तद्’ बहुविधं शंसनम् ‘अत्रैव’ स्थाने तथा कुर्यात्, ‘तत्’ फलम् ‘उपाप्तं’ प्राप्तं भवति । एवं तावदैकाहिकानां सूक्तानां मशंसनं शंसनं वेति पक्षद्वयं मप्यभिहितं भवति ॥

तत्र कस्य शंसनं मङ्गीकृतं, कस्य वा निषिद्धम् ? इत्यपेक्षायां मुभयं विविच्य दर्शयति— “ऐन्द्रो वालखिल्यास्तासां द्वादशाक्षराणि पदानि ; तत्र स काम उपाप्नो य ऐन्द्रे जागते ऽथेदं मैत्रावरुणं सूक्तं मैत्रावरुणी परिधानीया ; तस्मात् संशंसेत्”—इति । “वर्षणी धृतम्”—इत्यादिकं (सं० ३. ५१.), यदेतदैन्द्रं

सूक्त मैकाहिकम्, तदेतन्निराल्लय यत्सूक्तान्तरम् “आ वां राजानी”
—इति (सं० ७. ८४.), ऐन्द्रावरुण मैकाहिकम्, तदेतदङ्गी-
क्रियते । याः ‘वालखिल्याः’ ऋवस्ताः ‘ऐन्द्राः’ इन्द्रदेवताकाः ।
तासां मध्ये यानि द्वादशाक्षराणि ‘पदानि’ पादा विद्यन्ते,
बृहती-सतीबृहतीदयात्मकेषु प्रगाथेषु बृहत्यास्तृतीयपादौ ही
द्वादशाक्षरौ, सतीबृहत्या आयस्तृतीयश्चोभौ पादौ द्वादशाक्षरौ ;
तेषां पादानां मन्त्रसङ्ख्या जागतत्वं मस्ति । एवं सत्यैकाहिके
जागते “चर्षणी धृतम्”—इत्यस्मिन्नैन्द्रे सूक्ते ‘यः’ कामो ऽपेक्षितः,
स कामः ‘तत्र’ तेष्विन्द्रदेवताकवालखिल्यागतेषु द्वादशाक्षरपादेषु
‘उपासः’ लब्धो भवति । तस्माच्चर्षणी धृतं मित्येतदैकाहिकं मैन्द्रं
सूक्तं मत्र परित्याज्यम् । आ वां राजानावित्येतदैन्द्रावरुणं सूक्तम्;
तत्रेयम् “इन्द्रं वरुणम्”—इति (सं० ७. ८४. ५.) परिधानीयायैन्द्रा-
वरुणी । तथा सत्येतस्य सूक्तस्यानुकूलतया तदेव शंसेत्, तस्मा-
दन्यत् न संशंसेत् । अन्यशब्दोऽत्राध्याहर्तव्यः । अत एव सूत्रकारः
‘ऐन्द्रावरुणं सूक्तं मङ्गीचकार— “आ वां राजानाविति नित्यं
मैकाहिकम्”—इति (आश्व० श्रौ० ८. २. १६.) । इत्थं शिल्पाख्यं
शस्त्रं व्यवस्थाप्य तस्योपरि सूक्तान्तरं मध्यङ्गीकृतम् ॥

इदानीं शस्त्रं मेवोपजीव्य स्तोत्रे कश्चिद्विचारं मुञ्जावयति—
“तदाहुयथा वाव स्तोत्रं मेवं शस्त्रं; विहृता वालखिल्याः शस्यन्ते,
विहृतांस्तोत्रां३ अविहृतां३ ? इति”—इति । स्तोत्रशस्त्रयोः सादृ-
श्यस्यापेक्षितत्वात् शस्त्रगतासु वालखिल्यनामकास्त्वृक्षु विहरणं
दृष्ट्वा सामगानां स्तोत्रेऽपि संशयो जायते, किं मिदं स्तोत्रं विहृतं
माहोस्त्रिदु अविहृतम् ? इति । भ्रुतिदयं विचारार्थम् ॥

तस्मिन् विचारे निर्णयं माह— “विहृतं मिति ब्रूयादष्टाक्ष-

रेण द्वादशाक्षर मिति”—इति । “अग्ने त्वं नो अन्तमः”—इत्यादिषु द्विपदासु सामगाः सुवते * । तत्र चाद्याः पादा अष्टाक्षराः, द्वितीयाः पादा द्वादशाक्षराः ; एवं तत्र छन्दो विहृत मित्युत्तरं ब्रूयात् ॥

अथ शस्त्रमुपजीव्य याज्यायां चोद्य मुद्रावयति—“तदा-
हुर्यथा वाव शस्त्र मेवं याज्या ; तिस्रो देवताः शस्यन्ते ऽग्नि-
रिन्द्रो वरुण इत्यथैन्द्रावरुणा यजति, कथ मग्निरनन्तरित इति”
—इति । ‘तत्’ तत्र शस्त्रयाज्यायां चोद्य माहुः । शस्त्रस्य तदीय-
याज्यायाश्च सादृश्यं मपेक्षितम् । शस्त्रे च तिस्रो देवताः शस्यन्ते,
— अग्निरिन्द्रो वरुणश्चेति । तत्र स्तोत्रियानुरूपयोरग्निर्देवता,
वालखिल्यास्विरिन्द्रो देवता, “आ वां राजानौ”—इति सूक्ते (सं०
७. ८४.) इन्द्रो वरुणश्च । एवं सति याज्याया मपि देवतात्रयं
मपेक्षितम्, तत्तु नास्ति ; “इन्द्रावरुणा मधुमत्तमस्य”—इति-
याज्याया मिन्द्रावरुणयोरुभयोरपि प्रतिपादितत्वेनानेः परित्यक्त-
त्वात् । कथ मत्वाग्निः ‘अनन्तरितः’ परित्यक्तो भवेदिति चोद्यम् ॥

तस्योत्तरं माहु—“यो वा अग्निः स वरुणस्तदप्येतदृषि-
णोक्तं,—त्व मग्ने वरुणो जायसे यदिति ; तद्यदैन्द्रावरुणा यजति,
तेनाग्निरनन्तरितो ऽनन्तरितः”—इति । अग्निवरुणयोरत्यन्तभेदो
नास्ति ; परस्परं मतिप्रियत्वेनैकत्वोपचारात् । ‘तत्’ एकत्वम्

* “अग्ने त्वं नः”—इति हि, “तं त्वा श्रीचिष्ठ”—इत्येका (सं० ५. २४. १, २२४.),
एवं मिलितो द्वैपदस्तृचः स्तोत्रियः (उ० भा० ४. १. २२.) । अत्र हि सामनौ अधीयते
(ऊ० गा० ३. २. १८; १२. २. १५.) । तथोराद्यं ‘गूर्ह’ नाम दशरात्रे, अपरं ‘सचा-
साहीयं’ त्वेकाङ्के इति विशेषः । इह खलु गूर्हस्यैव ग्रहणम् “गूर्हो भवति”—इत्यादि हि
तन्नाह्वयम् (ता० भा० १९. १२. ४, ५.) ।

‘ऋषिणा’ मन्त्रेणाप्युक्तम् । “त्व मग्ने”—इत्यादिको मन्त्रः (सं०
५. ३. १. *) । हे अग्ने ! त्वं वरुणो भूत्वा ‘जायसे’ प्रादुर्मवसीति
मन्त्रार्थः । तथा सत्यैन्द्रावरुण्या यजतीति यदेवास्ति, ‘तेन’ अग्ने-
वरुणे एवान्तर्भावात् अय मग्निः ‘अनन्तरितः’ अपरिच्युतः ।
अभ्यासोऽध्यायसमाप्तार्थः ॥ १० ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां चतुर्थाध्याये

(एकोनविंशाध्याये) दशमः खण्डः ॥ १० (२६) ॥

वेदार्थस्य प्रकाशेन तमो हार्द्दं निवारयन् ।

पुमर्थाश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तक-

श्रीवीरबुक्कभूपालसाम्राज्यधुरन्धरमाधवाचार्यादेशतो

भगवत्सायणाचार्येण विरचिते माधवीये ‘वेदार्थप्रकाश’नामभाष्ये

ऐतरेयब्राह्मणस्य षष्ठपञ्चिकायाः चतुर्थाध्यायः ॥

* संहिताया मेतन्मन्त्रस्य व्याख्याने सायणाचार्येणैषा श्रुतिसमीकृता,—“ते देवा विभ्य-
तोऽग्निं प्राविशन् (तै० सं० ६.२.२.६.)”—इति । वस्तुतोऽग्निः सर्वदेवताकल् मनेकत्र दिशु-
तम् । निरु० “अथापि ब्राह्मणं भवति,—अग्निः सर्वा देवता इति (१भा० २५१ पृ० १६पं०) ।
तस्योत्तरा भूयसे निर्वचनाय,— इन्द्रं मित्रं वरुणं सग्निं साहुः— (ऋ० सं० १६४.४६.) ।
इम मेवाग्निं महान्त मात्मान मेक मात्मानं बहुधा मेधाविनो वदन्ति”—इत्यादि ३भा० ३८७
—३९० पृ० । ततः ४१६, ४२९ पृ० । ४भा० ७४ पृ० “॥” टिप्पणी चैतदर्थिका । पुन-
स्तत्परिशिष्टेऽपि ४भा० ४०८ पृ० । “अग्निः सर्वा देवता इति । तस्योत्तरा भूयसे निर्वच-
नाय,—जातवेदसे सुनवास ०— (ऋ० सं० १. ९९. १.)”—इति ४भा० ४०८—४१० पृ० ।

॥ अथ पञ्चमाध्यायः ॥

(तत्र)

॥ अथ प्रथमः खण्डः ॥

॥ ॐ ॥ शिल्पानि शंसन्ति देवशिल्पान्येतेषां वै
शिल्पानां मनुकृतीह शिल्पमधिगम्यते हस्ती
कांसो वासो हिरण्यमश्वतरीरथः शिल्पं शिल्पं
हास्त्रिन्नधिगम्यते य एवं वेद यदेव शिल्पानो ३ *
आत्मसंस्कृतिर्वाव शिल्पानि कन्दोमयं वा एतै-
र्यजमान आत्मानं संस्कृते नाभानेदिष्टं शंसति
रेतो वै नाभानेदिष्टो रेतस्तत् सिञ्चति तमनिरुक्तं
शंसत्यनिरुक्तं वै रेतो गुहा योन्यां सिच्यते स रेतो
मिथ्यो भवति क्षया रेतः सञ्जग्मानो निषिञ्चदिति
रेतः समृद्ध्या एव तं स नाराशंसं शंसति प्रजा वै
नरो वाक् शंसः प्रजास्वेव तद्वाचं दधाति तस्मा-
दिमाः प्रजा वदत्यो जायन्ते तं हैके पुरस्ताच्छंसन्ति
पुरस्तादायतना वागिति वदन्त उपरिष्ठादेक उप-
रिष्ठादायतना वागिति वदन्तो मध्य एव शंसेन्
मध्यायतना वा द्वयं वागुपरिष्ठान्नेदोयसीवोपरि-

* “शिल्पानो” क, ग, घ, च ।

ष्टान्नेदीयसोऽव का' इयं वाक्त्वं होता' रेतोभूतं सिक्ता'
मैत्रावरुणाय सम्प्रयच्छत्येतस्य त्वं प्राणान् कल्प-
येति' ॥ १ (२७) ॥

स्तोत्रियस्यानुरूपत्वं सम्प्राप्ताश्च प्रगाथकाः ।

विष्टुभोऽथाहीनयुक्तिमोको शिल्पञ्च वर्णितम् ॥

अथ पृष्ठाषड्वहस्य षष्ठेऽहनि शिल्पनामकानि शस्त्राणि विधत्ते—
“शिल्पानि शंसति”—इति * ॥

शिल्पत्वं लौकिकनिदर्शनेन प्रशंसति— “देवशिल्पान्येतेषां वै
शिल्पानां मनुकतीह शिल्पमधिगम्यते,— हस्ती कंसो वासो
हिरण्यं सुखतरीरथः शिल्पम्”—इति । शिल्पशब्दश्च आश्चर्यकरं
कर्म ब्रूते । तच्च शिल्पं द्विविधम्— देवशिल्पं मानुषशिल्पश्चेति ।
नाभानेदिष्ठादोनि यानि शिल्पानि सन्ति, तानि देवानां प्रीति-
हेतुत्वाद्देवशिल्पानीत्युच्यन्ते । ‘एतेषाम्’ एव देवशिल्पानाम् अनु-
कृति' सदृशरूपम् ‘इह’ मनुष्यलोके शिल्पम् ‘अधिगम्यते’ प्रती-
यते । हस्तीत्यादिना तदेवोदाह्रियते । लोके शिल्पिनः कर्मकाराः
मृदावादिभिः हस्तिमदृशमाकारं निर्मिमीते । तथान्यैः शिल्पिभिः
‘कंसः’ दंष्ट्रादि निर्मीयते । अपरैर्वासो विविधं निर्मीयते ।
अथैः सुवर्णमयं कटकमुकुटादि निर्मीयते । अपरैश्चाश्वतरीरथो
निर्मीयते । मर्द्दभाश्वाभ्यां सुत्पन्नोऽश्वतरजातिः, तद्युक्तो रथो
ऽश्वतरीरथः । तदेतत्सर्वं मस्माभिरधिगम्यमानं मानुषशिल्पमेतद्
दृष्ट्वा नाभानेदिष्ठादि ‘शिल्पम्’ आश्चर्यकरमिति निश्चेतव्यम् ॥

* वाल्मिल्यानां मष्टमकानां मेव पाठप्रकारैः शिल्पतमभिहितम् (३४२—२४८, ५०) ।

वेदनं प्रशंसति— “शिल्पं हास्मिन्नधिगम्यते य एवं वेद”—
इति । ‘अस्मिन्’ वेदितरि ‘शिल्प’ कौशलं नानाविधं प्राप्यते ॥

सानुनासिकप्लुतेन शिल्पानां पूज्यत्वं दर्शयति— “यदेव
शिल्पानीं ३”—इति । यस्मान्नाभानेदिष्ठादीनि शिल्पशब्दवाच्यानि,
तस्मात् सुवर्णाभरणादिवत् पूज्यानीत्यर्थः ॥

प्रकारान्तरेण शिल्पानि प्रशंसति— “आत्मसंस्कृतिर्वाव
शिल्पानि कृन्दोमयं वा एतैर्यजमान आत्मानं संस्करते”—इति ।
वक्ष्यमाणानि नाभानेदिष्ठादिशिल्पानि ‘आत्मसंस्कृतिः’ जीवा-
त्मनः संस्करणानि ; तस्मादेतैर्यजमानो जीवात्मानं ‘कृन्दोमयं’
वेदमयो यथा भवति तथा संस्करते ॥

होतुः शिल्पं विधत्ते— “नाभानेदिष्ठं शंसति”—इति ।
नाभानेदिष्ठाख्येन महर्षिणा दृष्टम् “इद मित्या”—इत्यदि सूक्तं
‘नाभानेदिष्ठम्’ (सं० १०.६१.१-२७.) ; तद्धोता शंसेत् * ॥

तत् प्रशंसति— “रेतो वै नाभानेदिष्ठो रेतस्तत्सिञ्चति”—
इति । एतैः सूक्तैर्यजमानस्यात्मसंस्कारो वेदमयजन्मरूपो यी
ऽभिहितः, स एव क्रमेणोपवर्ण्यते । तत्र नाभानेदिष्ठाख्यः सूक्त-
विशेषो यजमानोत्पादकरेतःस्थानीयः ; ‘तत्’ तेन सूक्तेन होता
रेतः सिञ्चति ॥

तस्मिन् सूक्ते देवताविशेषवाचिनः पदस्य विस्पष्टप्रतीत्यभा-
वाद्यदनिरुक्तत्वं मस्ति, तद्यशंसति— “त मनिरुक्तं शंसत्यनिरुक्तं वै
रेतो गुहा योन्यां सिच्यते”—इति । ‘तं’ नाभानेदिष्ठं सूक्तविशे-
षम् ‘अनिरुक्तम्’ अस्पष्टदेवताकं शंसेत् । लोके ततः ‘अनि-
रुक्तम्’ अस्पष्टमेव ‘गुहा’ गोप्ये अन्तःस्थाने योन्यां सिच्यते ॥

* “उद्धृत्य चोत्तमं सूक्तं चौण्णि”—इत्यादीनि आश्व० श्रौ० ८. १. १९—२४ ।

नाभानेदिष्टाख्येन सित्तरेतसा यजमानस्य सम्बन्धं मन्त्रलिङ्ग-
दर्शनेन दृढयति—“स रेतो मिथ्यो भवति; क्षया रेतः सञ्जग्मानो
निषिञ्चदिति रेतःसमृद्धा एव”—इति । ‘सः’ यजमानो नाभाने-
दिष्टेन रेतसा मिथितो भवति । तस्मिन्नर्थे “क्षया”—इत्यादिक-
स्तत्सूक्तगतः कश्चिद्वक्त्रादः प्रमाणम् । प्रजापतिर्यदा स्वां दुहि-
तरं दिव मुषसं वा ‘अधिष्कन्’ अध्यस्कन्दत्, तदानी मेव ‘क्षया’
भूत्या स्वदुहित्रा ‘सञ्जग्मानः’ सङ्गं प्राप्तोऽस्मिंल्लोके रोहितो
भूतो मृश्यो भूतो ‘रेतो नि षिञ्चत्’ रेतो निषिक्तवानिति * ।
अतः सूक्ते रेतस्तेकलिङ्ग मस्ति । तस्मादिदं सूक्तं रेतःसमृद्धार्थं
मेव सम्पद्यते ॥

तस्य नाभानेदिष्टस्य सूक्तान्तरसाहित्यं विधत्ते—“तं स नारा-
शंसं शंसति ; प्रजा वै नरो वाक् शंसः, प्रजास्वेव तद्वाचं दधाति ;
तस्मादिमाः प्रजा वदत्यो जायन्ते”—इति । ‘तं’ नाभानेदिष्टाख्यं
सूक्तविशेषं नाराशंसाख्यसूक्तसहितं होता शंसेत् । ‘नराः’ अङ्गि-
रसो महर्षयः, मनुष्यजातावुत्पन्नत्वात् ; ते शस्यन्ते यस्मिन् “ये
यज्ञेन”—इतिसूक्तविशेषे (सं० १०. ६२. १-११.) सोऽयं ‘नारा-
शंसः’, तेन सहितम् “इद मित्या रौद्रम्”—इत्येतन्नाभानेदिष्टं सूक्तं
शंसेत् † । तत्र मनुष्यरूपाः प्रजा एव नरशब्देनाभिधीयन्ते,
शंसशब्देन च वागुच्यते ; तथा सति नराशंसशब्देन प्रजास्वेव वाच
भवस्थापयति ; तस्मात् कारणादिमाः प्रजाः ‘वदत्यः’ वागव्यवहारं
कुर्वन्त्य उत्पद्यन्ते ॥

अत्रेदं चिन्तनीयम्— किं मिदं नाराशंससूक्तं नाभानेदिष्ट-
सूक्तस्य पुरस्तात् पठनीयम्, उत्तोपरिष्ठात्, अथवा मध्ये ? इति ॥

तत्र प्रथमपक्षं दर्शयति — “तं हैके पुरस्ताच्छंसन्ति, पुरस्ता-
दायतना वागिति वदन्तः”-इति । मनुष्यशरीरस्य ‘पुरस्तात्’
पूर्वभागे ‘आयतनं’ स्थानं यस्या वाचः, सेयं वाक् ‘पुरस्तादायतना’
‘इति’ एव सुपपत्तिं वदन्तः केचिद् यान्निका नामानेदिष्ठस्य
पुरस्तान्नाराशंसं शंसन्ति ॥

द्वितीयं पक्षं दर्शयति — “उपरिष्ठादेक उपरिष्ठादायतना
वागिति वदन्तः”-इति । शरीरस्य पूर्वभागेऽपि ‘उपरिष्ठात्’
मूर्ध्नि ‘आयतनं’ वक्तादिरूपं स्थानं यस्या वाचः, सेयम् ‘उप-
रिष्ठादायतना वाक्’ इति युक्तिं वदन्तः केचिदन्ये यान्निकाः
नामानेदिष्ठ्युपरिष्ठान्नाराशंसं शंसन्ति ॥

तृतीयं पक्षं दर्शयति — “मध्य एव शंसेन्मध्यायतना वा इयं
वाग्”-इति । शरीरस्याधोभागः पादरूपोऽपि वाच आयतनं न
भवति, ऊर्ध्वभागः सलाटादिरपि वाचो नायतनम्, किन्त्वा-
धारादिर्वक्त्रान्तो मध्यभागः आयतनं यस्या वाचः, सेयं ‘मध्याय-
तना’ ; तस्मान्नामानेदिष्ठसूक्तस्य मध्य एव नाराशंससूक्तं शंसेत् ।
एवकारेण पूर्वोक्तौ पक्षौ व्यावर्त्तन्ते ॥

मध्यभागेऽपि स्थानविशेषं दर्शयति — “उपरिष्ठान्नेदीयसी
वोपरिष्ठान्नेदीयसीव वा इयं वाग्”-इति । उपरिष्ठान्नामानेदिष्ठ-
सूक्तस्योवसानभागो ‘नेदीयान्’ अत्यन्तसमीपवर्त्ती यस्य सूक्तस्य
मध्यभागस्य, स मध्यभागः ‘उपरिष्ठान्नेदीयान्’ ‘इव’शब्द एवका-
रार्थः, तथाविध एव मध्यभागे नाराशंसं शंसेत् । “इद
मित्या”-इत्येतं नामानेदिष्ठं सूक्तं सप्तविंशत्युगात्मकम्, तत्रावसाने
हे ऋचाववशिष्य पञ्चविंश्य ऊर्ध्वं मेव नाराशंसं सूक्तं शंसेत् । तथा
चाश्वलायन आह — “इद मित्या रोद्र मिति प्रागुपोत्तमाया ये

यज्ञेनेत्यावपते”—इति (श्री० ८. १. २१, २२.) । वागपि ‘उपरिष्टान्नेदीयसि’ अत्यन्तसमीपवर्त्तिन्येव शरीरमध्यभागे तास्वी-
ष्टादौ वर्तते । तस्मात् सूक्तस्योक्तस्थाने युक्तम् * ॥

होतुः शंसनं सुपसंहरन् मैत्रावरुणशस्त्रं प्रस्तीति—“तं होता
रेतोभूतं सिक्त्वा मैत्रावरुणाय सम्प्रयच्छत्येतस्य त्वं प्राणान् कल्प-
येति”—इति । उक्तशंसनेन होता ‘तं’ यजमानं ‘रेतोभूतः’
रेतःप्राप्तो यथा भवति तथा सिक्त्वा तस्मै मैत्रावरुणाय सम्प्रय-
च्छति । तदा केनाभिप्रायेणेति सोऽभिधीयते— हे मैत्रावरुण !
त्वम् ‘एतस्य’ यजमानस्य रेतोरूपस्य प्राणान् सम्पादय ‘इति’
अनेनाभिप्रायेण यजमानं तस्मै प्रयच्छति ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां पञ्चमाध्याये

(त्रिंशाध्याये) प्रथमः खण्डः ॥ १ (२७) ॥

अथ द्वितीयः खण्डः ॥

वालखिल्याः शंसति प्राणा वै वालखिल्याः
प्राणानेवाह्यं तत्कल्पयति^१ ता विद्धताः शंसति

विहृता वा इमे प्राणाः प्राणेनापानोऽपानेन व्यानः ।
 स पच्छः प्रथमे सूक्ते विहरत्यर्द्धचशो द्वितीये ऋक्-
 शस्तृतीये स यत् प्रथमे सूक्ते विहरति प्राणश्च तदाचं
 च विहरति यद् द्वितीये चक्षुश्च तन्मनश्च विहरति
 यत्तृतीये श्रोत्रं च तदात्मानं च विहरति ते हैके
 सह बृहत्थौ सह सतोबृहत्थौ विहरन्ति तदुपाप्तो
 विहारे कामो नेत्तु प्रगाथाः कल्पन्तेऽतिमर्शमेव
 विहरेत्तथा वै प्रगाथाः कल्पन्तं प्रगाथा वै वाल-
 खिलास्तस्मादतिमर्शमेव विहरेद्यदेवातिमर्शां ३
 आत्मा वै बृहती प्राणाः सतोबृहती स बृहती
 मर्शंसीत् स आत्माथ सतोबृहती ते प्राणा अथ
 बृहती मथ सतोबृहती तदात्मानं प्राणैः परिवृह-
 न्नेति तस्मादतिमर्शमेव विहरेद्यदेवातिमर्शां ३
 आत्मा वै बृहती पशवः सतोबृहती स बृहती मर्श-
 सीत् स आत्माथ सतोबृहती ते पशवोऽथ बृहती
 मथ सतोबृहती तदात्मानं पशुभिः परिवृहन्नेति
 तस्मादतिमर्शमेव विहरेद् द्वेवोत्तमे सूक्ते पर्यस्यति
 स एव तयोर्विहारस्तस्य मैत्रावरुणः प्राणान् कल्प-
 यित्वा ब्राह्मणाच्छंसिने सम्प्रयच्छत्येतं त्वं प्रजन-
 येति ॥ २ (२८) ॥

होतुः शिल्पशस्त्र सुक्ता मैत्रावरुणस्य शिल्पशस्त्रं विधत्ते —
“वालखिल्याः शंसति ; प्राणा वै वालखिल्याः, प्राणानेवास्य
तत्कल्पयति”—इति । वालखिल्याख्यैर्मुनिभिर्दृष्टाः “अभि प्र वः
सुराधसम्”—इत्यादिके (सं० ६ अष्ट० ३ अ०) अष्टके स्थिता ऋचो
वालखिल्याभिधाः ; ता एव वालखिल्याख्ये ग्रन्थे समाम्नाताः *
ताः सर्वा मैत्रावरुणः शंसेत् । वालखिल्यानां शिल्पानां प्राण-
रूपत्वेन तच्छंसने सति ‘अस्य’ रेतोरूपस्य यजमानस्य प्राणानेव
सम्पादयति ॥

इतरशस्त्रवदत्रापि यथापाठशंसनप्रसक्तौ विशेषं विधत्ते — “ता
विहृताः शंसति ; विहृता वा इमे प्राणाः, प्राणेनापानो ऽपा-
नेन व्यानः”—इति । ‘ताः’ वालखिल्या ऋचो ‘विहृताः’ परस्पर-
व्यतिषक्ताः शंसेत् ; प्राणाश्वेमे शरीरे ‘विहृता वै’ परस्परव्यतिषक्ता
एव वर्तन्ते । ऊर्ध्वगामिना प्राणवायुना निरोधात् अपानवायु-
र्व्यतिषक्तः, तेन चापानवायुना तदायुद्वयमध्यवर्त्ती व्यानो व्यतिषक्तः ;
“अथ यः प्राणापानयोः सन्धिः स व्यानः”—इतिश्रुत्यन्तरात् (छा०
उप० १. ३. ३.) ॥

व्यतिषङ्गप्रकारं विधत्ते — “स पच्छः प्रथमे सूक्ते विहरत् ऊर्ध्व-
र्चशो द्वितीये ऋक्शस्त्रतृतीये”—इति । वालखिल्यानां मष्टसु सूक्तेषु
सप्तमाष्टमे सूक्ते परित्यज्य यान्यवशिष्टानि षट् सूक्तानि, तेषु
त्रीणि युग्मानि । तत्र प्रथमयुग्मगते द्वे सूक्ते ‘सः’ मैत्रावरुणः
‘पच्छो विहरेत्’ प्रथमसूक्तगतं पादं द्वितीयसूक्तगतेन पादेन
योजयेत् । द्वितीययुग्मगते द्वे सूक्ते ‘ऊर्ध्वर्चशो विहरेत्’ तस्मिन्

* अष्टाष्टकविभक्तायां वाक्कलसंहितायां वालखिल्यानां षष्ठाष्टकान्तर्गतत्वेऽपि साष्टक-
व्याख्यातायां दाशतथ्यां शाक्कलसंहितायां तेषां मनन्तर्भावाद् ग्रन्थान्तरस्थत्वम् ।

युग्मे एकसूक्तगत मर्द्धचं द्वितीयसूक्तगतेनार्द्धचं योजयेत् ।
 तृतीययुग्मगते द्वे सूक्ते 'ऋक्शो विहरेत्' तस्मिन् युग्मे एक-
 सूक्तगता मृचं द्वितीयसूक्तगतयर्चा योजयेत् । तदुक्तं माण्ड-
 लायनेन — “अथ वालखिल्या विहरेत्, तदुक्तं षोडशिना ; सूक्तानां
 प्रथमद्वितीये पञ्चस्तृतीयचतुर्थे ऽर्द्धचं ऋक्शः पञ्चमं षष्ठे” —
 इति (श्रौ० ८. २. ३-६.) । यद्यपि पूर्वाध्याये “पञ्चः प्रथमं
 षड्वालखिल्यानां सूक्तानि विहरत्यर्द्धचं द्वितीय ऋक्शस्तृतीयम्”
 — इति विहारो ऽभिहितः (३४२ पृ०), तथाप्यत्रास्ति विशेषः ।
 तत्र हि षष्ठा मपि सूक्तानां पादविहारः, अर्द्धचविहार ; ऋग्-
 विहार इति त्रिरावृत्तिरभिहिता ; अत्र तु प्रथमयुग्मे पादविहारः,
 द्वितीययुग्मे ऽर्द्धचविहारः, तृतीययुग्मे ऋग्विहार इति । तत्रापि
 सकृदेव पादादिविहारः, न त्वावृत्तिः ; तथा वाचः सहभावा-
 भावाभ्यामप्यस्ति विशेषः । अत एवोभयत्र नामभेदोऽस्ति, —
 महावालभिह्वार इति पूर्वस्य नामधेयम्, हौण्डिनो विहार इति
 एतस्य नामधेयम् । अत एव सूत्रकारो नामधेयद्वयं दर्शयति —
 “इति तु हौण्डिनावथ महावालभिदु” — इति (आश्व० श्रौ० ८.
 २. १७, १८.) ह्रुण्डिनाखेन महर्षिणा दृष्टौ द्वौ विहारौ, महा-
 वालभिदाखेन महर्षिणा दृष्ट एको विहारः * ॥

अत्रोक्तौ हौण्डिनविहारौ प्रशंसति — “स यत्प्रथमे सूक्ते विह-
 रति प्राणञ्च तदाचं च विहरति, यद् द्वितीये चक्षुश्च तन्मनश्च
 विहरति, यत्तृतीये श्रोत्रञ्च तदात्मानं च विहरति” — इति । पूर्व-
 वद् व्याख्येयम् (३४६ पृ०) ॥

योऽयं मत्तोक्तौ हौण्डिनविहारस्तस्यापि मतभेदेन द्वौ प्रकारौ ;

तत्र प्रथमप्रकारं सुपन्यस्य, तत्र किञ्चिदपरितीषं दर्शयति—
 “ते ह्येके सह बृहत्या सह सतोबृहत्या विहरन्ति, तदुपासो विहारे
 कामो नेत्तु प्रगाथाः कल्पन्ते”—इति । याः [षट्त्रिंशदक्षरा बृहती,
 चत्वारिंशदक्षरा सतोबृहती] वालखिल्यसूक्तेषु प्रथमा बृहती
 द्वितीया सतोबृहती, तृतीया बृहती, चतुर्थी सतोबृहती, इत्येवं
 मणिप्रवालन्यायेन एकान्तरिताः पठिताः, तत्र प्रथमाद्ययुजो
 बृहत्यः, द्वितीयचतुर्थ्यादियुजः सतोबृहत्यः । एवं सति प्रथमसूक्ते
 द्वितीयसूक्ते चादिभूते द्वे बृहत्या सह विहरेत्, तदनन्तरभा-
 विन्यौ द्वे सतोबृहत्या सह विहरेत् । इत्थं विहारं ‘ते’ प्रसिद्धाः
 याज्ञिकाः केचिदिच्छन्ति । तस्मिन् पक्षे विहारस्य विद्यमानत्वात्
 विहारनिमित्तो यः कामः स उपासो भवेदेव, किन्तु प्रगाथाः
 ‘नेत्तु कल्पन्ते’ नैव सम्पद्यन्ते इति । परिभवद्योतनार्थं नेच्छब्दः ।
 कन्दोदयं मिलित्वा एकः प्रगाथो भवति । स्वाध्यायपाठे प्रगा-
 थानो विद्यमानत्वात् विहारोऽपि प्रगाथान्त एवापेक्षितः । ते
 न केवलबृहतीभ्यां केवलसतोबृहतीभ्यां वा सम्पद्यन्ते, किन्तु
 कन्दोदयेन सम्पद्यन्ते । प्रग्रथनेन द्वयोर्ऋचोर्वा बृहतीत्वसम्पाद-
 नार्थं प्रगाथाश्रयणम् । तच्च कन्दोदये सुकरम् । तथाहि— प्रथमा
 बृहती यथापाठ मेव पठितव्या, ततोऽष्टाक्षरचतुर्थपादं हिरा-
 वत्यं च सतोबृहत्याः प्रथमार्द्धगतेन द्वादशाक्षरपादेनाष्टाक्षरपादेन
 च द्वितीया बृहती सम्पद्यते ; त मध्यष्टाक्षरपादं हिरभ्यस्य सतो-
 बृहत्या उत्तरार्द्धगतेन द्वादशाक्षरपादेनाष्टाक्षरपादेन च तृतीया
 बृहती सम्पद्यते । अतः प्रगाथेषु कन्दोदय मपेक्षितम् ; केवलयो-
 र्बृहत्याः सतोबृहत्योर्वा यथोक्तप्रग्रथनासम्भावात् ॥

इत्थं होण्डिनविहारे प्रथमप्रकारं निराकृत्य द्वितीयं च प्रकारं

विधत्ते - “अतिमर्शमेव विहरेत् ; तथा वै प्रगाथाः कल्पन्ते ; प्रगाथा वै वालखिल्यास्तस्मादतिमर्शमेव विहरेद्यदेवातिमर्शी”-इति । ‘अतिमर्शम्’ अतिमृश्यातिमृश्य, प्रथमसूक्तस्य प्रथमाया मृचि प्रथमपादमुक्त्वा तदनन्तरभावि सर्वमतिलङ्घ्य द्वितीयमूक्ते द्वितीयस्यामृचि द्वितीयपादेन योजयेत् ; सोऽयमतिलङ्घ्यमृश्यमानत्वादतिमर्श इत्युच्यते । तत्र बृहतीपादसतोबृहतीपादयोर्मिश्रणरूपो विहारो भवति । एवकारेण पूर्वोक्तविहारो व्यावर्त्तयते । स तु केवलबृहत्योः केवलसतोबृहत्योः सम्पद्यते, न तु मिलितयोः ; अतो न तत्र प्रगाथभावः । इह तु ‘तथा’ सति, अतिमृश्य मेलने सति, छन्दोदयसम्बन्धात् प्रगाथाः सम्पद्यन्ते । या वालखिल्या ऋच आन्नातास्ताः प्रगाथरूपादय एव ; तस्माद्विहारेऽपि प्रगाथरूपत्वं युक्तम् । तस्मादित्युपसंहारः । यदेवातिमृश्य विहरणं तत् पूज्यमिति श्रुतेरर्थः ॥

अथ छन्दोदयं तदीयमतिमर्शनं च प्रशंसति— “आत्मा वै बृहती, प्राणाः सतोबृहती, स बृहती मशंसीत्, स आत्माय सतोबृहतीं ते प्राणा अथ बृहती मथ सतोबृहतीं तदात्मानं प्राणैः परिवृहन्नेति ; तस्मादतिमर्शमेव विहरेत्”-इति । पूर्वोदाहृतं यदेवेति वाक्यमत्र योजनीयम् । अतिमृश्यातिमृश्यपूज्यं विहरणं यदस्ति, तस्मिन् विहरणे सा बृहती ‘आत्मा वै’ मध्यदेह एव ; या तु सतोबृहती, सा प्राणाः ; तथा सति ‘सः’ मैत्रावरुणो यदादौ बृहतीः ‘अशंसीत्’ शंसनं कृतवात्, ‘सः’ बृहतीशंसनरूपः ‘आत्मा’ मध्यदेहः सम्पद्यते । ‘अथ’ अनन्तरं सतोबृहती मशंसीत्, ‘ते’ सतोबृहतीरूपाः प्राणाः सम्पद्यन्ते । ‘अथ’ पुनरपि बृहतीं, तत ऊर्ध्वं सतोबृहतीं बहुकृत्वः शंसति । ‘तत्’ तेन

व्यतिषक्तशंसनेन 'आत्मानं' मध्यदेहं 'प्राणैः' वायुविशेषैः 'परि-
बृहन्' परितो वर्धयन् 'एति' गच्छति ॥

पुनरपि व्यतिषङ्गं मनूय प्रकारान्तरेण प्रशंसति— 'यद्दे-
वातिमर्शोऽ आत्मा वै बृहती, पशवः सतोबृहती स बृहती मशं-
सीत् ; स आत्माथ सतोबृहतौ ते पशवोऽथ बृहती मथ सतो-
बृहतौ, तदात्मानं पशुभिः परिवृहन्नेति ; तस्मादतिमर्शं मेव विह-
रेत्"—इति । यदेवातिमृष्यातिमृष्य पूज्यं शंसनं मस्ति, तत्र बृहती
यजमानः, सतोबृहती पशुरूपा । अन्यत् सर्वं पूर्ववद् व्याख्येयम् ॥

इत्थं षष्ठां सूक्तानां विहरणं सुक्ता सप्तमाष्टमयोर्विपर्यासं
विधत्ते—“देवांस्तमे सूक्ते पर्यस्यति, स एव तयोर्विहारः”—इति ।
अष्टमं सूक्तं मादौ पठित्वा पश्चात् सप्तमं सूक्तं पठेदित्येव मन्तिमं
सूक्तं विपर्यस्येदेव, न तु पादाईर्चादि व्यतिषङ्गं कुर्यात्, 'सः' विप-
र्यास एव तयोर्विहार इत्युच्यते ॥

मैत्रावरुणस्य शस्त्रं मुपसंहरन् ब्राह्मणाच्छंसिनः शस्त्रं
प्रस्तौति—“तस्य मैत्रावरुणः प्राणान् कल्पयित्वा ब्राह्मणाच्छं-
सिने सम्प्रयच्छत्येतं त्वं प्रजनयेति”—इति । 'तस्य' होतृशस्त्रेण
निष्पन्नस्य रेतोरूपस्य यजमानदेहस्य मैत्रावरुणः स्वकीयेन शस्त्रेण
प्राणवायून् सम्पाद्य, तं प्राणविशिष्टं यजमानदेहं ब्राह्मणाच्छंसिने
सम्प्रयच्छति । हे ब्राह्मणाच्छंसिन् ! 'एतं' यजमानदेहं त्वं 'प्रज-
नय' उत्पादयेति तस्याभिप्रायः ॥ २ ॥

इति श्रीमत्सायणाचार्यविरचिते माध्वीये वेदार्थप्रकाशे

ऐतरेयब्राह्मणस्य षष्ठपञ्चिकायां पञ्चमाध्याये

(त्रिंशाध्याये) द्वितीयः खण्डः ॥ २ (२८) ॥

अथ तृतीयः खण्डः

सुकीर्तिं शंसति^१ देवयोनिर्वै^२ सुकीर्तिस्तद्यज्ञा-
 द्वेयोन्यै^३ यजमानं प्रजनयति^४ वृषाकपिं शंसत्यात्मा^५
 वै वृषाकपिरात्मानं मेवास्य तत् कल्पयति^६ तं
 न्यूङ्खयत्यन्नं^७ वै न्यूङ्खस्तदस्मै^८ जातायान्नाद्यं प्रति-
 दधाति^९ यथा कुमाराय स्तनं^{१०} स पाङ्क्तो भवति^{११} पाङ्क्तो
 ऽयं पुरुषः पञ्चधा विहितो^{१२} लोमानि त्वङ् मांस
 मस्थि मज्जा^{१३} स यावानेव पुरुषस्तावन्तं यजमानं
 संस्क्रोति^{१४} तं ब्राह्मणाच्छंसी^{१५} जनयित्वा^{१६} ऽच्छावाकाय
 सम्प्रयच्छेत्^{१७} त्वं प्रतिष्ठां कल्पयेति^{१८} ॥ ३ (२६) ॥

ब्राह्मणाच्छंसिनः शस्त्रं विधत्ते — “सुकीर्तिं शंसति ; देवयो-
 निर्वै सुकीर्तिस्तद्यज्ञाद्देवयोन्यै यजमानं प्रजनयति”—इति । “अप
 प्राचः”—इत्यादि सूक्तं (सं० १०. १३१. १-७.) सुकीर्त्तिशब्देनो-
 च्यते । तत् सूक्तं ब्राह्मणाच्छंसी शंसेत् * । सुकीर्त्तौ देवप्रियत्वात्
 देवयोनित्वम् । तस्य देवयोनिरूपात् सुकीर्त्यात्मकत्वात्, यज्ञावय-
 वाद्यजमानं ब्राह्मणाच्छंसी ‘प्रजनयति’ उत्पादयति ॥

तस्यैव सूक्तान्तरं विधत्ते — “वृषाकपिं शंसत्यात्मा वै वृषा-
 कपिरात्मानं मेवास्य तत् कल्पयति”—इति । “वि हि सोतो-
 ररुक्षत”—इत्यादिकं सूक्तं (सं० १०. ८६. १-२३.) वृषाकपिना
 दृष्टत्वात् तच्छब्देनाभिधीयते † । तस्य वृषाकपिसूक्तस्य जीवात्म-

* “सुकीर्तिं ब्राह्मणाच्छंसी”—इति आश्व० श्रौ० ८. ४. ८ ।

† “वृषाकपिश्च पृक्त्तिशंसम्”—इति आश्व० श्रौ० ८. ४. ८ ।

स्थानीयत्वात् । तेन 'अस्य' यजमानदेहस्य जीवात्मान मेव सम्पादयति ॥

तस्य सूक्तस्य मध्ये न्यूङ्गं विधत्ते — “तं न्यूङ्गयत्यन्नं वै न्यूङ्गस्तद्रस्मै जातायान्नायं प्रतिदधाति, यथा कुमाराय स्तनम्”-इति । ‘तं’ वृषाकपिं ‘न्यूङ्गयति’ न्यूङ्गयुक्तं कुर्यात् । ऋस्वैस्त्वयोदशभिरोकारैर्युक्ता दीर्घास्त्वय ओकारा मिलित्वा न्यूङ्गा भवन्ति । एतच्च पूर्व मेवोक्तम् (२१, २४ पृ०) न्यूङ्गस्यान्नसाधनत्वेनान्नरूपत्वात् तेन न्यूङ्गेन ‘अस्मै’ यजमानायोत्पन्नाय अन्नायं समर्पयति ;— यथोत्पन्नाय कुमाराय माता स्तनं प्रयच्छति, तद्वत् ॥

सूक्तगतं छन्दः प्रशंसति — “स पाङ्क्तो भवति ; पाङ्क्तो ऽयं पुरुषः,—पञ्चधा विहितो लोमानि त्वङ् मांस मस्थि मज्जा ; स यावानेवं पुरुषस्तावन्तं यजमानं संस्करोति”-इति । ‘सः’ वृषाकपिनामकः सूक्तविशेषः पङ्क्तिच्छन्दोयुक्तो भवति , पुरुषोऽपि लोमादिभिः पञ्चधा सृष्टत्वात् पञ्चसङ्ख्यायोगेन ‘पाङ्क्तः’ । तथा सति ‘सः’ पुरुषः स्वकीयैरवयवैर्यावानेव भवति, तावन्तं सर्वं मपि यजमान मनेन संस्करोति ॥

ब्राह्मणाच्छंसिनः शस्त्रं मुपसंहरन् अच्चावाकस्य शस्त्रं प्रस्तौति— “तं ब्राह्मणाच्छंसि जनयित्वाच्चावाकाय सम्प्रयच्छत्येतस्य त्वं प्रतिष्ठां कल्पयेति”-इति । ‘तं’ यजमानं ब्राह्मणाच्छंसि स्वकीयेन शस्त्रेणोत्पाद्य प्रतिष्ठासम्पादनार्थं मच्चावाकाय सम्प्रयच्छति । हे अच्चावाक ! ‘एतस्य’ यजमानस्य त्वं प्रतिष्ठां सम्पादयेति ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां पञ्चमाध्याये

(त्रिंशाध्याये) तृतीयः खण्डः ॥ ३ (२६) ॥

॥ अथ चतुर्थः खण्डः ॥

एवयामरुतं शंसति^१ प्रतिष्ठा वा एवयामरुत्प्रतिष्ठा
मेवास्य तत् कल्पयति^२ तं न्यूङ्गयत्यन्नं वै न्यूङ्गो^३ ऽन्नाद्य
मेवास्त्रिंस्तदधाति^४ स जागतो वातिजागतो वा^५ सर्वं
वा द्रुदं जागतं वातिजागतं वा^६ स उ मारुत आपो वै
मरुत आपो ऽन्न मभिपूर्वं मेवास्त्रिंस्तदन्नाद्यं दधाति^७
तान्येतानि सहचराणीत्याचक्षते^८ नाभानेदिष्टं वाल-
खिल्या वृषाकपि मेवयामरुतं^९ तानि सह वा शंसेत्^{१०}
सह वा न शंसेद् यदेनानि नाना शंसेद्यथा पुरुषं वा
रेतो वा विच्छिन्द्यात्^{११} तादृक्तत्स्मादेनानि सह वा
शंसेत् सह वा न शंसेत् सह वुलिल आश्वतर आश्वि-
वैश्वजितो होता सन्नीचाञ्चक्र एषां वा एषां शिल्पानां
विश्वजिति सांवत्सरिके द्वे मध्यन्दिन मभि प्रत्येतो-
र्हन्ताह मित्य मेवयामरुतं शंसयानीति^{१२} तद्वा तथा
शंसयाञ्चकार^{१३} तद्वा तथा शस्यमाने^{१४} गौश्ल आज-
गाम स होवाच होतः कथा ते शस्त्रं विचक्रं प्लवत
इति^{१५} किं ह्यभूदित्येवयामरुदय मुत्तरतः शस्यत इति
स होवाचैन्द्री वै मध्यन्दिनः कथेन्द्रं मध्यन्दिनाग्नि-
नीषसीति^{१६} नेन्द्रं मध्यन्दिनाग्निनीषामीति होवाच
इन्द्रस्त्विद ममध्यन्दिनसाध्यं जागतो वाति-

जागतो वा सर्वं वा इदं जागतं वातिजागतं वा
स उ मारुतो मैव शंसिष्येति स होवाचारमाच्छा-
वाकेत्यथ हास्मिन्ननुशासन मीषे स होवाचैन्द्र
मेष विष्णुं न्यङ्गं शंसत्वथ त्व मेतं होतरुपरिष्ठा-
द्वौ द्वौ धाय्यायै पुरस्तान्मारुतस्याप्यस्याथा इति
तच्च तथा शंसयाञ्चकार तदिदं मप्येतर्हि तथैव
शस्यते ॥ ४ (३०) ॥

अच्छावाकस्य शस्त्रं विधत्ते — “एवयामरुतं शंसति ; प्रतिष्ठा
वा एवयामरुप्रतिष्ठा मेवास्य तत् कल्पयति”—इति । “प्र वो महे
मृतयः”—इत्यादिकं (सं० ५. ८७. १-८.) सूक्तम् ‘एवयामरुत’-
शब्देनोच्यते । तत् सूक्त मच्छावाकः शंसेत् । तच्च ‘प्रतिष्ठा वै’
प्रतिष्ठारूपत्वात् । तेन यजमानस्य प्रतिष्ठा मेव सम्पादयति * ॥

• तस्मिन् सूक्ते न्यङ्गं विधत्ते — “तं न्यङ्गयत्यन्नं वै न्यङ्गो ऽन्नाद्य
मेवास्मिंस्तद्वाति”—इति । पूर्ववद् व्याख्येयम् ॥

सूक्तगतं छन्दः प्रशंसति— “स जागतो वातिजागतो वा,
सर्वं वा इदं जागतं वातिजागतं वा”—इति । सूक्तविशेषो द्वाद-
शान्तरपादत्वात् जगतीच्छन्दस्को भवति, चतुर्थपादे षोडशाक्षर-
त्वात् अतिच्छन्दस्वादतिजगतीच्छन्दस्कोऽपि भवति । ‘सर्वम्’
अप्येतत् प्राणिजातं जगच्छब्दाभिधेयत्वात् जागत मतिजागतं वा
भवति । अतः सर्वरूपत्वेन छन्दोदयं प्रशस्तम् ॥

देवताद्वारेण सूक्तं प्रशंसति— “स उ मारुत आपो वै मरुत

* ‘एवयामरुदुक्ती वषाकपिना’—इति आश्व० श्रौ० ८. ४. २ ।

आपो ऽत्र मभिपूर्व मेवास्मिंस्तदन्नाद्यं दधाति”—इति । ‘स उ’ सोऽपि सूक्तविशेषो ‘मारुतः’ मरुदेवताकः । मरुतश्च वृष्टिदारेण ‘आपो वै’ आप एव । अपां चान्नहेतुत्वादन्नत्वम् ‘अभिपूर्वमेव’ उक्तानुपूर्व्येव वायुसम्पादितजलद्वारा यजमाने अन्नाद्यं स्थापयति ॥

होवादिभिः प्रयोच्याना सुक्तानां चतुर्णां शिल्पाना मेकस्मिन्न-हनि प्रयोगसहभावं विधत्ते — “तान्येतानि सहचराणीत्याचक्षते, —नाभानेदिष्ठं वालखिल्या वृषाकपि मेवयामरुतं; तानि सह वा शंसेत्, सह वा न शंसेत्”—इति । नाभानेदिष्ठादीनि चत्वारि शिल्पानि यान्युक्तानि, तानि एतानि ‘सहचराणि’ एकस्मिन्न-हनि सह वर्तन्ते ‘इति’ एव मभिज्ञा आचक्षते * । तस्माद्यस्मिन्न-हनि शंसनीयानि, तस्मिन् चत्वार्यपि शंसेत् ; यस्मिन्न शंसनीयानि, तस्मिंश्चत्वार्यपि परित्यजेत् ॥

विपक्षे बाधक सुक्ता स्वपक्ष मुपसंहरति—“यदेनानि नाना शंसेद् यथा पुरुषं वा रेतो वा विच्छिन्द्यात्, तादृक्तत् ; तस्मादेनानि सह वा शंसेत्, सह वा न शंसेत्”—इति । तदेकस्मिन् अहनि ‘एनानि’ चत्वारि शिल्पानि ‘नाना शंसेत्’ नाना विच्छिद्य विच्छिद्य अवशिष्ट महारन्तरे शंसेत्, तदानीं लोके यथा सम्पूर्णगर्भादुत्पन्नं ‘पुरुषं वा’, तत्कारणं ‘रेतो वा’, ‘विच्छिन्द्याद्’ विवासयेत्, तादृशं तद्वेत् । ‘तस्मात्’ कारणादेतेषां चतुर्णां साहित्य मेव ; न तु परस्परवियोगः कर्तव्यः ॥

अथ शिल्पेष्वेव कञ्चिद्विशेषं वक्तुं माख्यायिका माह—“स ह बुलिल आश्वतर आश्विवैश्वजितो होता सन्नीक्षाञ्चक्र एषां वा

एषां शिल्पानां विश्वजिति सांवत्सरिके हे मध्यन्दिन मभि प्रत्येतो-
हन्ताह मित्य मेवयामरुतं शंसयानीति ; तद्व तथा शंसयाञ्चकार’—
इति । ‘ह’-शब्द ऐतिह्यद्योतनार्थः * । ‘सः’ प्रसिद्धः बुलिलनामकी
महर्षिः, ‘आश्वतरः’ अश्वतरनाम्नो महर्षेर्गोत्रे समुत्पन्नः, ‘आश्विः’
अश्वनाम्नो महर्षेः पुत्रः †, कदाचित् ‘वैश्वजितः’ विश्वजित्याग-
सम्बन्धी होता मन्, स्वमनसि ‘ईक्षाञ्चके’ विचारितवान् । सांव-
त्सरिके गवामयनाख्यसंवत्सरसत्रसम्बन्धिनि ‘विश्वजिति’ विषुवतो-
ऽङ्गः ऊर्ध्वं मुत्तरपक्षगते विश्वजिन्नामके ‡ चतुर्थेऽहनि ‘एषां’
होतृमैत्रावरुणादीनां सम्बन्धीनि शस्त्राणि शिल्पनामकानि
चत्वारि सन्ति, ‘एषां शिल्पानां’ मध्ये द्विशिल्पे मैत्रावरुण-ब्राह्म-
णाच्छंसिनोः सम्बन्धिनौ, मध्यन्दिनसवनम् ‘अभि’लक्ष्य ‘प्रत्येतोः’
प्रत्येतुं, ° कुशलोऽस्मीति शेषः । ‘हन्त’ हृष्टोऽह मेवयामरुतं
शंसयानीत्येवं महर्षिर्विचारितवान् । अथ मर्थः । तृतीयसवन-
गतान्येतानि शिल्पशस्त्राणि तान्यन्येष्वहस्तु सम्भवन्ति, विश्व-
जिति त्वग्निष्टोमे तृतीयसवने होत्रकाणां शस्त्राभावात् मैत्रा-
वरुण-ब्राह्मणाच्छंसिनोः सम्बन्धि शस्त्रद्वयं माध्यन्दिने सवने
समानेतुं तावदच्छावाक मस्मिन् मध्यन्दिने एवयामरुतं शंस-
यानि । तथा सति ततः पूर्वभाविनोः मैत्रावरुणब्राह्मणाच्छंसि-

* ‘इतिह’-इति निपातसमुदायः, ततो ज्ञेय रूपम् ऐतिह्यम् (पा० ५. ४. २३) ।
“स्मृतिः प्रत्यक्ष मैतिह्य मनुमानचतुष्टयम्”—इति तै० आ० १. २. १ । ‘ऐतिह्यम्—इति-
हासपुराणमहाभारतब्राह्मणादिकम्’-इति तद्भाष्ये सायणः ।

† बुडिल इति वाजसनेयिष्मन्दीग्यब्राह्मणयोः पाठः (शत० ब्रा० ४. ६. १. ९, १०,
६. १. १ ; १४. ८. १५. ११ ; का० उप० ५. ११. १ ।

‡ विश्वजित्परिचयः पूर्वत्र विख्यष्टः (३१०४०) ।

शस्त्रयोरर्थात् माध्यन्दिने सवने समाकर्षणं भवति । 'इति इत्थं बुलिलः स्वमनसि विचार्य 'तद्व' तस्मिन् एव माध्यन्दिने सवने, तथा स्वविचारितक्रमेण 'एवयामरुतं' सूक्तम् अच्चावाकं 'शंसयाञ्चकार' बलादाज्ञाप्य शंसनं कारितवान् ॥

तत्र दोषं कथामुखेनोद्गावयति— "तद्व तथा शस्यमाने गौश्व आजगाम ; स होवाव,— होतः कथा ते शस्त्रं विचक्रं प्लवत इति ?"—इति । 'तद्व' तस्मिन्नेव माध्यन्दिने सवने 'तथा' तेन क्रमेण बुलिलप्रेरितेनाच्चावाकेनैवयामरुत्नामको शस्त्रे शस्यमाने सति, तदानीं गौश्वनामकः कश्चित् * महर्षिरागत्य बुलिलनामकं होतारं प्रत्येव मुवाच । हे होतः ! 'ते' त्वदीय मच्चावाकप्रयुक्त मेवयामरुत्नामकं शस्त्रं 'प्लवते' विनश्यति । तत्र दृष्टान्तः— 'विचक्रं' चक्ररहितं शकट मिव । अश्रूयमाणोऽपि इवशब्दोऽत्राध्याहर्त्तव्यः । अतः 'कथा' तदेतत् सर्वं कथं घटते ? इत्याक्षेपः ॥

तत ऊर्ध्वं बुलिलस्य वचनं दर्शयति— "किं ह्यभूदिति ?"— इति । अत्राच्चावाकेन शस्यमाने सति किं वा दूषणं मभूत् ? नास्ति कश्चिदपि दोष इत्यर्थः ॥

तत ऊर्ध्वं गौश्वेनोक्तं दोषं दर्शयति— "एवयामरुदय मुत्तरतः शस्यत इति ; स होवाचेन्द्रो वै मध्यन्दिनः ; कथेन्द्रं मध्यन्दिनान्निनीषसीति ?"—इति । होतुर्धिष्ण्यादुत्तरतो ह्यच्चावाकस्य धिष्ण्याम् ; तत्समीपे ऽवस्थितेनाच्चावाकेनैवयामरुत्नामको

* गौश्वः गौश्वः अभिन्नः । साङ्ख्ये ० ब्रा० १६०. ९ ; २३. ४ । स च गुथेरपत्यम् । गुथिः कुशिश स्यादभिन्नः । स त्वेकः "कुशिशं वचसः"—इति शत० ब्रा० १०. ९. ५. ९ ; अथापरः "कुशिवर्जयवसः"—इति शत० ब्रा० १४. ९. ४. ३३ ; १०. ५. ४. १ ।

यः शस्त्रविशेषः, स पठनीय इति तस्याशय इत्युक्ता, पुनरपि 'सः' गौश्व एव मुवाच । 'मध्यन्दिनः' तत्सवननीयः 'ऐन्द्रः' इन्द्रदेवताकः ; तथा सति हे होतः ! त मेत मिन्द्र मस्मात् माध्यन्दिनसवनात् 'कथा निनीषसि' केन प्रकारेणापनेतु मिच्छसि ? सैव मपनयनेच्छैवं त्वदीयाच्छावाकशंसने दोष इति गौश्वस्याभिप्रायः ॥

तं मभिप्राय मजानतो बुलिलस्य वाक्यं दर्शयति— "नेन्द्रं मध्यन्दिनान्निनीषामीति होवाच"—इति । अस्मात् माध्यन्दिनसवनात् तत्स्वामिन मिन्द्र मपनेतु मङ्गं नेच्छामि ; तद्विरुद्धस्य कस्यचिदपि अननुष्ठितत्वात् । 'इति' एवं बुलिल उक्तवान् ॥

ततो विरुद्धार्थानुष्ठानप्रदर्शनार्थं गौश्वस्य वाक्यं दर्शयति— "छन्दस्विद ममध्यन्दिनसाच्यं जागतो वातिजागतो वा सर्वं वा इदं जागतं वातिजागतं वा ; स उ मारुतो मैव शंसिष्टेति"—इति । हे होतः ! त्वं स्वमनसेन्द्र मपनेतुं नेच्छसि, किन्त्विदं छन्दो ऽच्छावाकेन प्रयुज्यमानं शस्त्रगतम् 'अमध्यन्दिनसाचि' मध्यन्दिनसवनसम्बन्धाहं न भवति । कथं मिति चेत्, तदुच्यते— 'अयं सूक्तविशेषो 'जागतो वातिजागतो वा' हादशाक्षरपादेन षोडशाक्षरपादेन चापेतत्वात् । सर्वं चेदं जागत मतिजागतं च मन्त्रजातं जागते तृतीयसवने एव योग्यम्, न तु त्रैष्टुभे मध्यन्दिने सवने ; 'स उ' सोऽपि सूक्तविशेषो 'मारुतः' मरुद्देवताको न चैन्द्रः । अतोऽपि कारणात् तृतीयसवने एव योग्यम् । तस्मादयं मच्छावाको 'मैव शंसिष्ट' शंसनं सर्वथा मा करोत्विति दोषं दर्शितवान् ॥

तत ऊर्ध्वं बुलिलकृत्यं दर्शयति— "स होवाचारमाच्छावाकेत्यथ हास्मिन्ननुशासन मीषे"—इति । हे अच्छावाक ! त्वम्

‘आरम’ शंसनादुपरतो भव । ‘इति’ एवं बुलिल उवाच । ‘अथ’ अनन्तर मिद मप्युवाच—‘हा’ कष्टं सम्पन्नम् ! इतः पर महम् ‘अस्मिन्’ गौक्षे गुरौ ‘अनुशासनम्’ अनुष्ठेयोपदेशनम् ‘इषे’ इच्छामि । एतस्मादवगत्य सर्वं मनुष्ठास्यामीति तस्याभिप्रायः ॥

अथ गौक्षस्योपदेशवाक्यं दर्शयति—“स होवाचैन्द्र मेषं विष्णुं न्यङ्गं शंसत्वथ त्वमेतं होतरुपरिष्ठाद्गौक्षे धाव्यायै पुरस्तान्मारुतस्याप्यस्याथा इति”—इति । ‘सः’ गौक्ष एव मुवाच,—‘एषः’ अच्चावाकः ‘ऐन्द्रम्’ इन्द्रदेवताकं ‘विष्णुन्यङ्गं’ * विष्णुलिङ्गोपेतं शंसतु । एवयामरुतं त्यक्त्वा “द्यौर्न य इन्द्र”—इति प्रत्येवयामरुत्नामकं † यदैन्द्रं सूक्तं मस्ति (सं० ६. २०. १-१३.), तस्मिन् सूक्ते द्वितीयस्या मृचि चतुर्थपादे एव मान्नायते—“हन्नृजीषिन् विष्णुना सचानः”—इति ; अत इदं विष्णुचिह्नोपेतं सूक्तं शंसतु । हे ‘होतः’ बुलिल ! त्वम् ‘एतम्’ एवयामरुतं ‡ त्वदीय-शस्त्रे ‘अस्याथाः’ प्रक्षिपेः । तत्र स्थानविशेष उच्यते—तृतीय-सवने “शन्नः करति”—इति (सं० १. ४३. ६.) रुद्रदेवताकां येयं धाव्या, तस्या उपरिष्ठात्, मारुतसूक्तस्य § पुरस्तात्, तयो-रुभयोर्मध्ये प्रक्षेपस्थानम् । एवं गौक्षोपदेशः ॥

अथानुष्ठानं दर्शयति—“तच्च तथा शंसयाञ्चकार ; तदिदं मध्येतर्हि तथैव शस्यते”—इति । ‘तच्च’ गौक्षेन यदुक्तं तत् सर्वं, तथैव बुलिलः ‘शंसयाञ्चकार’ माध्यन्दिनसवने ऽच्चावाकं प्रति

* “विष्णुन्यङ्गम्”—इति ख-पाठ एव भाष्यसम्प्रती गम्यते ।

† “प्रत्येवयामरुदितोतदाचर्त”—इति आश्व० श्रौ० प. ४. ११ ।

‡ एवयामरुतं = प्रत्येवयामरुतं ।

§ ‘प्र वो सहे’—इत्येवयामरुतसूक्तं मेव मारुतं सूक्तम् । ३७५. २१५. २० ।

एवयामरुच्छंसने प्रेषितवान्, स्वयं तृतीयसवने आग्निमारुतशस्त्र-
मध्ये धाय्यामारुतसूक्तयोर्मध्ये एवयामरुतं प्रक्षिप्य शंसनं कृतवान् ।
तस्मादिदानीं मपि तदिदं सर्वं होतृकैस्तथैव शस्यते ॥ ४ ॥

इति श्रीमत्सायणाचार्यविरचिते माधवोये वेदार्थप्रकाशे
ऐतरेयब्राह्मणस्य षष्ठपञ्चिकायां पञ्चमाध्याये
(विंशाध्याये) चतुर्थः खण्डः ॥ ४ (३०) ॥

॥ अथ पञ्चमः खण्डः ॥

तदाहुर्यदस्मिन् विश्वजित्यतिरात्र एव षष्ठे
ऽहनि कल्पते यज्ञः कल्पते यजमानस्य प्रजातिः
कथं मत्राशस्त एव नाभानेदिष्ठो भवत्यथ मैत्रावरुणो
वालखिल्याः शंसति ते प्राणा रेतो वा अग्रे ऽथ प्राणा
एवं ब्राह्मणाच्छंस्यशस्त एव नाभानेदिष्ठो भवत्यथ
वृषाकपिं शंसति स आत्मा रेतो वा अग्रे ऽथात्मा
कथं मत्र यजमानस्य प्रजातिः कथं प्राणा अविक्लृप्ता
भवन्तीति यजमानं ह वा एतेन सर्वेण यज्ञक्रतुना
संस्कुर्वन्ति स यथा गर्भो योन्या मन्तरेवं सम्भवञ्छेते
न वै सकृदेवाग्रे सर्वः सम्भवत्येकैकं वा अङ्गं सम्भवतः
सम्भवतीति सर्वाणि चेत्समाने ऽहन् क्रियेरन् कल्पत
एव यज्ञः कल्पते यजमानस्य प्रजातिरथैतं होतैवया-

मरुतं^१ तृतीयसवने शंसति^२ तद्याख्य प्रतिष्ठा तस्या
मैत्रेन^३ तदन्ततः प्रतिष्ठापयति ॥ ५ (३१) ॥

संवत्सरसत्वे यदहरग्निष्टोमसंस्थं विश्वजिदाख्य मस्ति, तत्र
शिल्पानां शस्त्राणां क्लृप्ति पूर्वत्राभिहिता (३६०—३८० पृ०) ;
तत्र किञ्चिच्चोद्य मुद्गावयति — “तदाहुयदस्मिन् विश्वजित्यतिरात्र
एवं षष्ठे ऽहनि कल्पते यज्ञः, कल्पते यजमानस्य प्रजातिः ; कथं
मत्राशस्त एव नाभानेदिष्ठो भवत्यथ मैत्रावरुणो वालखिल्याः
शंसति ; ते प्राणा, रेतो वा अग्रे ऽथ प्राणा एवं ब्राह्मणाच्छं-
स्यशस्त एव नाभानेदिष्ठो भवत्यथ वृषाकपिं शंसति ; स आत्मा,
रेतो वा अग्रे ऽथात्मा ; कथं मत्र यजमानस्य प्रजातिः, कथं प्राणा
अविक्लृप्ता भवन्तीति” — इति । द्विविधा हि विश्वजित्, — अति-
रात्रसंस्थोऽग्निष्टोमसंस्थश्च । तत्रातिरात्रसंस्थः स्वतन्त्र एकाहः ।
तत्र तृतीयसवने होत्रकाणां शस्त्राणि विद्यन्ते । तथा सति
पूर्वोक्तक्रमेण होता नाभानेदिष्ठं शस्त्रा रेतः सिञ्चति, मैत्रावरुणो
वालखिल्याः शस्त्रा प्राणानवस्थापयति, ब्राह्मणाच्छंसी भुक्तीर्त्तिं
शस्त्रा प्रजनयति, अच्छावाक एवयामरुतं शस्त्रा प्रतिष्ठां करो-
तीत्ययं क्रम उपपन्नः । एवं षष्ठ्यष्टमस्य यदहः षष्ठ मस्ति,
तस्याप्युक्तसंस्थत्वेन तृतीयसवने होत्रकशस्त्रसद्भावात् पूर्वोक्ता
यजमानोत्पत्तिरुपपद्यते । यथा विश्वजित्तिरात्रे षष्ठेऽहनि च
शस्त्ररूपो यज्ञः ‘कल्पते’ उपपद्यते, तदनुसारेण यजमानस्य
‘प्रजातिः’ जननं मप्युपपद्यते । तथा संवत्सरसत्रगते ऽग्निष्टोम-
संस्थे विश्वजित्यहनि तदुपपादयितुं न शक्यते । तथाहि —
तत्राग्निष्टोमसंस्थे विश्वजितिं होता नाभानेदिष्ठो माध्यन्दिनसवने

शस्त एव भवति ; तृतीयसवने वैश्वदेवशस्त्रे शस्यमानत्वात् ।
 अथैवं सति मैत्रावरुणो वालखिल्याः प्रथमं शंसति ; तृतीयसवने
 होत्रकाणां शस्त्राभावेऽपि माध्यन्दिने सवने तेषां शस्त्राणां
 बुलिलाख्येन महर्षिणा समाकृष्टत्वात् । 'ते' च वालखिल्यात्मकाः
 प्राणा इत्युक्तम् (३६५ पृ०) । लोके तु रेत एव 'अग्ने'
 प्रथमं सिक्तं भवति, पश्चात् सिक्ते रेतसि प्राणानां प्रवृत्तिरिति
 क्रमः । इह तु नाभानेदिष्ठराहित्येन रेतःमेको नास्ति, वाल-
 खिल्यानां सद्भावेन प्राणा विद्यन्ते, कथं मेतदुपपद्यते ? इत्येकं
 चोद्यम् । एवं चोद्यान्तरमस्ति । ब्राह्मणाच्छंसी मध्यन्दिने वृषाकपिं
 शंसति । 'सः' वृषाकपिर्यजमानस्य प्रजायमानस्य 'आत्मा' देहः ।
 अत्रापि नाभानेदिष्ठो ऽशस्त एव भवति, अतो रेतो नास्ति ।
 लोके तु रेत एवाग्ने सिच्यते, 'अथ' पश्चादात्मदेहो जायते ; अतो
 लोकवैपरीत्ये सति कथं भवति यजमानस्य 'प्रजातिः' जन्म ? इति
 द्वितीयं चोद्यम् । यजमानस्य जन्मसम्भवे वालखिल्यरूपाः 'प्राणाः'
 'अविकृताः' विशेषेण स्थानकृत्स्निरहिताः 'कथं भवति' केन
 प्रकारेण वर्तन्ते ? 'इति' एवं ब्रह्मवादिनश्चोद्य माहुः ॥

तस्य परिहारं दर्शयति — "यजमानं ह वा एतेन सर्वेण यज्ञ-
 क्रतुना संस्कुर्वन्ति ; स यथा गर्भो योन्या मन्तरेवं सम्भवञ्छेते ;
 न वै सकृदेवाग्ने सर्वः सम्भवत्येकैकं वा अङ्गं सम्भवतः सम्भव-
 तीति" — इति । इह 'यज्ञक्रतु'शब्देन तत्साधनभूतः शिल्पसमूहो
 विवक्षितः । 'एतेन' सर्वेणापि शिल्पसमूहेन यजमानं 'संस्कुर्वन्ति'
 प्राणप्राप्तार्हता संस्कारः, स एव चात्र क्रियते ; न तु यजमानस्य
 मरणजन्मबहुभिः शिल्पैः क्रमेण संस्कारे दृष्टान्तः । यथा योन्याम्
 'अन्तः' मध्ये 'सः' प्रसिद्धो गर्भो भवति, एव मयं यजमानः

क्रमेण 'सम्भवन्' संस्कृताकारेणोत्पद्यमानः 'शिते' अवतिष्ठते । लोकेऽपि गर्भः 'अग्ने' प्रथमं रेतस्सेककाले एव 'सर्वः' सम्पूर्णङ्गः सक्तदेव 'न वै सम्भवति' नैवोत्पद्यते ; किन्तु 'सम्भवतः' उत्पद्यमानस्य पुरुषस्य एकैक मङ्गं क्रमेण 'सम्भवति' निष्पद्यते । तथा च गर्भोपनिषद्यामान्नातम्— "एकरात्रोषितं कललं भवति, सप्तरात्रोषितं बुद्धं भवति"—इत्यादि । अतो गर्भवत्क्रमेण संस्कारो युक्त इत्यर्थः ॥

उक्त मेवात्तरं पुनरपि विस्पष्टयति—“सर्वाणि चेत्समाने ऽहन् क्रियेरन्, कल्पत एव यज्ञः, कल्पते यजमानस्य प्रजातिरथैतं होतैवयामरुतं तृतीयसवने शंसति ; तद्यास्य प्रतिष्ठा, तस्या मेवैनं तदन्ततः प्रतिष्ठापयति”—इति । 'सर्वाणि' शिल्पशस्त्राण्येकस्मिन्नेवाहनि क्रियेरन् । तदानीं तावतैवायं यज्ञो यजमान-संस्कारे होतुः शिल्पसमूह उपपद्यते । यजमानस्य 'प्रजातिः' जननोपचार उपपद्यते । अतः सर्वशस्त्रानुष्ठानमेव संस्कारसाधनम्, न तु होतुः शस्त्रस्य प्रथमभावित्वादिक्रमविशेषः संस्कारोपयोगी । नन्वत्र सर्वशस्त्रानुष्ठानं नास्ति माध्यन्दिनसवने ; एवयामरुन्नाम्नः सूक्तस्याच्चावाकेनानुष्ठानात् । नायं दोषः । तत्र तदभावेऽपि तृतीयसवने होतुरेवयामरुच्छस्त्रमस्ति, 'तत्' तथा सति यजमानस्य सर्वशस्त्रानुष्ठानेन या प्रतिष्ठा अपेक्षिता, तस्यामेव प्रतिष्ठायाम्, 'एनं' यजमानं तत् 'अन्ततः' शस्त्राणां मन्ते प्रतिष्ठापयति ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां पञ्चमाध्याये

(त्रिंशाध्याये) पञ्चमः खण्डः ॥ ५ (३१) ॥

॥ अथ षष्ठः खण्डः ॥

कृन्दसां वै षष्ठेनाङ्गाभ्यानां रसोऽत्यजेदत्स प्रजा-
 पतिरविभेत् पराङ्मयं कृन्दसां रसो लोकानत्येष्य-
 तीति तं परस्ताच्छन्दोभिः पर्यगृह्णान्नागाशंखा
 गायत्र्या रैस्या त्रिष्टुभः पारिक्षित्या जगत्याः कार-
 व्ययानुष्टुभस्तत्पुनश्चकृन्दस्तु रसमदधात् सरमैर्हास्य
 कृन्दोभिरिष्टं भवति सरमैश्चकृन्दोभिर्यज्ञं तनुते य
 एवं वेद नारागं सोः शंसति प्रजा वै नरो वाक् शंसः*
 प्रजास्वेव तद्वाचं दधाति तस्मादिमाः प्रजा वदत्यो
 जायन्ते य एवं वेद यदेव नारागंसीः शंसन्तो वै
 देवाश्च ऋषयश्च स्वर्गं लोकमायंस्तथैवेतद्यजमानाः
 शंसन्त एव स्वर्गं लोकं यन्ति ताः प्रग्राहं शंसति यथा
 वृषाकपिं वार्षाकपिं हि वृषाकपेस्तथाय मेति तासु
 न न्यूङ्गयेन्नीवीव नर्देत् स हि तासां न्यूङ्गो रैभीः
 शंसति रेभन्तो वै देवाश्च ऋषयश्च स्वर्गं लोकमायं-
 स्तथैवेतद्यजमाना रेभन्त एव स्वर्गं लोकं यन्ति ताः
 प्रग्राहं शंसति यथा वृषाकपिं वार्षाकपिं हि वृषा-
 कपेस्तथाय मेति तासु न न्यूङ्गयेन्नीवीव नर्देत् स हि
 तासां न्यूङ्गः पारिक्षितोः शंसत्यग्निर्वै पारिक्षिदग्नि-

* "वाक्शंसः" ड ।

हीमाः प्रजाः परिक्षेत्यग्निं हीमाः प्रजाः परिक्षियन्त्य-
 ग्नेरेव सायुज्यं स रूपतां सलोकता मश्नुते य एवं
 वेद यदेव पारिक्षितीः संवत्सरो वै परिक्षित् संवत्सरो
 हीमाः प्रजाः परिक्षेति संवत्सरं हीमाः प्रजाः परि-
 क्षियन्ति संवत्सरस्यैव सायुज्यं स रूपतां सलोकता
 मश्नुते य एवं वेद ताः प्रग्राहं शंसति यथा वृषाकपिं
 वार्षाकपिं हि वृषाकपेस्तत्र्याय मेति तासु न न्यूङ्ख-
 येग्नीवीव नर्देत् स हि तासां न्यूङ्खः कारव्याः शंसति
 देवा वै यत्किञ्च कल्याणं कर्माकुर्वन्स्तत्कारव्याभिर-
 वाप्नुवंस्तथैवैतद्यजमाना यत्किञ्च कल्याणं कर्म
 कुर्वन्ति तत्कारव्याभिराप्नुवन्ति ताः प्रग्राहं शंसति
 यथा वृषाकपिं वार्षाकपिं हि वृषाकपेस्तत्र्याय मेति
 तासु न न्यूङ्खयेग्नीवीव नर्देत् स हि तासां न्यूङ्खो
 दिशांकृप्तीः शंसति दिश एव तत् कल्पयति ताः
 पञ्च शंसति पञ्च वा इमा दिशश्चतसस्तिरश्वा *
 एकोऽङ्गा तासु न न्यूङ्खयेन्नैवैव च निनर्देन्नेदिमा
 दिशो न्यूङ्खयानीति ता अर्द्धवशः शंसति प्रति-
 ष्ठाया एव जनकल्याः शंसति प्रजा वै जनकल्या
 दिश एव तत् कल्पयित्वा तासु प्रजाः प्रतिष्ठापयति

तासु न न्यूंखयेन्नैवैव च निनर्देन्नेदिमाः प्रजा न्यूंख-
यानीति^१ ता अर्द्धर्चशः शंसति^२ प्रतिष्ठाया एवेन्द्र-
गाथाः शंसतीन्द्रगाथाभिर्वै देवा असुरानभिगाया-
थैनानत्यायंस्तथैवैतद्यजमाना^३ इन्द्रगाथाभिरवाप्रियं
भाढ्य^४ मभिगायाथैन मति यन्ति ता अर्द्धर्चशः
शंसति^५ प्रतिष्ठाया एव^६ ॥ ६ (३२) ॥

पूर्वत्र ब्राह्मणाच्छंसिनः शिल्पे शस्त्रे 'सुकीर्त्तिं शंसति', 'वृषा-
कपिं शंसति' इति यत्सूक्तद्वयं विहितम् (३७२ पृ०), तत ऊर्द्धं
कुन्तापाख्यं सूक्तं खिले कुन्तापनामके ग्रन्थे समाग्रातं त्रिंशदृचं *
वक्तव्य मिति तदितिहास माह — “कृन्दसां वै पठेनाङ्गासानां
रसो ऽत्यनेदत्, स प्रजापतिरविमेत्पराडयं कृन्दसां रसो लोका-
नत्येथ्यंतीति ; तं परस्ताच्छन्दोभिः पर्यगृह्णान्नाराशस्या गायत्र्या,
रैभ्या विष्टुभः, पारिक्षित्या जागत्याः, कारव्ययानुष्टुभस्तत्पुन-

* अस्ति चतुरध्यायात्मकः खिलरूप ऋक्परिशिष्टो ग्रन्थः । तत्राद्या निविदध्यागः,
कुन्तापाध्यायो द्वितीयः, पुरोरुगध्यायस्तृतीयः, ततः प्रैषाध्यायो ऽन्तिमः । तत्र कुन्तापाध्याये
त्वादौ नाराशंस्यस्तिस्रः, अथ रैभ्यस्तिस्रः, अथ पारिक्षित्यशतस्रः, अथ कारव्याशतस्रः, अथ
दिशांशतस्रः पञ्च, अथ जनकल्पाः षट्, अथेन्द्रगाथाः पञ्चेति त्रिंशत्सङ्ख्याका ऋचः सन्ति ;
एतावदेव कुन्तापसूक्तम् ; ततश्चैतश्चकुन्तापनामपदमसतिः, अथ प्रवर्द्धिका ऋचः षट्, अथ
आजिज्ञासिन्या ऋचश्चतस्रः, अथ पदचयात्मकः प्रतिराधः, अथातिवाद एकः, अथ सप्तदश-
पदात्मको देवनीथः, अथ मृतेच्छदस्तिस्रः, अथाहनस्या ऋच अष्टाविति पञ्चदशविधा मन्त्राः
समास्त्राताः । त एवेहेत आरभ्याध्यायसमाप्तिं यावत् पञ्चसु खण्डेषु क्रमाद् विधीयन्ते ।
तथास्मिन् खण्डे लिन्द्रगाथालानां कुन्तापसूक्तौघानां सर्वेषां विधानम्, अत उच्यते त्रिंशदृच
मिति ।

ऋन्दस्सु रसं मदधात्”—इति । पृष्ठपठहस्य सम्बन्धिनां षष्ठे-
नाङ्गा प्राप्तानां गायत्र्यादीनां कन्दसां ‘रसः’ सारः ‘अत्यनेदत्’
अतिक्रम्यागच्छत् । तदानीं ‘सः’ प्रजापतिः ‘अविमेत्’ भीतवान् ।
केनाभिप्रायेणेति, सोऽभिधीयते—अयं कन्दसां रसः ‘पराङ्’
परावृत्य लोकान् ‘अत्येयति’ अतिक्रम्य गमिष्यति ‘इति’ अनेनाभि-
प्रायेण । ततो भीतः प्रजापतिः ‘तं’ रसं ‘परस्तात्’ पंरभागे
‘कन्दोभिः’ गायत्र्यादिभिः ‘पर्यगृह्णात्’ परितो निरुद्धवान् ।
गायत्र्यादीनां मध्ये कस्याः सम्बन्धि रसं कया पर्यगृह्णादिति,
तदुच्यते— गायत्र्याः सम्बन्धि रसं नाराशंस्या पर्यगृह्णात् । नरा-
शंसशब्दो यस्या ऋग्जातावस्ति, मेयं ‘नाराशंसी’ । तथा त्रिष्टुभः
सारं ‘रैभ्या’ रेभशब्दोपेतया ऋग्जात्या पर्यगृह्णात् । जगत्याः
सारं ‘पारिचित्या’ परिचित्छब्दोपेतया ऋग्जात्या पर्यगृह्णात् ।
अनुष्टुभः सारं ‘कारव्यया’ कारुशब्दोपेतया ऋग्जात्या पर्य-
गृह्णात् । ‘तत्’ तस्मात्परिग्रहादूर्ध्वं पुनः ‘कन्दस्सु’ गायत्र्यादिषु
‘तं’ रसम् ‘अदधात्’ अवस्थापितवान् ॥

वेदनं प्रशंसति—“सरमैर्हास्य कन्दोभिरिष्टं भवति, सरमै-
ऋन्दोभिर्यज्ञं तनुते, य एवं वेद”—इति । ‘अस्य’ वेदितुः दर्श-
पूर्णमासादिकं सारयुक्तैर्गायत्र्यादिभिरिष्टं भवति, अथ अग्निष्टो-
मादिकं प्रौढयज्ञं वेदिता सारयुक्तैऋन्दोभिः ‘तनुते’ विस्तारयति ॥

इदानीं कुन्तापसृक्तगता ऋचो विधत्ते—“नाराशंसीः शंसति;
प्रजा वै नरो वाक् शंसः, प्रजास्वेव तद्वाचं दधाति ; तस्मादिमाः
प्रजा वदत्यो जायन्ते य एवं वेद; यदेव नाराशंसीः”—इति ।
“इदं जनाः”—इत्याद्यास्तिस्रर्चो नाराशंस्यः (ऋ० पं० २.१.१-३.);
तत्र “नाराशंसस्तु विधत्ते”—इति नाराशंसशब्दस्य श्रुतत्वात् । तास्ति

स्वर्ची ब्राह्मणाच्छंसी शंसेत् * । तत्र नर इत्यनेन प्रजा विव-
क्षिता, शंस इत्यनेन वाक् विवक्षिता । अतस्तच्छंसनेन प्रजास्वेव
वाच मवस्थापयति । ‘तस्मात्’ कारणादिमाः प्रजा लोके
‘वदत्यः’ वाग्व्यवहारयुक्ता उत्पद्यन्ते । य एवं वेद, तस्य वाचः
व्यवहारक्षमाः प्रकाशयन्त इति शेषः । नाराशंसीरिति यदेवास्ति,
तत् पूज्य मिति प्लुतैरभिप्रायः ॥

ता ऋचः पुनः प्रशंसति—“शंसन्तो वै देवाश्च स्वर्गं लोक
मायंस्तथैवेतद्यजमानाः शंसन्त एव स्वर्गं लोकं यन्ति”—इति ।
स्पष्टोऽर्थः ॥

तच्छंसने किञ्चिद्विशेषं विधत्ते—“ताः प्रगाहं शंसति, यथा
वृषाकपिं ; वार्षाकपं हि वृषाकपेस्तन्याय मेति”—इति । ‘ताः’
नाराशंसीस्तिस्वर्चः ‘प्रगाहं’ पादे पादे प्रगृह्य, अवसाय शंसेत् ;
यथा वृषाकपिसूक्तं पादे पादे विगृह्य शंसति, तद्वदेतत् † ।
वृषाकपिसूक्ते प्रग्रहविधिरर्थसिद्धो द्रष्टव्यः । ‘हि’ यस्मात् कार-
णात् इदं मृचां शंसनं ‘वार्षाकपं’ वृषाकपिसम्बन्धं कर्त्तव्यम्,
‘तत्’ तस्मात्कारणात् ‘वृषाकपेः’ एतन्नामकस्य सूक्तस्य ‘न्यायं’
प्रकारम् ‘एति’ प्राप्नोति । विग्रह एवात्र तन्यायः ‡ ॥

* नाराशंस्यादीनां मिन्द्रगाथान्तानां विंशदृचां कुन्तापसूक्त मिति समाख्या । “तस्माद्
(वृषाकपेः) ऊर्ध्वं कुन्तापम्”—इति आश्व० श्रौ० ८. ३. ७ ।

† “तस्य (कुन्तापस्य) आदितयतुर्दश (कारव्यान्ताः) विगाहं निनर्दो शंसेत्”—इति
आश्व० श्रौ० ८. ३. ८ । इह त्वित उत्तर मीव निनर्दं विधास्यति ।

‡ “अथ वृषाकपिं शंसेद् यथा हीताज्याद्याञ्चतुर्थे”—इति आश्व० श्रौ० ८. ३. ४ ।
आज्याद्यधर्मास्तु अर्धैर्विशंसनम्, विगाहः, विरभ्यासः, न्यूङ्गः, निनर्दः, प्रतिगरश्चति षट् (७.
११.१-२१) । अर्धैर्विशंसनातिदेशं वारयितुं तत उक्तम् “पक्षिशंसन्तिह”—इति (५) ।

वृषाकपिसूक्ते न्यूह्यनिनर्दावपि विदेते, अतोऽत्रापि तदुभय-
प्राप्तौ न्यूह्यं निराकृत्य इतरं विधत्ते—“तासु न न्यूह्येन्नीवीव
नर्देत्, स हि तासां न्यूहः”—इति । ‘तासु’ नाराशंसीषु न्यूहं
न कुर्यात्, किन्तु ‘नोवीव नर्देदेव’ विशेषेण निनर्द मेव कुर्यात् ।
‘सः’ एव निनर्दः ‘तासां’ नाराशंसीनां न्यूहस्थानीयः । तृतीय-
पादस्य द्वितीयस्वरे त्रयोदशभिरोकारैस्तत्र चावसानं कृत्वा
त्रयाणां त्रिमात्राणां मोकाराणां मुच्चारणं न्यूहः (२१, २४ पृ०) ।
तृतीयपादस्य प्रथमाक्षर मनुदात्तत्वेन द्वितीयाक्षर मुदात्तत्वेनो-
च्चारयेदिति यदस्ति, सोऽयं निनर्दः * ॥

ऋगन्तराणि विधत्ते—“रैभीः शंसति”—इति । रेभशब्दो-
पेता ऋचो रेभ्यः । “वचस्व रेभ वचस्व”—इत्याद्यास्तिस्रः (ऋ०
प० २. २. १-३.), ताः शंसेत् ॥

ता ऋचः प्रशंसति—“रेभन्तो वै देवाश्च ऋषयश्च स्वर्गं लोक
मायंस्तथैवेतद्यजमाना रेभन्त एव स्वर्गं लोकं यन्ति”—इति ।
‘रेभन्तः’ शब्दं कुर्वन्तः, कीर्त्तिं कुर्वन्त इत्यर्थः ॥

विग्रहादिकं विधत्ते—“ताः प्रगाहं शंसति, यथा वृषाकपिं;
वार्षाकपं हि वृषाकपेस्तन्व्याय मेति ; तासु न न्यूह्येन्नीवीव
नर्देत्स हि तासां न्यूहः”—इति ॥

पूर्ववत् ऋगन्तराणि विधत्ते—“पारिचित्तीः शंसति”—इति ।
परिचित्च्छब्दोपेताः “राज्ञो विश्वजनीनस्य”—इत्याद्याश्चतस्रः ऋचः

* “तृतीयेषु पादेषूदात्त मनुदात्तपरं यत् प्रथमं तन्निरर्देत् । तदपि निदर्शनायो-
दाहरणाय—‘इदं जना उपश्रुत । नाराशंसस्तविष्यते । षष्टिं सहस्रा नवतिथ कौरम
आरुश मेषु दशहोत्रम्’—इति”—इति आश्व० श्रौ० पृ० २. ८, १० । इह षकारो ऽनुदात्तः,
टिक्कार उदात्तः, अन्यर्दकश्रुतिः ।

पारिक्षित्यः ; तासु “परिक्षितः क्षेम मकरत्”—इतिपरिक्षिच्छब्दस्य श्रुतत्वात् । ता ऋचः शंसेत् ॥

ताः प्रशंसति — “अग्निर्वै परिक्षिदग्निर्हीमाः प्रजाः परिक्षित्यग्निं हीमाः प्रजाः परिक्षियन्ति”—इति । तास्वृक्षु परिक्षिच्छब्देनाग्निरेवाभिधीयते । अग्निर्हीमाः सर्वाः प्रजाः दाहपाकादिना परिपालयन् ‘क्षेति’ निवसति, प्रजाश्चेमा अग्निं परितः सेवमानाः ‘क्षियन्ति’ निवसन्ति ; अतः कर्त्तरि कर्मणि वा व्युत्पत्त्या अय मग्निः परिक्षिद्भवति ॥

वेदनं प्रशंसति—“अग्नेरेव सायुज्यं सरूपतां सलोकता मश्नुते य एवं वेद”—इति । सहवास-समानरूप-समानलोकत्वानि वेदिता प्राप्नोति ॥

. तासां मृचां प्लुतेन पूज्यत्वं दर्शयति—“यदेव पारिक्षितीशः”—इति ॥

‘प्रकारान्तरेण ताः प्रशंसति—“संवत्सरो वै परिक्षित्, संवत्सरो हीमाः प्रजाः परिक्षेति ; संवत्सरं हीमाः प्रजाः परिक्षियन्ति”—इति । अग्निवाक्यवद् व्याख्येयम् ॥

वेदनप्रशंसां प्रग्राहविधिं च दर्शयति —“संवत्सरस्यैव सायुज्यं सरूपतां सलोकता मश्नुते य एवं वेद ; ताः प्रग्राहं शंसति, यथा वृषाकपिं ; वार्षाकपं हि वृषाकपेस्तन्याय मेति ; तासु न न्यूंख येन्नीवीव नर्देत्स हि तासां न्यूहः”—इति । पूर्ववद् व्याख्येयम् ॥

ऋगन्तराणि विधत्ते — “कारव्याः शंसति”—इति । कारु-शब्दोपेताः ‘कारव्याः’, “इन्द्रः कारु मबूबुधद्”—इत्याद्याश्चतस्रः (ऋ० प० २. ४. १-४.), ताः शंसेत् ॥

ताः प्रशंसति—“देवा वै यत् किञ्च कल्याणं कर्माकुर्व-

स्तत् कारव्याभिरवाप्नुवंस्तथैतद्यजमाना यत्किञ्च कल्याणं कर्म कुर्वन्ति, तत्कारव्याभिरवाप्नुवन्ति”—इति । ‘कल्याणं’ काम्यफलार्थं कर्म कृतवतां कारव्याभिर्ऋग्मिस्तत्फलप्राप्तिर्भवति ॥

वियहादिकं विधत्ते—“ताः प्रगाहं शंसति, यथा वृषाकपिं ; वार्षाकपं हि वृषाकपेस्तथाय मेति ; तासु न न्यूह्येन्नीवीव नर्देत्स हि तासां न्यूहः”—इति । पूर्ववद् व्याख्येयम् * ॥

ऋगन्तराणि विधत्ते—“दिशांऋषीः शंसति ; दिश एव तत्कल्पयति”—इति । “यः समेयो विदथ्यः”—इत्याद्या ऋचः (ऋ० प० २. ५. १-५.) दिशांऋषीः शंसेत् । प्राच्यादिदिग्वत्वात्, “ते देवाः प्रागकल्पयन्”—इति ऋषिधातुयवणाच्च दिशांऋषित्वम् ; तच्छंसनेन दिश एव ‘कल्पयति’ स्वप्रयोजनक्षमाः करोति ॥

तासां मृचां सङ्ख्यां दर्शयति—“ताः पञ्च शंसति ; ‘पञ्च वा इमा दिशश्चतस्रस्तिरश्वा एकोऽर्द्धी’”—इति । दिशांऋषिसङ्ज्ञाकास्ता ऋचः पञ्च शंसेत् । अयमा उपलभ्येत्याद्या दिशः पञ्चसङ्ज्ञाका एव ; ऐन्द्री, यामी, वारुणी, सौमी, चैत्रेवं ‘तिरश्वाः’ तिर्यगं-वस्थिता दिशश्चतस्रः, ऊर्ध्वं चैका ; इत्थं पञ्च सङ्ज्ञा प्रपद्यते ॥

न्यूहनिनर्दौ निषेधति—“तासु न न्यूह्येन्नैवैव च निनर्दन्नेदिमा दिशो न्यूंखयानीति”—इति । ‘तासु’ दिशांऋषिषु न्यूखं न कुर्यात्, तथा निनर्दं मपि नैव कुर्यात् । ‘एव’, ‘च’, इति पदद्वयं विषययोः समुच्चयार्थम् । न्यूखवर्जने कोऽभिप्रायः, सोऽभिधीयते—इमा दिशो ‘नेत् न्यूंखयानि’ नैव चालयानि ‘इति’ अनेनाभिप्रायेण । न्यूखनिनर्दयोरभिधानादेव वर्जनसिद्धौ निषेधो नित्यानुवादः, पूर्वमन्वट्टान्तेन शङ्कितयोर्निषेधार्थो वा ॥

* “चतुर्दश्याम् (कारव्यजतुय्याम्) एकेन द्वाभ्याञ्च विषहः”—इति आश्व० श्रौ० ८. ३. १२

शंसने निषेधं दर्शयति— “ता अर्द्धर्चशः शंसति, प्रतिष्ठाया एव”—इति । पूर्वासा मृचां पादे पादे अवसाय शंसनं मुक्तम्, तासु दिशांक्षुतीरर्द्धर्चं ऽर्द्धर्चं ऽवसाय शंसेत् । अर्द्धर्चस्य प्रत्यृचं द्वित्वात्तच्छंसनं प्रतिष्ठायै सम्पाद्यते * ॥

ऋगन्तराणि विधत्ते— “जनकल्पाः शंसति ; प्रजा वै जन-
कल्पा, दिश एव तत्कल्पयित्वा तासु प्रजाः प्रतिष्ठापयति”—
इति । “योऽनाक्ताक्षः”—इत्याद्याः षडृचो जनकल्पाभिधाः (ऋ०
प० २. ६. १-६.), ताः शंसेत् । अनाक्ताक्ष इत्यादिना पुरुष-
विशेषानुपन्यस्यते †, ताः कल्पेषु ‡ कल्पगद्वाभिधानादेव ‘जन-
कल्पाः’; तासां प्रजारूपत्वात्, पूर्वोक्तदिग्रूपाभिर्ऋग्भिर्दश सम्पाद्य
‘तासु’ दिक्षु प्रजाः प्रतिष्ठापयति ॥

पूर्वपत् न्यूङ्गनिनर्दननिषेधं मर्द्धर्चं ऽवसानं च दर्शयति— “तासु
न न्यूङ्गयेन्नैवैव च निनर्दन्नेदिमाः प्रजा न्यूङ्गयानीति ; ता अर्द्ध-
र्चशः शंसति प्रतिष्ठाया एव”—इति ॥

ऋगन्तराणि विधीयन्ते— “इन्द्रगाथाः शंसतीन्द्रगाथाभिर्वै
देवा असुरानभिगायाथैनानत्यायंस्तथैवैतद्यजमाना इन्द्रगाथाभि-
रेवाप्रियं आहव्य मभिगायाथैन मति यन्ति”—इति । “यदिन्द्रो
दाशराज्ञे”—इत्याद्याः पञ्चर्च इन्द्रगाथाभिधाः (ऋ० प० २. ७.
१-५.), ताः शंसेत् । इन्द्रो गाथ्यते कथ्यते यास्वृक्षु ताः ‘इन्द्र-
गाथाः’, ताभिर्देवा असुरानभिगाय योषु माभिमुखेन प्राप्य
युडेनैनान् ‘अत्यायन्’ अतिक्रान्तवन्तः, जयं प्राप्ता इत्यर्थः । देववद्
यजमाना अपि एताभिर्वैरिणं जयन्ति ॥

* “शेषोऽर्द्धर्चशः”—इति आश्व० श्रौ० ८. ३. १३ ।

†, ‡ जनकल्पाभिधासु ऋक्षु द्रष्टव्यम् ।

पूर्ववद्वर्चोऽवसानं विधत्ते — “ता अर्धर्चशः शंसति, प्रति-
ष्ठाया एव”-इति ॥ ६ ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां पञ्चमाध्याये
(त्रिंशाध्याये) षष्ठः खण्डः ॥ ६ (३२) ॥

अथ सप्तमः खण्डः ॥

ऐतशप्रलापं शंसत्येतशो ह वै मुनिरग्नेरायु-
र्ददश' यज्ञस्यायातयाम मिति हैक आहुः सो
ऽब्रवीत्युचान् पुचका' अग्नेरायुरदश' तदभिलपि-
ष्यामि यत् किञ्च वदामि' तन्मे मा परिगातेति' स
प्रत्यपद्यतैता अग्रा आप्लवन्ते' प्रतीपं प्रातिसत्वन
मिति' तस्याभ्यग्निरैतशायन एत्याकाले ऽभिहाय'
मुख मप्यगृह्णाददृष्टपन्नः पितेति' तं होवाचापेक्ष्य
लसो ऽभूर्यो मे वाच सवधीः' शतायुं गा मकरिष्यं
सहस्रायुं पुरुषं' पापिष्ठां ते प्रजां करोमि यो मेत्य
मसक्था इति' तस्मादाहुरभ्यग्नय ऐतशायना
और्वाणां पापिष्ठा इति' तं हैके भूयांसं शंसन्ति स न
निषेधेद्यावत्कामं शंसेत्येव ब्रूयादायुर्वा ऐतशप्रलाप'

आयुरेव तद्यजमानस्य । प्रतारयति य एवं वेद यदे-
वैतशप्रलापाः । कृन्दसां हैष रसो यदैतशप्रलाप-
श्चकृन्दस्त्वेव तद्रसं * दधाति सरसैर्हास्य कृन्दोभिरिष्टं
भवति सरसैश्चकृन्दोभिर्यज्ञं तनुते य एवं वेद यदेवै-
तशप्रलापाः । अयातयामा वा अक्षितिरेतशप्र-
लापो ऽयातयामा मे यज्ञे ऽसदक्षितिर्मे यज्ञे ऽस-
दिति तं वा एत मैतशप्रलापं शंसति पदावग्राहं
यथा निविदं तस्योत्तमेन पदेन प्रणौति यथा निविदः ।
प्रवह्लिकाः शंसति प्रवह्लिकाभिर्वै देवा असुरान्
प्रवह्ल्याथैनानत्यायंस्तथैवैतद्यजमानाः प्रवह्लिकाभि-
रेवाप्रियं भाढव्यं प्रवह्ल्याथैन मति यन्ति ता अर्द्ध-
र्चशः शंसति प्रतिष्ठाया एवाजिज्ञासेन्याः शंस-
त्याजिज्ञासेन्याभिर्वै देवा असुरानाज्ञायाथैनान-
त्यायंस्तथैवैतद्यजमाना आजिज्ञासेन्याभिरेवाप्रियं
भाढव्य माज्ञायाथैन मति यन्ति ता अर्द्धर्चशः शंसति
प्रतिष्ठाया एव प्रतिराधं शंसति प्रतिराधेन वै
देवा असुरान्प्रतिराध्याथैनानत्यायंस्तथैवैतद्यजमानाः
प्रतिराधेनैवाप्रियं भाढव्यं प्रतिराध्याथैन मति
यन्त्यातिवादं शंसत्यतिवादेन वै देवा असुरानत्यु-
द्याथैनानत्यायंस्तथैवैतद्यजमाना अतिवादेनैवाप्रियं

भाटव्य मल्युद्यायै न मति यन्ति त मर्द्धर्चशः शंसति
प्रतिष्ठाया एव ॥ ७ (३३) ॥

कुन्तापनामकं त्रिंशद्वचं सूक्तं विधायैतशप्रलापनामकं सप्तति-
सङ्ख्याकं पदसमूहं (ऋ० प० २. ८. १-१०.) विधत्ते — “ऐतश-
प्रलापं शंसति” — इति । ऐतशाख्येन मुनिना दृष्टः ‘ऐतशः’,
अनन्विताना मर्थानां वचसां लापः ‘प्रलापः’ ; तं ब्राह्मणाच्छंसी
शंसेत् ॥

त मैतशप्रलापं स्तोतु माख्यायिका माह — “ऐतशो ह वै
मुनिरग्नेरायुर्ददर्श, यज्ञस्यायातयाम मिति हैक आहुः ; सो
ऽब्रवीत् पुत्रान्, — पुत्रका अग्नेरायुरदर्शं, तदभिलपिष्यामि,
यत्किञ्च वदामि, तन्मे मा परिगातंति, स प्रत्यपद्यतेता अश्वा
आप्लवन्ते, प्रतीपं प्रातिसत्वन मिति” — इति । ऐतशनामकः
कश्चित् मुनिः ‘अग्नेरायुः’ — इत्येतन्नामकं मन्त्रकाण्डं ददर्श । पूर्व-
वदग्नेः प्रियत्वात् तस्य काण्डस्याग्नेरायुरिति नाम सम्पन्नम् ।
‘एके’ याज्ञिकाः ‘यज्ञस्यायातयामम्’ — इति तस्य मन्त्रकाण्डस्य
नामधेय माहुः । पुनः-पुनः पठितैः सार्थकैर्मन्त्रजातैरलसो यज्ञो
गतसारोऽभूत्, तस्य यज्ञस्यालस्यपरिहारेण सारोत्पादनाद्रस-
स्वदप्रलापरूपस्य मन्त्रकाण्डस्य ‘अयातयामम्’ — इति नाम सम्प-
न्नम् । ‘सः’ मुनिरैतशः स्वकीयान् ‘पुत्रान्’ प्रत्येव मब्रवीत्, —
हे ‘पुत्रकाः’ कुक्षिताः पुत्राः ! अहं अग्नेरायुरित्येतन्नामकं मन्त्र-
काण्डं दृष्टवानस्मि, तदहं भवता मये अभिलपिष्यामि । तस्मिन्
सङ्गतार्थस्य कस्याप्यभावात् यत् किञ्चिद्वाङ्मात्रं वदामि, ‘तत्’ मे
वचनं यूयं ‘मा परिगाता’ अस्य वचनस्य निन्दां मा कुरुत । एवं

पुत्रान् मन्त्रयित्वा 'सः' मुनिः 'प्रत्यपद्यत' प्रलापं प्रारब्धवान् । सप्ततिसङ्ख्याकपदरूपे तस्मिन् "एता अश्वा आप्लवन्ते"—इति प्रथमं पदम्, "प्रतीपस्यातिसवनम्"—इति द्वितीयं पदम् । 'इति'शब्दः प्रदर्शनार्थः, इत्यादिकं सप्ततिपदसमूहं मुक्तवान् * ॥

तदीयपुत्रवृत्तान्तं दर्शयति— "तस्याभ्यग्निरैतशायन एत्या-
काले ऽभिहाय मुखं मध्यगृह्णाददृपन्नः पितेति"—इति । तस्य
मुखं मित्यन्वयः । एतशस्य पुत्रः 'एतशायनः', स च 'अभ्यग्निरः'
—इति एतन्नामक, एतादृशः सः प्रत्यपलपन्तं पितरं दृष्ट्वा सहसा
समेत्य, तदानीम् 'अकाले' प्रलापसमामिकालाभावेऽपि 'अभि-
हाय' आभिमुख्येनोत्थाय तस्य पितुर्मुखं मपि 'अगृह्णात्' हस्ते-
नाच्छादितवान् । केनाभिप्रायेणेति, सोऽभिधीयते—'नः' अस्माकं
पिता तदानीम् 'अदृपत्' दर्पं प्राप्तः, उन्मत्त इत्यभिप्रायेण ॥

अथ मुनेर्वृत्तान्तं माह — "तं होवाचापेह्यलसो ऽभूर्यो मे वाच
, मवधीः, शतायुं गां मकरिष्यं, सहस्रायुं पुरुषं, पापिष्ठां ते प्रजां
करोमि, यो मेत्य मसक्था इति"—इति । 'तम्' अभ्यग्निनामकं
पुत्रं मुखपिधाने प्रवृत्तं पिता एव मुवाच । हे पुत्र ! त्वम् 'अपेहि'
अस्माद् देशादपागच्छ, 'अलसोऽभू' महाकथं श्रोतुं मालस्ययुक्तस्त्व
मभूः । यस्त्वं मे मदीयां वाचम् 'अवधीः' मुखपरिधानेन विना-
शितवानसि ; अहं मुन्मत्त इति तव बुद्धिः ; न त्वहं मुन्मत्तः,
किन्तु मन्त्रकाण्ड मीदृशम् । सामर्थ्यन्तु मदीयं शृणु,— अल्पा-
युष्यं गां 'शतायुं' शतसंवत्सरायुष्कम् 'अकरिष्यं' कर्तुं शक्नोमि,
तथा शतायुं पुरुषं 'सहस्रायुं' सहस्रसंवत्सरायुष्कं कर्तुं

* "एता अश्वा आप्लवन्ते इति सप्ततिपदानि"—इत्यादीनि आश्व० श्रौ० ८.३.१४—१७ ।
'सप्ततिपदं शास्त्रात्कारे क्वचित् षट्सप्ततिपदानि सन्तीति प्रदर्शनार्थम्'—इति तद्वक्तो ।

शक्नोमि । अतो मा मवजानतस्ते 'प्रजां' पुत्रादिरूपां 'पापि-
ष्ठाम्' अतिशयेन दारिद्र्यादिहेतुयुक्तां करोमि । यस्त्वं मा
मित्यम् 'असक्याः' अभिभूतवानसि, तस्मात्तव शापो युक्त इत्येवं
पितोवाच ॥

पितुः शापं लोकप्रसिद्धा दृढयति—“तस्मादाहुरभ्यग्नय ऐत-
शायना और्वाणां पापिष्ठा इति”—इति । यस्मात् पित्रा शापो
दत्तः, 'तस्मात्' कारणात् तद्वृत्तान्ताभिज्ञा जना एव माहुः,—
'और्वाणाम्' और्वगोत्रोत्पन्नानां पुरुषाणां मध्ये 'ऐतशायनाः'
ऐतशस्य मुनेः सम्बन्धिनः 'अभ्यग्नयः' अभ्यग्निप्रमुखाः पुरुषाः
'पापिष्ठाः' अत्यन्तपापयुक्ता इति * ॥

ऐतशप्रलापस्य बाहुल्यं विधत्ते—“तं हैके भूयांसं शंसन्ति”
—इति । 'तम्' ऐतशप्रलाप मभिज्ञाः केचिद्याज्ञिकाः अतिशयेन
बहुलं शंसन्ति । तथाचाश्वलायन आह—“सप्ततिं पदान्यष्टा-
दश वा”—इति (श्री० प. ३. १४, १५.) ॥

तत्र किञ्चिन्नियमं विधत्ते — “स न निषेधेद्यावत्कामं शंसे-
त्येव ब्रूयादायुर्वा ऐतशप्रलापः”—इति । 'सः' यजमान औत्सुक्ये-
नैतशप्रलापं शंसन्तं ब्राह्मणाच्छंसिनं 'न निषेधेत्' माभूदयं प्रलाप
इति निषेधं न कुर्यात्, किन्तु 'यावत्कामं' त्वदीयेच्छानुसारेण शंस
इत्येव ब्रूयात् । अयं मैतशप्रलापः आयुःस्वरूपः ; तस्मादत्र प्रवर्त्त-
मानस्य निषेधनं न युक्तम् ॥

वेदनं प्रशंसति—“आयुरेव तद्यजमानस्य प्रतारयति य एवं
वेद”—इति ॥

भुतेन पूज्यत्वं दर्शयति—“यदेवैतशप्रलापाः”—इति ॥

* “तस्मादैतशायना आजानेव्या, सन्ती भृगूणां पापिष्ठाः”—इति सायणाः ब्रा० ३०.५ ।

प्रकारान्तरेण शंसन्ति — “कन्दसां हेष रसो यदैतशप्रलाप-
श्छन्दस्त्वेव तद्रसं दधाति”—इति । योऽय मैतशप्रलापः, स एषः
‘कन्दसां’ वेदानां मध्ये ‘रसः’ सारः ; अत एव तच्छंसनेन
‘कन्दसु’ वेदेष्वेव रस मवस्थापयति ॥

वेदनं शंसन्ति— “सरसैर्ह्यस्य कन्दोभिरिष्टं भवति, सर-
सैश्छन्दोभिर्यज्ञं तनुते य एवं वेद”—इति । पूर्ववद् व्याख्येयम् ॥

पुनरपि श्रुतेन पूज्यत्वं दर्शयति — “यद्देवैतशप्रलापाः”—
इति । ‘उ’ अपिचेत्यर्थः ॥

प्रकारान्तरेण शंसन्ति— “अयातयामा वा अक्षितिरैतश-
प्रलापो ऽयातयामा मे यज्ञे ऽसदक्षितिर्मे यज्ञे ऽसदिति”—इति ।
योऽय मैतशप्रलापः, स ‘यातयामत्वम्’ असारत्वं, तद्वैपरीत्यात्
‘अयातयामः’ सारयुक्त इत्यर्थः । अत एव ‘अक्षितिः’ अक्षय-
फलहेतुः । तस्मान्मे यज्ञे प्रयोगोऽयम् ‘अयातयामा’ स्वतः
सरसः अस्तु, तथा मे यज्ञे प्रयोगोऽयम् ‘अक्षितिः’ रसवदक्षय-
फलहेतुत्व मभिप्रेत्य शंसेत् ॥

तत्रैकस्मिन् पदे ऽवसानं विधत्ते—“तं वा एत मैतशप्रलापं
शंसति, पदावग्राहं यथा निविदम्”—इति । पदे पदे अवगृह्य
यथा निविदं शंसति, तथैवैतशप्रलापं पदे पदे अवगृह्यावगृह्य
शंसेत् ॥

अन्ते प्रणवं विधत्ते— “तस्योत्तमेन पदेन प्रणीति, यथा
निविदः”—इति । निविदः पदानां शंसने चरमे पदे यथा प्रणवं
करोति । तद्वत्ताप्युत्तमे पदे प्रणवं कुर्यात् ॥

ऐतशप्रलापं विधाय प्रवह्निकाख्या ऋचो विधत्ते— “प्रव-
ह्निकाः शंसन्ति ; प्रवह्निकाभिर्वै देवान् असुरान् प्रवह्मराथेना

नयायंस्तथैवैतद्यजमानाः प्रवह्निकाभिरेवाप्रियं भ्रातृव्यं प्रवह्ना-
थैन मति यन्ति”—इति । “वितती किरथी द्वौ”—इत्याद्याः षड्-
नुष्टुभः (ऋ० प० २.८.१-६.) प्रवह्निकाख्याः । पुरा किलैताभिः
ऋग्भिर्देवाः असुरान् ‘प्रवह्ना’ अमनस्कं प्रिय मुक्ता, ततस्तान-
सुरानतिक्रम्यागच्छत् । प्रवह्ननं निर्हृदयं सान्त्ववचनमित्युक्तवान् ।
अमनःपूर्वकेण प्रियवचनेन विरोधिनो ऽसुरान् वञ्चयित्वा तदीय-
देश मतिक्रम्य गतवन्त इत्यर्थः । देवदृष्टान्तेन यजमानानां मपि
तथैव भवति * ॥

तास्वृक्षु अर्धर्चं अवसानं विधत्ते— “ता अर्धर्चशः शंसति,
प्रतिष्ठाया एव”—इति । अर्धर्चयोर्द्वित्वात् पादद्वयसाम्येन प्रति-
ष्ठात्वम् ॥

शाखान्तरगताः प्रवह्निकाख्या ऋचो विधाय तथैव शाखा-
न्तरगता आजिज्ञासेन्या ऋचो विधत्ते— “आजिज्ञासेन्याः शंस-
त्याजिज्ञासेन्याभिर्वै देवा असुरानाज्ञायाथैनानत्यायंस्तथैवैतद्यज-
माना आजिज्ञासेन्याभिरेवाप्रियं भ्रातृव्यं माज्ञायाथैन मतिं
यन्ति ; ता अर्धर्चशः शंसति, प्रतिष्ठाया एव”—इति । आकारोऽत्र
अवशब्दार्थं वर्तते ; आज्ञातु भवज्ञातु मिच्छा ‘आजिज्ञासा’, ता
मर्हन्तीति तत्साधनोभूता ऋचः ‘आजिज्ञासेन्याः’ आज्ञायासुराणां
भवज्ञां कृत्वेत्यर्थः । अन्यत्पूर्ववद् व्याख्येयम् । “इहेत्य प्रागपागुं-
दग्”—इति शाखान्तरपठिताश्चतस्र ऋच आजिज्ञासेन्याः (ऋ०
प० २. १०. १-४.) ॥

तासां शंसनं विधाय प्रतिराधाख्यस्य मन्त्रस्य शंसनं विधत्ते—
“प्रतिराधं शंसति ; प्रतिराधेन वै देवा असुरान् प्रतिराध्याथेना-

नत्वायंस्तथैवेतद्यजमानाः प्रतिराधेनैवाप्रियं भ्रातृव्यं प्रतिराध्या-
थैन मति यन्ति”-इति । सूत्रे “भुगित्यभिगत इति त्रीणि
पदानि”-इत्यादिना (आश्व० श्रौ० ८. ३. २२.) योऽयं मन्त्र
उक्तः, सोऽयं ‘प्रतिराधः’ (ऋ० प० २. ११. १.) । विरोधिनां
राधं समृद्धिं प्रतिबध्नाति, प्रतिराधत्वम् ; ‘असुरान् प्रतिराध्य’
तदीयां समृद्धिं प्रतिबध्येत्यर्थः ॥

प्रतिराधाख्यं शाखान्तरगतं मन्त्रं विधाय *, अतिवादाख्यं
शाखान्तरगतं मेव † मन्त्रं विधत्ते—“अतिवादं शंसत्यतिवादेन
वै देवा असुरानत्युद्याथैनानत्वायंस्तथैवेतद्यजमाना अतिवादेनैवा-
प्रियं भ्रातृव्यं मत्युद्याथैन मति यन्ति ; त मर्हर्चशः शंसति प्रति-
ष्ठाया एव”-इति । “वीमे देवा अक्रंसत”-इत्याद्यनुष्टुप् शाखान्तर-
पठिता अतिवाद इत्युच्यते (ऋ० प० २. १२. १.) । विरो-
धिनां सत्कार मतिसङ्क्रान्तिरधिचेपरूपो वादः ‘अतिवादः’, तस्मा-
मर्थसाधनत्वात् ऋगप्यतिवाद इत्युच्यते । ‘अत्युद्य’ अतिक्रम्योक्ता,
अधिचिप्येत्यर्थः । अन्यत् पूर्ववद् व्याखेयम् ‡ ॥ ७ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां पञ्चमाध्याये

(त्रिंशाध्याये) सप्तमः खण्डः ॥ ७ (३३) ॥

* , † शाखान्तरगतमन्त्रस्य विधाने तत्स्वरूपज्ञानायेतद्ब्राह्मणे एव तत्पाठस्याप्यौचित्यम्,
तथा पठ्यते चेह सर्वत्रैव । दृश्यते चानयोः पाठः परिशिष्टस्य कुम्भापाध्याये । आश्वलाय-
नेनापि नायं प्रपञ्च विहितः, प्रसृत प्रतीकशङ्कणत एव (आश्व० श्रौ० ८. ३. २२, २३) ।
तदिदं मन्त्रं न शाखान्तरीयावित्यङ्गीकृतम् ।

‡ “वीमे देवा अक्रंसतेत्यनुष्टुप्”-इति आश्व० श्रौ० ८. ३. २३, २४ ।

॥ अथ अष्टमः खण्डः ॥

देवनीथं शंसत्वादिदित्याश्च ह वा अङ्गिरसश्च स्वर्गे
लोके ऽस्पृङ्क्षन्तं वयं पूर्वं एष्यामो वय मिति ते हाङ्गि-
रसः पूर्वं श्वः सुत्यां स्वर्गस्य लोकस्य ददृशुस्ते ऽग्निं
प्रजिघृक्षुरङ्गिरसां वा एको ऽग्निः परेह्यादित्येभ्यः
श्वः सुत्यां स्वर्गस्य लोकस्य प्रब्रूहीति ते हादित्या
अग्नि मेव दृष्ट्वा सद्यः सुत्यां स्वर्गस्य लोकस्य ददृ-
शुस्तानेत्याब्रवीच्छुः सुत्यां वः स्वर्गस्य लोकस्य प्रब्रूम
इति ते होचुरथ वयं तुभ्यं सद्यः सुत्यां स्वर्गस्य
लोकस्य प्रब्रूमस्त्वयैव वयं होत्रा * स्वर्गं लोकं मेष्ट्याम
इति स तथेत्युक्त्वा प्रत्युक्तः पुनराजगाम ते होचुः
प्रावोचतः इति प्रावोच मिति होवाचाथो मे प्रति
प्रावोचन्निति नो हि न प्रत्यक्षास्थाः इति प्रति
वा अज्ञास मिति होवाच यशसा वा एषो ऽभ्येति
य आर्त्विज्येन तं यः प्रतिरुन्धेद्यशः स प्रतिरुन्धेत्
तस्मान्न प्रत्यगौत्सीति यदि त्वस्मादपोज्जिगांसेद्यज्ञे-
नास्मादपोदियात् यदि त्वयाज्यः † स्वयं मपोदितं
तस्मात् ॥ ८ (३४) ॥

* “होत्राः”—इति सविसर्गपाठः क ख-ङ-पुस्तकेषु ।

† अथ निमर्गभावः, कादिषु षट्सु पुस्तकेषु ।

अथ देवनीथाख्यं सप्तदशानां पदानां समूहं विधत्ते —“देवनीथं शंसति”—इति । सूत्रकारेण “आदित्या ह जरितरङ्गिरोभ्यो दक्षिणा मनयन्निति सप्तदश पदानि”—इति (आश्व० श्रौ० ८. ३. २५.) योऽयं पदसमूहो ऽभिहितः, स ‘देवनीथः’ (ऋ० पं० २. १३. १-१७.) ; देवलोकनयनहेतुत्वात् ॥

तं प्रशंसितु माख्यायिका माह—“आदित्याश्च ह वा अङ्गिरसश्च स्वर्गे लोके ऽस्पर्द्धन्त,— वयं पूर्वं एथामो वय मिति ; ते हाङ्गिरसः पूर्वं श्वः सुत्यां स्वर्गस्य लोकस्य ददृशुस्ते ऽग्निं प्रजिघ्युरङ्गिरसां वा एको ऽग्निः परेह्यादित्येभ्यः श्वः सुत्यां स्वर्गस्य लोकस्य प्रब्रूहीति ; ते हादित्या अग्नि मेव दृष्ट्वा सद्यः सुत्यां स्वर्गस्य लोकस्य ददृशुस्तानेत्याब्रवीच्छः सुत्यां वः स्वर्गस्य लोकस्य प्रब्रूम इति ; ते होचुरथ वयं तुभ्यं सद्यः सुत्यां स्वर्गस्य लोकस्य प्रब्रूमस्वयैव वयं होत्रा स्वर्गं लोकं मेष्याम इति ; स तथेत्युक्त्वा प्रत्युक्तः पुनराजगाम”—इति । अदितेः पुत्राः ‘आदित्याः’ देवाः, ‘अङ्गिरसः’ महर्षयः ; ते द्विविधाः स्वर्गे लोके सति परस्परं मस्पर्द्धन्त । तत्रादित्या एव मुक्तवन्तः,— वयं मेव ‘पूर्वं’ प्रथमं प्रवृत्ताः सोमयागं मनुष्याय स्वर्गं मेष्याम इति । तथा अङ्गिरसोऽपि वयं मेव ‘पूर्वं’ प्रथमं प्रवृत्ताः स्वर्गं गमिष्याम इत्यवोचन् । तदानीं ‘ते’ अङ्गिरसो महर्षयः ‘पूर्वं’ प्रथमं प्रवृत्ताः सन्तः स्वर्गस्य लोकस्य निमित्तभूता ‘सुत्यां’ सोमाभिषवं ‘श्वो ददृशुः’ परेद्युः करिष्याम इति निश्चितवन्तः । निश्चित्य च ‘ते’ अङ्गिरसः आदित्यानां समीपे स्वकीयं मग्निं ‘प्रजिघ्युः’ प्रहितवन्त इत्यर्थः । अङ्गिरसा मेव महर्षीणां मध्ये अग्निनामको महर्षिरेकोऽस्ति, तं प्रत्येव मुक्तवन्तः । हे अग्ने ! त्वं ‘परेहि’ परागच्छ । आदित्यानां समीपे

गत्वा 'श्वः सुत्यां' परेद्युरस्माभिः करिष्यमाणं सोमयागं, स्वर्गस्य लोकस्य निमित्तभूतम्, आदित्येभ्यः प्रब्रूहि । हे आदित्याः ! परेद्युरङ्गिरसः सुत्यां करिष्यन्ति, यूय मागत्यार्त्विज्यं कुरुतेति कथयेत्यर्थः । 'ते' त्वादित्या दूरादागच्छन्त मग्निं दृष्ट्वैव तदभि-
प्राय मवगत्य भविष्यतस्तदीययज्ञात् पूर्वमेव स्वर्गस्य लोकस्य साधनभूतां 'सद्यः सुत्याम्' अद्यतनसोमयागं कर्मविशेषं 'दृष्टुः' निश्चितवन्तः । तदानीं मग्निः 'तान्' आदित्यान् 'एष्य' प्राप्येदं वचनमब्रवीत्,— हे आदित्याः ! स्वर्गस्य लोकस्य साधनभूतां मङ्गिरोभिः करिष्यमाणां श्वः सुत्यां 'वः' युष्मभ्यं 'प्रब्रूमः' अहं प्रब्रूमीमि— यूय मागत्यार्त्विज्यं कुरुतेति । ततः 'ते' आदित्या अग्निं मूचुः । 'अथ' तद्वचनश्रवणानन्तरं वयं तुभ्यं ब्रूमः,— स्वर्गस्य लोकस्य साधनभूता सुत्या अस्माभिः सद्यः क्रियते ; तस्मादिदानीं मागतेन त्वयैव 'होवा' आर्त्विज्यं कुर्वता सह वयं प्रथमतः स्वर्गं लोकं मेथाम इति । सोऽग्निस्तथेत्युक्त्वा 'प्रत्युक्तः' तैरादित्यैरुक्तं प्रतिवचनं प्राप्तः, स्वकीयानां मङ्गिरसां समीपं माजगाम ॥

अङ्गिरसा मन्त्रेण परस्परं संवादं दर्शयति—“ते होवुः प्रावो-
चाः इति ; प्रावोच मिति होवाचाद्यो मे प्रति प्रावोचन्निति ; नो
हि न प्रत्यज्ञास्वाः इति ; प्रति वा अज्ञास मिति होवाच”—
इति । 'ते' चाङ्गिरसस्त मग्निं मूचुः,— हे अग्ने ! त्व आदित्यानां
मग्ने किं मन्त्रदीय मभिप्रायं प्रावोचाः ? इति । इति : प्रश्नार्था ।
सोऽग्निस्त मभिप्रायं प्रावोच मित्युक्त्वा पुनरप्येतदुवाच,—‘अथ’
अनन्तरं 'मे' मम 'प्रति प्रावोचन्' त आदित्याः प्रत्युत्तरमेव
मुक्तवन्त इति । तदीया मुक्तिं मनूदितवान् । ता मुक्तिं श्रुत्वा
ते ऽङ्गिरस एवं पप्रच्छुः,— हे अग्ने ! 'नो हि न प्रत्यज्ञास्वाः ?'

प्रतिज्ञान मार्त्विज्याङ्गीकारः, तन्निषेधो ऽनङ्गीकारः, तस्यापि निषेधः अवस्थाङ्गीकारः ; किं मदीय मार्त्विज्यं परिहृत्य अङ्गी-
कृतवानसि ? भ्रुतिः प्रश्नार्था । ततोऽग्निः अहं तत् 'प्रत्यज्ञास
मेव' प्रतिज्ञा मङ्गीकारं कृतवानेवेत्युक्तवान् ॥

अङ्गिरसा मनभीष्टस्यापि स्वकीयार्त्विज्यस्याङ्गीकारे युक्तिं
दर्शयति—“यशसा वा एषो ऽभ्येति, य आर्त्विज्येन ; तं यः प्रतिरुन्धेद्
यशः स प्रतिरुन्धेत् ; तस्मान्न प्रत्यरोत्सीति”—इति । ‘यः’ पुमाना-
र्त्विज्येन चरति, एष पुरुषो यशसैव युक्तः ‘अभ्येति’ अभितः सञ्च-
रति । आर्त्विज्य मत्यन्तं यशस्कर मित्यर्थः । ‘यः’ पुमान् परेण
प्रार्थित मार्त्विज्यं परित्यज्य ‘तं’ तदीययागं ‘प्रतिरुन्धेत्’ यागस्य
प्रतिरोधं कुर्यात्, स पुमान् स्वकीयं यश एव ‘प्रतिरुन्धेत्’ विना-
शयेत् । ‘तस्मात्’ कारणादहं ‘न प्रत्यरोत्सि’ तदीययज्ञस्य प्रति-
रोधं न कृतवानस्मि, किञ्चार्त्विज्यं मयाङ्गीकृत मिति ॥

तर्हि कीदृशे विषये परिहर्तव्यं मार्त्विज्यं मित्याशङ्क्य परि-
हारयोग्यं विषयं दर्शयति—“यदि त्वस्मादपोज्जिगांसेत्यग्नेनास्मा-
दपोदियाद् ; यदि त्वयाज्यः, स्वयं मपोदितं तस्मात्”—इति । पूर्व-
वार्त्विज्यं परिहर्तुं मशक्य मित्युक्तम्, तद्वैलक्षण्यार्थः ‘तु’-शब्दः ।
यदि कश्चिद् ‘अस्माद्’ आर्त्विज्यात् ‘अपोज्जिगांसेत्’ अपेत्योद्भूतु
‘मिच्छेत्’, तदानीं ‘यज्ञेन’ स्वकीयेन निमित्तभूतेन ‘अस्माद्’
आर्त्विज्याद् ‘अपोदियात्’ अपक्रम्योद्भवेद् । यस्मिन् दिने त्वं
यज्ञं करिष्यसि, तस्मिन्नेवाहं मपि करिष्यामीत्युक्ता तदार्त्विज्यं
परिहर्तुं शक्यम् । एककालीनस्वकीयानुष्ठानं मेकं परिहार-
निमित्तम् । निमित्तान्तरं मप्युच्यते—“यदि तु” यदि कश्चिद्
‘अयाज्यः’ यागार्थी पुरुषः शास्त्रनिषेधाद्यद् मयाज्यः स्यात्,

तादृशादयाज्यात् पुरुषात् स्वकीय मात्विज्यं 'स्वय मपोदितं'
शास्त्रेणैव निषिद्धम्; तादृशे विषये नास्यात्विज्यपरिहारे दोष
इत्यर्थः ॥ ८ ॥

इति श्रीमत्सायणाचार्यविरचिते माधवोये वेदार्थप्रकाशे

ऐतरेयब्राह्मणस्य षष्ठपञ्चिकायां पञ्चमाध्याये

(त्रिंशाध्याये) अष्टमः खण्डः ॥ ८ (३४) ॥

॥ अथ नवमः खण्डः ॥

ते हादित्यानङ्गिरसो ऽयाजयंस्तेभ्यो याजयद्वा
इमां पृथिवीं पूर्णां दक्षिणाना मददुस्तानियं प्रति-
गृहीतातपत्तान्यवृञ्चन्त्सः (हि *) सिंही भूत्वा विजृ-
भन्ती जनानवरत्तयाः शोचत्या इमे प्रदराः प्रादी-
र्यन्त ये ऽस्या इमे प्रदराः समेव हैव ततः पुरा
तस्मादाहुर्न निवृत्तदक्षिणां प्रतिगृह्णीयान्नेन्मा शुचा
विद्धा शुचा विध्यादति यदि त्वेनां प्रतिगृह्णी-
यादप्रियायैनां भ्रातृव्याय दद्यात्परा हैव भवत्यथ
योऽसौ तपती ३ एषो ऽश्वः श्वेतो रूपं कृत्वाश्वा-
भिधान्यपिहितेनात्मना प्रतिचक्रम इमं वो नयाम
इति स एष देवनीथो ऽनूच्यत आदित्या ह जरित-

रङ्गिरोभ्यो दक्षिणा मनयन् । तां ह जरितर्न प्रत्या-
यन्निति न हि त इमां प्रत्यायंस्तां मु ह जरितः
प्रत्यायन्निति प्रति हि ते ऽमु मायंस्तां ह जरितर्न
प्रत्यगृभ्णन्निति न हि त इमां प्रत्यगृभ्णंस्तां मु ह
जरितः प्रत्यगृभ्णन्निति प्रति हि ते ऽमु मगृभ्ण-
न्नहा नेतसन्न विचेतनानीत्येष ह वा अह्नां विचेत-
यिता जज्ञा नेतसन्न पुरोगवास इति दक्षिणा वै
यज्ञानां पुरोगवी यथा ह वा इद मनो पुरोगवं
रिष्यत्येवं हैव यज्ञो ऽदक्षिणो रिष्यति तस्मादाहु-
र्दातुव्यैव यज्ञे दक्षिणा भवत्यप्यल्पिकाप्युत श्वेत
आशु मत्वा । उतो पद्याभिर्जविष्ठः । उतेमाशु
मानं पिपति । आदित्या रुद्रा वसवस्त्वैळते ।
इदं राधः प्रतिगृभ्णीच्छङ्गिर इति प्रतिग्रह मेव
तद्राधस ऐच्छन्निदं राधो बृहत्पृथु । देवा ददत्वा वरम् ।
तद्वो अस्तु सुचेतनम् । युष्मे अस्तु दिवे दिवे । प्रत्येव
गृभायतेति प्रत्येवैन मेतदजग्रभैषं तं वा एतं देव-
नीथं शंसति पदावग्राहं यथा निविदं तस्मै स मेन
मदेन प्रश्नौति यथा निविदः ॥ ८ (३५) ॥

योऽयं देवनीथः पूर्व मुक्तः, तस्य स्वार्थकथापि पूर्व कियत्यपि
दर्शिता; तं कथाशेषं देवनीथप्रतिपाद्यावगतिकामाय दर्शयति—

*ते हादित्यानङ्गिरसो ऽयाजयंस्तेभ्यो याजयद्भा इमां पृथिवीं

पूर्णां दक्षिणां मद्दुस्तानिधं प्रतिगृहीतातपसान्वृज्जन्वा
 सिंही भूत्वा विजृम्भन्ती जनानचरत् ; तस्याः शोचत्या इमे प्रदराः
 प्रादीर्यन्त ; ये ऽस्या इमे प्रदराः, समेव हैव ततः पुरा”-इति ।
 अङ्गिरसां मध्ये य एकोऽग्निः, सोऽय मादित्वानां यागे आर्त्विज्य
 मङ्गीचकार । त मङ्गीकार मनुसरन्तस्ते सर्वे अङ्गिरसो गत्वा
 तानादित्वानयाजयन् । याजयद्वाः ‘तेभ्यः’ अङ्गिरोभ्य ऋत्विग्भ्यः
 आदित्याः इमां पृथिवीं ‘पूर्णां’ चतुःसागरपरिवेष्टिताम् ‘अददुः’
 दत्तवन्तः । कदा ? दक्षिणाकाले इति शेषः । मध्यन्दिने हि सवने
 दक्षिणा नीयन्ते, तस्मिन् काले दक्षिणार्थं दत्ता च ‘इयं’ पृथिवी
 तैरङ्गिरोभिः प्रतिगृहीता सती, ‘तान्’ परिगृहीतृन् ‘अतपत्’
 तापयुक्तानकरोत् । तदानीं मङ्गिरसः ‘तां’ पृथिवीं ‘न्यवृज्जन्’
 नितरां वर्जितवन्तः । तैरङ्गिरोभिः परित्यक्ता सा पृथिवी सिंह-
 रूपयुक्ता भूत्वा ‘विजृम्भन्ती’ शिरः कम्पयन्ती, वेगेन धावन्ती,
 पुरतोऽवस्थितान् ‘जनान्’ ‘अचरत्’ अभक्षयत् । तदानीं भीत्या
 सर्वेषु जनेषु पलायितेषु ‘शोचत्याः’ क्षुधाग्निना सन्तापयुक्तायाः
 ‘तस्याः’ भूमेः ‘इमे’ अस्माभिर्दृश्यमानाः ‘प्रदराः’ रेखाकारा
 विदारणविशेषाः ‘प्रादीर्यन्त’ प्रकर्षेणाभवन् । ‘अस्याः’ भूमेः सम्ब-
 न्धिनो य इमे प्रदराः, सर्वैर्जनैस्तत्र तत्र दृश्यन्ते ; ते सर्वे परितो
 भूमेरुपरि विदारणेन निष्पन्नाः ; ‘ततः’ शोकात् पुरा भूमिः सम-
 तलैवासीत् । ‘इव-ह-एव’-इति निपातत्रयसमूहो विदार-
 णार्थः । तदानीं समतलत्वेन ‘प्रदरः’ विदारणरूपः क्षिद्रविशेषो न
 कोऽप्यासीदित्यर्थः ॥

अङ्गिरसां भूमिपरित्यागप्रसङ्गेन किञ्चिच्छास्त्रज्ञानं वचनं
 सुदाहरति— “तस्मादाहुर्म निहतदक्षिणां प्रतिगृहीतायेनां

शुचा विज्ञा शुचा विद्यादिति”—इति । यस्मादङ्गिरोभिर्भूत-
दक्षिणा सर्वात्मना परित्यक्ता, तस्मादन्येऽपि शास्त्रज्ञा एव माहुः—
‘निवृत्तदक्षिणां’ केनापि कारणेन परित्यक्तां दक्षिणां पुनर्न प्रति-
गृह्णीयात् । गोमूहिरण्यरूपादिदक्षिणा मृत्विग्भिः स्वीकृता सती
यदि किञ्चिद्दोषं दृष्ट्वा परित्यजेत्, तदानीं पुनरपि द्रव्यलोभेन
तत्प्रतिग्रहं न कुर्यात् । केनाभिप्रायेणेति, सोऽभिधीयते— इयं
दक्षिणा ‘शुचा’ शोकोपलक्षितान् दोषेण विज्ञा सती, मा मपि
‘शुचा’ शोकोपलक्षितदोषेण विद्यात् ; मैवं विव्यत्विति भीतो
न प्रतिगृह्णीयात् ॥

प्रमादात्पुनः प्रतिग्रहे कर्तव्यं दर्शयति — “यदि त्वेनां प्रति-
गृह्णीयादप्रियायेनां भ्रातृव्याय दद्यात्परा हव भवति”—इति ।
पुनःप्रतिग्रहपक्षे प्रतिगृहीतां दृष्ट्वा दक्षिणा मत्यन्तविराधिने
शत्रवे कृद्गना दद्यात् । ततः शत्रुः पराभवत्येव ॥

प्रासङ्गिकं परिसमाप्य दक्षिणान्तरं दर्शयन्नुपाख्यानस्य देव-
नोर्धोपयोग माह — “अथ योऽसौ तपती ३ एषो ऽश्वः श्वेतो रूपं
कृत्वाश्वाभिधान्यपिहितेनात्मना प्रतिचक्रम इमं वो नयाम इति ;
स एष देवनोर्या ऽनूच्यो”—इति । ‘अथ’ अङ्गिरोभिः पृथिवीरूप-
दक्षिणायां परित्यक्तायां ततोऽनन्तरम्, अदितिपुत्राणां यज-
मानानां सङ्कल्पवयाद् ‘योऽसौ’ मण्डलमध्ये सूर्यस्तपति, एषः
‘प्रतिचक्रमे’ सम्मुखं माजगामेत्यर्थः । सानुनासिका भुतिः
पूजार्था । ‘असौ’ मण्डलवर्ती पुरुषः तेजसा तपन्नपि भूमिवच्चित्त-
पीडातुल्यं सन्तापं न करोति, तस्मादस्य पूज्यत्वम् । सूर्यः
केन रूपेणागच्छतीति, तद्रूपं मुच्यते— लोके श्वेतोऽश्वो यादृ-
शूपवान्, तादृशं रूपं कृत्वा, ततः ‘अश्वाभिधान्यपिहितेन’ अश्वस्य

बन्धनार्था रज्जुः 'अश्वाभिधानी', तथा अपिहित आच्छादित
आत्मा अश्वदेहः, तेन देहेन युक्तः सन्नागत इत्यर्थः । स्वसङ्कल्पितं
त मश्वरूपं सूर्यं दृष्ट्वा, त आदित्या एव मब्रुवन्, हे अङ्गिरसः !
'वः' युष्माकम् 'इमम्' अश्वं नयामः दक्षिणात्वेन समर्थयामः ।
'इति' यस्यां कथायां यो वृत्तान्तो ऽभिहितः, स एष देवनीथो
भूत्वा वेदेनानूचते ॥

तस्य देवनीथस्य सप्तदश पदानि ; तेषु प्रथमं पदमाह—
“आदित्या ह जरितरङ्गिरोभ्यो दक्षिणा मनयन्”—इति । आदि-
त्याख्या यजमानाः पुरा 'जरितभ्यः' स्तोत्रभ्यः अङ्गिरोभ्यः भूरूपां
दक्षिणाम् 'अनयन्' दत्तवन्तः ॥

द्वितीयं पदमनूद्य व्याचष्टे—“तां ह जरितर्न प्रत्यायन्निति ;
न हि त इमां प्रयायन्”—इति । 'जरितः !' जरितारः स्तोतारो
अङ्गिरसः 'तां ह' तां तु पृथिवीरूपां दक्षिणां 'न प्रत्यायन्' नैव
प्रतिगृहीतवन्तः । अस्मिन् पदे प्रोक्ताः 'ते' अङ्गिरसः 'इमां'
भूमिं न प्रतिगृहीतवन्त इत्यर्थः । प्रसिद्ध इति 'ह'-शब्देन
द्योतयति ॥

तृतीयं पदमनूद्य व्याचष्टे—“ता मु ह जरितः प्रत्यायन्निति ;
प्रति हि ते ऽमु मायन्”—इति । 'ता मु ह' ता मादित्यरूपां
दक्षिणां 'जरितः प्रत्यायन्' स्तोतारः प्रतिगृहीतवन्तः । अस्मिन्
(तस्मिन् ?) पदे प्रोक्ताः 'ते' अङ्गिरसः 'अमुम्' आदित्यं प्रत्या-
यन् । निषेधोऽर्थः प्रसिद्धः (भूप्रतिग्रहनिषेधोऽर्थः प्रसिद्धः ?) ॥

द्वितीयपदार्थवैशद्याय प्रवृत्तं चतुर्थं पदमनूद्य व्याचष्टे—“तां
ह जरितर्न प्रत्यगृभ्णन्निति ; न हि त इमां प्रत्यगृभ्णन्”—इति ।
पूर्ववद् व्याख्यानयोरर्थः स्पष्टः ॥

तृतीयपदार्थवैश्याय पञ्चमं पद मनूय व्याचष्टे—“ता मु ह जरितः प्रचष्टम्भन्निति ; प्रति हि ते ऽमु मष्टम्भन्”—इति । पूर्वपदवद् व्याख्यानयोरर्थो विस्मृतः ॥

षष्ठं पद मनूय व्याचष्टे—“अहा नेत सन्नविचेतनानोत्थेष ह वा अङ्गां विचेतयिता”—इति । हे अङ्गिरसः ! अयं सूर्यः सन् युष्माकं समीपेऽस्ति, तस्माद् ‘अविचेतनानि’ विशेषप्रकाशरहितानि ‘अहा’ तमोयुक्तान्यहानि ‘नेत’ न गच्छत । ‘एषः’ आदित्योऽङ्गां विचेतयिता ॥

सप्तमं पद मनूय व्याचष्टे—“जज्ञा नेत सन्नपुरोगवास इति ; दक्षिणा वै यज्ञानां पुरोगवी, यथा ह वा इदं मनो पुरोगवं रिष्यत्येवं हेव यज्ञो ऽदक्षिणो रिष्यति ; तस्मादाहुर्दातव्येव यज्ञे दक्षिणा भवत्यल्पिकापि”—इति । हे ‘जज्ञाः’ ज्ञानयुक्ताः, अङ्गिरसः ! अयं मादित्यः सन् भवत्समीपे वर्तते, तस्माद् ‘अपुरोगवासः’ मार्गप्रदर्शनेन पुरोगामिना रहिता यूयं ‘नेत’ न गच्छत । अस्मिन् पदे पुरोगन्त्वर्थपेक्षा दक्षिता । यज्ञानां तु दक्षिणैव पुरोगवी । अत्र दृष्टान्तः— यथा ह वा इदम् ‘अनां ऽपुरोगवं’ वलीवर्दरहितं शकटं ‘रिष्यति’ विनश्यति । ‘एवं हेव’ अनेनैव प्रकारेण ‘अदक्षिणः’ दक्षिणारहितो यज्ञः ‘रिष्यति’ विनश्यति । तस्मात्कारणाद् याज्ञिका एव माहुः—द्रव्यहीनेनापि यजमानेन ‘अल्पिकापि’ अत्यन्तस्त्वल्पापि दक्षिणा यज्ञे दातव्या भवति ॥

अष्टमं पद माह—“उत श्वेत आशुपत्त्वा”—इति । ‘उत’ अपि तु हे अङ्गिरस ! युष्माकं मयं श्वेतरूपोऽश्व आदित्यः ‘आशुपत्त्वा’ शीघ्रगामी ; तस्मादस्ति पुरोगन्तेत्यर्थः ॥

नवमं पद माह—“उतो पद्याभिर्जबिठः”—इति । ‘उतो’

अपि च 'पद्याभिः' पादविच्चेपैर्हेतुभिः 'जविष्ठः' अयं सूर्योऽति-
शयेन वेगवान् ॥

दशमं पद माह—“उते माशु मानं पिपत्ति”-इति । 'उत'
अपि च 'ईम्' ईदृशं 'मानं' सत्कारम् 'आशु पिपत्ति' असी सूर्यः
शीघ्रं पूरयति ॥

एकादशं पद माह—“आदित्या रुद्रा वसवस्त्वेळते”-इति ।
हे सूर्य ! आदित्याद्या देवगणाः 'त्वा' त्वाम् 'ईळते' सुवन्ति ॥

द्वादशं पद मनूय व्याचष्टे—“इदं राधः प्रति गृम्णीह्यङ्गिर
इति ; प्रतिग्रह मेव तद्राधस ऐच्छन्”-इति । हे 'अङ्गिर' जाता-
वेकवचनम् ; अङ्गिरोऽभिधमहर्षिजाते ! 'इदम्' अस्माभिर्दीयमानं
'राधः' सर्वसुखसाधक मादित्यरूपं धनम् 'प्रति गृम्णीहि'
दक्षिणारूपेण प्रतिगृह्णाणेति यदस्ति, तेन पदेन 'राधसः' सुख-
साधनस्यादित्यस्य 'प्रतिग्रह मेव' स्वीकार मेव 'ऐच्छन्' अङ्गिरस
इच्छन्ति स्म ॥

त्रयोदश पद माह—“इदं राधो बृहत्पृथु”-इति । 'इदम्'
अस्माभिर्दीयमानं 'राधः' सुखसाधक मादित्यरूपं 'बृहद्' गुणैः
प्रबृहद्, 'पृथु' स्वरूपेण विस्तृतम् ॥

चतुर्दशं पद माह—“देवा ददत्वा वरम्”-इति । 'देवाः'
इन्द्राद्याः 'आ' समन्ताद् 'वरं' श्रेष्ठ मादित्यरूपं 'ददत्' प्रयच्छन्तु ॥

पञ्चदशं पद माह—“तदो असु सुचेतनम्”-इति । हे अङ्गि-
रसः ! 'वः' युष्माकं 'तत्' आदित्यस्वरूपं 'सुचेतनं' सुष्ठु प्रकाशक
मस्तु ॥

षोडशं पद माह—“युषो असु दिवे-दिवे”-इति । हे

अङ्गिरसः ! 'दिवे-दिवे' प्रतिदिनं तदादित्यस्वरूपं 'युष्मे' युष्मा-
स्वेव तिष्ठताम् ॥

सप्तदशं पद मनूय व्याचष्टे — “प्रत्येव गृभायतेति ; प्रत्येवैन
मेतदजग्रभैषम्”—इति * । हे अङ्गिरसः ! 'प्रतिगृभायतैव' अवश्य
मादित्यरूपां दक्षिणां प्रतिगृह्णीतेति यत्पद मस्ति, 'एतत्' एतेन
पदेन अङ्गिरसः एत मादित्यं दक्षिणारूपं 'प्रत्यग्रभैषन्नेव' अवश्यं
प्रत्यग्रहीषुः ॥

देवनीथाख्यस्य पदसमूहस्य सप्तदशानि पदानि व्याख्याय
तच्छंसनप्रकारविशेषं विधत्ते — “तं वा एतं देवनीथं शंसति,
पदावग्राहं यथा निविदं ; तस्योत्तमेन पदेन प्रणोति यथा
निविदः”—इति । 'तं वा' आदित्याह जरितरित्यादिकं प्रत्येव
गृभायतेत्यन्तम्, 'एतम्' इदानीं मुक्तं 'देवनीथं' निविद्वष्टान्तेन
'पदावग्राहं शंसति' यथा निविदः पदे पदे ऽवगृह्णावगृह्ण शंस-
नम्, तददत्ताप्यवगन्तव्यम् । यथा च निविद उत्तमेन पदेन
'प्रणवः' ऊँकारः, एव मत्रापि अन्तिमे पदे प्रणवो द्रष्टव्यः ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे

ऐतरेयब्राह्मणस्य षष्ठपञ्चिकायां पञ्चमाध्याये

(त्रिंशाध्याये) नवमः खण्डः ॥ ८ (३५) ॥

* यदिहेमानि देवनीथाख्यसप्तदशपदानि प्रपठ्य विहितानि, ततो ऽवगम्यते यस्याः
शास्त्राया एतद्ब्राह्मण मैतरेयकं नाम, न तस्या मिसानि पठितानीति ; अथदृष्टसंहिता-
परिशिष्टे तु पठितान्येव । आश्वलायनेनापि प्रतीकग्रहणमात्रेणैवमिति विहितानि
(श्री० प. ३. २५.) ।

॥ अथ दशमः खण्डः ॥

भूतेच्छदः शंसति भूतेच्छद्वि देवा असुरानुपास-
चन्तोतेव युद्धेनोतेव मायया तेषां वै देवा असुराणां
भूतेच्छद्विरेव भूतं क्वादयित्वाथैनानत्यायंस्तथैवै-
तद्यजमाना भूतेच्छद्विरेवाप्रियस्य भातृव्यस्य भूतं
क्वादयित्वाथैन मति यन्ति ता अर्द्धचंशः शंसति प्रति-
ष्ठाया एवाहनस्याः शंसत्याहनस्याद्वै रेतः सिच्यते
रेतसः प्रजाः प्र जायन्ते प्रजाति मेव तद्वधाति ता
दश शंसति दशाक्षरा विराळन्नं विराळन्नाद्रेतः
सिच्यते रेतसः प्रजाः प्र जायन्ते प्रजाति मेव तद्व-
धाति ता न्यूङ्गयत्यन्नं वै न्यूङ्गो ऽग्नाद्रेतः सिच्यते
रेतसः प्रजाः प्र जायन्ते प्रजाति मेव तद्वधाति दधि-
क्राव्णो अकारिष मिति दाधिक्रीं शंसति देवपवित्रं
वै दधिक्रा इदं वा इदं व्याहनस्यां वाच मवादीत्
तदेवपवित्रेण वाचं पुनीते सानुष्टुब् भवति वाग्वा
अनुष्टुप् तत्स्वेन कृन्दसा वाचं पुनीते सुतासो मधु-
मत्तमा इति पावमानीः शंसति देवपवित्रं वै पाव-
मान्य इदं वा इदं व्याहनस्यां वाच मवादीत्तदेव-
पवित्रेणैव वाचं पुनीते ता अनुष्टुभो भवन्ति वाग्वा
अनुष्टुप् तत्स्वेनैव कृन्दसा वाचं पुनीते ऽव द्रप्सो

अंशुमती मतिष्ठदित्यैन्द्राबार्हस्पत्यं त्वचं शंसति
विशो अदेवीरभ्याचरन्तीर्बृहस्पतिना युजेन्द्रः ससाह
इत्यसुरविशं ह वै देवानभ्युदाचार्य आसीत् स इन्द्रो
बृहस्पतिनैव युजामुर्यं वर्णं मभि दासन्त मपाहं-
स्तथैवैतद्यजमाना इन्द्राबृहस्पतिभ्या मेव युजामुर्यं
वर्णं मभि दासन्त मप घ्नते तदाहुः संशंसेत् षष्ठे-
ऽहाश्नं न संशंसेत् इति संशंसेदित्याहुः कथ
मन्येष्वहःसु संशंसति कथ मत्र न संशंसेदित्यथो
खत्वाहुर्नैव संशंसेत् स्वर्गो वै लोकः षष्ठ महरममायी
वै स्वर्गो लोकः कश्चिद्वै स्वर्गं लोके समेतोति स
यत्संशंसेत् समानं तत्कुर्यादथ यन्न संशंसती इ तत्
स्वर्गस्य लोकस्य रूपं तस्मान्न संशंसेद्यदेव न संशं-
सती इ एतानि वा अबोक्त्यानि नाभानेदिष्टो बाल-
श्चिल्या वृषाकपिरेवयामरुत् स यत्संशंसेदपैव स
एतेषु कामं राधुर्यादैन्द्रो वृषाकपिः सर्वाणि कृन्दा-
स्यैतशंप्रलापस्तत्र स काम उपाप्नो य ऐन्द्रे जागते
ऽथैन्द्र मैन्द्राबार्हस्पत्यं सूक्तं मैन्द्राबार्हस्पत्या परि-
धानीया तस्मान्न संशंसेन्न संशंसेत् ॥ १० (३६) ॥

॥ इत्यैतरेयब्राह्मणे षष्ठपञ्चिकायां पञ्चमोऽध्यायः ॥५॥

अथ त्व मिन्द्र शर्मणे घाद्यास्तिस्त्रोऽनुष्टुभो विधत्ते—“भूते-
च्छदः शंसति”—इति । ‘भूते’ भूतिर्वैरिणा मैश्वर्यं ह्लादयन्ति
तिरस्कुर्वन्तीत्युदाहृता अनुष्टुभो ‘भूतेच्छदः’ ॥

ताः प्रशंसति—“भूतेच्छद्विर्ये देवा असुरानुपासचन्तोतेव
युद्धेनोतेव मायया, तेषां वै देवा असुराणां भूतेच्छद्विरेव
भूतं ह्लादयित्वाथैनानत्यायंस्तथैवैतद्यजमाना भूतेच्छद्विरेवाप्रियस्य
भ्रातृव्यस्य भूतं ह्लादयित्वाथैन मति यन्ति”—इति । भूतेच्छद्व्रा-
मधेयाभिरनुष्टुभिर्देवा असुरान् युद्धेन च मायया च ‘उपासचन्त’
समोपि समवेताः । ‘उतेव’-इति निपातसमूहः समुच्चयार्थः । कृद्-
युद्धेनासुरान् विनाशयितुं समागता इत्यर्थः । आगत्य च देवाः
‘तेषाम्’ असुराणां ‘भूतम्’ ऐश्वर्यं एताभिर्ऋग्भिराच्छाद्य,
अनन्तरम् ‘एनाम्’ अतिक्रम्यागच्छन् । तथैवैतद्यजमाना अपि
कुर्वन्ति * ॥

तासां सृचा मर्द्धर्चावसानं विधत्ते—“ता अर्द्धर्चशः शंसति,
प्रतिष्ठाया एव”—इति ॥

अथ शाखान्तरे समाम्नाताः “यदस्या अंहमेद्याः”—इत्याद्या
ऋचः (ऋ० प० २.१५.१-८.) विधत्ते—“आहनस्याः शंसति”
—इति । ‘आहनस्याः’ आहननं स्त्रीपुरुषयोः परस्परसंयोगः, तद-
व्यजोत्पत्तिहेतुत्वात् ऋचोऽप्याहनस्याः † ॥

ता ऋचः प्रशंसति—“आहनस्याहै रेतः सिच्यते, रेतसः
प्रजाः प्र जायन्ते; प्रजाति मेव तद्भाति”—इति । ‘आहनस्य’
मिथुन मिल्युक्तम्, स्पष्ट मन्यत् ॥

* “त मिन्द्र शर्मणोति भूतेच्छदस्तिस्त्र एता अनुष्टुभः”—इति आश्व० श्रौ० ८. ३. २७ ।

† “यदस्या अंहमेद्या इत्याहनस्याः”—इति आश्व० श्रौ० ८. ६. २८ ।

ऋक्सङ्ख्यां प्रशंसति—“ता दश शंसति ; दशाक्षरा विराळन्नं विराळन्नाद्रेतः सिच्यते ; रेतसः प्रजाः प्र जायन्ते ; प्रजाति मेव तद्दधाति”—इति । स्पष्टोऽर्थः * ॥

प्रोङ्शौकारान् विधत्ते—“ता न्यूह्यत्यन्नं वै न्यूहो ऽनाद्रेतः सिच्यते, रेतसः प्रजाः प्र जायन्ते ; प्रजाति मेव तद्दधाति”—इति । ‘ताः’ ऋचो ‘न्यूह्यति’ ओकारविशिष्टाः कुर्वन्ति † । न्यूह-स्यान्नहेतुत्वादन्नत्वम् ॥

ऋगन्तरं विधत्ते—“दधिक्षावणो अकारिष मिति (सं० ४. ३८. ६.) दाधिक्रीं शंसति ; देवपवित्रं वे दधिक्षा, इदं वा इदं व्याहनस्यां वाच मवादीत्, तद्देवपवित्रेण वाचं पुनीते”—इति । दधिक्षेतिशब्दयुक्तत्वादियं ‘दाधिक्री’ । दधिक्षाख्या देवता । ‘देवपवित्रं’ देवानां शोधकं वाक्यम् । तथा सति ‘व्याहनस्यां वाचं’ विशिष्टमैथुनयुक्तां तदङ्गभूतां वाचं यदवादीत् , [इदं मिति तस्य ग्राम्यवाक्यजातस्य विस्पष्टत्वेनाभिधानम्], ‘तत्’ सर्वं ग्राम्यवाक्यजातं मसत्य मपि ‘वाचं’ वाचोच्चारितं मननेन देवपवित्रेण ‘पुनीते’ शुद्धं करोति ॥

तस्या ऋचि छन्दः प्रशंसति—“सानुष्टुप् भवति ‡ ; वाग्वा अनुष्टुप्, तत् स्वेन छन्दसा वाचं पुनीते”—इति । वाग्देवताया

* यद्यप्यस्य दृष्टे ऋक्परिशिष्टे ऽष्टावेवाहनस्याः, परं मंतरैश्चकं नाम ब्राह्मणं यस्याः संहितायाः, तस्या दशैव स्युः । आश्वलायनेन तु आहनस्यानां विधानं सुक्ता तत् उत्तरं लभिः सह शंसनीये ऽपरे ऽपि ऋचौ विहिते (८. ३. २९, ३०.), ते एव नवमदशमे आश्वलायनसंहितादीना मिति धेयम् ।

† आश्व० श्रौ० ८. ३. ३१ सू० द्रष्टव्यम् ।

‡ “दधिक्षावणो अकारिष मित्यनुष्टुप्”—इति आश्व० श्रौ० ८. ३. ३२ ।

अनुष्टुप्कन्दोऽभिमानित्वाद्वाचोऽनुष्टुप्त्वम् । अतस्तच्छन्दो वाचः
स्वकीयं, तेन वाचं शोधयति ॥

ऋगन्तराणि विधत्ते—“सुतासो मधुमत्तमा इति पाव-
मानीः शंसति”—इति । “सुतासः”—इत्याद्यास्तिस्रः (मं० ८.
१०१. ४.) शुद्धिहेतुत्वात् पावमान्यः * ॥

ता ऋचः प्रशंसति—“देवपवित्रं वै पावमान्य इदं वा इदं
व्याह्नस्यां वाच नवादीत्तद्देवपवित्रेणैव वाचं पुनीते ; ता अनुष्टुभो
भवन्ति ; वाग्वानुष्टुप्, तत्स्वैनेव कन्दसा वाचं पुनीते”—
इति । पूर्ववद् व्याख्येयम् ॥

अन्यासा सृचां त्वचं विधत्ते—“अव द्रप्सो अंशुमती मतिष्ठ-
दियेन्द्रावार्हस्यचं त्वचं (मं० ८. ८६. १३. १) शंसति”—इति ॥

इन्द्रावृहस्पतिदेवताकत्वं दर्शयितुं त्वचस्यान्तिम मर्द्धचं पठति •
—“विगो अदेवीरभ्याचरन्तोर्वृहस्पतिना युजेन्द्रः समाह इति”—
इति । ‘अदेवीः’ देवविरुद्धाः ‘अभि’ सर्वतः ‘आचरन्तीः’, ‘विशः’
आसुरीः प्रजाः सर्वाः ‘युजा’ सहकारिणा ‘वृहस्पतिना’ युक्तः
‘इन्द्रः’ ‘समाहे’ तिरस्कृतवानित्यर्थः ॥

अस्यार्हचस्यार्थं प्रशंसति—“अमुरविशं ह वै देवानभ्युदाचार्य
आसीत् ; स इन्द्रो वृहस्पतिनैव युजामुर्यं वर्णं मभि दासन्त मपाहं-
स्तथैवैतद्यजमाना इन्द्रावृहस्पतिभ्यामेव युजामुर्यं वर्णं मभिदासन्त
मप घ्नते”—इति । ‘अमुरविशम्’ असुरप्रजाः सैन्यरूपाः ‘देवान्’
इन्द्रादीन् ‘अभि’ लक्ष्य ‘उदाचार्य’ उल्लङ्घनरूपमाचरणं कृत्वा
तिरस्कृत्य ‘आसीत्’ देवसमीपे अवस्थिता । तदानीं ‘सः’ इन्द्रो

* “सुतासो मधुमत्तमा इति च तिस्रः”—इति आश्व० श्रौ० ८. ३. ३२ । •

† “अव द्रप्सो अंशुमती मतिष्ठदिति तिस्रः”—इति आश्व० श्रौ० ८. ३. ३२ ।

बृहस्पतिनैव 'युजा' सहकारिणा युक्तः सन्, 'असुर्यम्' असुरमैत्र्यं 'वर्णं' विचित्रपताकादियुक्तम् 'अभिदासन्तं' देवोपक्षयहेतुम् 'अपाहन्' विनाशितवान् । देववदु यजमाना अपि त्वचप्रतिपाद्याभ्याम् 'इन्द्राबृहस्पतिभ्याम्' एव युक्ताः 'असुर्यं वर्णं' बाधकं विचित्रम् 'अभिदासन्तम्' उपक्षयहेतुं पापं विनाशयन्ति ॥

अथात्र प्र म० हिष्ठायेत्यादिना (सं० १. ५७. १.) प्राकृतेन वैकृतानां सम्भूय शंसनं विचार्य, पूर्वोत्तरपक्षाभ्यां निश्चिनोति-- "तदाहुः संशंसेत् षष्ठेऽहान्, न संशंसेत् ? इति ; संशंसेदित्याहुः ; कथं मन्येष्वहस्म संशंसति, कथं मत्र न संशंसेदित्यथो खल्वार्हुर्नैव संशंसेत्, स्वर्गो वै लोकः षष्ठं महारसमायी वै स्वर्गो लोकः, कश्चिद्देव स्वर्गे लोके समेतीति ; स यत्संशंसेत्समानं तत् कुर्यादर्थं यन्न संशंसती ३, तत् स्वर्गस्य लोकस्य रूपं ; तस्मान्न संशंसेद्यदेव न संशंसती ३"--इति । पूर्वाध्यायस्यान्तिमखण्डवद्व्याख्येयम् ॥

संशंसनपक्षे दोषान्तरं दर्शयति-- "एतानि वा अत्रोक्त्यानि नाभानेदिष्टो वालखिल्या वृषाकपिरेवयामरुत् स यत्संशंसेदपैव स एतेषु कामं राप्नुयात्"--इति । नाभानेदिष्टादीनि चत्वारि शिल्पाणि यानि सन्ति, एतान्येवात्र षष्ठेऽहनि 'उक्त्यानि' प्रधानशस्त्राणि । तथा सति 'सः' पुमान् यदि प्राकृतेन "प्र म० हिष्ठाये"--इत्यनेन सम्भूय शंसेत्, तदानीं 'सः' पुरुषः 'एतेषु' प्रधानशस्त्रेषु 'कामं' फलम् 'अप राप्नुयाद्' विनाशयेत् ॥

एवं तर्हि प्र म० हिष्ठायेत्येतस्मिन्नैन्द्रे लभ्यः कामोऽत्र न लभ्येत्याशङ्क्याह--"ऐन्द्रो वृषाकपिः, सर्वाणि छन्दांस्येतदप्रलापस्तत्र

स काम उपाप्तो य ऐन्द्रे जागते ऽथैन्द्र मैन्द्राबार्हस्पत्यं सूक्त मैन्द्रा-
बार्हस्पत्या परिधानीया ; तस्मान्न संशंसेन्न संशंसेत्”—इति ।
ब्राह्मणाच्छंसिना शंसितव्यो योऽयं वृषाकपिः सोऽय मैन्द्रः, ऐतश-
प्रलापश्च सर्वच्छन्दस्थानीयः ; तथा सति “प्र म० हिष्ठाय”—इत्या-
दिके इन्द्रदेवताके जगतीच्छन्दस्के यः कामोऽस्ति, स कामः ‘तत्र’
वृषाकपौ ऐतशप्रलापे च प्राप्तो भवति । ‘अथ’ अपि चेदम् “अव
द्रप्सः”—इत्यादिकं (सं० ८. ८६. १३.) सूक्त मैन्द्राबार्हस्पत्यम्,
अन्तिमा * परिधानीया चैन्द्राबार्हस्पत्या †; तत्रोभयतेन्द्रनिमित्तः
काम उपाप्तो भवति । तस्मात् कारणात् प्राप्तत मत्र सम्भूय न
संशंसेत् । अभ्यासोऽत्राध्यायसमाप्त्यर्थः ॥ १० ॥

इति श्रीमत्सायणाचार्यविरचिते माधवीये वेदार्थप्रकाशे
ऐतरेयब्राह्मणस्य षष्ठपञ्चिकायां पञ्चमाध्याये
(त्रिंशाध्याये) दशमः खण्डः ॥ १० (३६) ॥

वेदार्थस्य प्रकाशेन तमो हार्दं निवारयन् ।
पुमर्थांश्चतुरो देयाद् विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्तक-
श्रीवीरबुक्कभूपालसाम्राज्यधुरन्धरमाधवाचार्यादेशतो
भगवत्सायणाचार्येण विरचिते माधवीये ‘वेदार्थप्रकाश’नामभाष्ये
ऐतरेयब्राह्मणस्य षष्ठपञ्चिकायाः पञ्चमाध्यायः ॥

* “तत्रत्यान्तिमा” अ० ।

† “अच्छा न इन्द्र मिति (सं० १०. ४३. १.) नित्य मौकाहिकम्”—इति आश्र०
श्री० ८. ४३. २४ ।

देवा ह वै त्रीणि^(१) । देवा वै यज्ञं पञ्च^(२) ।
आ त्वा वहन्त्वष्टौ^(३) । यः प्रवः स्तोत्रियो दश^(४) ।
शिल्पानि दश^(५) ॥ ६ * ॥

देवा ह वा, असावि देवं, कस्त मिन्द्र, तदाहु-
र्यदास्मिन्, विश्वजिति षट् ॥ ६ † ॥

॥ इति षष्ठपञ्चिका समाप्ता ॥

* २१३, २२१, २५०, ३०१, २६० पृ० (३-५-८-१०-१०=३६ ख०) ।

† २१२, २६५, २२२, ३८१ पृ० (१०-१०-१०-६=३६ ख०) । भा० २३२ पृ० † द्र० ।

